

ਸਤਿਬੀਰ ਸਿੰਘ ਰਚਿਤ ਧਾਰਮਿਕ ਤੇ ਇਤਿਹਾਸਕ ਰਚਨਾਵਾਂ

ਸਾਡਾ ਇਤਿਹਾਸ (ਭਾਗ ੧)	(ਦਸ ਪਾਤਸ਼ਾਹੀਆਂ)
ਸਾਡਾ ਇਤਿਹਾਸ (ਭਾਗ ੨)	(ਬਾਬਾ ਬੰਦਾ ਸਿੰਘ ਤੇ ਸਿੱਖ ਰਾਜ ਤੱਕ)
ਬਲਿਓ ਚਿਰਾਗ	(ਜੀਵਨੀ ਗੁਰੂ ਨਾਨਕ ਦੇਵ ਜੀ)
ਕੁਦਰਤੀ ਨੂਰ	(ਜੀਵਨੀ ਗੁਰੂ ਅੰਗਦ ਦੇਵ ਜੀ)
ਪਰਬਤ ਮੋਰਾਣੂ	(ਜੀਵਨੀ ਗੁਰੂ ਆਮਰਦਾਸ ਜੀ)
ਪੂਰੀ ਹੋਈ ਕਰਾਮਾਤਿ	(ਜੀਵਨੀ ਗੁਰੂ ਰਾਮਦਾਸ ਜੀ)
ਪਰਤਖੁ ਹਰਿ	(ਜੀਵਨੀ ਗੁਰੂ ਅਰਜਨ ਦੇਵ ਜੀ)
ਗੁਰ ਭਾਰੀ	(ਜੀਵਨੀ ਗੁਰੂ ਹਰਗੋਬਿੰਦ ਜੀ)
ਨਿਰਭਉ ਨਿਰਵੈਰੁ	(ਜੀਵਨੀ ਗੁਰੂ ਹਰਿ ਰਾਇ ਜੀ)
ਅਸਟਮ ਬਲਬੀਰਾ	(ਜੀਵਨੀ ਗੁਰੂ ਹਰਿ ਕ੍ਰਿਸ਼ਨ ਜੀ)
ਇਤਿ ਜਿਨਿ ਕਰੀ	(ਜੀਵਨੀ ਗੁਰੂ ਤੇਗ ਬਹਾਦਰ ਜੀ)
ਪੁਰਖ ਭਗਵੰਤ	(ਜੀਵਨੀ ਗੁਰੂ ਗੋਬਿੰਦ ਸਿੰਘ ਜੀ)
ਕਥਾ ਪੁਰਾਤਨ ਇਉਂ ਸੁਣੀ (ਭਾਗ 1, 2)	(ਪੁਰਾਤਨ ਗ੍ਰੰਥਾਂ ਦਾ ਭਾਵ ਪ੍ਰਕਾਸ਼)
ਮੇਰੇ ਲੈਕਚਰ (ਭਾਗ ੧)	(ਦੇਸ਼ ਵਿੱਚ)
ਮੇਰੇ ਲੈਕਚਰ (ਭਾਗ ੨)	(ਵਿਦੇਸ਼ ਵਿੱਚ)
ਪੁਰਾਤਨ ਇਤਿਹਾਸਕ ਜੀਵਨੀਆਂ	(ਜਿਨ੍ਹਾਂ ਬਾਰੇ ਅਸੀਂ ਕੁਝ ਨਹੀਂ ਜਾਣਦੇ)
ਰਛਿਆ ਰਹਿਤ	(ਰਹਿਤ ਦੀ ਮਹੱਤਤਾ ਸਬੰਧੀ)
ਖਾਲਸੇ ਦੀ ਵਾਸੀ	(ਧਾਰਮਿਕ ਲੇਖ)
ਸੈ ਸਵਾਲ	(ਗੁਰਮਤਿ ਸਬੰਧੀ ਸਵਾਲ ਜਵਾਬ)
ਆਦਿ ਸਿੱਖ ਤੇ ਆਦਿ ਸਾਖੀਆਂ	(ਸਿੱਖਾਂ ਪ੍ਰਤੀ ਗੁਰੂ ਸਾਹਿਬ ਦੇ ਬਚਨ)
ਅਨਾਦਿ ਅਨਾਹਤਿ	(ਜਪੁ ਤੇ ਉਹਦੇ ਪੱਖ)
ਰਬਾਬ ਤੋਂ ਨਗਾਰਾ	(ਇੱਕਤ੍ਰ ਦੁੱਕਤ੍ਰ)
ਮਨਿ ਬਿਸ਼ਾਮ	(ਸੁਖਮਨੀ ਸਾਹਿਬ ਬਾਰੇ)
ਦਰਵੇਸ਼ੀ ਗਾਖੜੀ	(ਦਰਵੇਸ਼ਾਂ ਦੀਆਂ ਜੀਵਨੀਆਂ)
ਬਾਰਹ ਮਾਹਾ ਤਿਨੇ	(ਬਾਰਹਮਾਹ ਮਾਝ, ਤੁਖਾਰੀ ਤੇ ਬਾਰਹ ਮਾਹਾ ਗੁਰੂ ਗੋਬਿੰਦ ਸਿੰਘ ਜੀ ਬਾਰੇ)
ਪੂਰਨ ਸਚਿ ਭਰੇ	(ਮੋਨੇ ਭਾਵੇਂ ਨਾਂਹ)
ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦਾ ਸਾਰ-ਵਿਸਥਾਰ	(ਪ੍ਰਸਤਾਵਨਾ, ਜਪੁ, ਸੋਦਰ, ਸੋ ਪੁਰਖ ਤੇ ਸੋਹਿਲਾ) (ਸੈਂਚੀ ੧)
ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦਾ ਸਾਰ-ਵਿਸਥਾਰ	(ਸਿਰੀ ਰਾਗ ਸੰਪੂਰਨ) (ਸੈਂਚੀ ੨ ਤੇ ੩)
ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦਾ ਸਾਰ-ਵਿਸਥਾਰ	(ਮਾਝ ਰਾਗ ਸਾਰਾ ਮੁਕੰਮਲ) (ਸੈਂਚੀ ੪)

ਨਿਰਭਉ ਨਿਰਵੈਰੁ

(ਜੀਵਨੀ ਗੁਰੂ ਹਰਿ ਰਾਇ ਜੀ)

ਸਤਿਬੀਰ ਸਿੰਘ



ਨਿਊ ਬੁੱਕ ਕੰਪਨੀ

ਮਾਈ ਗਿਰਾ ਗੇਟ, ਜਲੰਧਰ

4

Nirbhau Nirvair (Biography of Guru Har Rai Ji)
by Satbir Singh

Published by :
New Book Co., Mai Hiran Gate, Jalandhar. Ph. 280045, 284325

ISBN 81-87476-15-X

© ਲੇਖਕ

ਪਹਿਲੀ ਵਾਰ : 1981, ਦੂਜੀ ਵਾਰ : 1984, ਤੀਜੀ ਵਾਰ : 1991,
ਚੌਥੀ ਵਾਰ : 1996, ਪੰਜਵੀਂ ਵਾਰ : 2002

ਮੁੱਲ : 68 ਰੁਪਏ

ਪ੍ਰਕਾਸ਼ਕ : ਮਹਿਤਾਬ ਸਿੰਘ ਨਿਊ ਬੁੱਕ ਕੰਪਨੀ, ਮਾਈ ਹੀਰਾ ਗੇਟ, ਜਲੰਧਰ।
ਫੋਨ : 280045, 284325
E-mail : newbookco@glide.net.in

ਛਾਪਕ : ਸਹਿਗਲ ਪ੍ਰਿੰਟਰਜ਼, ਨੇੜੇ ਦੁਆਬਾ ਚੌਕ, ਜਲੰਧਰ।

ਟਾਈਪ ਸੈਟਿੰਗ : ਸੁਰਜੀਤ ਕੰਪਿਊਟਰਜ਼, ਬਸਤੀ ਸ਼ੇਖ, ਜਲੰਧਰ।

ਮਿੱਤਰਾਂ ਦੇ ਮਿੱਤਰ

ਸਰਦਾਰ ਗੁਰਚਰਨ ਸਿੰਘ ਜੀ ਟੋਹੜਾ

ੜ

ਪ੍ਰਸਤਾਵਿਤ ਕਰਦੇ ਹਨ ਕਿ ਇਹ ਸਾਰੇ ਕੰਮ
ਪੂਰਨ ਹੋਣ ਤਕ ਨਹੀਂ ਹੋਣਗੇ।

ਬਸੀਸ ਦੇ ਕਾਰਨ

ਪ੍ਰਸਤਾਵਿਤ ਕਰਦੇ ਹਨ ਕਿ ਇਹ ਸਾਰੇ ਕੰਮ
ਪੂਰਨ ਹੋਣ ਤਕ ਨਹੀਂ ਹੋਣਗੇ।

ਕਿ

ਕਿ

ਪ੍ਰਸਤਾਵਿਤ ਕਰਦੇ ਹਨ ਕਿ ਇਹ ਸਾਰੇ ਕੰਮ
ਪੂਰਨ ਹੋਣ ਤਕ ਨਹੀਂ ਹੋਣਗੇ।

ਕਿ

ਪ੍ਰਸਤਾਵਿਤ ਕਰਦੇ ਹਨ ਕਿ ਇਹ ਸਾਰੇ ਕੰਮ
ਪੂਰਨ ਹੋਣ ਤਕ ਨਹੀਂ ਹੋਣਗੇ।

ਪ੍ਰਸਤਾਵਿਤ ਕਰਦੇ ਹਨ ਕਿ ਇਹ ਸਾਰੇ ਕੰਮ
ਪੂਰਨ ਹੋਣ ਤਕ ਨਹੀਂ ਹੋਣਗੇ।

ਪ੍ਰਸਤਾਵਿਤ ਕਰਦੇ ਹਨ ਕਿ ਇਹ ਸਾਰੇ ਕੰਮ
ਪੂਰਨ ਹੋਣ ਤਕ ਨਹੀਂ ਹੋਣਗੇ।

ਤੀਜਾ ਐਡੀਸ਼ਨ ਛਪ ਆਉਣ ਤੇ

ਇਤਿਹਾਸ ਹਾਲਾਤ-ਵਾਕਯਾਤ: ਛਪੇ-ਅਣਛਪੇ ਅਤੇ ਅੱਜ ਤੇ ਕਲ ਵਿਚਕਾਰ ਨਿਰੰਤਰ ਹੋ ਰਹੀ ਗੱਸਟੀ ਹੈ। ਕੋਈ ਇਤਿਹਾਸ ਕੀ ਲਿਖੇਗਾ ਜੇ ਉਸ ਪਾਸ ਤੱਥ ਹੀ ਨਹੀਂ ਅਤੇ ਤੱਥ ਕੀ ਕਰ ਸਕਣਗੇ ਜੇ ਉਨ੍ਹਾਂ ਪਾਸ ਆਪਣਾ ਇਤਿਹਾਸਕਾਰ ਹੀ ਨਹੀਂ। ਸਾਡੀ ਬਦਕਿਸਮਤੀ ਹੀ ਇਹ ਰਹੀ ਹੈ ਕਿ ਅਸੀਂ ਦੂਜਿਆਂ ਤੇ ਨਿਰਭਰ ਰਹੇ ਅਤੇ ਇਤਨਾ ਰਲਾ ਪੈ ਗਿਆ ਕਿ ਕੱਢਦੇ ਕੱਢਦੇ ਹੀ ਉਮਰਾਂ ਲੱਗ ਜਾਣਗੀਆਂ।

ਸੋ ਜੇ ਕੋਈ ਇਹ ਕਹਿੰਦਾ ਹੈ ਕਿ ਆਖਰੀ ਗੱਲ ਕਹਿ ਦਿੱਤੀ ਗਈ ਹੈ ਤਾਂ ਜਪੁ ਜੀ ਦੀ ਬੋਲੀ ਵਿਚ 'ਬੋਲ ਵਿਗਾਤ' ਹੈ। ਜਦ ਵੀ ਮੇਰੀ ਕਿਸੇ ਰਚਨਾ ਦਾ ਨਵਾਂ ਐਡੀਸ਼ਨ ਛਪਣਾ ਹੁੰਦਾ ਹੈ ਤਾਂ ਮੈਂ ਇਕ ਨਜ਼ਰ ਜ਼ਰੂਰ ਪਾਉਂਦਾ ਹਾਂ ਤਾਂ ਕਿ ਉਕਾਈਆਂ ਨਾ ਰਹਿਣ। ਭਾਵੇਂ ਸਰੀਰ ਨੂੰ ਖੋਚਲ ਹੋ ਜਾਣ ਕਾਰਨ ਇਸ ਵਾਰੀ ਮੇਰਾ ਵੀ ਚਿੱਤ ਹੋ ਆਇਆ ਸੀ ਕਿ 'ਨਿਰਭਉ ਨਿਰਵੈਰ' ਨੂੰ ਉਸੇ ਤਰ੍ਹਾਂ ਛਾਪ ਦਿਆਂ ਪਰ ਮਨ ਨ ਮੰਨਿਆ। ਸੋ ਸਿਰੇ ਤੋਂ ਸਧ ਕੇ ਤੀਜੀ ਐਡੀਸ਼ਨ ਨੂੰ ਤਾਜ਼ਾ ਕਰਕੇ ਪਾਠਕਾਂ ਹੱਥੀਂ ਦੇ ਰਿਹਾ ਹਾਂ।

ਦਾਰਾ ਸ਼ਿਕੋਹ, ਭਾਈ ਸਾਧੂ (ਬੀਬੀ ਵੀਰੋ ਜੀ ਦੇ ਪਤੀ), ਬਾਬਾ ਗੁਰਦਿੱਤਾ ਜੀ ਅਤੇ ਬਖਸ਼ਾਂ ਤੇ ਨਵੀਂ ਰੋਸ਼ਨੀ ਪਾਈ ਹੈ।

ਛਾਪੇ ਦੀਆਂ ਗਲਤੀਆਂ ਵੀ ਦੂਰ ਕਰਨ ਦੀ ਪੂਰੀ ਵਾਹ ਲਗਾਈ ਹੈ ਪਰ ਇਹ ਛਾਪੇ ਦੀ ਚੰਦਰੀ ਭੁੱਲ (ਪ੍ਰਿੰਟਰਜ਼ ਡੈਵਲ) ਫਿਰ ਵੀ ਮੱਲੋ-ਮੱਲੀ ਵਿਚ ਆ ਬੈਠ ਜਾਂਦੀ ਹੈ। ਗੁਰੂ ਹਰਿ ਰਾਇ ਜੀ 'ਤੇ ਨਿਰੋਲ ਇੱਕੋ-ਇੱਕ ਸੰਪੂਰਨ ਜੀਵਨੀ ਹੋਣ ਕਾਰਨ ਮੈਨੂੰ ਜਿੱਥੇ ਮਾਣ ਹੈ ਉਥੇ ਜਿੰਮੇਵਾਰੀ ਦਾ ਵੀ ਅਹਿਸਾਸ ਵੀ ਹੈ।

ਗੁਰੂ ਹਰਿ ਰਾਇ ਜੀ ਨੇ ਜਿਨ੍ਹਾਂ ਆਉਣ ਵਾਲੇ ਖਤਰਿਆਂ ਤੋਂ ਪੰਥ ਦੇ ਬੇੜੇ ਨੂੰ ਸੁਚੇਤ ਕੀਤਾ ਸੀ, ਉਨ੍ਹਾਂ ਵਿਚੋਂ ਸਭ ਤੋਂ ਵੱਡਾ ਸੀ

ਆਪ ਆਪ ਹੁਇ ਸਭ ਮੇ ਗਏ।

ਆਪ ਹੁਦਰੀ ਹੋਣ ਨਾਲ ਬੇੜਾ ਖੰਡ ਖੰਡ ਹੋ ਜਾਏਗਾ। ਉਸ ਤੋਂ ਬਚਣ ਦਾ ਉਪਾਅ ਵੀ ਉਨ੍ਹਾਂ ਹੀ ਦੱਸਿਆ ਕਿ ਜੇ 'ਜਾਨਹਿ ਸਤਿਗੁਰ ਏਕ ਅਖੰਡਾ' ਤਾਂ ਬੇੜੇ ਦਾ ਕੋਈ ਕੁਝ ਵਿਗਾੜ ਨਹੀਂ ਸਕੇਗਾ।

ਗੁਰੂ ਅਮਰ ਦਾਸ ਜੀ ਨੇ ਬਹੁਤ ਪਹਿਲਾਂ ਸਾਨੂੰ ਚੇਤਾਵਨੀ ਦਿੱਤੀ ਸੀ ਕਿ ਹਾਕਮ
ਤੋਂ ਪਰਜਾ ਦੇਵਾਂ ਵਿਚ ਮਾੜੀ ਸੋਚਣੀ ਕਾਰਨ ਬੜੀ ਦੁਬਿਧਾ ਪੈ ਜਾਂਦੀ ਹੈ ਤੇ ਜੇ ਗੁਰੂ ਦੇ
ਬਚਨਾਂ 'ਤੇ ਦਿਲ ਜਾਨ ਨਾਲ ਪਹਿਰਾ ਦੇਈਏ ਤਾਂ ਏਕਾ ਕਾਇਮ ਰਹਿੰਦਾ ਹੈ ਤੇ ਨਾ
ਕੋਈ ਤੋੜ ਸਕਦਾ ਹੈ।

ਰਈਅਤਿ ਰਾਜੇ ਦੁਰਮਤਿ ਦੇਈ;

ਬਿਨ ਸਤਿਗੁਰ ਸੇਵੇ ਏਕੁ ਨ ਹੋਈ।

ਮੇਹਰਾਂ ਦਾ ਸਾਈਂ ਮੇਹਰ ਕਰੇ।

54. ਖਾਲਸਾ ਕਾਲਜ ਕਾਲੋਨੀ.

ਸਤਿਬੀਰ ਸਿੰਘ

ਪਟਿਆਲਾ

ਅਪ੍ਰੈਲ 30, 1991

ਬਾਰ-ਬਾਰ ਬੰਦਨਾ

ਗੁਰੂ ਹਰਿ ਰਾਇ ਜੀ ਦੀ ਜੀਵਨੀ “ਨਿਰਭਉ ਨਿਰਵੈਰੁ” ਨੂੰ ਹਰ ਪਾਸਿਓਂ ਇਤਨਾ ਪਿਆਰ-ਸਤਿਕਾਰ, ਆਦਰ-ਮਾਣ ਮਿਲਿਆ ਕਿ ਮੈਂ ਸਭ ਦਾ ਰਿਣੀ ਹੋ ਧੰਨਵਾਦ ਕਰਨਾ ਹੈ।

ਇਹ ਮੈਨੂੰ ਦੱਸ ਕੇ ਪ੍ਰਸੰਨਤਾ ਹੋ ਰਹੀ ਹੈ ਕਿ ਕਾਸ਼ਾ ਵਿਭਾਗ ਪੰਜਾਬ ਨੇ ਇਸ ਨੂੰ ਸੰਨ ੧੯੮੧ ਦੀ ਜੀਵਨੀ ਦੀ ਸਰਵ-ਉੱਤਮ ਪੁਸਤਕ ਕਹਿ ਕੇ ਇਨਾਮ ਦਿੱਤਾ ਹੈ ਅਤੇ ਸਰਦਾਰ ਕਰਤਾਰ ਸਿੰਘ ਜੀ ਦੁੱਗਲ ਨੇ ‘ਫਰਮਾ ਮਾਈ ਬੁੱਕ ਸ਼ੈਲਫ’ ਦੇ ਕਾਲਮ ਹੇਠ ਉਚੇਚਾ ਇਸ ਗੱਲ ਦਾ ਜ਼ਿਕਰ ਕੀਤਾ ਕਿ ਸਮੱਗਰੀ ਦੀ ਘਾਟ ਹੋਣ ਦੇ ਬਾਵਜੂਦ ਗੁਰੂ ਹਰਿ ਰਾਇ ਜੀ ਦੀ ਪੂਰੀ ਜੀਵਨੀ ਲਿਖਣੀ ਇਕ ਕਾਰਨਾਮੇ ਤੋਂ ਘੱਟ ਨਹੀਂ। ਜਦ ਇਹ ਪੁਸਤਕ ਸੰਤ ਹਰਚੰਦ ਸਿੰਘ ਜੀ ਲੋਂਗੋਵਾਲ ਨੇ ਸ੍ਰੀ ਅੰਮ੍ਰਿਤਸਰ ਵਿਖੇ ਰਲੀਜ਼ ਕੀਤੀ ਤਾਂ ਉਨ੍ਹਾਂ ਵੀ ਕਹਿਆ ਕਿ ਗੁਰੂ ਹਰਿ ਰਾਇ ਜੀ ਬਾਰੇ ਇਤਨਾ ਕੁਝ ਪਹਿਲੀ ਵਾਰੀ ਹੀ ਦੇਖਣ ਨੂੰ ਆਇਆ ਹੈ।

ਅੱਜ “ਨਿਰਭਉ ਨਿਰਵੈਰੁ” ਦਾ ਦੂਜਾ ਐਡੀਸ਼ਨ ਛਪਣ ਤੇ ਮੈਂ ਕੇਵਲ ਬਾਰ-ਬਾਰ ਬੰਦਨਾ ਲਿਖ ਕੇ ਸ਼ੁਕਰ-ਸ਼ੁਕਰ ਦੁਹਰਾਉਣਾ ਹੈ। ਇਹ ਸਭ ਵਡਿਆਈਆਂ ਕਰਤਾ ਪੁਰਖ ਦੀਆਂ ਹਨ ਜੋ ਸਾਨੂੰ ਨਿਮਾਣਿਆਂ ਨੂੰ ਮਾਣ ਆਪਣੇ ਬਿਰਦ ਬਾਣੇ ਦੀ ਲਾਜ ਰੱਖਣ ਲਈ ਦੇ ਰਹਿਆ ਹੈ।

ਹਰਿ ਜੀਉ ਨਿਮਾਣਿਆ ਤੂ ਮਾਣੁ।

ਨਿਚੀਜਿਆਂ ਚੀਜ ਕਰੇ ਮੇਰਾ ਗਵਿੰਦ

ਤੇਰੀ ਕੁਦਰਤ ਕਉ ਕੁਰਬਾਣੁ।

ਜਨਵਰੀ ੨੦, ੧੯੮੪

ਯਮਨਾਨਗਰ

—ਸਤਿਬੀਰ ਸਿੰਘ

ਸਪਤਮ ਮਹਿਲ ਅਗਮ ਹਰਿ ਰਾਇਆ

ਮੇਰੇ ਸਾਹੁ ਗੁਰੂ ਹਰਿ ਰਾਇ ਜੀ ਦੀ ਬਖਸ਼ਿਸ਼ ਦਾ ਜਿਤਨਾ ਵੀ ਧੰਨਵਾਦ ਕਰਾਂ
ਥੋੜਾ ਹੈ ਜਿਨ੍ਹਾਂ ਆਪਣੇ ਅਮੁੱਕ ਖਜ਼ਾਨੇ ਵਿਚੋਂ ਸਿਫਤ ਸਲਾਹ ਦੀ ਪੂੰਜੀ ਦਿੱਤੀ ਤੇ
ਇਹ ਜੀਵਨੀ ਵੀ ਮੁਕੰਮਲ ਹੋਈ :

ਹਰਿ ਪੂਜੀ ਹਰਿ ਪੂਜੀ
ਚਾਹੀ, ਮੇਰੇ ਸਤਿਗੁਰ ਸਾਹਾ
ਹਰਿ ਪੂਜੀ ਹਰਿ ਪੂਜੀ ਚਾਹੀ,
ਮੇਰੇ ਸਤਿਗੁਰ ਸਾਹਾ ਰਾਮ ।

ਪੁਸਤਕ 'ਕੁਦਰਤੀ ਨੂਰ' (ਜੀਵਨੀ ਗੁਰੂ ਅੰਗਦ ਦੇਵ ਜੀ) ਦੇ ਮੁੱਖ ਸ਼ਬਦ
ਵਿਚ ਮੈਂ ਆਸ ਕਰਦਿਆਂ ਇਹ ਅਰਦਾਸ ਕੀਤੀ ਸੀ ਕਿ ਗੁਰੂ ਹਰਿ ਰਾਇ ਜੀ ਦੀ
ਜੀਵਨੀ ਵੀ ਇਸੇ ਸਾਲ ਮਈ ਵਿਚ ਛਪ ਕੇ ਪਾਠਕਾਂ ਦੇ ਹੱਥ ਆ ਜਾਏਗੀ। ਗੁਰੂ
ਪਾਤਸ਼ਾਹ ਨੇ ਆਸ ਪੂਜਾਈ ਹੈ।

ਇਹ ਗੁਰੂ ਸਾਹਿਬਾਨ ਦੀਆਂ ਪਾਵਨ ਜੀਵਨੀਆਂ ਦੀ ਨੌਵੀਂ ਜਿਲਦ ਹੈ ਅਤੇ
ਦਸਵੀਂ 'ਪੂਰੀ ਹੋਈ ਕਰਾਮਾਤ' (ਜੀਵਨੀ ਗੁਰੂ ਰਾਮ ਦਾਸ ਜੀ) ਭਾਵੇਂ ਲਿਖ ਲਈ ਹੈ
ਤੇ ਛਪ ਵੀ ਅਗਸਤ ਤੱਕ ਆ ਜਾਏਗੀ ਪਰ ਰੀਝ ਇਹ ਹੀ ਹੈ ਕਿ ਦਸਵੀਂ ਦੀ ਪੁਸਤਕਾਂ
ਸੋਨੇ ਦੀਆਂ ਜਿਲਦਾਂ ਵਿਚ ਮੜੀਆਂ ਹੋਈਆਂ ਸ੍ਰੀ ਦਰਬਾਰ ਸਾਹਿਬ ਦੀ ਦਲੀਜ਼ ਤੇ
ਸਰਦਾਰ ਇੰਦਰਜੀਤ ਸਿੰਘ ਜੀ ਆਪਣੇ ਹੱਥੀਂ ਗੁਰੂ ਰਾਮ ਦਾਸ ਜੀ ਦੇ ਪ੍ਰਕਾਸ਼ ਦਿਵਸ
ਤੋਂ ਅਗਲੇ ਦਿਹਾੜੇ ਸੰਗਤਾਂ, ਸਨੇਹੀਆਂ, ਸੰਬੰਧੀਆਂ, ਸਹਿਯੋਗੀਆਂ ਦੀ ਅਸੀਸ ਨਾਲ
ਰਲਾ ਰੱਖਣ। "ਇਛਾ ਪੂਰਕ ਸਰਬ ਸੁਖ ਦਾਤਾ," ਉਹ ਦਿਨ ਸੁੱਖਾਂ ਦਾ ਲਿਆਏ।

ਗੁਰੂ ਹਰਿ ਰਾਇ ਜੀ ਦੀਆਂ ਰਹਿਮਤਾਂ ਕਿਤਨੀਆਂ ਸਾਡੇ ਤੇ ਹੋਈਆਂ ਉਸ ਦਾ
ਅੰਦਾਜ਼ਾ ਸਹਿਜੇ ਹੀ ਜੀਵਨੀ ਪੜ੍ਹ ਕੇ ਲੱਗ ਜਾਏਗਾ। ਬਹੁਤੇ ਲਿਖਾਰੀ ਤਾਂ ਇਹ ਹੀ
ਲਿਖ ਕੇ ਗੱਲ ਮੁਕਾ ਦੇਂਦੇ ਹਨ ਕਿ ਜੀਵਨੀ ਸੰਬੰਧੀ ਮਸਾਲਾ ਹੀ ਨਹੀਂ ਮਿਲਦਾ ਅਤੇ
ਜੇ ਕੁਝ ਮਿਲਦਾ ਵੀ ਹੈ ਤਾਂ ਆਈ ਗਈ ਵਾਲੀ ਗੱਲ ਲਗਦੀ ਹੈ ਪਰ ਰਤਾ ਕੁ ਖੋਜੀਏ
ਤਾਂ ਇਹ ਪ੍ਰਗਟ ਹੋਵੇਗਾ ਕਿ ਜਿਸ ਮਰਯਾਦਾ 'ਤੇ ਪੰਥ ਦ੍ਰਿੜ੍ਹ ਖੜਾ ਹੈ ਇਸ ਨੂੰ ਉਸਾਰਨ
ਵਿਚ ਗੁਰੂ ਹਰਿ ਰਾਇ ਜੀ ਦਾ ਬਹੁਤ ਵੱਡਾ ਹੱਥ ਹੈ।

ਲੰਗਰ ਵਰਤਾਉਣ ਵੇਲੇ ਨਗਾਰਾ, ਖੜੇ ਹੋ ਕੇ ਅਰਦਾਸ ਕਰਨਾ, ਗੁਰਬਾਣੀ
ਦਾ ਅਦਬ, ਦੋਖੀਆਂ ਨੂੰ ਮੂੰਹ ਨਾਂਹ ਲਗਾਉਣਾ, ਹੰਕਾਰੀਆਂ ਦਾ ਹੰਕਾਰ ਭੰਨਣਾ ਭਾਵੇਂ
ਉਹ ਰਾਜੇ ਹਨ ਜਾਂ ਹੁਕਮਰਾਨ, ਜੋ ਜੀਅ ਆਵੇ ਸੋ ਰਾਜੀ ਜਾਵੇ ਦੇ ਪ੍ਰਤੱਖ ਦਰਸ਼ਨ,

ਪ੍ਰਚਾਰ ਲਈ ਉਚੇਚੀਆ ਬਖਸ਼ਾ ਦੀ ਅਸਥਾਪਣਾ, ਪੰਥਕ ਬੋਝੇ ਨੂੰ ਆਉਣ ਵਾਲੇ ਖਤਰਿਆ ਤੋਂ ਆਗਾਹ ਕਰਨਾ ਦਿਲੀ ਨਾਲ ਪੰਥ ਦੇ ਸੰਬੰਧਾਂ ਸੰਬੰਧੀ ਪੂਰਨੇ ਪਾਉਣੇ, ਖੁਸ਼ਾਮਦੀਆਂ ਨੂੰ ਦੁਰਕਾਰ ਭਾਵੇਂ ਉਹ ਪੁੱਤਰ ਹੀ ਹੋਵੇ, ਸਿੱਖ ਘਰ ਕੈਸੇ ਹੋਣ, ਨਿਤਾਣਿਆਂ ਨੂੰ ਤਾਣ ਅਤੇ ਅਨੇਕਾਂ ਹੀ ਹੋਰ ਕੋਤਕ ਹਨ ਜਿਨ੍ਹਾਂ ਦਾ ਵਰਣਨ ਅਸੀਂ ਕਦੇ ਨਹੀਂ ਕੀਤਾ।

ਮਹਾਰਾਜ ਦਾ ਇਕ ਹੀ ਬਚਨ ਦੇਖੋ ਸਾਨੂੰ ਕਿਤਨੀ ਅਗਵਾਈ ਬਖਸ਼ਦਾ ਹੈ। ਸਭ ਕਹਿਣ ਲੱਗੇ ਕਿ ਦਿਲੀ ਨਾਲ ਬਣਾ ਕੇ ਹੀ ਚਲਣਾ ਚਾਹੀਦਾ ਹੈ ਤਾਂ ਸਪਤਮ ਮਹਲ ਗੁਰੂ ਹਰਿ ਰਾਇ ਜੀ ਨੇ ਕਿਹਾ :

ਜੇ ਤੁਸੀਂ ਆਖ ਰਹੇ ਹੋ, ਇਹ ਸਿਆਸਤ ਹੈ ਅਤੇ ਮੈਂ ਧਰਮ ਬਣਾ ਰੱਖਿਆ ਹੈ, ਕਿ ਐਸੇ ਧੌਰੀ ਨੂੰ ਨਹੀਂ ਮਿਲਣਾ ਜੋ ਭਰਾਵਾਂ ਦਾ ਕਤਲ, ਸੱਤ ਪੁਰਖਾਂ ਨੂੰ ਤਸੀਹੇ ਤੇ ਬਾਪ ਦੀ ਛਾਤੀ ਤੇ ਪੈਰ ਰੱਖ ਤੱਖਤ ਤੇ ਬੈਠਾ ਹੈ। ਫਿਰ 'ਦੇਨੇ ਨਹੀਂ ਦਾਮ, ਲੈਣੇ ਕੀ ਨਹੀਂ ਖਾਹਿਸ਼।'

ਗੁਰੂ ਪਾਤਸ਼ਾਹਾਂ ਦੀਆਂ ਜੀਵਨੀਆਂ ਮੁਕੰਮਲ ਹੋਣ ਤੇ ਮੇਰੀ ਇਹ ਇੱਛਾ ਵੀ ਉਪਜੀ ਹੈ ਕਿ ਇਕ ਵੱਖਰੀ ਪੁਸਤਕ ਅਦੁਤੀ ਬਾਤਾਂ (ਮੰਨੇ ਭਾਵੇਂ ਨਾਂਹ ਦੇ ਸਿਰਲੇਖ ਹੋਣਾ) ਲਿਖ ਦਿਆਂ ਤਾਂਕਿ ਕੌਮ ਵਿਚ ਗੌਰਵ ਪੈਦਾ ਹੋਵੇ।

ਮੈਨੂੰ ਅੱਜ ਇਹ ਲਿਖ ਕੇ ਖੁਸ਼ੀ ਹੋ ਰਹੀ ਹੈ ਕਿ 'ਇਤਿਹਾਸ ਸਭਨਾਂ ਭਗਤਾਂ ਦਾ' ਵੀ ਤਿੰਨ ਜਿਲਦਾਂ ਵਿਚ ਮੁਕੰਮਲ ਕੀਤਾ ਹੈ ਤਾਂਕਿ ਉਨ੍ਹਾਂ ਸੂਰਮੇ ਭਗਤਾਂ ਦੀ ਵਡਿਆਈ ਵੀ ਉਹਲੇ ਨਾਂਹ ਰਹੇ। ਪਹਿਲੀ ਜਿਲਦ ਵਿਚ ਕਬੀਰ, ਤਰਲੋਚਨ ਸਧਨਾ, ਸੈਨ ਅਤੇ ਬਾਬਾ ਫਰੀਦ ਜੀ ਰੱਖੇ ਹਨ।

'ਨਿਰਭਉ ਨਿਰਵੈਰੁ' ਮੈਂ ਆਪਣੇ ਮਿੱਤਰ-ਵੀਰ ਆਗੂ ਸਰਦਾਰ ਗੁਰਚਰਨ ਸਿੰਘ ਜੀ ਟੋਹੜਾ ਨੂੰ ਭੇਟ ਕਰ ਰਿਹਾ ਹਾਂ। ਪਿਛਲੇ ੨੧ ਸਾਲਾਂ ਤੋਂ ਨੇੜੇ ਦੇ ਸੰਬੰਧ ਤੇ ਸੱਤ ਸਾਲਾਂ ਤੋਂ ਡੂੰਘਾ ਸਨੇਹ ਹੋਣ ਦਾ ਮਾਣ ਮੈਨੂੰ ਮਿਲਦਾ ਰਿਹਾ ਹੈ। ਜਿਤਨਾ ਪਿਆਰ ਉਹ ਦਿੰਦੇ ਅਤੇ ਜਿਤਨਾ ਵਿਸ਼ਵਾਸ ਦਿੰਦੇ ਹਨ, ਉਸ ਦਾ ਕੇਵਲ ਪ੍ਰਗਟਾਵਾ ਹੀ ਹੈ, ਇਹ ਪੁਸਤਕ ਉਨ੍ਹਾਂ ਦੇ ਨਾਮ। ਉਨ੍ਹਾਂ ਨੂੰ ਇਕੋ ਹੀ ਲਗਨ ਲਈ ਟੁਰੀ ਜਾਂਦੀ ਹੈ ਕਿ ਕੌਮ ਦਾ ਹਰ ਅੰਗ ਨਰੋਆ ਹੋਵੇ, ਉਜਾਗਰ ਹੋਵੇ ਤੇ ਕੌਮ ਗਵਾਚਿਆ ਮਾਣ ਪ੍ਰਾਪਤ ਕਰੇ। ਜੇ ਤਕ ਭਾਈ ਅੰਛਾ ਜੀ ਨੇ ਕਲਗੀਧਰ ਨੂੰ ਸੰਬੰਧਨ ਕਰਕੇ ਕਹੀ ਸੀ, ਉਹ ਹੀ ਟੋਹੜਾ ਸਾਹਿਬ ਦੇ ਮੂੰਹ ਤੇ ਹੈ। ਤੁਕ ਸੀ

“ਤੇਰੇ ਚੁੱਖ ਚਰਨਾਂ ਦੀ ਮਿੱਟੀ,
ਸਾਡੇ ਸਿਰ ਦਾ ਤਾਜ ਹੈ।”

ਵਿਸ਼ਵਾਸ ਇਹ ਹੀ ਰੱਖਿਆ ਹੋਇਆ ਹੈ :

ਮਣੀ ਸਿੰਘਾ ਕਾਨ ਨ ਕਾਹੂ ਦੀ,
ਜਿਸ ਦੇ ਸਿਰ ਤੇ ਕਲਗੀਆਂ ਵਾਲਾ।

ਵਾਹਿਗੁਰੂ ਕਰੇ ਇਹ ਦ੍ਰਿੜ੍ਹਤਾ ਕਾਇਮ ਰਹੇ।

ਸਰਦਾਰ ਅਮਲਕ ਸਿੰਘ ਜੀ ਨੇ ਰੰਗਾਂ ਦੀ ਖੇਡ ਵਰਤਾ “ਨਿਰਭਉ ਨਿਰਵੈਰ” ਦੇ ਖਿਆਲ ਨੂੰ ਟਾਈਟਲ ਤੇ ਮੂਰਤੀਮਾਨ ਕੀਤਾ ਹੈ ਅਤੇ ਵੀਰ ਸਰਦਾਰ ਸਵਰਨਜੀਤ ਸਿੰਘ ਤੇ ਸਰਦਾਰ ਤੇਜਵੀਰ ਸਿੰਘ ਨੇ ਆਪਣੀ ਨਿਗਰਾਨੀ ਹੇਠ ਛਾਪ ਦੱਖ ਉਘਾਤ ਦਿੱਤੀ ਹੈ। ਸਰਦਾਰ ਮਹਿਤਾਬ ਸਿੰਘ ਜੀ ਜਿਸ ਚਾਅ ਨਾਲ ਪੁਸਤਕਾਂ ਛਾਪ ਰਹੇ ਹਨ, ਉਸ ਨੂੰ ਦਰਸਾਉਣ ਦੀ ਲੋੜ ਨਹੀਂ, ਪ੍ਰਤੱਖ ਹੀ ਹੈ।

ਸਰਦਾਰ ਚਰਨਜੀਤ ਸਿੰਘ ਜੀ ਨੇ ਖਰੜੇ ਨੂੰ ਬੜੀ ਸਫ਼ਾਈ ਨਾਲ ਟਾਈਪ ਕਰ ਕੇ ਛਾਪੇ ਦੇ ਕੰਮ ਨੂੰ ਸਹਿਲ ਬਣਾਇਆ ਹੈ ਮੈਂ ਰਿਣੀ ਹਾਂ।

ਸ਼ਿਵ ਅਗੈਂ ਸਕਤੀ ਹਾਰਿਆ,
ਏਵੇ ਹਰਿ ਭਾਇਆ।

ਸੱਥਰ

ਯਮਨਾ ਨਗਰ (ਅੰਬਾਲਾ)
੧੭ ਮਈ ੧੯੮੧.

—ਸਤਿਬੀਰ ਸਿੰਘ
(ਪ੍ਰਿੰਸੀਪਲ)

ਕੀ

ਕਿੱਥੇ

੧. ਧੰਨ ਪਿਤਾ ਪਰਧਾਨ-ਬਾਬਾ ਗੁਰਦਿੱਤਾ ਜੀ ੧੭—੩੧
ਡਰੱਲੀ ੧੭, ਬਾਬਾ ਗੁਰਦਿੱਤਾ ਜੀ ਦਾ ਜਨਮ ੨੦, ਬੀਬੀ ਵੀਰੋ
ਜੀ ਦਾ ਜਨਮ ੨੧, ਬਾਬਾ ਸੂਰਜ ਮੱਲ ਦਾ ਜਨਮ ੨੨, ਬਾਬਾ ਅਣੀ
ਰਾਇ ਦਾ ਜਨਮ ੨੩, ਬਾਬਾ ਅਟੱਲ ਰਾਇ ਜੀ ਦਾ ਜਨਮ ੨੩,
ਗੁਰੂ ਤੇਗ ਬਹਾਦਰ ਜੀ ਦਾ ਪ੍ਰਕਾਸ਼ ੨੩, ਬਾਬਾ ਗੁਰਦਿੱਤਾ ਜੀ ਦੀ
ਸ਼ਾਦੀ ੨੩, ਕੀਰਤਪੁਰ ਦਾ ਵਸਾਉਣਾ ੨੪, ਉਦਾਸੀ ਮੱਤ ਦੀ
ਰੀਤ ਚਲਾਈ ੨੭, ਧੀਰ ਮੱਲ ਦਾ ਜਨਮ ੩੦।
੨. ਪ੍ਰਕਾਸ਼ ਤੇ ਪਾਲਣ-ਪੋਸਣ : ੩੨—੪੦
ਜਹਾਂਗੀਰ ਦੀ ਮ੍ਰਿਤੂ ੩੨, ਪਹਿਲੀ ਜੰਗ ੩੩, ਦੂਜੀ ਜੰਗ ੩੪,
ਗੁਰੂ ਹਰਿ ਰਾਇ ਜੀ ਦਾ ਪ੍ਰਕਾਸ਼ ੩੪, ਮਾਤਾ ਦਮੋਦਰੀ, ਸਾਈਂ
ਦਾਸ, ਰਾਮੋ, ਦਇਆ ਕੌਰ, ਨਾਰਾਇਣ ਦਾਸ ਦਾ ਅਕਾਲ
ਚਲਾਣਾ ੩੪, ਤੀਜੀ ਜੰਗ ੩੫, ਚੌਥੀ ਜੰਗ ੩੫, ਬਾਬਾ
ਗੁਰਦਿੱਤਾ ਜੀ ਦਾ ਅਕਾਲ ਚਲਾਣਾ ੩੬, ਸਦਾ ਸੰਗ ਰਾਖੇ ੩੮,
ਕੌਮਲ ਹਿਰਦੇ ਦੇ ਪ੍ਰਭਾਵ ੩੮, ਦਾਮਨ ਸੰਕੋਚ ਚਲੇ ੩੯, ਸੁਭਾਅ
੪੦।
੩. ਪੋਤਰਾ ਪਰਵਾਣ : ੪੧—੪੮
ਬਾਬਾ ਧੀਰ ਮੱਲ ਦੀ ਬੀਰਖਾ ੪੧, ਦੀਪਕ ਪ੍ਰਕਾਸ਼ ਦੀਪ ਸੋ ਕਰਾ
੪੨, ਜੋਤੀ ਜੋਤ ਰਲੀ ੪੩, ਅੰਤਮ ਉਪਦੇਸ਼ ੪੪, ਅੰਤਮ ਸੰਸਕਾਰ
੪੬।
੪. ਕੀਰਤਪੁਰ ਵਿਖੇ ਗੁਰਿਆਈ ਦੇ ਮੁੱਢਲੇ ਸਾਲ : ੪੯—੫੬
ਪਹਿਲਾ ਉਪਦੇਸ਼ ੪੯, ਨਿੱਤ ਕਰਮ ੫੦, ਬਾਗਾਤ ੫੧, ਰੱਖ ਜਾਂ
ਚਿੜੀਆਘਰ ੫੨, ਕੋਟ ਬੋਧਾ ੫੨, ਕਾਲ ਸਮੇਂ ਲੰਗਰਾਂ ਦੀ
ਸਥਾਪਨਾ ੫੨, ਦਵਾਖਨਾ ਤੇ ਸੁਫਾਖਾਨਾ ੫੪, ਅਨੰਦ ਵਿਆਹ
੫੫।
੫. ਫੈਲਯੋ ਦੇਸ-ਦੇਸ ਜਸ ਗੁਰੂ ਕਾ : ੫੭—੬੭
ਅਦੁੱਤੀ ਸਿੱਖ ਦੀ ਘਾਤਤ ੫੭, ਦੱਖ ਦਰਬਾਰ ਦੀ ੫੭, ਫ਼ਕੀਰਾਂ
ਓਟ ਤੱਕੀ ੫੯, ਰਾਜਿਆਂ ਦਾ ਹੰਕਾਰ ਭੰਨਿਆ ੫੯, ਰਾਜਿਆਂ ਨੂੰ
ਉਪਦੇਸ਼ ੬੦, ਭਾਈ ਭਗਤੂ ੬੧, ਦਾਰਾ ਬੀਮਾਰ ਤੇ ਸ਼ਾਹਜਹਾਨ ਨੇ
ਸਰਨ ਤੱਕੀ ੬੪, ਦਾਰਾ ਗੁਰੂ ਦਰ ੬੬।

੬. ਗੁਰ ਕੇ ਬਚਨ ਕਰਨ ਸੁਨ ਧਿਆਵੈ : ੬੮—੮੦
- ਮਹਿਮਾ ਗੁਰ ਬਚਨਾਂ ਦੀ ੬੮, ਬੀਬੀ ਰੂਪ ਕੌਰ ਜੀ ੭੦, ਸੁਹਣਾ ਤੇ ਕਸੁਹਣਾ ੭੧, ਮੁਕਤਾ ਕਿਹੜਾ ੭੧, ਪਾਪ ਦਾ ਮੂਲ ੭੨, ਮੇਤ ਨਹੀਂ ਅਕਾਲ ਚਲਾਣਾ ੭੨, ਹਮ ਭੂਲ ਵਿਗਾੜੇ ਦਿਨਸ ਰਾਤਿ ੭੨, ਹਉ ਤਿਸ ਵਿਟਹੁ ਵਾਰਿਆ ੭੩, ਅਰਦਾਸ ਤੇ ਅਰਾਧਨਾ ੭੩, ਹਉ ਹੀ ਵੱਡਾ ਰੋਗ ੭੩, ਸੇਵਾ ਕਰਨ ਦਾ ਵੱਲ ੭੪, ਵਿਣ ਦਿੱਤੇ ਕਿਛੁ ਹੱਥ ਨ ਆਈ ੭੪, ਚੌਥੇ ਪਦ ਕੇ ਪਾਵੈ ਸੋਈ ੭੫, ਮਹਿਮਾ ਸਾਧੁ ਸੰਗ ਕੀ ੭੫, ਸਿਰ-ਸਿਰ ਰਿਜਕ ਸੰਬਾਹਿ ਠਾਕਰ ੭੬, ਰਹੱਸ ਤੇ ਰਮਜਾਂ ਖੋਲ੍ਹ ਦੌਦੇ ੭੭, ਕਰਮ ਯੋਗ ਕਾਰਜ ੭੮, ਗੁਰ ਅਨੁਸਾਰੀ ਲਕ ਅਪਾਰੀ ੭੯, ਭਾਈ ਪੁੰਗਰ ਜੀ ੭੯, ਭਾਈ ਬਿਧੀ ਚੰਦ ਸੋਸਨ ੮੦, ਭਾਈ ਕਾਲਾ ਦੁੱਲਟ ੮੦।
੭. ਬਖਸ਼ਾਂ : ੮੧—੮੯
- ਬਖਸ਼ਾਂ ੮੧, ਬਖਸ਼ ਸੰਗਤਿ ਸਾਹਿਬ ੮੧, ਭਗਤਿ ਭਗਵਾਨ ੮੪, ਬਖਸ਼ ਸੰਬਰ ਸਾਹ ੮੩, ਚੌਥੀ ਬਖਸ਼ ਭਾਈ ਮੀਰਾਂ ਸਾਹਿਬ ੮੮, ਪੰਜਵੀਂ ਬਖਸ਼, ਬਖਤ ਮੱਲੀਏ ੮੯, ਛੇਵੀਂ ਬਖਸ਼ ਜੀਤ ਮੱਲੀਏ ੮੯।
੮. ਕੋਤਕ ਤੇ ਕਰਮ : ੯੦—੯੭
- ਪਖੰਡੀ ਸਪ ਨਿਆਈ ੯੦, ਤੁਸੀਂ ਹੀ ਤਾ ਰਾਜ ਕਮਾਉਣਾ ਹੈ ੯੧, ਭਾਉ ਭਗਤ ਦਾ ਭੁੱਖਾ ੯੨, ਬਾਧੇ ਭਗਤ ਨ ਛੁਟੇ ਮਹਿ ੯੩, ਮਹਿਮਾ ਬਾਣੀ ਦੀ ੯੪, ਅਦਬ ਬਾਣੀ ਦਾ ੯੬, ਰੋਗੀ ਦਾ ਪ੍ਰਭੂ ਖੰਡਹੁ ਰੋਗ ੯੬।
੯. ਦੁਆਬਾ—ਮਾਲਵਾ ਰਟਨ : (੧੬੩੫-੧੬੫੬ ੯੮—੧੦੬
- ਸਿੱਖਾਂ ਦੀਆਂ ਅਰਜ਼ੋਈਆ ੯੮, ਯਾਤਰਾ ਦੇ ਅਸੂਲ ਦਿਤਾਏ ੯੯, ਰੋਪੜਾ ੯੯, ਸੇਵਕ ਨਿਹਾਲ ਬਡੀ ਲਾਹਲੀ ੯੯, ਹਰੀਆਂ ਵੇਲਾ ੯੯, ਹੁਸਿਆਰਪੁਰ ੧੦੦, ਭੁੰਗਾਨੀ ਸਾਹਿਬ ੧੦੦, ਚੌਤਰਾ ਸਾਹਿਬ ੧੦੦, ਕਰਤਾਰਪੁਰ ਸਾਹਿਬ ੧੦੧, ਨੂਰ ਮਹਿਲ ੧੦੨, ਪਆਦੜਾ ਸਾਹਿਬ ੧੦੩, ਡਰੋਲੀ ੧੦੩, ਜੀਰਾ ੧੦੩, ਕਾਂਗੜ-ਲੰਖੀ ਜੰਗਲ, ਬਹਿਬਲ ਤੇ ਮੋਹਰਾਜ ੧੦੩, ਮੋਹਰਾਜੀਆਂ ਨੂੰ ਪਾਤਸ਼ਾਹੀਆ ੧੦੪, ਤਖਤਪੁਰਾ ਰਹਿਲ ਤੇ ਭਦੌਤ ੧੦੫, ਪਹੋਆ ਸਾਹਿਬ ੧੦੫, ਬਾਨੇਸਰ ੧੦੬, ਕਾਕਰੂ ਕਾ ਅੰਬ ੧੦੬।

੧੦. ਰਾਜ ਬਦਲੀ, ਦਾਰਾ ਦੀ ਮਦਦ ਤੇ ਮਾਝੇ ਦੀ ਫੇਰੀ : ੧੦੭—੧੧੬

ਦੇਲੇਵਾਲ ਅਤੇ ਬੁੱਗਾ ਸਾਹਿਬ ੧੦੭, ਸਾਹਜਹਾਨ ਦਾ ਬੀਮਾਰ ਹੋਣਾ ੧੦੮, ਗੁਰੂ ਹਰਿ ਰਾਇ ਜੀ ਦੀ ਪੰਜਾਬ ਫੇਰੀ ੧੦੮, ਜਸਪਾਲ ਭਾਈ ਕੇ ੧੦੮ ਦੁਸਾਂਝ ਮਸੰਦਾਂ, ੧੦੯, ਪਲਾਹੀ ਲਾਗੇ ਕਾਸਮ ਬੇਗ ਦਾ ਹੱਲਾ ੧੦੯, ਹਦੀਆਬਾਦ, ਫਗਵਾੜਾ ੧੦੯, ਕਰਤਾਰਪੁਰ ੧੧੦, ਬਾਬਾ ਬਕਾਲਾ ੧੧੦, ਸਾਡੇ ਲਈ ਪੂਰਨੇ ੧੧੧, ਗੋਇੰਦਵਾਲ ਵਿਖੇ ੧੧੧, ਦਾਰਾ—ਸਤਿਗੁਰ ਮਿਲਾਪ ੧੧੨, ਗੁਰੂ ਹਰਿ ਰਾਇ ਜੀ ਦਾ ਅੰਮ੍ਰਿਤਸਰ ਪਧਾਰਨਾ ੧੧੫, ਨਨਕਾਣਾ ਸਾਹਿਬ ੧੧੫, ਭਾਈ ਹਕੀਕਤ ਰਾਇ ਦੇ ਦਾਦਾ ਜੀ ਨੂੰ ਉਪਦੇਸ਼ ੧੧੬, ਕਸ਼ਮੀਰ ਪਯਾਨਾ ੧੧੬।

੧੧. ਅੰਰੰਗਜੇਬ ਦੇ ਹੱਲੇ ਤੇ ਹੀਲੇ : ੧੧੭—੧੩੪

ਸਰਮਦ ਦਾ ਕਤਲ ੧੧੭, ਕੋਤਕ ਬਾਰ ਕੀਰਤਪੁਰ ਅੰਰੰਗੇ ਫੌਜ ਪਠਾਈ ੧੧੮, ਪਹਿਲਾ ਹੱਲਾ ੧੧੯, ਅੰਰੰਗਜੇਬ ਵਲੋਂ ਚਿੱਠੀ ੧੨੧, ਗੁਰੂ ਹਰਿ ਰਾਇ ਜੀ ਦਾ ਮੋੜਵਾਂ ਉੱਤਰ ੧੨੯, ਦੂਤ ਕੀਰਤਪੁਰ ੧੨੦, ਰਾਮ ਰਾਇ ਦਿੱਲੀ ਪਠਾਯਾ ੧੨੩, ਮੁਲਾਕਾਤ ਅੰਰੰਗਜੇਬ ਤੇ ਸਹਾਰਾ ਕਰਾਮਾਤਾਂ ਦਾ ੧੨੪, ਹਮਰੈ ਮੁੱਖ ਲਾਗਹਿ ਨਾਹੀ ੧੨੬, ਰਾਮ ਰਾਇ ਨਾਲ ਕੀ ਬੀੜੀ ੧੩੧, ਆਉਣ ਵਾਲਿਆਂ ਖਤਰਿਆ ਤੋਂ ਪੰਥ ਨੂੰ ਚਿਤਾਵਨੀ ੧੩੩।

੧੨. ਜੋਤ ਸਮਰਪੀ ਅਸਟ ਗੁਰ : ੧੩੫—੧੪੦

ਗੁਰੂ ਹਰਿ ਰਾਇ ਜੀ ਦਾ ਨਿਰਣਾ ੧੩੫, ਗੁਰੂ ਹਰਿ ਕ੍ਰਿਸ਼ਨ ਜੀ ਦੀ ਪ੍ਰਭਾ ਤੇ ਪ੍ਰਭਾਵ ੧੩੫, ਗੁਰਤਾ ਦੇ ਲਾਇਕ ੧੩੬, ਮਰਯਾਦਾ ਦਰਸਾਈ ੧੩੭, ਗੁਰੂ ਗੱਦੀ ਬਖਸ਼ੀ ੧੩੯, ਜੋਤੀ ਜੋਤ ਸਮਾਉਣਾ ੧੩੯।

੧੩. ਨਿਰਭਉ ਨਿਰਵੈਰੁ : ੧੪੧—੧੪੭

ਸਮੁੱਚੇ ਜੀਵਨ ਤੇ ਇਕ ਝਾਤ ੧੪੧।



ਧੰਨ ਪਿਤਾ ਪਰਧਾਨ

ਬਾਬਾ ਗੁਰਦਿਤਾ ਜੀ

ਡਰੇਲੀ—ਲੁਧਿਆਣੇ ਤੋਂ ਫ਼ਿਰੋਜ਼ਪੁਰ ਵੱਲ ਰੇਲ ਦੀ ਪਟੜੀ 'ਤੇ ਜਾਂਦਿਆਂ ਮੇਰੇ ਤੋਂ ਘੱਲ ਕਲਾ ਪਿਛੋਂ ਇਕ ਸਟੇਸ਼ਨ ਡਰਗੂ ਆਂਦਾ ਹੈ, ਜਿਸਨੂੰ ਗੁਰੂ ਹਰਿਗੋਬਿੰਦ ਜੀ ਨੇ ਆਪਣੇ ਚਰਨਾਂ ਨਾਲ ਕਈ ਵਾਰੀ ਪਾਵਨ ਕੀਤਾ ਸੀ। ਉਸੇ ਡਰਗੂ ਦੇ ਦੱਖਣ ਪੱਛਮ ਵਲ ਡੇਢ ਕੁ ਮੀਲ ਦੂਰੀ 'ਤੇ ਡਰੇਲੀ ਦਾ ਪ੍ਰਸਿੱਧ ਅਸਥਾਨ ਹੈ, ਜਿੱਥੇ ਗੁਰੂ ਹਰਿਗੋਬਿੰਦ ਜੀ ਦੇ ਸਾਢੂ ਪਰ ਅਨਿੰਨ ਸੇਵਕ ਭਾਈ ਸਾਈ ਦਾਸ ਜੀ ਰਹਿੰਦੇ ਸਨ। ਇਤਨਾ ਪਿਆਰ ਸੀ ਉਨ੍ਹਾਂ ਦਾ ਛੱਟਮ ਪੀਰ ਨਾਲ ਕਿ ਜਦ ਉਨ੍ਹਾਂ ਆਪਣਾ ਨਵਾਂ ਮਕਾਨ ਬਣਾਇਆ ਤਾਂ ਉਸ ਸਮੇਂ ਤਕ ਪ੍ਰਵੇਸ਼ ਨਾ ਕੀਤਾ ਜਦ ਤਕ ਗੁਰੂ ਜੀ ਨੇ ਆ ਕੇ ਚਰਨ ਨਾ ਪਾਏ। ਵਿਸ਼ਵਾਸ ਵੀ ਹੱਦੋਂ ਵੱਧ ਸੀ ਕਿਉਂਕਿ ਇਹ ਸਭ 'ਤੇ ਪਰਗਟ ਸੀ ਕਿ ਗੁਰੂ ਹਰਿਗੋਬਿੰਦ ਜੀ ਗਵਾਲੀਅਰ ਬੰਦੀ ਪਾ ਦਿੱਤੇ ਗਏ ਹਨ ਤੇ ਪ੍ਰਭੂ ਜਾਣੇ ਕਦੋਂ ਮੁਕਤ ਹੁੰਦੇ ਹਨ।

ਗੁਰੂ ਅਰਜਨ ਦੇਵ ਜੀ ਜਿਸ ਤਰ੍ਹਾਂ ਲਾਹੌਰ ਸ਼ਹਾਦਤ ਦੇਣ ਜਾਂਦੇ ਥੋੜੇ ਗੁਰੂ ਹਰਿਗੋਬਿੰਦ ਜੀ ਨੂੰ ਹੁਕਮ ਕਰ ਗਏ ਸਨ ਕਿ 'ਦੁਆਬੇ ਵਿਚ ਕਰਨਾ ਟਿਕਾਣਾ', ਤਿਵੇਂ ਹੀ ਗੁਰੂ ਹਰਿਗੋਬਿੰਦ ਜੀ ਨੇ ਕੀਤਾ ਅਤੇ ਆਪਣੇ ਕਬੀਲੇ ਅਤੇ ਮਾਤਾ ਦਮੋਦਰੀ ਸਮੇਤ ਡਰੇਲੀ ਨੂੰ ਟਿਕਾਣਾ ਬਣਾਇਆ।

ਪੰਚਮ ਪਾਤਸ਼ਾਹ ਦੀ ਸ਼ਹਾਦਤ ਦਾ ਸੁਣਦੇ ਸਾਰ ਗੁਰੂ ਹਰਿਗੋਬਿੰਦ ਜੀ ਸਿੱਧੇ ਲਾਹੌਰ ਗਏ ਸਨ। ਮਹਿਮਾ ਪ੍ਰਕਾਸ਼ ਵਾਰਤਕ ਦੀ ਗਵਾਹੀ ਹੈ ਕਿ :

"ਸਤਿਗੁਰ ਹਰਿਗੋਬਿੰਦ ਗੁਰੂ ਅਰਜਨ ਦੇਵ ਜੀ ਦੀ ਜੋਤੀ ਜੋਤ ਸਮਾਣੇ ਕਾ ਖਬਰ ਸੁਣੇ ਕਰ ਲਾਹੌਰ ਆਏ।" ਜਹਾਂਗੀਰ ਨੂੰ ਕਿਹਾ :

"ਦਿਲੀ ਪੱਤ ਹੋਇ ਕਿ ਅਨਿਆਓ ਕੀਤਾ ਈ ।"

ਅਤੇ ਲਾਹੌਰੋਂ ਅੰਮ੍ਰਿਤਸਰ ਆ ਕੇ ਮੀਰੀ ਪੀਰੀ ਦੀਆਂ ਕ੍ਰਿਪਾਨਾਂ ਧਾਰਨ ਕਰ ਕੇ ਕੌਮ ਨੂੰ ਜਵਾਨੀਆਂ ਭੇਟ ਕਰਨ ਦਾ ਹੁਕਮਨਾਮਾ ਜਾਰੀ ਕੀਤਾ। ਇਹ ਵੀ

ਫ਼ਰਮਾਇਆ ਸੀ : "ਅੱਜ ਤੋਂ ਮੇਰੀ ਪਿਆਰੀ ਭੇਟਾ ਚੰਗਾ ਸ਼ਸਤ ਤੇ ਚੰਗੀ ਜਵਾਨੀ ਹੈ। ਮੇਰੀ ਖੁਸ਼ੀ ਲੈਣੀ ਜੇ ਤਾਂ ਕਸਰਤਾਂ ਕਰੋ, ਘੋਲ ਕਰੋ। ਗੱਤਕੇ ਖੇਡੋ, ਸ਼ਿਕਾਰ ਖੇਡਣ ਲਈ ਜੰਗਲਾਂ ਵਿਚ ਜਾਓ। ਕਮਜ਼ੋਰੀ ਇਕ ਕੌਮੀ ਗੁਨਾਹ ਹੈ। ਤੁਸੀਂ ਇਸ ਲਈ ਤਲਵਾਰ ਪਕੜਨੀ ਅਤੇ ਮੈਂ ਇਸ ਲਈ ਪਹਿਨੀ ਹੈ ਕਿ ਚਾਲਮ ਜੁਲਮ ਦੀ ਤਲਵਾਰ ਅੱਗੇ ਤੋਂ ਚਲਾਣੀ ਬੰਦ ਕਰ ਦੇਣ।"

ਢਾਡੀਆਂ-ਅਬਦੁੱਲਾ ਤੇ ਨਾਬ ਮਲੋਂ ਨੇ ਚੜ੍ਹਦੀ ਕਲਾ ਦੀਆਂ ਵਾਰਾਂ ਗਾਈਆਂ ਸਨ। ਜਿਹੜੇ ਕਹਿੰਦੇ ਸਨ ਕੀਹ ਬਣੇਗਾ, ਉਹ ਹੀ ਲੱਕ ਬੰਨ੍ਹ ਉੱਠ ਤੁਰੇ।

ਗੁਰੂ ਨਾਨਕ ਦੇਵ ਜੀ ਨੇ ਹਿੰਦੁਸਤਾਨ ਦੀ ਨਿੰਦਨੀ ਦਸ਼ਾ ਦਾ ਸ਼ਿਕਰ ਕਰਦੇ ਕਿਹਾ ਸੀ ਕਿ ਹਿੰਦੁਸਤਾਨ ਦੀਆਂ ਹੱਡੀਆਂ ਵਿਚ 'ਡਰ' ਹੈ ਅਤੇ 'ਤਰਸ' ਖਾਣ ਵਾਲਾ ਸੁਭਾਅ ਨਹੀਂ।

ਹੁਣ ਡਰ ਨਸ਼ਟ ਲੱਗੇ ਤੇ ਹਰ ਇਕ-ਦੂਜੇ ਲਈ 'ਤਰਸ' ਖਾ ਉਠਿਆ। ਨਿਮਾਣੀਆਂ ਗਾਵਾਂ ਹੀ ਸਕਤਾ ਸ਼ੀਹ ਬਣ, 'ਯਾਰ ਦੀ ਗਲੀ' ਸਿਰ ਧਰ ਤਲੀ ਆਉਣ ਲੱਗੀਆਂ। ਇਕੋ ਪਿੰਡ ਸੁਰ ਸਿੰਘ ਵਿਚੋਂ ੫੨ ਨੌਜਵਾਨ ਨਿੱਤਰ ਆਏ। ਇਤਨੀ ਭੀੜ ਲੱਗ ਗਈ ਜਵਾਨੀਆਂ ਭੇਟ ਕਰਨ ਵਾਲਿਆਂ ਦੀ ਕਿ ਉਨ੍ਹਾਂ ਦੇ ਅੰਨ ਪਾਣੀ ਦਾ ਇੰਤਜ਼ਾਮ ਕਰਨਾ ਵੀ ਮੁਸ਼ਕਲ ਹੋਣ ਲੱਗਾ, ਪਰ ਮਰਜ਼ੀਵੀਆਂ ਨੇ ਹੱਥ ਜੋੜ ਕਿਹਾ : ਸਾਨੂੰ ਹੋਰ ਕੁਝ ਨਹੀਂ ਚਾਹੀਦਾ, ਸਿਵਾਇ ਦੋ ਵਕਤ ਪਰਸ਼ਾਦੇ ਦੇ ਤੇ ਛੇ ਮਹੀਨਿਆਂ ਬਾਅਦ ਇਕ ਕਮੀਜ਼ ਦੇ।

"ਦੀਨ ਹੇਤ ਸਿਰ ਦੇਹਿੰਗੇ" ਇਹ ਹੀ ਸਾਡੀ ਇੱਛਾ ਹੈ।

ਅੰਮ੍ਰਿਤਸਰ ਪਨਾਹ ਬਣ ਗਈ ਸੂਰਮਿਆਂ ਦੀ। ਇਕ-ਇਕ ਹਜ਼ਾਰ ਦਾ ਜਥਾ ਬਣਾ ਕੇ ਚਾਰ ਜਥੇਦਾਰ ਭਾਈ ਬਿਧੀ ਚੰਦ, ਭਾਈ ਪੇੜਾ, ਭਾਈ ਪਿਰਾਨਾ ਤੇ ਭਾਈ ਜੇਠਾ ਨਿਯਤ ਕਰ ਦਿੱਤੇ ਗਏ:

"ਸਹਸ ਸਹਸ ਤਾਬਿਆ ਇਨ ਦੀਏ ।

ਚਾਰੋਂ ਸਿੱਖ ਸੈਨ ਪਤਿ ਕੀਏ" ।੭੬॥

ਅਕਾਲ ਤਖ਼ਤ ਵੀ ਰਚ ਦਿੱਤਾ। ਇਹ ਤਖ਼ਤ ਰਚਨ ਵੇਲੇ ਵੱਡੀ ਸੰਭਾਲ ਇਹ ਰੱਖੀ ਕਿ ਕਿਸੇ ਰਾਜ, ਮਜ਼ਦੂਰ ਜਾਂ ਮਿਸਤਰੀ ਦਾ ਹੱਥ ਨਾ ਲੱਗੇ। ਵਰਨਣ ਵੀ ਹੈ :

"ਪ੍ਰਿਥਮ ਨੀਵ ਸ੍ਰੀ ਗੁਰੂ ਰਖੀ।

"ਅਬਚਲ ਤਖ਼ਤ ਸੁਹਾਇ" ।੭੮॥

"ਕਿਸੀ ਰਾਜ ਨਹਿ ਹਾਬ ਲਗਾਯੇ । ਝੁਢੇ ਔ ਗੁਰਦਾਸ ਬਨਾਯੇ ।"^੧

ਆਪਣੇ ਹੱਥੀਂ ਹੀ ਉਸਾਰੀ ਕੀਤੀ ਤੇ ਪਹਿਲੀ ਵਾਰੀ ਜਦ ਛੇਵੇਂ ਪਾਤਸ਼ਾਹ ਤਖ਼ਤ ਤੇ ਬਿਰਾਜੇ ਤਾਂ ਕੇਸਰੀ ਬਾਣਾ ਧਾਰਿਆ ਅਤੇ ਦਸਤਾਰ ਤੇ ਕਲਰੀ ਵੀ ਲਗਾਈ ਜੋ ਤਿਆਗ ਤੇ ਕੁਰਬਾਨੀ ਨਾਲ ਚੜ੍ਹਦੀ ਕਲਾ ਦਾ ਲਖਾਇਕ ਸੀ।^੨

੧. ਗੁਰਬਿਲਾਸ ਪਾਤਸ਼ਾਹੀ ਛੇਵੀਂ। (ਅਧਿਆਇ ਸਤਵਾਂ)

੨. ਪੀਤ ਪੁਸ਼ਾਕਾ ਧਰੀ ਸੁਖ ਸਾਗਰ, ਔ ਕਲਰੀ ਗੁਰ ਸੀਸ ਸੁਹਾਏ ।

(ਗੁਰਬਿਲਾਸ ਪਾਤਸ਼ਾਹੀ ਛੇਵੀਂ)

ਇਹ ਹੁਕਮ ਵੀ ਕਰ ਦਿੱਤਾ ਕਿ ਸੇਦਰ ਦੀ ਚੌਕੀ ਪਿਛੋਂ ਵਾਰਾਂ ਗਾਈਆਂ ਜਾਣ। ਧੁਨੀਆਂ ਆਪ ਲਿਖੀਆਂ।

ਅਕਾਲ ਤਖ਼ਤ ਦੇ ਪਹਿਲੇ ਜਥੇਦਾਰ ਭਾਈ ਗੁਰਦਾਸ ਜੀ ਨੂੰ ਬਾਪਿਆਂ ਜਿਸ ਵੇਲੇ

ਗੁਰੂ ਜੀ ਤਖ਼ਤ ਤੇ ਬੈਠਦੇ ਆਪਣੇ ਸੱਜੇ ਹੱਥ ਭਾਈ ਜੀ ਨੂੰ ਬਿਠਾਲਦੇ ਤੇ ਇਹ ਬਚਨ ਵੀ ਕੀਤੇ:

‘ਭਾਈ ਸਮ ਨਹਿ ਸਿਖ ਔਰ ਮਮ ਭਾਇਓ।’

ਹਰਿਮੰਦਰ ਸਾਹਿਬ ਦੀ ਮਰਯਾਦਾ ਬਾਬਾ ਬੁੱਢਾ ਜੀ ਪਾਸ ਅਤੇ ਤਖ਼ਤ ਦੀ ਜ਼ਿੰਮੇਵਾਰੀ ਭਾਈ ਗੁਰਦਾਸ ਜੀ ਨੂੰ ਦਿੱਤੀ।

੧੬੦੯ ਈ: ਨੂੰ ਗੁਰੂ ਜੀ ਨੇ ਅਕਾਲ ਤਖ਼ਤ ਸਾਜਿਆ ਤੇ ੧੬੧੦ ਵਿਚ ਗੁਰੂ ਹਰਿਗੋਬਿੰਦ ਜੀ ਨੂੰ ਗ੍ਰਿਫ਼ਤਾਰ ਕਰ ਕੇ ਗਵਾਲੀਅਰ ਭੇਜ ਦਿੱਤਾ ਗਿਆ। ਕਿਸੇ ਤਪੱਸਿਆ ਲਈ ਜਾ ਵਰ ਲੈਣ ਨਹੀਂ। ਗੁਰੂ ਜੀ ਦੀ ਵਧਦੀ ਸ਼ਾਨ, ਸ਼ਕਤੀ ਤੇ ਸ਼ੌਕਤ ਨੂੰ ਜਹਾਗੀਰ ਜਰ ਨਾ ਸਕਿਆ। ਜਹਾਗੀਰ ਨੂੰ ਇਹ ਵੀ ਖ਼ਬਰ ਪਹੁੰਚ ਰਹੀ ਸੀ ਕਿ ‘ਜੇ ਗੁਰੂ ਹਰਿਗੋਬਿੰਦ ਜੀ ਬਾਹਰ ਰਹਿਣਗੇ ਤਉ ਤੁਮਾਰੀ ਪਾਤਸ਼ਾਹੀ ਖਲਲ ਕਰਨਗੇ।’ ਫਿਰ ‘ਬੰਦਾ ਹੋਇ ਕੇ ਸੱਚਾ ਪਾਤਸ਼ਾਹ ਅਖਵਾਂਦਾ ਹੈ’ ਖੁਫ਼ੀਆਂ ਨੇ ਇਹ ਸੂਹ ਵੀ ਘੱਲੀ ਕਿ ਮਾਝੇ ਵਿਚ ਕੋਈ ਟੇਕਸ ਵੀ ਨਹੀਂ ਦੇ ਰਿਹਾ ਅਤੇ ਅਕਾਲ ਤਖ਼ਤ ਇਕ ਨੇੜਾ ਉੱਚਾ ਉਸਾਰਿਆ ਹੈ ਜਿੱਥੇ ਲੈਣ-ਦੇਣ ਅਤੇ ਨਿੱਤ ਮੁਆਮਲਿਆਂ ਦੇ ਫੈਸਲੇ ਗੁਰੂ ਜੀ ਖਿਨ ਭਰ ਵਿਚ ਕਰ ਦੇਂਦੇ ਹਨ। ਇਹ ਯਾਦ ਰਹੇ ਕਿ ਜਦ ਜਹਾਗੀਰ ਗੋਇੰਦਵਾਲ ਪੁੱਜਾ ਸੀ ਤਾਂ ਗੋਇੰਦਵਾਲ ਦੀ ਉੱਚੀ ਮਮਟੀ ਦੇਖ ਕੇ ਹੀ ਗਿਰਾਉਣ ਦਾ ਹੁਕਮ ਦਿੱਤਾ ਸੀ। ਸਿੱਖਾਂ ਦੀ ਸ਼ਰਧਾ ਦੀਆਂ ਵਾਰਤਾਵਾਂ ਉਹ ਸੁਣ ਕਰਿਝ ਰਿਹਾ ਸੀ।

ਹੁਕਮ ਜ਼ਰੂਰ ਜਹਾਗੀਰ ਨੇ ੧੨ ਸਾਲ ਬੰਦੀ ਪਾਉਣ ਦਾ ਕੀਤਾ ਸੀ ਪਰ ਗੁਰੂ ਜੀ ਛੇਤੀ ਰਿਹਾਅ ਕਰ ਦਿੱਤੇ ਗਏ। ਨਿਰੇ ਆਪ ਹੀ ਰਿਹਾਅ ਨਾ ਹੋਏ ਸਗੋਂ ੫੨ ਹੋਰ ਦੁਖੀ ਨਿਰਦੋਸ਼ ਰਾਜਿਆਂ ਨੂੰ ਵੀ ਮੁਕਤ ਕਰਾਇਆ। ਰਿਹਾਈ ਦੇ ਕਾਰਨਾਂ ਨੂੰ ਕਿਧਰੋਂ ਹੋਰ ਬਾਹਰੋਂ ਭਾਲਣ ਦੀ ਲੋੜ ਨਹੀਂ। ਨੂਰ ਜਹਾਨ ਨਾਲ ਸ਼ਾਦੀ ਉਪਰੰਤ ਰਾਜ ਜਹਾਗੀਰ ਦਾ ਜ਼ਰੂਰ ਕਹਿਲਾਂਦਾ ਸੀ ਪਰ ਹਕੂਮਤ ਨੂਰ ਜਹਾਨ ਦੀ ਸੀ। ਨੂਰ ਜਹਾਨ ਜੋ ਮੀਆਂ ਮੀਰ ਦੀ ਜੇਠੀ ਚੇਲੀ ਸੀ, ਨੇ ਸਾਫ਼ ਕਹਿ ਦਿੱਤਾ ਸੀ :

*ਫਕੀਰ ਜਾਤ ਹੈ ਸਾਈਂ ਦੀ ਸਾਈਂ ਜੈਸੇ,
ਕੈਦ ਨਹੀਂ ਕਰੀਏ ਕਹੇ ਕਹਾਏ
ਫਕੀਰ ਦੀ ਮਾਰੀ ਕੋਈ ਨਹੀਂ ਹਟਾਏ।’*

੧. ਤਖ਼ਤ ਪੂਜ ਕਰਬੇ ਨਮਿਤ, ਗੁਰਦਾਸ ਭਾਈ ਠਹਿਰਾਏ।

(ਗੁਰ ਬਿਲਾਸ ਪਾਤਸ਼ਾਹੀ ਛੇਵੀਂ)

੨. ਬੰਸਾਵਲੀਨਾਮਾ।

ਮੀਆਂ ਮੀਰ ਜੀ ਗੁਰੂ ਹਰਗੋਬਿੰਦ ਜੀ ਦੀ ਕਿਤਨੀ ਇੱਖਤ ਕਰਦੇ ਸਨ ਤੇ ਕਿਤਨਾ ਆਦਰ ਦਿੰਦੇ ਸਨ, ਉਸ ਦੀ ਗਵਾਹੀ ਉਹ ਸ਼ਬਦ ਹਨ ਜੋ ਉਨ੍ਹਾਂ ਜਹਾਂਗੀਰ ਨੂੰ ਕਹੇ ਸਨ।

ਸ਼ਬਦ ਸਨ :

ਗੁਰੂ ਹਰਿਗੋਬਿੰਦ ਜੇ ਹੈ, ਜੋ ਮਕਸੂਲ ਇਲਾਹੀ ਹੈ।
ਅਰ ਜਬ ਹਮਾਰੀ ਆਠਵੇਂ ਦਿਨ,
ਖੁਦਾ ਕੀ ਦਰਗਾਹ ਮੈਂ ਵਾਰੀ ਹੋਤੀ ਹੈ।
ਉਹਾਂ ਜਾ ਕਰ ਹਮ ਅਰਜ਼ ਕਰਤੇ ਹੈਂ, ਅਰ,
ਇਨ ਹੀ ਕੇ ਦੇਖਤੇ ਹੈਂ।^੧

ਜਿੱਥੇ ਜਹਾਂਗੀਰ ਨੇ ਆਪਣੀ ਗਲਤੀ ਮੰਨੀ ਕਿ :

‘ਬੇ ਮੁਜਬ ਦੁਖ ਦੀਆ ਫਕੀਰ ਕੇ’ ਉਥੇ ਇਹ ਵੀ ਕਿਹਾ :
‘ਜਹਾਂ ਤਬੀਅਤ ਹੋਇ ਰਹੀਏ, ਜਹਾਂ ਖੁਸ਼ੀ ਹੋਇ ਜਾਈਏ।’

ਇਹ ਸਭ ਦਰਸਾਂਦਾ ਹੈ ਕਿ ਗੁਰੂ ਜੀ ਬਹੁਤੀ ਦੇਰ ਗਵਾਲੀਅਰ ਬੰਦੀ ਵਿਚ ਨਹੀਂ ਰਹੇ। ਉਸੇ ਮੁਹਸਨ ਫਾਨੀ ਨੇ, ਜਿਸ ਨੇ ਪਹਿਲਾਂ ਬਾਰਾਂ ਸਾਲ ਦੀ ਕੈਦ ਵਾਲੀ ਗੱਲ ਲਿਖੀ, ਪਿਛੋਂ ਉਹ ਹੀ ਲਿਖਦਾ ਹੈ ਕਿ ‘ਅਜ ਰਾਹਿ ਸਫ਼ਕਤ’^੨ ਛੇਤੀ ਰਿਹਾਅ ਕਰ ਦਿੱਤਾ।

ਗੁਰੂ ਹਰਿਗੋਬਿੰਦ ਜੀ ਇੱਲੀ ਤੇ ਹੋਰ ਇਲਾਕਿਆਂ ਤੋਂ ਹੁੰਦੇ ਹੋਏ ਸਿੱਖੇ ਡਰੇਲੀ ਹੀ ਆਏ। ਉਥੇ ਬੀਬੀ ਰਾਮੇ ਜੀ ਤੇ ਸਾਈ ਦਾਸ ਜੀ ਨਵੇਂ ਮਕਾਨ ਬਣਾ ਕੇ ਦਿਨ-ਰਾਤ ਉਡੀਕਾਂ ਕਰ ਰਹੇ ਸਨ। ਪ੍ਰੇਮ-ਖਿੱਚੋਂ ਜਾਣਨ ਵਾਲੇ ਤੇ ਪ੍ਰੇਮ-ਵਸ ਗੁਰੂ ਅੰਮ੍ਰਿਤਸਰ ਜਾਣ ਤੋਂ ਪਹਿਲਾਂ ਡਰੇਲੀ ਹੀ ਗਏ। ਦੋਨੋਂ ਹੀ ਖੀਵੇ ਹੋਈ ਜਾਣ। ਮਾਤਾ ਦਮੋਦਰੀ ਨੂੰ ਡਰੇਲੀ ਹੀ ਛੱਡ ਗੁਰੂ ਜੀ ਸ੍ਰੀ ਅੰਮ੍ਰਿਤਸਰ ਆ ਗਏ।

ਗੁਰ ਬਿਲਾਸ ਪਾਤਸ਼ਾਹੀ ਛੇਵੀਂ ਵਿਚ ਇਹ ਵੀ ਲਿਖਿਆ ਹੈ ਕਿ ਜਹਾਂਗੀਰ ਪਛਤਾਵਾ ਕਰਨ ਲਈ ਸ੍ਰੀ ਦਰਬਾਰ ਸਾਹਿਬ ਆਇਆ ਅਤੇ ਮਾਤਾ ਗੰਗਾ ਜੀ ਦੇ ਚਰਨ ਪਰਜੇ ਅਤੇ ਕਿਹਾ : ‘ਖਿਆ ਮਾਤ ਮਮ ਕੀਜੀਏ। ਜਦ ਤਕ ਮਾਤਾ ਜੀ ਨੇ ਖਿਆ ਕੀਤਾ ਨ ਕਹਿਆ ਤਦ ਤਕ ਜਹਾਂਗੀਰ ਨੂੰ ਚੈਨ ਨਾ ਆਇਆ।

ਯੋ ਸੁਨ ਮਾਤਾ ਕੇ ਤਬ ਬੈਨਾ।

ਜਹਾਂਗੀਰ ਮਨ ਆਯੋ ਚੈਨਾ। ੬੫੭।^੩

ਬਾਬਾ ਗੁਰਦਿੱਤਾ ਜੀ ਦਾ ਜਨਮ—ਬਾਬਾ ਗੁਰਦਿੱਤਾ ਜੀ ਦਾ ਜਨਮ ਇਸੇ ਡਰੇਲੀ ਵਿਖੇ ਸੰਨ ੧੬੧੩ ਨੂੰ ਹੋਇਆ। ਗੁਰਬਿਲਾਸ ਪਾਤਸ਼ਾਹੀ ਛੇਵੀਂ ਦਾ ਕਥਨ ਹੈ ਕਿ ਮਾਤਾ ਦਮੋਦਰੀ ਜੀ ਬਾਬਾ ਗੁਰਦਿੱਤਾ ਦੇ ਜਨਮ ਤੋਂ ਪਹਿਲਾਂ ਰੋਜ਼ ਹੀ

੧. ਮਹਿਮਾ ਪ੍ਰਕਾਸ਼ ਵਾਰਤਕ।

੨. ਪੰਨਾ ੨੨੩, ਦਬਿਸਤਾਨਿ ਮਜ਼ਹਬ।

੩. ਪੂਰੇ ਵਿਸਥਾਰ ਲਈ ਮੇਰੀ ਹੀ ਰਚਿਤ ‘ਕਥਾ ਪੁਰਾਤਨ ਇਉਂ ਸੁਣੀ ਪੜ੍ਹਤ ਦੀ ਖੋਲ੍ਹ ਕਰਨੀ।

ਇਸ਼ਨਾਨ ਕਰ ਕੇ ਗੁਰੂ ਨਾਨਕ ਦਾ ਧਿਆਨ ਧਰ ਸਤਿਨਾਮ ਦੀ ਧੁਨੀ ਲਗਾ ਜੁੜ ਜਾਂਦੇ ਸਨ। ਲੋੜਵੰਦਾਂ ਨੂੰ ਅੰਨ ਬਸਤ੍ਰ ਵੰਡਦੇ ਰਹਿੰਦੇ ਸਨ।

ਬਾਲਕ ਦੇ ਜਨਮ ਦੀ ਖਬਰ ਸ੍ਰੀ ਅੰਮ੍ਰਿਤਸਰ ਪੁੱਜਦੇ ਸਾਰ ਹੀ ਗੁਰੂ ਹਰਿਗੋਬਿੰਦ ਜੀ, ਬਾਬਾ ਬੁੱਢਾ ਜੀ ਤੇ ਹੋਰ ਪੜਵੰਤੇ ਸਿੱਖ ਛੇਤੀ ਹੀ ਡਰੇਲੀ ਆਣ ਪੁੱਜੇ। ਬਾਬਾ ਬੁੱਢਾ ਹੀ ਗੁਰੂ ਨਾਨਕ ਦੇ 'ਸਮ ਰੂਪ ਅਪਾਰ' ਦੇ ਬਚਨ ਕਹੇ ਅਤੇ ਸਾਰੇ 'ਬਾਬਾ ਜੀ' ਹੀ ਕਹਿਣ ਲੱਗ ਪਏ। ਕੁਝ ਦਿਨ ਡਰੇਲੀ ਵਿਖੇ ਟਿਕ ਗੁਰੂ ਹਰਿਗੋਬਿੰਦ ਜੀ ਬਾਲਕ ਅੰਮ੍ਰਿਤਸਰ ਹੀ ਲੈ ਆਏ।

ਰਾਹ ਵਿਚ ਸੁਲਤਾਨਪੁਰ, ਗੋਇੰਦਵਾਲ, ਖਡੂਰ ਸਾਹਿਬ, ਤਰਨਤਾਰਨ ਹੁੰਦੇ ਸ੍ਰੀ ਅੰਮ੍ਰਿਤਸਰ ਆਏ। ਪਹਿਲਾਂ ਹਰਿਮੰਦਰ ਸਾਹਿਬ ਗੁਰੂ ਗ੍ਰੰਥ ਸਾਹਿਬ ਜੀ ਅੱਗੇ ਮੱਥਾ ਟਿਕਵਾ ਕੇ ਬਾਬੇ ਬੁੱਢੇ ਤੇ ਭਾਈ ਗੁਰਦਾਸ ਜੀ ਕੋਲੋਂ ਅਸੀਸ ਦਿਲਵਾਈ। ਬੜਾ ਰੂਪ ਨਿੱਖਰ ਰਿਹਾ ਸੀ, ਬਾਬਾ ਗੁਰਦਿੱਤਾ ਜੀ ਦਾ। ਨੈਣ-ਨਕਸ਼, ਕੱਦ ਕਾਠ, ਮੂੰਹ ਮੁਹਾਂਦਰਾ ਗੁਰੂ ਨਾਨਕ ਜੀ ਜਿਹਾ ਹੀ ਨਿਕਲ ਆਇਆ ਸੀ। ਵਿੱਦਿਆ, ਘੋੜ ਸੁਆਰੀ, ਸ਼ਸਤ੍ਰ ਆਦਿ ਦੀ ਸਿੱਖਿਆ ਉਚੇਚੀ ਗੁਰੂ ਜੀ ਆਪ੍ਰੰ ਦੋਂਦੇ ਰਹੇ। ਗੁਰੂ ਜੀ ਬਹੁਤਾ ਚਿਰ ਕੋਲ ਹੀ ਰੱਖਦੇ।

ਬੀਬੀ ਵੀਰੋ ਜੀ ਦਾ ਜਨਮ—ਬੀਬੀ ਵੀਰੋ ਜੀ ਦਾ ਜਨਮ ੧੬੧੫ ਈ: ਨੂੰ ਸ੍ਰੀ ਅੰਮ੍ਰਿਤਸਰ ਵਿਖੇ ਬੀਬੀ ਦਮੋਦਰੀ ਦੀ ਕੁੱਖੋਂ ਹੀ ਹੋਇਆ। ਗੁਰੂ ਘਰ ਵਿਚ ਲੜਕੇ ਲੜਕੀ ਦਾ ਅੰਤਰ ਨਹੀਂ ਰੱਖਿਆ ਜਾਂਦਾ। ਇਸ ਦੀ ਅਤਿ ਸੁੰਦਰ ਉਦਾਹਰਣ ਗੁਰਬਿਲਾਸ ਨੇ ਦਿੱਤੀ ਹੈ ਕਿ ਜਦ ਕੁੱਖ ਭਰੀ ਤਾਂ ਮਾਤਾ ਜੀ ਨੇ ਅਸੀਸ ਦੋਂਦੇ ਕਿਹਾ ਕਿ ਜੇੜੀ ਰਲੇ ਤਾਂ ਗੁਰੂ ਹਰਿਗੋਬਿੰਦ ਜੀ ਨੇ ਕਿਹਾ :

ਜੇੜੀ ਨਹੀਂ, ਬੇਟੇ ਪੰਜ ਹੋਣਗੇ ਪਰ ਘਰ ਇਕ ਲੜਕੀ ਜ਼ਰੂਰ ਚਾਹੀਦੀ ਹੈ। ਬਿਨਾਂ ਲੜਕੀ ਦੇ ਘਰ ਸਭਿਅਤਾ ਆ ਹੀ ਨਹੀਂ ਸਕਦੀ।

‘ਸੀਲ ਵਾਨ ਕੰਨਯਾ ਇਕ ਹੋਵੈ।

ਪੁਤ੍ਰੀ ਬਿਨ ਜਗ ਗ੍ਰਹਸਤ ਵਗੋਵੈ।’

ਇਥੇ ਮਾਤਾ ਗੰਗਾ ਸੱਸ ਦੇ ਬਹੁਤ ਖੁਸ਼ੀ ਹੋਣ ਦਾ ਜ਼ਿਕਰ ਵੀ ਕੀਤਾ ਗਿਆ ਹੈ :

‘ਜਬ ਐਸੇ ਬਚਨ ਸ੍ਰੀ ਗੁਰੂ ਕਹੇ।

ਮਾਤ ਗੰਗਾ ਸੁਨ ਅਨੰਦ ਲਹੇ’ 1੯੨੦।।’

ਬੀਬੀ ਦੇ ਜਨਮ 'ਤੇ ਬਹੁਤ ਹੀ ਖੁਸ਼ੀ ਮਨਾਈ ਗਈ। ਨਾਮ ਵੀ ਵੀਰੋ ਰੱਖਿਆ ਗਿਆ ਜੋ ਸੂਰਮਾ ਹੋਣ ਦਾ ਲਖਾਇਕ ਸੀ। ਮਹਾਨ ਕੋਸ਼ ਨੇ ਇਸ ਲਈ ਬੀਰੋ ਬੀਬੀ ਕਰ ਕੇ ਲਿਖਿਆ ਹੈ। ਗੁਣਾਂ ਦੇ ਸਾਗਰ 'ਗੁਣ ਸਾਗਰ' ਕਰ ਕੇ ਇਤਿਹਾਸ ਨੇ ਵਡਿਆਇਆ ਹੈ। ਬੀਬੀ ਜੀ ਦੀ ਸ਼ਾਦੀ ਭਾਈ ਧਰਮ ਦਾਸ ਦੇ ਸਪੁਤ੍ਰ ਸਾਧੂ ਜੀ ਨਾਲ ਜੋ ਮੱਲੋ (ਬਠਿੰਡਾ) ਦੇ ਰਹਿਣ ਵਾਲੇ ਸਨ, ਨਾਲ ਵਰੁਦੀਆਂ ਗੋਲੀਆਂ ਤੇ ਚਲਦੀਆਂ ਤੇਗਾਂ ਵਿਚ ਜੂਨ ੧੬੨੬ ਨੂੰ ਹੋਈ ਸੀ। ਉਸੇ ਸਮੇਂ ਅਚਨਚੇਤ ਮੁਸ਼ਲਿਖ

ਮਾਨ ਚੜ੍ਹ ਆਇਆ ਸੀ। ਬੀਬੀ ਵੀਰੋ ਜੀ ਦੇ ਪੰਜ ਪੁੱਤਰਾਂ, ਭਾਈ ਸੰਗੋ ਸਾਹ, ਗੁਲਾਬ ਚੰਦ, ਜੀਤ ਮਲ, ਗੰਗਾ ਰਾਮ ਤੇ ਮਾਹਰੀ ਚੰਦ ਨੇ ਜੋ ਬੀਰਤਾ ਦੱਸੀ ਉਸ ਦਾ ਵਰਨਣ ਆਪ੍ਰ ਗੁਰੂ ਗੋਬਿੰਦ ਸਿੰਘ ਜੀ ਨੇ ਬਚਿਤ੍ਰ ਨਾਟਕ ਵਿਚ ਕੀਤਾ ਸੀ।

ਭਾਈ ਸਾਧੂ ਜੀ ਬਾਰੇ ਇਹ ਲਿਖਣਾ ਕੁਝ ਨਹੀਂ ਕਿ ਗੁਰੂ ਹਰਿਗੋਬਿੰਦ ਜੀ ਨੇ ਸਾਧੂ ਦੇ ਨੇਕ ਆਚਰਣ ਤੇ ਮਿੱਠੇ ਸੁਭਾਉ ਨੂੰ ਦੇਖ ਕੇ 'ਸਾਧੂ ਜਨ' ਕਹਿਆ ਸੀ।

ਮਹਿਮਾ ਪ੍ਰਕਾਸ਼ ਦੇ ਕਹਿਣ ਅਨੁਸਾਰ ਜਦ ਭਾਈ ਧਰਮ ਦਾਸ ਜੀ ਆਪਣੀ ਪਤਨੀ ਬੀਬੀ ਨੰਦ ਕੌਰ ਤੇ ਬੇਟੇ ਨਾਲ ਸ੍ਰੀ ਅੰਮ੍ਰਿਤਸਰ ਆਏ ਤਾਂ ਸਾਧੂ ਨੂੰ ਭਗਤੀ ਵਿਚ ਲੀਨ ਤੇ ਹਰ ਸਮੇਂ ਸੇਵਾ ਵਿਚ ਜੁਟਿਆ ਤੱਕ ਸਾਧੂ ਜਨ ਕਿਹਾ ਤਾਂ ਉਸੇ ਸਮੇਂ ਭਗਤੀ ਦੀ ਇਕ ਨਿਰਾਲੀ ਲਹਿਰ ਉਨ੍ਹਾਂ ਦੇ ਤਨ ਵਿਚ ਅਜਿਹੀ ਦੌੜੀ ਕਿ ਉਨ੍ਹਾਂ ਵਿਚੋਂ ਕਵਿਤਾ ਫੁੱਟ ਪਈ। ਭਾਈ ਸਾਧੂ ਜੀ ਨੇ ਲਿਖਿਆ ਹੈ :

ਮੈਂ ਬਨੀਆ ਮਨੀਆ ਕਾਚ ਕਾ।

ਗੁਰ ਮੇਤੀ ਕੀਨਾ ਸਾਚ ਕਾ।

ਸਾਧੂ ਜਨ ਮੇਰਾ ਨਾਉ ਕੀਆ।

ਕਰਿ ਕਿਰਪਾ ਸਤਿਗੁਰ ਮੇਲ ਲੀਆ।

ਭਾਈ ਸਾਧੂ ਜੀ ਮਾਲਵਾ ਵਿਚ ਪਰਚਾਰ ਕਰਦੇ ਅਤੇ ਕਹਿੰਦੇ :

ਸਾਧੂ ਦਾ ਹੋਕਾ।

ਸੁਣਿਅਹੁ ਵੇ ਲੋਕਾ।

ਤੇਰਾ ਅਉਸਰ ਜਾਂਦਾ।

ਵਖਤ ਵਿਹਾਅਦਾ।

ਜਾਤੀ ਪੈ ਰਾਮ ਨ ਰੀਝੈ ਰੇ

ਕੋਈ ਸਰਨ ਪਰੇ ਸੇ ਰੀਝੈ ਰੇ ।

ਜਦ ਗੁਰੂ ਤੇਗ ਬਹਾਦਰ ਜੀ ਲੋਕਾਈ ਨੂੰ ਜਗਾਉਣ ਹਿਤ ਪੂਰਬ ਦੇ ਦੌਰੇ 'ਤੇ ਗਏ ਤਾਂ ਭਾਈ ਸਾਧੂ ਜੀ ਨਾਲ ਹੀ ਸਨ ।

ਭਾਈ ਸਾਧੂ ਜੀ ਦੇ ਇਕ ਸਮਕਾਲੀ ਰੂਪ ਰਾਇ ਨੇ ਲਿਖਿਆ ਹੈ ਕਿ ਗੁਰੂ ਨਾਨਕ ਦੀ ਬਾਣੀ ਸਾਧੂ ਜੀ ਵਿਚ ਸਮਾਈ ਹੋਈ ਸੀ। ਉਨ੍ਹਾਂ ਦਾ ਧਿਆਨ ਗੌਰਖ ਤੋਂ ਵੱਧ ਟਿਕਿਆ ਹੋਇਆ ਸੀ। ਗਿਆਨ ਜਨਕ ਜਿਤਨਾ ਅਤੇ ਦਾਨ ਕਰਣ ਤੋਂ ਵੱਧ। ਲਛਮਣ ਜਹੇ ਜਤੀ ਅਤੇ ਭੈਰਵ ਵਰਗੇ ਸਤੀ ਅਤੇ ਜੇਧੇ ਸਨ। ਆਪ ਜੀ ਦੀ ਵਿਦਵਤਾ ਇਸ ਗੱਲ ਤੋਂ ਪ੍ਰਗਟ ਹੈ ਕਿ ਆਪ ਜੀ ਨੇ ਸੰਸਕ੍ਰਿਤ ਵਿਚ ਰਚੇ ਮਹਾਂਭਾਰਤ ਦਾ ਤਰਜਮਾ ਆਮ ਪ੍ਰਚਲਤ ਬੋਲੀ ਵਿਚ ਕੀਤਾ। ਜਪੁਜੀ ਅਤੇ ਸੁਖਮਨੀ ਸਾਹਿਬ ਦੀ ਵਿਆਖਿਆ ਵੀ ਆਪ ਨੇ ਵੱਖਰੇ ਢੰਗ ਨਾਲ ਕੀਤੀ।

ਬਾਬਾ ਸੂਰਜ ਮਲ ਦਾ ਜਨਮ—ਦੂਜੇ ਪੁੱਤਰ ਬਾਬਾ ਸੂਰਜ ਮਲ ਦਾ

੧. ਵਿਸਥਾਰ ਲਈ ਦੇਖੋ ਮੇਰੀ ਪੁਸਤਕ 'ਪੁਰਖ ਭਗਵੰਤ' ਜੀਵਨੀ ਗੁਰੂ ਗੋਬਿੰਦ ਸਿੰਘ ਜੀ।

ਜਨਮ ਬੀਬੀ ਮਹਾਂ ਦੇਵੀ ਜੀ ਦੀ ਕੁੱਖੋਂ ਅੰਮ੍ਰਿਤਸਰ ਹੀ ਹੋਇਆ ਸੀ। ਇਹ ਬੜੇ ਆਗਿਆਕਾਰ ਬੱਚੇ ਸਨ। ਉਨ੍ਹਾਂ ਦੀ ਸ਼ਾਦੀ ਕਰਤਾਰਪੁਰ ਨਿਵਾਸੀ ਭਾਈ ਪ੍ਰੇਮ ਚੰਦ ਦੀ ਕੰਨਯਾ ਖੇਮ ਕੌਰ ਨਾਲ ਹੋਈ ਸੀ।

ਬਾਬਾ ਅਣੀ ਰਾਇ ਦਾ ਜਨਮ—ਬੀਬੀ ਦਮੋਦਰੀ ਦੀ ਕੁੱਖੋਂ ਸੰਨ ੧੬੧੮ ਈ: ਨੂੰ ਹੋਇਆ। ਜਨਮ ਤੋਂ ਹੀ ਗੁਰੂ ਜੀ ਨੇ ਕਿਹਾ ਸੀ 'ਅਣੀ ਵੱਡੇ' ਹੋਵੇਗਾ। ਵੱਡੇ ਯੋਧਾ ਤੇ ਆਤਮ ਗਿਆਨੀ ਬਾਬਾ ਅਣੀ ਰਾਇ ਸਨ। ਬੜੇ ਆਗਿਆਕਾਰੀ ਸਨ। ਸ਼ਾਦੀ ਸਾਰੀ ਉਮਰ ਨਹੀਂ ਕਰਾਈ ਤੇ ਆਤਮ ਆਨੰਦ ਵਿਚ ਹੀ ਰਹੇ।

ਬਾਬਾ ਅਟੱਲ ਰਾਇ ਜੀ ਦਾ ਜਨਮ—ਬਾਬਾ ਅਟੱਲ ਰਾਇ ਦਾ ਜਨਮ ੧੬੧੯ ਈ: ਨੂੰ ਹੋਇਆ ਸੀ। ਜੰਮਦੇ ਹੀ ਇੰਝ ਪ੍ਰਤੀਤ ਹੁੰਦਾ ਸੀ ਕਿ ਜਿਵੇਂ ਸਮਾਧੀ ਲੱਗੀ ਹੋਈ ਹੈ। ਬਚਨ ਵੀ ਹੋਏ ਸਨ ਕਿ 'ਅਚਲ ਸਮਾਧੀ' ਵਿਚ ਰਹਿਣਗੇ। ਬਰਕਤਾਂ ਬਚਪਨ ਵਿਚ ਹੀ ਪਾ ਲਈਆਂ। ਆਪਣੇ ਹਾਣੀ ਮੋਹਣ ਨੂੰ ਜਿਵਾਲ ਕੇ ਕਰਾਮਾਤ ਦਿਖਲਾਉਣ ਕਰ ਕੇ ਗੁਰੂ ਹਰਿਗੋਬਿੰਦ ਜੀ ਨੇ ਕਿਹਾ ਸੀ: 'ਪ੍ਰਭ ਕੇ ਸਾਥ ਸ਼ਰੀਕੀ ਧਰੈ' ਇਹ ਗੁਰੂ ਘਰ ਦੀ ਰੀਤੀ ਨਹੀਂ। ਇਤਨਾ ਸੁਣਦੇ ਹੀ ਸਮਾਧੀ ਲਗਾ ਕੇ ਬਾਬਾ ਅਟੱਲ ਰਾਇ ਨੇ ਪ੍ਰਾਣ ਚੜ੍ਹਾ ਲਏ ਸਨ।

ਗੁਰੂ ਤੇਗ ਬਹਾਦਰ ਜੀ ਦਾ ਪ੍ਰਕਾਸ਼—ਗੁਰੂ ਤੇਗ ਬਹਾਦਰ ਜੀ ਦਾ ਪ੍ਰਕਾਸ਼ ਪਹਿਲੀ ਅਪ੍ਰੈਲ ੧੬੨੧ ਈ: ਨੂੰ ਗੁਰੂ ਕੇ ਮਹਿਲ, ਸ੍ਰੀ ਅੰਮ੍ਰਿਤਸਰ, ਮਾਤਾ ਨਾਨਕੀ ਜੀ ਦੀ ਕੁੱਖੋਂ ਹੋਇਆ ਸੀ। ਗੁਰੂ ਹਰਿਗੋਬਿੰਦ ਜੀ ਨੇ ਬੰਦਨਾ ਕੀਤੀ ਤਾਂ ਬਿਧੀ ਚੰਦ ਜੀ ਦੀ ਪੁੱਛ 'ਤੇ ਕਿਹਾ ਸੀ ਕਿ "ਦੀਨ ਰੱਛ ਸੰਕਟ ਹਰਨ ਵਾਲੇ" ਹੋਣਗੇ। ਸੱਚੇ ਸੰਤ ਧਰਮ ਰਖਯਾਕ, ਧਰਮ ਪੁਰਾ, ਧੀਰਜ ਧੁਰੰਧਰ, ਅਜਰ ਨੂੰ ਜਰਨ ਵਾਲੇ, ਆਪਾ ਵਾਰ ਕੇ ਜਾਂਦੀ ਹਿੰਦ ਦੀ ਰੱਖਣਗੇ। ਹੋਰ, ਇਨ੍ਹਾਂ ਦੇ ਗ੍ਰਹਿ ਇਕ ਐਸਾ ਯੋਧਾ ਪੈਦਾ ਹੋਏਗਾ, ਜੋ ਤੇਜ ਵਾਲਾ ਤੇ ਦੁਸ਼ਟਾਂ ਦਾ ਨਾਸ਼ ਕਰੇਗਾ, ਨਾਨਕ ਨਾਮ ਨੂੰ ਉਜਲ ਕਰੇਗਾ:

‘ਜਗਤ ਗੁਰੂ ਸ੍ਰੀ ਨਾਨਕ ਕੇਰਾ।

ਨਾਮ ਕਰੇਹਿ ਉਜਲ ਬਹੁਤੇਰਾ।’

ਬਾਬਾ ਗੁਰਦਿੱਤਾ ਜੀ ਦੀ ਸ਼ਾਦੀ—ਬਾਬਾ ਗੁਰਦਿੱਤਾ ਜੀ ਦੀ ਸ਼ਾਦੀ ਬੜੇ ਚਾਅਵਾਂ ਨਾਲ ਕੀਤੀ ਗਈ। ਬਰਾਤ ਵੀ ਬਟਾਲੇ ਹੀ ਗਈ। ਆਪ ਦਾ ਮੂੰਹ ਮੁਹਾਂਦਰਾ ਗੁਰੂ ਨਾਨਕ ਜੀ ਨਾਲ ਮਿਲਦਾ ਸੀ, ਸੇ ਸੰਗਤਾਂ ਦਾ ਉਤਸ਼ਾਹ ਦੇਖਣ ਵਾਲਾ ਸੀ। ਗੁਰੂ ਨਾਨਕ ਦੇਵ ਜੀ ਦੀ ਬਰਾਤ ਵੀ ਬਟਾਲੇ ਹੀ ਗਈ ਸੀ। ਹੁਣ ਵੀ ਬਟਾਲੇ ਗੁਰੂ ਜੀ ਭਾਈ ਰਾਮੇ ਦੇ ਘਰ ਢੁੱਕੇ ਸਨ। ਰਾਮਾ ਜੀ ਆਪ ਵੀ ਕਰਣੀ ਵਾਲੇ ਸਿੱਖ ਤੇ ਕਈ ਸਿੱਧੀਆਂ ਦੇ ਮਾਲਕ ਸਨ। ਇਨ੍ਹਾਂ ਦੀ ਲੜਕੀ ਅਨੰਤੀ, ਜਿਸ ਸਹੁਰੇ ਘਰ ਰਾਜ ਕੌਰ ਦਾ ਨਾਮ ਦਿੱਤਾ ਗਿਆ, ਨਾਲ ਵਿਆਹ ਹੋਇਆ। ਤਿੰਨ ਮਹੀਨੇ ਵਿਆਹ ਦੀਆਂ ਖੁਸ਼ੀਆਂ ਹੁੰਦੀਆਂ ਰਹੀਆਂ। ਦੂਰੋਂ-ਦੂਰੋਂ ਸਿੱਖ ਤੇ ਸਾਧੂ

੧. ਬਾਬਾ ਅਟੱਲ ਦਾ ਗੁਰਦੁਆਰਾ ਕੰਲ ਸਰ ਲਾਗੇ ਸ੍ਰੀ ਅੰਮ੍ਰਿਤਸਰ ਵਿਖੇ, ਉਨ੍ਹਾਂ ਦੀ ਯਾਦ ਵਿਚ ਹੀ ਉਸਾਰਿਆ ਗਿਆ ਸੀ।

ਵਿਆਹ ਵਿਚ ਸ਼ਾਮਲ ਹੋਣ ਲਈ ਆਏ। ਕਈ ਚਿਰਾਂ ਪਿਛੋਂ ਇਹ ਸੁਹਾਣੇ ਦਿਨ ਦੇਖਣ ਨੂੰ ਆਏ ਸਨ ਤਾਂ ਹੀ ਤਾਂ ਇਹ ਲਿਖਿਆ ਮਿਲਦਾ ਹੈ :

‘ਦੂਰ ਤੋਂ ਦੂਰ ਸੁ ਆਇ ਘਨੇ,
ਜਨ ਪੁੱਤਰ ਵਿਵਾਹ ਗੁਰ ਸੁਖਕਾਮ।’

ਮੋਹਰੀ ਜੀ, ਦਾਤੂ ਜੀ, ਨਾਰਾਇਣ ਦਾਸ ਜੀ ਵੀ ਸ਼ਾਮਲ ਹੋਏ ਸਨ। ਭਾਈ ਬਿਧੀ ਚੰਦ ਜੀ ਸਾਰੇ ਪ੍ਰਬੰਧ ਨੂੰ ਦੇਖ ਰਹੇ ਸਨ। ਬਾਬਾ ਬੁੱਢਾ ਜੀ ਤੇ ਭਾਈ ਗੁਰਦਾਸ ਜੀ ਨੂੰ ਦਰਬਾਰ ਸਾਹਿਬ ਤੇ ਅਕਾਲ ਤਖ਼ਤ ਦੀ ਸੇਵਾ ਲਈ ਛੱਡ ਗਏ ਕਿਉਂਕਿ ਸਮੇਂ ਬਿਖੜੇ ਆ ਰਹੇ ਸਨ। ਹਰ ਵੇਲੇ ਹਮਲੇ ਦੀ ਸੰਭਾਵਨਾ ਬਣੀ ਰਹਿੰਦੀ ਸੀ। ਘਰ ਸੁੰਢਾ ਛੱਡਣਾ ਨੀਤੀ ਨਹੀਂ ਸੀ।

‘ਬੁੱਢੇ ਅੰਗ ਗੁਰਦਾਸ ਕੇ ਸ੍ਰੀ ਗੁਰੂ ਕਹਾ ਸੁਨਾਇ।
ਦਰਬਾਰ ਤਖ਼ਤ ਸੇਵਾ ਕਰੇ, ਰਹੇ ਈਹਾਂ ਸੁਖ ਪਾਇ।’

ਆਪ ਜੀ ਨੇ ਬਟਾਲਾ ਪੁੱਜ ਗੁਰੂ ਨਾਨਕ ਦੇਵ ਵਾਲੇ ਅਸਥਾਨ ‘ਤੇ ਹੀ ਭੇਰਾ ਕੀਤਾ। ਜੇ ਵੀ ਰਾਮਾ ਜੀ ਨੇ ਬੱਚੀ ਨੂੰ ਦਿੱਤਾ, ਆਪ ਜੀ ਨੇ ਉਸੇ ਸਮੇਂ ਉਥੇ ਹੀ ਵੰਡ ਦਿੱਤਾ। ਰਾਮਾ ਜੀ ਹੈਰਾਨ ਹੋਏ ਤਾਂ ਕਿਹਾ ਤੁਹਾਡੀ ਭੇਟਾ ਮਿਲ ਗਈ ਹੈ। ਆਨੰਦ ਵੰਡਣ ਵਿਚ ਹੀ ਹੈ :

‘ਧਰੀ ਦਈ ਪ੍ਰਭ ਭੇਟ ਲਈ,
ਸਭ ਬਾਂਟ ਦਈ ਮਨ ਆਨੰਦ ਪਾਯੋ।’

ਇਤਨਾ ਵੰਡਿਆ ਕਿ ਨਗਰੀ ਵਿਚ ਕੋਈ ਰੰਕ ਨਾ ਰਿਹਾ। ਵਿਆਹ ਲਾਵਾਂ ਨਾਲ ਹੀ ਹੋ ਆਇ। ਜੋੜੀ ਨੂੰ ਉਸ ਥਾਂ ਲੈ ਗਏ ਜਿੱਥੇ ਗੁਰੂ ਨਾਨਕ ਜੀ ਦੀ ਸ਼ਾਦੀ ਹੋਈ ਸੀ। ਇਹ ਸਭ ਗ੍ਰਹਿਸਤ ਦੀ ਮਹਿਮਾ ਦਰਸਾਉਣ ਲਈ ਸੀ। ਇਹ ਬਚਨ ਵੀ ਕੀਤੇ :

‘ਸਭ ਤੇ ਉਤਮ ਗ੍ਰਹਿਸਤ ਹੈ,
ਸਾਈ ਦਾਸ ਹਿਤ ਜਾਨ।’

ਇਹ ਸ਼ਾਦੀ ਸੰਨ ੧੬੨੩ ਨੂੰ ਹੋਈ ਸੀ।

ਕੀਰਤਪੁਰ ਦਾ ਵਸਾਉਣਾ—ਜਦ ਤੋਂ ਗੁਰੂ ਨਾਨਕ ਦੇਵ ਜੀ ਨੇ ਲਾਹੌਰ ਸ਼ਹਿਰ ਵਿਚ ਜ਼ਹਿਰ ਤੇ ਕਹਿਰ ਦੇਖੇ ਸਨ, ਉਹ ਇਨ੍ਹਾਂ ਹੀ ਜਤਨਾਂ ਵਿਚ ਸਨ ਕਿ ਅਜਿਹੇ ਸ਼ਹਿਰ ਵਸਾਏ ਜਾਣ ਜਿਨ੍ਹਾਂ ਵਿਚ ਨਾ ਜ਼ਹਿਰ ਹੋਵੇ ਤੇ ਨਾ ਕਹਿਰ ਸਗੋਂ ਹਰ ਘਰ ਸਿਫਤੀ ਦਾ ਤੇ ਸ਼ਹਿਰ ਅੰਮ੍ਰਿਤਸਰ।

ਹਰ ਸ਼ਹਿਰ ਵਸਾਉਣ ਵੇਲੇ ਹਾਕਮਾਂ ਨੂੰ ਭਾਵੇਂ ਉਹ ਅੱਜ ਦੇ ਹਨ ਜਾਂ ਪਹਿਲੇ, ਕਹਿਰ ਹੀ ਕਰਨਾ ਪੈਂਦਾ ਹੈ। ਜ਼ਮੀਨਾਂ ‘ਤੇ ਕਬਜ਼ੇ, ਉਜਾੜੇ ਅਤੇ ਖੇਤੀ ਵਾਲੀਆਂ ਜ਼ਮੀਨਾਂ ‘ਤੇ ਕਬਜ਼ੇ ਅਤੇ ਫਿਰ ਜੇ ਉਸਰੇਈਏ ਆਂਦੇ ਹਨ ਭਾਵੇਂ ਉਹ ਮਜ਼ਦੂਰ ਹਨ ਜਾਂ ਮਿਸਤ੍ਰੀ, ਰਾਜ ਹਨ ਜਾਂ ਸਾਜ, ਉਨ੍ਹਾਂ ‘ਤੇ ਕਹਿਰ ਹੁੰਦਾ ਹੈ। ਢੇਰ ਪਸ਼ੂਆਂ ਵਾਂਗ ਉਹ ਰਹਿੰਦੇ ਹਨ ਤੇ ਦੇਖਦੇ ਹੀ ਦੇਖਦੇ ਝੁੱਗੀਆਂ-ਝੋਪੜੀਆਂ ਉਸਰ ਜਾਂਦੀਆਂ ਹਨ। ਫਿਰ ਸ਼ੁਰੂ ਹੁੰਦੀ ਹੈ, ਜ਼ਹਿਰ ਵਾਲੀ ਜ਼ਿੰਦਗੀ। ਪਾਣੀ ਵਿਚ ਜ਼ਹਿਰ,

ਖਾਣੇ ਵਿਚ ਜ਼ਹਿਰ, ਬੇਲਾਂ ਵਿਚ ਜ਼ਹਿਰ, ਕੰਨਾਂ ਵਿਚ ਜ਼ਹਿਰ ਤੇ ਜੀਵਨ ਵੀ ਜ਼ਹਿਰ ਵਾਲਾ ਹੋ ਜਾਂਦਾ ਹੈ।

ਗੁਰੂ ਪਾਤਸ਼ਾਹ ਨੇ ਐਸੇ ਸ਼ਹਿਰ ਵਸਾਏ, ਜਿੱਥੇ ਨਾ ਜ਼ਹਿਰ ਸੀ ਤੇ ਨਾ ਕਹਿਰ। ਪਹਿਲਾਂ ਤਾਂ ਜ਼ਮੀਨਾਂ ਹੀ ਉਹ ਝੁਣੀਆਂ ਜੋ ਉਪਜ ਵਾਲੀਆਂ ਨਹੀਂ ਸਨ। ਗੁਰੂਆਂ ਦੇ ਵਸਾਏ ਸ਼ਹਿਰ ਜਾਂ ਦਰਿਆਵਾਂ ਦੇ ਬੇਟੇ ਸਨ (ਕਰਤਾਰਪੁਰ, ਰਾਵੀ, ਗੋਇੰਦਵਾਲ, ਹਰਿਗੋਬਿੰਦਪੁਰ) ਜਾਂ ਟਿੱਬੇ (ਖ਼ੁਰ ਸਾਹਿਬ) ਜਾਂ ਨੀਵੀਆਂ ਥਾਵਾਂ ਟੋਭੇ ਵਾਲੀਆਂ (ਅੰਮ੍ਰਿਤਸਰ, ਤਰਨਤਾਰਨ) ਜਾਂ ਪਹਾੜੀਆਂ (ਕੀਰਤਪੁਰ ਤੇ ਅਨੰਦਪੁਰ ਸਾਹਿਬ) ਅਜਾਈ ਪਈਆਂ ਜ਼ਮੀਨਾਂ 'ਤੇ ਨਗਰ ਵਸਾਏ।

ਫਿਰ ਕਿਸੇ ਵੀ ਸ਼ਹਿਰ ਝੁੱਗੀ, ਝੋਂਪੜੀ ਨਾ ਬਣੇ, ਸ਼ਹਿਰ ਦੀ ਉਸਾਰੀ ਤੋਂ ਪਹਿਲਾਂ ਲੰਗਰ, ਰੋਟ ਬਸੇਰੇ ਤੇ ਦੀਵਾਨ-ਖਾਨੇ ਬਣਾਏ। ਦਿਹਾੜੀ ਕੰਮ ਕਰਦੇ ਨੂੰ ਰਾਤ ਪੂਰਾ ਆਰਾਮ ਮਿਲੇ। ਰੱਜ ਕੇ ਰੋਟੀ ਮਿਲੇ ਅਤੇ ਟਿਕਣ ਨੂੰ ਥਾਂ। ਸਵੱਛ ਜਲ ਸਦਾ ਮਿਲੇ, ਇਸ ਲਈ ਬਾਉਲੀਆਂ (ਕੱਜੇ ਹੋਏ ਖੂਹ), ਸਰੋਵਰ ਤੇ ਹੋਰ ਖੂਹ ਲਗਵਾਏ। ਹਵਾਵਾਂ ਸਦਾ ਖੁਲੀਆਂ ਮਿਲਣ ਇਸ ਲਈ ਇਕ ਥਾਵੇਂ ਸੰਘਣੀ ਆਬਾਦੀ ਨਾ ਹੋਣ ਦਿੱਤੀ। ਸ਼ਹਿਰ ਨੂੰ ਪਨਾਹ ਤੇ ਕਿਲ੍ਹੇ ਵਾਂਗ ਬਣਾਇਆ ਤਾਂਕਿ ਕੋਈ ਜਰਵਾਣਾ ਲੰਘਦੇ ਹੀ ਹਮਲਾ ਨਾ ਕਰ ਜਾਏ। ਇਸੇ ਲਈ ਸਮਿਥ ਨੇ ਕਿਹਾ ਸੀ ਕਿ ਸਿੱਖਾਂ ਦੇ ਪਿੰਡ ਤਕ ਹਿੰਦੂਆਂ ਤੇ ਮੁਸਲਮਾਨਾਂ ਨਾਲੋਂ ਅੱਡ ਹਨ।

ਇਕ ਦੂਜੇ ਨਾਲ ਪਰਸਪਰ ਮੇਲ ਤੇ ਪਿਆਰ ਵਧੇ, ਸ਼ਹਿਰ ਦੀ ਤੜਕ-ਭੜਕ ਵਿਚ ਆਤਮਾਵਾਂ ਹੀ ਨਾ ਰੁਲ ਜਾਣ, ਇਸ ਲਈ ਧਰਮਸ਼ਾਲਾ ਅਤੇ ਨਾਲ ਹੀ ਮਸੀਤਾਂ ਬਣਵਾਈਆਂ। ਫਿਰ ਬਾਜ਼ਾਰ ਤੇ ਮੰਡੀਆਂ ਬਣਵਾਈਆਂ ਤਾਂਕਿ ਵਪਾਰੀ ਲੰਘਦੇ ਮਾਲ ਵੇਚ ਸਕਣ। ਹਰ ਨਗਰ ਵਿਚ ਉਚੇਚਾ ਵਪਾਰ ਵੀ ਰੱਖਿਆ। ਤਰਨਤਾਰਨ ਲੂਣ ਦੀ ਮੰਡੀ ਸੀ। ਗੋਇੰਦਵਾਲ ਤੇਲ ਦਾ ਵਪਾਰ ਹੁੰਦਾ ਸੀ ਤੇ ਅੰਮ੍ਰਿਤਸਰ ਸੂਤ ਦਾ। ਜਦ ਦਿੱਲੀ ਤੇਲ ਦੀ ਥੋੜ ਹੋਈ ਸੀ ਤਾਂ ਗੋਇੰਦਵਾਲ ਦੇ ਵਪਾਰੀਆਂ ਨੇ ਲਿਖਿਆ ਸੀ ਕਿ ਜੇ ਬਾਦਸ਼ਾਹ ਨਹਿਰ ਖੁਦਵਾ ਦੇਵੇ ਤਾਂ ਉਹ ਨਹਿਰ ਹੀ ਤੇਲ ਦੀ ਭਰ ਦੇਣਗੇ।

ਹਰ ਸ਼ਹਿਰ ਵਿਚ ਹੱਥੀ ਕੰਮ ਕਰਨ ਵਾਲਿਆਂ ਸਤਿਕਾਰ ਵਾਲੀ ਥਾਂ ਦਿੱਤੀ ਜਾਂਦੀ ਸੀ। ਹਿੰਦੂਸਤਾਨੀ ਸ਼ਹਿਰਾਂ ਵਾਂਗ ਨਹੀਂ ਕਿ ਕਿਰਤ ਕਰਦੇ ਸ਼ੁਦਰ ਲੋਕ ਪੱਛਮ ਵਲ ਵਸਾਏ ਜਾਣ। ਗੁਰ-ਨਗਰੀਆਂ ਵਿਚ ਇਨ੍ਹਾਂ ਕਿਰਤੀਆਂ ਨੂੰ ਪੂਰਬ ਵਲ ਵਸਾਇਆ ਜਾਂਦਾ ਸੀ ਤਾਂਕਿ ਸਮਾਜ ਵਿਚ ਆਦਰ ਦੀ ਨਜ਼ਰ ਨਾਲ ਦੇਖੇ ਜਾਣ। ਗੁਰੂ ਪਾਤਸ਼ਾਹ ਹਰ ਪੱਖੋਂ ਇਨਕਲਾਬ ਲਿਆ ਰਹੇ ਸਨ। ਇੰਝੇ ਤਾਂ ਨਹੀਂ ਅਰਬਿੰਦੂ ਘੋਸ਼ ਨੇ ਕਹਿ ਦਿੱਤਾ ਸੀ ਕਿ ਗੁਰੂ ਨਾਨਕ ਦੀ ਤੇ ਹੋਰ ਗੁਰੂ ਸਾਹਿਬਾਨ ਦੀ ਤਾਲੀਮ ਹੋਰਾਨੀ ਦੀ ਹੱਦ ਤਕ ਮੂਲਕ ਤੇ ਨਿਰਾਲੀ ਹੈ। ਜੇ ਪਿਛੇ ਨਹੀਂ ਅਗਾਂਹ ਵਲ ਦੇਖਦੀ ਹੈ।

ਜਦ ਅਲਮਸਤ ਦੀ ਅਰਦਾਸ 'ਤੇ ਗੁਰੂ ਹਰਿਗੋਬਿੰਦ ਜੀ ਨਾਨਕ ਮੱਤਾ ਦੇਖੀ ਜੋਰੀਆਂ ਨੂੰ ਮੱਤ ਦੇਣ ਗਏ ਤਾਂ ਗੁਰੂ ਜੀ ਨੇ ਦੋ ਗੱਲਾਂ ਮਹਿਸੂਸ ਕੀਤੀਆਂ ਕਿ

ਗੁਰੂ ਅਸਥਾਨਾਂ ਦੀ ਸੇਵਾ ਸੰਭਾਲ ਲਈ ਉਚੇਚੇ ਪ੍ਰਬੰਧ ਕਰਨੇ ਚਾਹੀਦੇ ਹਨ ਤੇ ਉਚੇਰੀ ਸੇਵਾ ਸੰਸਥਾ ਬਣਾ ਕੇ ਉਸ ਦੇ ਖਿੱਮੇ ਇਹ ਕਾਰਜ ਲਗਾਉਣਾ ਚਾਹੀਦਾ ਹੈ। ਹੋਰ ਇਹ ਵੀ ਅਨੁਭਵ ਕੀਤਾ ਕਿ ਸਮੇਂ ਬਿਖੜੇ ਆ ਰਹੇ ਹਨ। ਇਹ ਅਮਨ ਦਾ ਜ਼ਮਾਨਾ ਬਹੁਤੀ ਦੇਰ ਰਹਿਣ ਵਾਲਾ ਨਹੀਂ ਸੇ ਇਕ ਐਸਾ ਨਗਰ ਹਟਵਾਂ ਕਿਲ੍ਹਾ ਨੁਮਾ ਤੇ ਪਹਾੜੀ 'ਤੇ ਅਗਮ ਦੁਰਗਮ ਬਨਾਉਣਾ ਚਾਹੀਦਾ ਹੈ ਜਿਥੋਂ ਸਿੱਖੀ ਲਹਿਰ ਨੂੰ ਸੋਧ ਦਿੱਤੀ ਜਾ ਸਕੇ।

ਜਦ ਗੁਰੂ ਪਾਤਸ਼ਾਹ ਪਹਾੜੀ ਰਾਜੀਆਂ ਨੂੰ ਮਿਲਣ ਹਿਤ ਪਹਾੜਾਂ ਵਿਚ ਵਿਚਰ ਰਹੇ ਸਨ ਤਾਂ ਤਾਰਾ ਚੰਦ, ਜਿਸ ਗਵਾਲੀਅਰ ਵਿਚੋਂ ਆਪ ਜੀ ਨੇ ਰਿਹਾਅ ਕਰ ਕਰਵਾਈਆ ਸੀ, ਨੇ ਬੇਨਤੀ ਕੀਤੀ ਕਿ ਇਸ ਪਾਸੇ ਵੀ ਇਕ ਨਗਰੀ ਵਸਾਓ।

ਤਲੇ ਪਹਾਰਨ ਦੇਸ ਸੁਹਾਵਨ,

ਇਕ ਪੁਰ ਈਹਾਂ ਕਰੇ ਬਸਾਵਨ।

ਜਿਸ ਥਾਂ ਨੂੰ ਗੁਰੂ ਜੀ ਨੇ ਚੁਣਿਆ, ਉਸ ਦੇ ਇਕ ਪਾਸੇ ਸਤਲੁਜ ਸੀ, ਦੂਜੇ ਪਾਸੇ ਪਹਾੜ, ਤੀਜੇ ਪਾਸੇ ਸਰਸਾ ਤੇ ਚੌਥੇ ਪਾਸੇ ਜੰਗਲ। ਉਸੇ ਥਾਂ ਇਕ ਸਰਧਾ ਭਿੱਜੇ ਜੀਵਨ ਵਾਲਾ ਬੁੱਢਨ ਸ਼ਾਹ ਕਈ ਸਾਲਾਂ ਤੋਂ ਉਡੀਕਦਾ ਪਿਆ ਸੀ ਕਿ ਕਦ ਗੁਰੂ ਨਾਨਕ ਦੇ ਰੂਪ ਦੇ ਚਰਨ ਪੈਣ ਤਾਂ ਕਲਿਆਣ ਹੋਵੇ।

ਸਾਖੀ ਇਸ ਤਰ੍ਹਾਂ ਕਰਦੇ ਹਨ ਕਿ ਸਾਈ ਬੁੱਢਨ ਸ਼ਾਹ ਇਕ ਪਹਾੜੀ ਤੇ ਕਠਨ ਤਪ ਕਰ ਰਿਹਾ ਸੀ ਪਰ ਮਨ ਨਹੀਂ ਸੀ ਟਿਕਦਾ। ਭਾਵੇਂ ਸਾਰਾ ਜੀਵਨ ਸੰਜਮ ਵਿਚ ਢਾਲਿਆ ਹੋਇਆ ਸੀ ਪਰ ਭਟਕਨਾ ਬਣੀ ਰਹਿੰਦੀ ਸੀ। ਇਕ ਬੱਕਰੀ ਜੋ ਪਾਸ ਪਾਲੀ ਹੋਈ ਸੀ, ਦਾ ਦੁੱਧ ਹੀ ਬੁੱਢਨ ਜੀ ਦਾ ਆਧਾਰ ਸੀ। ਇਕ ਸ਼ੇਰ ਪਾਲਤੂ ਵੀ ਪਾਸ ਸੀ, ਜੋ ਉਨ੍ਹਾਂ ਦੀ ਜੰਗਲੀ ਜਾਨਵਰਾਂ ਤੋਂ ਰਾਖੀ ਕਰਦਾ ਸੀ। ਇਕ ਪੇਂਜੂ ਦੀ ਪੁੱਤਰੀ ਕੋਲੋਂ ਬੁੱਢਨ ਜੀ ਨੇ ਗੁਰੂ ਨਾਨਕ ਦੀ ਸ਼ੋਭਾ ਸੁਣੀ ਕਿ ਗੁਰੂ ਜੀ ਜੀਵਨ ਵਿਚ ਰਸ ਘੋਲ ਦਿੰਦੇ ਹਨ ਤੇ ਅਜਿਹਾ ਝਰਨਾ ਚੱਲ ਪੈਂਦਾ ਹੈ, ਜੋ ਫਿਰ ਕਦੇ ਸੁੱਕਦਾ ਨਹੀਂ।

ਗੁਰੂ ਨਾਨਕ ਜੀ ਉਸ ਪਾਸ ਗਏ। ਜੀਵਨ ਦਾਨ ਦਿੱਤਾ। ਉਸ ਵੀ ਮਹਿਸੂਸ ਕੀਤਾ ਕਿ ਜਨਮਾਂ ਦਾ ਜਿਵੇਂ ਸੁੱਤਾ ਜਾਗ ਪਿਆ ਹੋਵੇ। ਸਿਮਰਨ ਦੀ ਰੋ ਚੱਲ ਪਈ। ਵਿਛੜਨ ਵੇਲੇ ਗੁਰੂ ਜੀ ਨੇ ਕਿਹਾ :

‘ਹੁਣ ਤੇਰਾ ਕਾਜ ਹੋ ਗਿਆ ਹੈ, ਬੈਠਹੁ ਮਨ ਸਤਿਨਾਮ ਪਰੋਇ।’

ਜਦ ਫਿਰ ਦਰਸ਼ਨ ਦੀ ਇੱਛਾ ਬੁੱਢਨ ਜੀ ਨੇ ਪ੍ਰਗਟ ਕੀਤੀ ਤਾਂ ਗੁਰੂ ਨਾਨਕ ਜੀ ਨੇ ਕਿਹਾ : ‘ਛੇਵੇਂ ਜਾਮੇ। ਬਚਨ ਪਏ ਹੁੰਦੇ ਸਨ ਕਿ ਬੱਕਰੀ ਚਰ ਕੇ ਆਈ। ਬੁੱਢਨ ਜੀ ਨੇ ਦੁੱਧ ਚੋਇਆ ਤੇ ਗੁਰੂ ਨਾਨਕ ਜੀ ਨੂੰ ਭੇਟ ਕੀਤਾ। ਮਹਾਰਾਜ ਨੇ ਕਿਹਾ : “ਜ਼ਰੂਰ ਪੀਂਦੇ ਪਰ ਹੇਠਾਂ ਪੇਂਜੂ ਦੇ ਘਰ ਪਰਸ਼ਾਦ ਪਾਉਣਾ ਹੈ, ਅੱਛਾ ਅਮਾਨਤ ਰਿਹਾ। ਮੰਗ ਕੇ ਦੁੱਧ ਪੀਆਂਗੇ।” ਬਾਬਾ ਸੂਰਜ ਮੱਲ ਦੀ ਸ਼ਾਦੀ ਜੋ ਕਰਤਾਰਪੁਰ ਹੋਈ ਸੀ, ਉਸ ਉਪਰੰਤ ਬਾਬਾ ਗੁਰਦਿੱਤਾ ਜੀ ਨੂੰ ਹੁਕਮ ਦਿੱਤਾ :

ਬੁੱਢਨ ਸ਼ਾਹ ਯਾਦ ਤੁਮ ਕਰੋ,
ਤੀਰ ਸੱਤ੍ਰਵ ਗਿਰ ਕੁਛ ਪਰੇ।
ਬੈਠਾ ਤਾਹਿ ਪਰ ਲਾਇ ਧਿਆਨਾ,
ਗੁਰੂ ਨਾਨਕ ਤਹਿ ਬਚਨ ਬਖਾਨਾ।
ਇਛ ਤਾਹਿ ਕੀ ਪੂਰਨ ਕੀਜੈ,
ਨਗਰ ਵਸਾਇ ਵਾਸ ਤਹਿ ਲੀਜੈ।"

ਬਾਬਾ ਗੁਰਦਿੱਤਾ ਜੀ ਦੇ ਦਰਸ਼ਨ ਪਾ ਕੇ ਬੁੱਢਨ ਸ਼ਾਹ ਨੂੰ ਯਕੀਨ ਬੱਝ ਗਿਆ ਕਿ ਬਚਨ ਫਲਨ ਦਾ ਸਮਾਂ ਆ ਗਿਆ ਹੈ। ਗੁਰੂ ਹਰਿਗੋਬਿੰਦ ਜੀ ਜਦ ਨਗਰ ਦੀ ਮੋਹੜੀ ਗੱਡਣ ਲਈ ਥਾਂ ਦੇਖਣ ਆਏ ਤਾਂ ਸ਼ਿਕਾਰ ਖੇਡਦੇ ਘੋੜ ਸਵਾਰ ਹੀ ਬੁੱਢਨ ਜੀ ਪਾਸ ਪੁੱਜੇ ਤੇ ਕਿਹਾ :

"ਸਾਈਂ ਜੀ। ਦੁੱਧ ਪਿਲਾਓ।"

ਆਵਾਜ਼ ਸੁਣ ਕੇ ਪਹਿਲਾਂ ਤਾਂ ਸਕਤੀ ਵਿਚ ਹੀ ਆ ਗਏ ਪਰ ਨੀਤ ਲਗਾ ਕੇ ਡਿੱਠਾ ਤਾਂ ਗੁਰੂ ਨਾਨਕ ਦੀ ਜੋਤ ਨਜ਼ਰੀ ਪਈ। ਕਦਮ ਬੋਸੀ ਕੀਤੀ। ਦੁੱਧ ਪਿਲਾਇਆ। ਸਦੀਆਂ ਦੀ ਸਿੱਕ ਪੂਰੀ ਹੋਈ। ਭਾਵੇਂ ਬੁੱਢਨ ਜੀ ਥੋੜ੍ਹੇ ਚਿਰ ਪਿੱਛੋਂ ਹੀ ਅਕਾਲ ਚਲਾਣਾ ਕਰ ਗਏ, ਪਰ ਯਾਦ ਰਹਿ ਗਈ ਜੋ ਹੁਣ ਤਕ ਕਾਇਮ ਹੈ। ਕੀਰਤਪੁਰ ਦੀ ਮੋਹੜੀ ਬਾਬਾ ਜੀ ਨੇ ੧੬੨੪ ਵਿਚ ਗੱਡ ਦਿੱਤੀ ਸੀ ਤੇ ਉਥੇ ੧੬੨੬ ਤਕ ਆਬਾਦੀ ਹੋ ਗਈ ਸੀ। ਇਸ ਦੇ ਵਸਣ ਦਾ ਵਰ ਵੀ ਗੁਰੂ ਨਾਨਕ ਜੀ ਨੇ ਦਿੱਤਾ ਸੀ ਅਤੇ ਨਾਮ ਗੁਰੂ ਹਰਿਗੋਬਿੰਦ ਜੀ ਨੇ ਕੀਰਤਪੁਰ ਰੱਖਿਆ ਕਿਉਂਕਿ ਬੁੱਢਨ ਸ਼ਾਹ ਨੇ ਗੁਰੂ ਨਾਨਕ ਦੀ ਕੀਰਤੀ ਵਿਚ ਕਈ ਸਾਲ ਗੁਜ਼ਾਰੇ ਸਨ :

ਗੁਰੂ ਨਾਨਕ ਕੀ ਕੀਰਤ ਹੈ,
ਤਾਂ ਤੇ ਧਰ ਇਹ ਨਾਮ।
ਕੀਰਤਪੁਰ ਇਹ ਨਗਰ ਕੈ,
ਅਬ ਚਲ ਰਹੇ ਮੁਦਾਮ।"

ਉਦਾਸੀ ਮਤ ਕੀ ਰੀਤ ਚਲਾਈ—ਉਦਾਸੀ ਮਤ ਦੀ ਰੀਤ ਗੁਰੂ ਨਾਨਕ ਦੇਵ ਜੀ ਨੇ ਹੀ ਚਲਾਈ ਸੀ। ਉਹ ਨਿਰਾਲੀ ਰੀਤ ਸੀ ਕਿ ਗ੍ਰਹਿਸਤ ਵਿਚ ਹੀ ਉਦਾਸ ਰਹਿਣਾ ਤੇ ਪ੍ਰਚਾਰ ਮੱਠਾ ਨਾ ਪੈਣ ਦੇਣਾ। ਪਹਿਲਾਂ ਨਾਨਕ ਮਤਾ ਵਲੋਂ ਮੁੜਦੇ ਤੇ ਹੁਣ ਕਸ਼ਮੀਰ ਦੀ ਫੇਰੀ ਤੋਂ ਗੁਰੂ ਹਰਿਗੋਬਿੰਦ ਜੀ ਮੁੜੇ ਤਾਂ ਅਨੁਭਵ ਕੀਤਾ ਕਿ ਢਿੱਲ ਨਹੀਂ ਹੋਣ ਦੇਣੀ ਚਾਹੀਦੀ। ਐਸੇ ਜੁਰਅਤਿ ਵਾਲੇ ਉਦਾਸੀ ਪਰਚਾਰਕਾਂ ਦੀ ਲੋੜ ਹੈ ਜੋ ਧੂਣੀਆਂ ਰਮਾ ਦੇਣ ਤੇ ਪਿੰਡ-ਪਿੰਡ, ਨਗਰ-ਨਗਰ ਗੁਰੂ ਨਾਨਕ ਨਾਮ ਦੀ ਦੇਹੀ ਫੇਰਨ। ਬਾਬਾ ਸ੍ਰੀ ਚੰਦ ਜੀ ਵੀ ਹੁਣ ਤਿੱਖੇ ਬਾਣ ਨਹੀਂ ਸਨ ਚਲਾ ਰਹੇ ਸਗੋਂ ਆਖ ਰਹੇ ਸਨ ਕਿ ਗੁਰਗੱਦੀ ਯੋਗ ਹਰਿਗੋਬਿੰਦ ਜੀ ਹੀ ਹਨ।

ਇਕ ਗੱਲ ਤਾਂ ਇਹ ਸਪੱਸ਼ਟ ਹੋ ਗਈ ਕਿ ਬਾਬਾ ਸ੍ਰੀ ਚੰਦ ਜੀ ਨੂੰ ਕੋਈ

ਗੁਰ-ਸੁਤ ਤੋਂ ਇਲਾਵਾ ਯੋਗ ਪੁਰਸ਼ ਨਹੀਂ ਲੱਭਾ। ਦੂਜੇ, ਭਾਵੇਂ ਉਨ੍ਹਾਂ ਖੁਣਸ ਖਾਧੀ ਸੀ ਪਰ ਗੁਰ-ਗੱਦੀ ਦਾ ਵਾਰਿਸ ਗੁਰੂ ਹਰਿਗੋਬਿੰਦ ਜੀ ਨੂੰ ਹੀ ਸਮਝਦੇ ਸਨ। ਕੋਈ ਦਵੇਖ ਨਹੀਂ ਸੀ ਰਹਿਆ। ਇਸੇ ਲਈ ਗੁਰ-ਸੁਤ ਲੈ ਕੇ ਜ਼ਿੰਮੇਵਾਰੀ ਸੌਂਪੀ। ਫਿਰ ਗ੍ਰਹਿਸਤੀ ਨੂੰ ਪ੍ਰਵਾਨ ਕਰਨਾ ਇਹ ਸਾਬਤ ਕਰਦਾ ਸੀ ਕਿ ਗ੍ਰਹਿਸਤ ਮੇਂ ਉਦਾਸ ਹੀ ਵੱਡਾ ਮਤ ਹੈ। ਇਹ ਹੀ ਉਦਾਸੀ ਦੀ ਰੀਤ ਹੈ ਜੋ ਗੁਰੂ ਨਾਨਕ ਨੇ ਚਲਾਈ ਸੀ।

ਗੁਰੂ ਰਾਮ ਦਾਸ ਜੀ ਨੇ ਨਿਮ੍ਰਤਾ ਦਰਸਾ ਇਕ ਪ੍ਰਕਾਰ ਦਾ ਸ੍ਰੀ ਚੰਦ ਜੀ ਨੂੰ ਚੁੱਪ ਹੀ ਕਰਵਾ ਦਿਤਾ ਸੀ। ਗੁਰੂ ਹਰਿਗੋਬਿੰਦ ਜੀ ਨੂੰ ਸਭ ਬੇਟਿਆਂ ਸਮੇਤ ਬਾਰਨ ਆਇਆ ਦੇਖ ਆਪਣੀ ਸਾਰੀ ਰਿਧ ਸਿਧ ਅਤੇ ਤਪ ਬਾਬਾ ਗੁਰਦਿੱਤਾ ਜੀ ਦੀ ਭੋਲੀ ਪਾ ਦਿੱਤਾ ਸੀ। ਹੁਣ ਲੋੜ ਸੀ ਪ੍ਰਚਾਰ ਦੇ ਸਾਧਨਾਂ ਨੂੰ ਜਥੇਬੰਦ ਕਰਨ ਦੀ।

ਕਸ਼ਮੀਰ ਦੇ ਰਹਿਣ ਵਾਲੇ ਚਾਰ ਪ੍ਰਮੁੱਖ ਸਿੱਖ ਚੁਣੇ ਜਿਨ੍ਹਾਂ 'ਪੁੰਆਂ' ਦੀ ਬੁਨਿਆਦ ਰੱਖੀ। ਗੁਰੂ ਉਦਾਸੀਨ ਮਤ ਦਰਪਣ ਅਨੁਸਾਰ ਭਾਈ ਅਲਮਸਤ ਤੇ ਭਾਈ ਬਾਲੂ ਹਸਨਾ ਸੱਕੇ ਭਰਾ ਸਨ। ਉਨ੍ਹਾਂ ਦਾ ਜਨਮ ਸ੍ਰੀਨਗਰ ਵਿਖੇ ਭਾਈ ਹਰਦੱਤ ਜੀ ਤੇ ਮਾਤਾ ਪ੍ਰਭਾ ਜੀ ਦੀ ਕੁੱਖੋਂ ਹੋਇਆ।

ਤੀਜੇ ਤੇ ਚੌਥੇ ਪੁੰਆਂ ਦੇ ਭਾਈ ਗੋਇੰਦਾ ਜੀ ਅਤੇ ਬਾਬਾ ਫੂਲ ਜੀ ਵੀ ਸੱਕੇ ਭਰਾ ਸਨ। ਉਹ ਵੀ ਸ੍ਰੀਨਗਰ ਦੇ ਜੰਮ-ਪਲ ਸਨ। ਉਨ੍ਹਾਂ ਦੇ ਪਿਤਾ ਦਾ ਨਾਮ ਭਾਈ ਜੈ ਦੇਵ ਜੀ ਤੇ ਮਾਤਾ ਦਾ ਨਾਂ ਸੁਭਦਰਾ ਸੀ।

ਗੁਰੂ ਹਰਿਗੋਬਿੰਦ ਜੀ ਨੇ ਉਨ੍ਹਾਂ ਚਾਰਾਂ ਮਹਾਂਪੁਰਸ਼ਾਂ ਨੂੰ ਬਾਬਾ ਗੁਰਦਿੱਤਾ ਜੀ ਦੇ ਹਵਾਲੇ ਕੀਤਾ ਤੇ ਕਿਹਾ ਕਿ ਸਾਨੂੰ ਮਿਲਿਆ ਹੈ 'ੴ' ਜਿਸ ਦੀ ਮਹਿਮਾ ਗੁਰੂ ਨਾਨਕ ਦੇਵ ਜੀ ਨੇ ਗਾਈ ਹੈ। ਅਸਾਂ ਉਸੇ ਦਾ ਹੁਣ ਗੁਰਦਿੱਤਾ ਜੀ ਨੂੰ ਪ੍ਰਚਾਰ ਕਰਨ ਲਈ ਆਗਿਆ ਕੀਤੀ ਹੈ। ਇਸ ਨੂੰ ਥਾਂ-ਥਾਂ ਪਹੁੰਚਾਓ ਤੇ ਧਰਮਸਾਲਾਂ ਕਾਇਮ ਕਰੋ। ਗੁਰ-ਅਸਥਾਨਾਂ ਦੀ ਸੰਭਾਲ ਕਰੋ :

ਅਮਰ ਕਥਾ ਕਾ ਬੀਜ ਏਹ,

ਓਅੰਕਾਰ ਸੁਭਾਈ।

ਓਅੰਕਾਰ ਕੀ ਹੀ ਮਹਿਮਾ ਗੁਰੂ ਨਾਨਕ ਗਾਈ।

ਬਾਬਾ ਗੁਰਦਿੱਤਾ ਜੀ ਨੇ ਵੀ ਚਾਰਾਂ ਪੁੰਆਂ ਨੂੰ 'ੴ' ਦਾ ਮੰਤਰ ਦਿੱਤਾ ਤੇ ਉਥੋਂ ਹੀ ਸਭ ਉਦਾਸੀਆਂ ਨੂੰ ਹੁਕਮ ਹੋਇਆ ਕਿ ਇਸ ਦਾ ਪ੍ਰਚਾਰ ਕਰਨਾ। ਮਹਾਂ ਕਵੀ ਸੰਤ ਰੋਣ ਜੀ ਨੇ 'ਉਦਾਸੀ ਬੋਧ ਗ੍ਰੰਥ' ਵਿਚ ਬਹੁਤ ਹੀ ਸੁੰਦਰ ਹਵਾਲਾ ਦਿੱਤਾ ਕਿ 'ੴ' ਹੀ ਉਦਾਸੀਆਂ ਦਾ ਮੰਤਰ ਹੈ। ਇਹ ਹੀ ਬਾਲੂ ਹਸਨਾ, ਬਾਬਾ ਅਲਮਸਤ, ਬਾਬਾ ਗੋਇੰਦਾ ਅਤੇ ਫੂਲ ਜੀ ਨੂੰ ਗੁਰਦਿੱਤਾ ਜੀ ਨੇ ਦਿੱਤਾ :

ਹਵਾਲੇ ਦੀ ਟੁਕ ਹੈ :

ਬਾਲੂ ਹਸਨੇ ਕੇ ਦਯੋ, ਬਾਬੇ ਗੁਰਦਿੱਤੇ।

ਬਹੁਰਿ ਦਯੋ ਅਲਮਸਤ ਕੇ, ਪਰਮੰ ਇਹ ਬਿਤੇ।

ਬਹੁਰ ਦਯੋ ਗੋਇੰਦ ਕੇ, ਇਹ ਮੰਤਰ ਭਾਈ।

ਫੂਲ ਸਾਹਿਬ ਕੋ ਪੁਨ ਦਯੋ, ਗੁਰਦਿੱਤੋ ਸਾਈ ॥੯॥

ਤਿਨ ਚਾਰੋ ਤੇ ਪੰਧ ਸੇ, ਸਭ ਸੰਤਹਿ ਪਾਇਆ।

ਪਰਮਪਰਾ ਇਹ ਮੰਤਰ, ਚਲਤਾ ਜਗ ਆਇਆ ॥੧੦॥

ਇੱਥੇ ਇਹ ਲਿਖਣਾ ਹੀ ਠੀਕ ਰਹੇਗਾ ਕਿ ਬਾਬਾ ਗੁਰਦਿੱਤਾ ਜੀ ਦੀ ਇਸ ਗੁਰੂਤੀ ਸਦਕਾ ਹੀ ਇਨ੍ਹਾਂ ਉਦਾਸੀ ਮਹਾਂਪੁਰਸ਼ਾਂ ਸੰਤਾਂ ਨੇ ਸਿੱਖੀ ਦੀ ਲੋਅ ਦੂਰ-ਦੂਰ ਤੱਕ ਪਹੁੰਚਾਈ। ਕੋਈ ਥਾਂ ਐਸਾ ਨਹੀਂ ਹੋਵੇਗਾ, ਜਿਥੇ ਸਿੱਖੀ ਦੀ ਲਾਗ ਤੇ ਜਾਗ ਨਾ ਲੱਗੀ ਹੋਵੇ।

ਇਹ ਉਦਾਸੀ ਮਹਾਂ ਪੁਰਸ਼ ਨਿਰਛਾਹੀ, ਨਿਰਮੋਹ, ਨਿਰਮਾਣ, ਨਿਰਭੈ, ਵਿਦਿਆ ਦੇ ਕੋਟ ਅਤੇ ਸ਼ਰਧਾ ਦੀ ਖੂਰਤ ਹੁੰਦੇ ਸਨ। ਅਲਮਸਤ ਵਾਲੇ ਧੂੰਆਂ ਦੇ ਹੀ ਸਨ, ਭਾਈ ਗੁਰਦਾਸ ਜੀ ਦੱਖਣੀ ਅਤੇ ਭਾਈ ਬਾਬਾ ਨੱਥਾ ਜੀ, ਜਿਨ੍ਹਾਂ ਢਾਕੇ ਤੱਕ ਸਿੱਖੀ ਦਾ ਝੰਡਾ ਲਹਿਰਾਇਆ। ਗੁਰੂ ਹਰਿ ਰਾਇ ਜੀ ਦੀ ਮਹੀਨ ਕਲੀਆਂ ਵਾਲੀ ਪੌਸ਼ਾਕ ਨੱਥਾ ਜੀ ਹੀ ਹਰ ਸਾਲ ਬਣਵਾ ਕੇ ਭੇਜਦੇ। ਹੰਕਾਰ ਦਾ ਪੂਰਨ ਅਭਾਵ ਸੀ। ਆਪਾ ਕਦੇ ਨਹੀਂ ਸਨ ਜਣਾਂਦੇ। ਖਰ੍ਹਵਾ ਬੋਲ ਵੀ ਆਪਾ ਛੁਪਾਉਣ ਲਈ ਹੀ ਬੋਲਦੇ। ਇਸੇ ਲਈ ਗੁਰੂ ਭੋਗ ਬਹਾਦਰ ਜੀ ਨੇ ਵੀ ਕਿਹਾ ਸੀ ਕਿ ਇਨ੍ਹਾਂ ਦੇ ਬਚਨਾਂ 'ਤੇ ਕਦੀ ਕਰੋਧਿਤ ਨਾ ਹੋਇਆ ਕਰੋ। ਸ਼ੁਧ ਹਿਰਦਾ ਹੈ। ਇਕ ਰਸ ਪ੍ਰੀਤ ਗੁਰ ਸ਼ਬਦ ਨਾਲ ਹੈ। ਟੇਢਾਪਣ ਤੇ ਕੂੜ ਕਪਟ ਨੇੜੇ ਨਹੀਂ ਹੈ।

ਇਸ ਧੂੰਆਂ ਨੇ ਬੰਗਾਲ, ਬਿਹਾਰ, ਉੜੀਸਾ, ਯੂ.ਪੀ., ਬਲੋਚਿਸਤਾਨ, ਕਾਬਲ ਤੱਕ ਪ੍ਰਚਾਰ ਕੀਤਾ। ਮਹੰਤ ਕ੍ਰਿਪਾਲ ਦਾਸ, ਜਿਨ੍ਹਾਂ ਭੰਗਾਣੀ ਯੁੱਧ ਵਿਚ ਕੁਤਕ ਨਾਲ ਹਯਾਤ ਖਾਨ ਦਾ ਸਿਰ ਭੇਨਿਆ ਸੀ, ਇਸੇ ਧੂੰਆਂ ਦੇ ਸਨ।^੧

ਬਾਬਾ ਬਾਣੂ ਹਸਨਾ ਜੀ ਦੇ ਧੂੰਆਂ ਵਿਚੋਂ ਹੀ ਸਨ : ਭਾਈ ਪ੍ਰਹਿਲਾਦ ਸਿੰਘ ਜੀ, ਜਿਨ੍ਹਾਂ ਦਾ ਅੰਮ੍ਰਿਤ ਛਕਣ ਤੋਂ ਪਹਿਲਾਂ ਦਾ ਨਾਮ ਲਾਲ ਦਾਸ ਤੇ ਤਖੱਲਸ ਖਿਆਲੀ ਸੀ। ਇਹ ਗੁਰੂ ਜੀ ਦੇ ਲਾਗਰੀ ਕਰਕੇ ਵੀ ਪ੍ਰਸਿੱਧ ਸਨ। ਇਨ੍ਹਾਂ ਦਾ ਲਿਖਿਆ ਰਹਿਤਨਾਮਾ ਪੰਥ ਵਿਚ ਪ੍ਰਮਾਣ ਮੰਨਿਆ ਜਾਂਦਾ ਹੈ। ਅਬਚਲ ਨਗਰ ਵੀ ਦਸਮੇਸ਼ ਪਿਤਾ ਨਾਲ ਹੀ ਸਨ। ਕਿਤਨਾ ਪ੍ਰੇਮ ਸੀ ਗੁਰੂ ਪਾਤਸ਼ਾਹ ਨਾਲ ਕਿ ਇਹ ਕਹਿੰਦੇ ਸਨ :

ਖਿਆਲੀ ਕੋਈ ਕਿਵੇਂ ਕਹਿ ਆਖਹੁ,

ਅਸੀਂ ਵੇਖਣ ਨ ਛਡਸਾ ਤੇ।

ਇਕ ਹੋਰ ਮਹਾਂਪੁਰਸ਼ ਭਾਈ ਜਾਦੋ ਰਾਇ ਵੀ ਪ੍ਰਸਿੱਧ ਹੋਏ ਹਨ। ਇਨ੍ਹਾਂ ਦੀ ਰਚੀ ਕਵਿਤਾ ਦੀਆਂ ਇਹ ਸਤਰਾਂ ਤਾਂ ਬਹੁਤ ਹੀ ਪ੍ਰਸਿੱਧ ਹੋਈਆਂ :

੧. ਪੂਰੇ ਵਿਸਥਾਰ ਲਈ ਉਦਾਸੀ ਸਿੱਖਾਂ ਦੀ ਵਿਥਿਆ ਕ੍ਰਿਤ ਭਾਈ ਰਣਧੀਰ ਸਿੰਘ ਪੜ੍ਹੋ।

ਜਰਾ ਨ ਡਰਾਂ ਜੇ ਸਟ ਘਤੀਵਾਂ,
ਕੋਈ ਹਾਹੂ ਦੇਜਕ ਤਪੇ।
ਜਰਾ ਨਾ ਡਰਾਂ ਜੇ ਸਟ ਘਤੀਵਾਂ,
ਕੋਈ ਮਾਤੇ ਹਾਥੀ ਅਗੇ।
ਜਰਾ ਨਾ ਡਰਾਂ ਬਿਧਾਤੇ ਕੋਲੋਂ,
ਜਿ ਸੱਚੇ ਅੱਖਰ ਲਿਖੇ।
ਜਾ ਕੇ ਡਰਾਂ ਵਿਛੋੜੇ ਕੋਲੋਂ,
ਮਤਿ ਰਬੋਂ ਵਿਛੋੜਾ ਘਤੇ।

ਇਸ ਧੁੰਆਂ ਨੇ ਖਾਸ ਤੌਰ 'ਤੇ ਸਿੱਧ ਤੇ ਸਮੁੰਦਰੀ ਇਲਾਕਿਆਂ ਵਿਚ ਪ੍ਰਚਾਰ ਕੀਤਾ।

ਤੀਜਾ ਧੁੰਆਂ, ਬਾਬਾ ਗੋਇੰਦਾ ਜੀ ਨੇ ਪੰਜਾਬ ਵਿਚ ਹੀ ਆਪਣਾ ਖੇਤਰ ਰਖਿਆ। ਬਾਬਾ ਫੂਲ ਜੀ ਦੇ ਧੁੰਆਂ ਦੇ ਪ੍ਰਚਾਰਕਾਂ ਸਾਧੂਆਂ ਨੇ ਦੱਖਣੀ ਭਾਰਤ ਵਿਚ ਆਪਣੇ ਸੁੱਚੇ ਜੀਵਨ ਤੇ ਸਿਮਰਨ ਸਿਦਕ ਦਾ ਪ੍ਰਭਾਵ ਪਾਇਆ। ਬਰਾਰ ਸੂਬੇ ਦੇ ਨਗਰ ਚੀਖਲੀ (ਜ਼ਿਲ੍ਹਾ ਬੁਡਲਾਣਾ) ਵਿਚ ਜੇ ਗੁਰ ਅਸਥਾਨ ਬਣਿਆ ਹੈ, ਇਸੇ ਧੁੰਆਂ ਦੇ ਭਾਈ ਉਤਮ ਦਾਸ ਤੇ ਮੋਹੀ ਰਾਮ ਨੇ ਬਣਾਇਆ ਸੀ।

ਇਹ ਸਭ ਲਿਖਣ ਦਾ ਭਾਵ ਇਹ ਹੈ ਕਿ ਬਾਬਾ ਗੁਰਦਿੱਤਾ ਜੀ ਨੇ ਇਨ੍ਹਾਂ ਧੁੰਆਂ ਰਾਹੀਂ ਸਿੱਖੀ ਦਾ ਸਹੀ ਸਰੂਪ ਉਜਾਗਰ ਕੀਤਾ। ਬੰਸਾਵਲੀ ਨਾਮਾ ਨੇ ਇਸੇ ਲਈ ਆਖਿਆ ਹੈ ਕਿ ਬਾਬਾ ਗੁਰਦਿੱਤਾ ਜੀ :

ਆਹੇ ਬਡੇ ਧੀਰਜਵਾਨ, ਗੁਣਵਾਨ,
ਬਰਕਤ ਵਾਲੇ ਆਹੇ ਸੁਧਵਾਨ।

ਧੀਰ ਮੱਲ ਦਾ ਜਨਮ—ਬਾਬਾ ਗੁਰਦਿੱਤਾ ਜੀ ਦੇ ਘਰ ਅਤੇ ਰਾਜ ਕੌਰ (ਅਨੰਤੀ) ਦੀ ਕੁਖੋਂ ਧੀਰ ਮੱਲ ਜੀ ਦਾ ਜਨਮ ਕਰਤਾਰਪੁਰ ਵਿਖੇ ੧੬੨੬ ਦੇ ਅਰੰਭ ਜਨਵਰੀ ਨੂੰ ਹੋਇਆ। ਜਦ ਅਨੰਤੀ ਜੀ ਨੇ ਪੁੱਤਰ ਦੀ ਜਾਚਨਾ ਕੀਤੀ ਤਾਂ ਗੁਰੂ ਹਰਿਗੋਬਿੰਦ ਜੀ ਨੇ ਕਿਹਾ ਕਿ ਸਤਿਨਾਮ ਦਾ ਜਾਪ ਕਰਦੇ ਰਹੋ ਪਰ ਅਨੰਤੀ, ਸਿੱਖ ਇਤਿਹਾਸ ਕਹਿੰਦਾ ਹੈ, ਮਾਯਾ ਵਿਚ ਹੀ ਭਰਮਦੀ ਰਹੀ। ਜਦ ਬਾਬਾ ਬੁੱਢਾ ਜੀ ਨੇ ਬਾਲਕ ਦੀ ਚੰਚਲਤਾਈ ਦੇਖੀ ਤਾਂ ਉਸੇ ਸਮੇਂ ਕਹਿ ਦਿੱਤਾ ਕਿ ਇਹ 'ਕਪਟ ਧਰ ਰੂਪ' ਹੈ। ਇਸ ਲਈ ਨਾਂ ਧੀਰ ਮੱਲ ਧਰਿਆ ਮਤਾਂ ਧੀਰਜ ਵਿਚ ਆ ਜਾਏ। ਗੁਰੂ ਹਰਿਗੋਬਿੰਦ ਜੀ ਨੇ ਜਦ ਕਰਤਾਰਪੁਰ ਆ ਕੇ ਪੋਤਰੇ ਨੂੰ ਡਿੱਠਾ ਤਾਂ ਸਹਜ ਸੁਭਾਇ ਵਾਕ ਉਚਾਰਿਆ ਕਿ ਫਿਰ ਜਨਮ ਧਾਰ ਕੇ ਤਾਇਆ ਜੀ (ਪ੍ਰਿਥੀ ਚੰਦ) ਆ ਗਏ ਹਨ। "ਪ੍ਰਿਥੀ ਚੰਦ ਬਹੁ ਦੁਤੀ ਧਰਾਏ।"

ਬਾਬਾ ਗੁਰਦਿੱਤਾ ਜੀ ਨੇ ਭਾਵੇਂ ਧੀਰ ਮੱਲ ਦੇ ਪਾਲਣ ਪੋਸਣ ਵਿਚ ਕੋਈ ਕਸਰ ਨਾ ਉਠਾ ਰੱਖੀ ਪਰ ਇਹ ਆਪ-ਹੁਦਰੇ, ਮਨ-ਮੱਤੀਏ ਤੇ ਸਾਜ਼ਸ਼ੀ ਸੁਭਾਅ ਦੇ ਸਨ। ਪਿਤਾ ਗੁਰਦਿੱਤਾ ਜੀ ਦੇ ਗੁਜਰਨ 'ਤੇ ਬੁਲਾਇਆ ਵੀ ਨਾ ਆਏ। ਬਾਬਾ ਗੁਰਦਿੱਤਾ ਜੀ ਦੇ ਅਕਾਲ ਚਲਾਣੇ ਉਪਰੰਤ ਉਨ੍ਹਾਂ ਆਪਣਾ ਟਿਕਾਣਾ ਵੀ ਕਰਤਾਰਪੁਰ ਹੀ ਕਰ ਲਿਆ।

ਬੰਸਾਵਲੀ ਨਾਮੇ ਵਾਲੇ ਨੇ ਖੂਬ ਲਿਖਿਆ ਹੈ ਕਿ :

‘ਗੁਰੂ ਹਰਿ ਰਾਇ ਜੀ ਦੇ ਪ੍ਰਕਾਸ਼ ਬਾਅਦ,
ਭਾਵੇਂ ਦੇਵੇਂ ਇਕੱਠੇ ਪਲਦੇ ਤੇ ਖੇਡਦੇ ਰਹੇ ਪਰ,
ਧੀਰ ਮੱਲ ਨੇ ਵੇਰ ਬਣਾਈ ਰਖਿਆ ।
‘ਖੇਡਣ ਹਸਨਿ ਰਲੇ ਮਿਲੇ ਪਰ ਇਕ ਨਾ ਹੋਇ।’

ਗੁਰੂ ਗ੍ਰੰਥ ਸਾਹਿਬ ਵੀ ਧੀਰ ਮੱਲ ਨੇ ਆਪਣੇ ਕਬਜ਼ੇ ਕਰ ਲਿਆ। ਪਰ ਜਦ ਗੁਰੂ ਹਰਿਗੋਬਿੰਦ ਜੀ ਨੇ ਗੁਰੂ ਹਰਿ.ਰਾਏ ਜੀ ਨੂੰ ਗੁਰ-ਗੱਦੀ ਦੀ ਜ਼ਿੰਮੇਵਾਰੀ ਦੇਣ ਦਾ ਸੰਕਲਪ ਕਰ ਦਿੱਤਾ ਤਾਂ ਇਨ੍ਹਾਂ ਸਾਹਜਹਾਨ ਪਾਸ ਜਾ ਚੁਗਲੀ ਖਾਧੀ। ਸਾਹਜਹਾਨ ਦੇ ਦਰਬਾਰੀ ਵੀ ਰਹੇ। ਸ਼ਾਇਦ ਇਹ ਹੀ ਕਾਰਨ ਹੈ ਕਿ ਔਰੰਗਜ਼ੇਬ ਨੇ ਇਨ੍ਹਾਂ ਨੂੰ ਅਤੇ ਇਨ੍ਹਾਂ ਦੇ ਪੁੱਤਰ ਨੂੰ ਰਣਬੰਬੋਰ ਦੇ ਕਿਲ੍ਹੇ ਵਿਚ ਗ੍ਰਿਫ਼ਤਾਰ ਕਰਕੇ ਮਾਰ ਦਿੱਤਾ। ਇਹ ਘਟਨਾ ੨੫ ਜਨਵਰੀ, ੧੬੭੭ ਨੂੰ ਹੋਈ ਸੀ। ਇਹ ਯਾਦ ਰਹੇ ਕਿ ਗੁਰੂ ਹਰਿਕ੍ਰਿਸ਼ਨ ਜੀ ਤੱਕ ਧੀਰ ਮੱਲ ਉਘੜ ਕੇ ਸਾਹਮਣੇ ਨਹੀਂ ਆਇਆ ਪਰ ਜਦ ਗੁਰੂ ਤੇਗ਼ ਬਹਾਦਰ ਜੀ ਨੇ ਗੁਰ-ਪਦਵੀ ਦੀ ਜ਼ਿੰਮੇਵਾਰੀ ਸੰਭਾਲੀ ਤਾਂ ਇਸ ਨੇ ਮਸੰਦਾ ਦਾ ਸਹਾਰਾ ਲੈ ਕੇ ਬੜੇ ਹੀਲੇ ਕੀਤੇ ਗੁਰੂ ਗੱਦੀ ਹਥਿਆਉਣ ਦੇ ।

੧. ਵਿਸਥਾਰ ਲਈ ਮੇਰੀ ਹੀ ਲਿਖੀ ‘ਇਤਿ-ਜਿਨ-ਕਰੀ’ ਜੀਵਨੀ ਗੁਰੂ ਤੇਗ਼ ਬਹਾਦਰ ਜੀ ਪੜ੍ਹੋ।

ਪ੍ਰਕਾਸ਼ ਤੇ ਪਾਲਣ ਪੋਸਣ

ਜਹਾਂਗੀਰ ਦੀ ਮ੍ਰਿਤੂ—ਜਹਾਂਗੀਰ ਕਸ਼ਮੀਰ ਤੋਂ ਮੁੜ ਰਹਿਆ ਸੀ ਕਿ ਇਕ ਹਾਦਸੇ ਨੂੰ ਦੇਖਣ ਕਾਰਨ ਤਬੀਅਤ ਐਸੀ ਖਰਾਬ ਹੋਈ ਕਿ ਫਿਰ ਸੰਭਲ ਨਾ ਸਕੀ। ੮ ਨਵੰਬਰ, ੧੬੨੭ ਨੂੰ ਚੰਗੇਜ਼ ਹੱਟੀ, ਭਿੰਬਰ ਦੇ ਕਿਨਾਰੇ ਉਸ ਦੀ ਮੌਤ ਹੋ ਗਈ। ਨੂਰ ਜਹਾਨ ਉਸ ਦੇ ਮ੍ਰਿਤਕ ਸਰੀਰ ਨੂੰ ਲਾਹੌਰ ਲੈ ਆਈ।

ਸ਼ਾਹਜਹਾਨ ਉਸ ਸਮੇਂ ਦੱਖਣ ਵਿਚ ਸੀ ਤੇ ਉਸ ਦੇ ਸਹੁਰੇ ਆਸਫ਼ਖਾਨ ਨੇ ਹੀ ਉਸ ਨੂੰ ਖਬਰ ਭੇਜੀ ਸੀ। ਨੂਰ ਜਹਾਨ ਆਪਣੇ ਦਾਮਾਦ ਸ਼ਹਰਯਾਰ ਨੂੰ ਜੋ ਉਸ ਦੀ ਬੇਟੀ ਲਾਡਲੀ ਬੇਗਮ ਨਾਲ ਵਿਆਹਿਆ ਹੋਇਆ ਸੀ, ਬਾਦਸ਼ਾਹ ਬਨਾਉਣਾ ਲੋੜਦੀ ਸੀ ਪਰ ਆਸਫ਼ਖਾਨ ਨੇ ਅਜਿਹੀ ਚਾਲ ਚੱਲੀ ਕਿ ਖੁਸਰੋ ਦੇ ਬੇਟੇ ਦਾਵਰ ਬਖਸ਼ ਹਥੋਂ ਸ਼ਹਰਯਾਰ ਨੂੰ ਅੰਨ੍ਹਿਆਂ ਕਰਨ ਦਾ ਹੁਕਮ ਦੇ ਕੇ ਨਜ਼ਰਬੰਦ ਕਰਵਾ ਦਿੱਤਾ।

ਜਦ ਸ਼ਾਹਜਹਾਨ ਦੇ ਆਗਰੇ ਪੁੱਜਣ ਤੇ ਤਖ਼ਤ ਸੰਭਾਲਣ ਦੀ ਖਬਰ ਲਾਹੌਰ ਆਈ ਤਾਂ ਆਸਫ਼ਖਾਨ ਨੇ ਭੈਣ ਨੂਰ ਜਹਾਨ ਨੂੰ ਬੰਦੀ ਵਿਚ ਪਾ ਦਿੱਤਾ, ਦਾਵਰ ਬਖਸ਼ ਤੇ ਉਸ ਦੇ ਭਰਾ ਨੂੰ ਕਤਲ ਕਰ ਦਿੱਤਾ ਅਤੇ ਦਾਨਿਯਾਲ ਦੇ ਪੁੱਤਰਾਂ ਤਮਰਸ ਤੇ ਹੋਸ਼ਿੰਗ ਨੂੰ ਮੌਤ ਦੇ ਘਾਟ ਉਤਾਰ ਦਿੱਤਾ। ਸ਼ਾਹਜਹਾਨ ਆਪੂੰ ਲਾਹੌਰ ਨ ਆਇਆ ਪਰ ਦਿਸ਼ਦਾ ਪਿਆ ਸੀ ਕਿ ਹੁਣ ਪੰਜਾਬ ਵਿਚ ਸਖ਼ਤੀ ਦਾ ਦੌਰ ਚੱਲੇਗਾ। ਆਸਫ਼ਖਾਨ ਨੂੰ ਸਮੁੱਚੇ ਪੰਜਾਬ ਦਾ ਗਵਰਨਰ ਥਾਪ ਦਿੱਤਾ ਗਿਆ।

ਗੁਰੂ ਹਰਿਗੋਬਿੰਦ ਜੀ ਵੀ ਦੇਖ ਰਹੇ ਸਨ ਕਿ ਪਹਾੜੀ ਰਾਜਿਆਂ, ਸਿਵਾਏ ਤਾਰਾ ਚੰਦ ਦੇ ਸਭ ਨੇ ਸ਼ਾਹਜਹਾਨ ਦੀ ਈਨ ਮੰਨ ਲਈ ਹੈ। ਉਧਰ ਲਾਹੌਰ ਵਿਚ ਉਸੇ ਕੁਲੀਚ ਖ਼ਾਨ ਨੂੰ ਗਵਰਨਰ ਥਾਪ ਦਿੱਤਾ ਗਿਆ ਜੋ ਗੁਰੂ ਅਰਜਨ ਦੇਵ ਜੀ ਦੀ ਸ਼ਹਾਦਤ ਵੇਲੇ ਲਾਹੌਰ ਦਾ ਫ਼ੌਜਦਾਰ ਸੀ।^੧

੧. ਕੁਲੀਚ ਖ਼ਾਨ ਤੁਰਾਨੀ ਬਾਰੇ, ਐਨ ਓਰੈਂਟਲ ਬਾਇਓਗ੍ਰਾਫ਼ਿਕਲ ਡਿਕਸ਼ਨਰੀ ਵਿਚ ਲਿਖਿਆ ਹੈ : ਇਹ ਅਖੀਰ ਜਹਾਂਗੀਰ ਤੋਂ ਸ਼ਾਹਜਹਾਨ ਵੇਲੇ ਉਨ੍ਹਾਂ ਦੀ ਨੌਕਰੀ ਵਿਚ ਸੀ। ਸ਼ਾਹਜਹਾਨ ਨੇ ਪੰਜ ਹਜ਼ਾਰੀ ਮਨਸਬ ਦੇ ਕੇ ਪੰਜਾਬ, ਕਾਬਲ, ਕੰਧਾਰ ਦਾ ਗਵਰਨਰ ਥਾਪਿਆ। ਮ੍ਰਿਤੂ ਸੰਨ ੧੬੫੪ ਵਿਚ ਹੋਈ।

ਆਪਣੇ ਮੁਹੰਮਦੀ ਭਰਾਵਾਂ ਨੂੰ ਆਪਣੇ ਵੱਲ ਦਾ ਕਰਨ ਲਈ ਸ਼ਾਹਜਹਾਨ ਨੇ ਐਸੇ ਫ਼ਰਮਾਨ ਵੀ ਕੱਢੇ ਕਿ ਸਿਵਾਏ ਇਸਲਾਮ ਦੇ ਹੋਰ ਕਿਸੇ ਨੂੰ ਹੱਕ ਨਹੀਂ ਧਰਮ ਪ੍ਰਚਾਰ ਕਰਨ ਦਾ। ਮੰਦਰ, ਧਰਮਸ਼ਾਲਾ ਗਿਰਾ ਦਿੱਤੀਆਂ ਅਤੇ ਜੋ ਅਜੇ ਅਧਿ-ਉਸਰੀਆਂ ਸਨ, ਉਥੇ ਹੀ ਰੋਕ ਦਿੱਤੀਆਂ ਗਈਆਂ। ਇਨ੍ਹਾਂ ਹੀ ਫ਼ਰਮਾਨਾਂ ਦਾ ਸਹਾਰਾ ਲੈ ਕੇ ਲਾਹੌਰ ਦੀ ਬਾਉਲੀ ਸਾਹਿਬ ਢਾਹ ਦਿੱਤੀ ਗਈ ਤੇ ਹਰ ਕੋਈ ਸਮਝ ਦੇਖ ਰਿਹਾ ਸੀ ਕਿ ਅਗਲਾ ਹੱਲਾ ਅੰਮ੍ਰਿਤਸਰ 'ਤੇ ਹੋਵੇਗਾ। ਕੁਲੀਚ ਖ਼ਾਨ ਦਾ ਵਜ਼ੀਰ ਅਬੁਲ ਹਸਨ^੧ ਸੀ ਤੇ ਫ਼ੌਜਦਾਰ ਮੁਖਲਿਸ ਖ਼ਾਨ।

੧੬੨੯ ਦੀ ਵੈਸਾਖੀ ਨੂੰ ਸਿੱਖਾਂ ਦੀ ਝੜਪ ਸ਼ਾਹੀ ਫ਼ੌਜ ਨਾਲ ਹੋ ਗਈ। ਸ਼ਾਹੀ ਬਾਜ਼ ਜੋ ਸ਼ਿਕਾਰ ਦੇ ਨਿਯਮ ਛੱਡ, ਹੱਥ ਆਏ ਸ਼ਿਕਾਰ ਨੂੰ ਬਹੁਤ ਹੀ ਤਸੀਹੇ ਦੇ ਰਿਹਾ ਸੀ, ਦੇਖ ਸਿੱਖਾਂ ਕੋਲੋਂ ਜਹਿਿਆ ਨਾ ਗਿਆ ਤੇ ਉਨ੍ਹਾਂ ਆਪਣਾ ਬਾਜ਼ ਛੱਡ ਦਿੱਤਾ। ਸ਼ਾਹੀ ਬਾਜ਼ ਨੂੰ ਗੁਰੂ ਦੇ ਬਾਜ਼ ਨੇ ਗਿਰਾ ਕਾਬੂ ਕਰ ਲਿਆ। ਉਧਰ ਇਹ ਖ਼ਬਰ ਲਾਹੌਰ ਪਹੁੰਚਾਈ ਗਈ ਕਿ ਅੱਜ ਬਾਜ਼ ਨੂੰ ਹੱਥ ਪਾਇਆ ਨੇ, ਕਲ੍ਹ ਤਾਜ ਨੂੰ ਪਾਉਣਗੇ।

ਪਹਿਲੀ ਜੰਗ—ਮੁਖਲਿਸ ਖ਼ਾਨ ਫ਼ੌਜਾਂ ਅੰਮ੍ਰਿਤਸਰ ਚੜ੍ਹਾ ਕੇ ਲੈ ਆਇਆ। ਇਹ ਜੰਗ ਕਿਤਨੀ ਅਚਨਚੇਤ ਸੀ, ਉਸ ਦਾ ਅੰਦਾਜ਼ਾ ਇਥੋਂ ਹੀ ਲਗਾਇਆ ਜਾ ਸਕਦਾ ਹੈ ਕਿ ਅਗਲੇ ਦਿਨ ਬੀਬੀ ਵੀਰੋ ਦੀ ਸ਼ਾਦੀ ਸੀ ਤੇ ਸੰਗਤਾਂ ਤੇ ਸਭਨਾਂ ਦਾ ਧਿਆਨ ਹੋਣ ਵਾਲੇ ਅਨੰਦ ਕਾਰਜ ਵੱਲ ਸੀ।

ਸ਼ਖ਼ਤ ਝੜਪ ਹੋਈ। ਸ਼ਾਹੀ ਫ਼ੌਜਾਂ ਹਾਰ ਖਾ ਗਈਆਂ। ਕਈ ਨਿਕਟਵਰਤੀ ਸਿੱਖ ਤੇ ਪਿਆਰੇ ਸ਼ਹੀਦ ਹੋਏ। ਸ਼ਹੀਦ ਹੋਣ ਵਾਲਿਆਂ ਵਿਚ ਭੱਟੇ ਕੀਰਤ^੨ ਵੀ ਸਨ। ਬਾਬਾ ਗੁਰਦਿੱਤਾ ਜੀ ਨੇ ਵੀ ਕਰਾਰੇ ਹੱਥ ਦਿਖਾਏ। ਮਹਿਮਾ ਪ੍ਰਕਾਸ਼ ਵਾਰਤਕ ਦੇ ਸ਼ਬਦਾਂ ਵਿਚ “ਬਾਬਾ ਗੁਰਦਿੱਤਾ ਜੀ ਨੇ ਸਾਹਿਬ ਕੇ ਰੋਬਰੋ ਬਛਾ ਜੁਧ ਕੀਆ।” ਬੀਬੀ ਵੀਰੋ ਦਾ ਅਨੰਦ ਕਾਰਜ ਝਬਾਲ ਵਿਚ ਮਰਯਾਦਾ ਨਾਲ ਕਰ ਦਿੱਤਾ ਗਿਆ। ਇਹ ਪਹਿਲੀ ਜੰਗ ੧੫ ਮਈ, ੧੬੨੯ ਨੂੰ ਹੋਈ ਸੀ। ਸ਼ਾਹਜਹਾਨ ਨੂੰ ਜਦ ਖ਼ਬਰਾਂ ਪੁੱਜੀਆਂ ਤਾਂ ਉਸ ਨੇ ਲਾਹੌਰ ਦੇ ਗਵਰਨਰ ਨੂੰ ਹਟਾ ਕੇ ਕਾਬਲ ਭੇਜ ਦਿੱਤਾ ਤੇ ਉਸ ਦੀ ਥਾਵੇਂ ਅਨਾਇਤ ਏਜ਼ਦੀ ਨੂੰ ਥਾਪਿਆ। ਮੁਖਲਿਸ ਖ਼ਾਨ ਨੂੰ ਵੀ ਬਦਲ ਕੇ ਤਿਲੰਗਾਨਾ ਭੇਜ ਦਿੱਤਾ ਤੇ ਉਸਦੀ ਮੌਤ ਵੀ ਉਧਰ ਹੀ ੧੬੩੬ ਹੋਈ।^੩

ਬਾਬਾ ਗੁਰਦਿੱਤਾ ਜੀ ਜੰਗ ਪਿਛੋਂ ਕੀਰਤਪੁਰ ਆ ਗਏ। ਗੁਰੂ ਹਰਿਗੋਬਿੰਦ ਜੀ ਵੀ ਨੀਤੀ ਵੱਸੋਂ ਝਬਾਲ, ਤਰਨ ਤਾਰਨ ਤੋਂ ਹੁੰਦੇ ਕੁਝ ਚਿਰ ਲਈ ਗੋਇੰਦਵਾਲ ਆ ਟਿਕੇ। ਲਾਹੌਰ ਦੀਆਂ ਤਬਦੀਲੀਆਂ ਹੋਣ ਉਪਰੰਤ ਫਿਰ ਅੰਮ੍ਰਿਤਸਰ ਆ ਬਿਰਾਜੇ। ਹਰਿਗੋਬਿੰਦਪੁਰ ਬਿਆਸ ਦੇ ਕਿਨਾਰੇ ਵੱਸ ਚੁੱਕਾ ਸੀ ਅਤੇ ਇਸ ਦੀ

੧ ਇਸ ਪਾਸੇ ਵੀ ਪੰਜ ਹਜ਼ਾਰੀ ਮਨਸਬ ਸੀ। ਕੁਕਨ-ਉਸ-ਸਲਤਨਤ ਦਾ ਬਿਤਾਬ ਵੀ ਉਸ ਨੂੰ ਮਿਲਿਆ ਹੋਇਆ ਸੀ। ਇਸ ਦੀ ਮ੍ਰਿਤ ੧੬੩੩ ਈ ਨੂੰ ਹੋਈ।

੨ ਬਾਦਸ਼ਾਹ ਨਾਮ, ਜਿਲਦ ਦੂਜੀ, ਪੰਨਾ ੧੭।

ਸ਼ੇਭਾ ਚਾਰੇ ਪਾਸੇ ਫੈਲ ਗਈ ਸੀ। ਇਤਨਾ ਨਾਮ ਸੀ ਨਗਰਦਾ ਕਿ ਸੁਜਾਨ ਰਾਇ ਭੰਡਾਰੀ ਨੇ ਲਿਖਿਆ ਹੈ : ਹੇਠਤਪੁਰ ਪਟੀ ਦੁਆਬਾ ਬਾਰੀ ਵਿਚ ਇਕ ਪਰਗਨਾ ਹੈ। ਇਸ ਅੰਦਰ ਹਰਿਗੋਬਿੰਦਪੁਰ ਇਕ ਨਗਰ ਹੈ, ਜਿਥੇ ਵਧੀਆ ਬਾਗ ਹੈ ਤੇ ਪਵਿੱਤਰ ਸਰੋਵਰ ਬਣੇ ਹੋਏ ਹਨ। ਵੇਸਾਖੀ ਨੂੰ ਮੇਲਾ ਲਗਦਾ ਹੈ, ਬੇਸੁਮਾਰ ਲੋਕ ਇਕੱਠੇ ਹੁੰਦੇ ਹਨ। ਇਥੋਂ ਦਾ ਘੋੜਾ ਚਾਲ-ਢਾਲ ਵਿਚ ਇਰਾਕੀ ਘੋੜੇ ਦੀ ਬਰਾਬਰੀ ਕਰਦਾ ਹੈ। ਕਈਆਂ ਦਾ ਮੁੱਲ ਪੰਦਰ੍ਹਾਂ-ਪੰਦਰ੍ਹਾਂ ਹਜ਼ਾਰ ਤੀਕ ਪੁੱਜਦਾ ਹੈ।

ਦੂਜੀ ਜੰਗ—ਗੁਰੂ ਹਰਿਗੋਬਿੰਦ ਜੀ ਦੁਆਬਾ ਪ੍ਰਚਾਰ ਹਿਤ ਗਏ ਹੀ ਸਨ ਕਿ ਦੂਜੀ ਜੰਗ ਦਾ ਸਾਹਮਣਾ ਕਰਨਾ ਪਿਆ। ਭਗਵਾਨ ਦਾਸ ਘੇਰੜ ਜੋ ਚੰਦੂ ਦਾ ਸਾਕ ਸੀ, ਦੀ ਚੁੱਕ 'ਤੇ ਜਲੰਧਰ ਦੇ ਸੂਬੇਦਾਰ ਅਬਦੁੱਲਾ ਨੇ ਫੌਜ ਚੜ੍ਹਾ ਆਂਦੀ ਤੇ ਹਾਰ ਖਾਧੀ। ਇਹ ਜੰਗ ਸਤੰਬਰ ੧੬੨੯ ਨੂੰ ਹੋਈ ਸੀ। ਗੁਰੂ ਜੀ ਅੰਮ੍ਰਿਤਸਰ ਮੁੜ ਆਏ।

ਗੁਰੂ ਹਰਿ ਰਾਇ ਜੀ ਦਾ ਪ੍ਰਕਾਸ਼—ਗੁਰੂ ਹਰਿਗੋਬਿੰਦ ਜੀ ਅੰਮ੍ਰਿਤਸਰ ਹੀ ਸਨ ਕਿ ਕੀਰਤਪੁਰ ਤੋਂ ਖਬਰ ਪੁੱਜੀ ਕਿ ਬਾਬਾ ਗੁਰਦਿੱਤਾ ਜੀ ਦੇ ਘਰ ਤੇ ਮਾਤਾ ਰਾਜ ਕੌਰ ਦੀ ਕੁੱਖੋਂ ਬਾਲਕ ਨੇ ਜਨਮ ਲਿਆ ਹੈ। ਆਪ ਜੀ ਨੇ ਉਸੇ ਸਮੇਂ ਬਚਨ ਕੀਤੇ : “**ਵੱਡੀ ਚੀਜ਼ ਦਾ ਗਾਹਕ ਆਇਆ ਹੈ।**” ਬਾਬਾ ਗੁਰਦਿੱਤਾ ਜੀ ਤਾਂ ਖੁਸ਼ੀ ਵਿਚ ਮਿਉਂਦੇ ਹੀ ਨਹੀਂ ਸਨ। ਬਾਲਕ ਦਾ ਤੇਜ਼ ਝੱਲਿਆ ਨਹੀਂ ਸੀ ਜਾਂਦਾ। ਨੂਰ ਡਲੁਕਾ ਮਾਰਦਾ ਸੀ। ਉਸ ਦਿਨ ਜਨਵਰੀ ੩੦, ਸੰਨ ੧੬੩੦ ਤੇ ਦਿਨ ਐਤਵਾਰ ਦਾ ਸੀ। ਗੁਰੂ ਹਰਿਗੋਬਿੰਦ ਜੀ ਖਬਰ ਪਾਂਦੇ ਸਾਰ ਕੀਰਤਪੁਰ ਵੱਲ ਚੱਲ ਪਏ। ਗੁਰੂ ਗ੍ਰੰਥ ਸਾਹਿਬ ਦੀ ਬੀੜ ਵੀ ਇਸ ਵਾਰੀ ਨਾਲ ਲੈ ਲਈ ਕਿਉਂਕਿ ਉਹ ਜਾਣਦੇ ਸਨ ਕਿ ਦੇਖੀਆਂ ਦੀ ਅੱਖ ਗੁਰੂ ਗ੍ਰੰਥ ਸਾਹਿਬ 'ਤੇ ਹੈ। ਕਰਤਾਰਪੁਰ (ਜਲੰਧਰ) ਬੀੜ ਨੂੰ ਸੁਰੱਖਿਅਤ ਹੱਥਾਂ ਵਿਚ ਦੇ ਕੇ ਕੀਰਤਪੁਰ ਵੱਲ ਟੁਰੇ। ਰਾਹ ਵਿਚ ਖੁਸ਼ੀਆਂ ਵੰਡਦੇ ਗਏ। ਦਾਨ ਦੇਂਦੇ ਗਏ। ਬਾਲਕ ਨੂੰ ਗੋਦ ਵਿਚ ਲੈ ਕੇ ਕਿਤਨੇ ਹੀ ਵਰ ਦਿੱਤੇ ਤੇ ਨਾਮ 'ਹਰਿ ਰਾਇ' ਰੱਖਿਆ ਤੇ ਫ਼ਰਮਾਇਆ ਕਿ ਧਰਤੀ ਦਾ ਭਾਰ ਹੋਲਾ ਕਰਨ ਲਈ ਇਹ ਸੰਸਾਰ 'ਤੇ ਆਏ ਹਨ। ਦੇ ਮਹੀਨੇ ਕੀਰਤਪੁਰ ਹੀ ਟਿਕੇ। ਉਥੇ ਹੀ ਸਨ ਕਿ ਭਾਈ ਸਾਧੂ ਦੇ ਪ੍ਰੇਮ ਦੇ ਖਿੱਚੇ ਡਰੇਲੀ ਆਏ।

ਮਾਤਾ ਦਮੋਦਰੀ, ਸਾਈ ਦਾਸ, ਰਾਮੇ, ਦਇਆ ਕੌਰ, ਨਾਰਾਇਣ ਦਾਸ ਦਾ ਅਕਾਲ ਚਲਾਣਾ—

ਡਰੇਲੀ ਵਿਚ ਪੁੱਜਦੇ ਹੀ ਮਾਤਾ ਦਮੋਦਰੀ ਜੀ ਨੇ ਆਪਣਾ ਅੰਤਮ ਸਮਾਂ ਨੇੜੇ ਦੱਸਿਆ ਤੇ ਗੁਰੂ ਪਤੀ ਦੀ ਅਸੀਸ ਲੈ ਕੇ ਅਕਾਲ ਚਲਾਣਾ ਕਰ ਗਏ। ਗੁਰੂ ਜੀ ਨੇ ਸਭ ਨੂੰ ਧੀਰਜ ਦਿੱਤਾ ਤੇ ਸਭ ਨੂੰ ਨਾਮ ਜਪਣ ਦੀ ਆਗਿਆ ਕੀਤੀ। ਸਾਰੀ ਰਾਤ ਸ਼ਬਦ ਕੀਰਤਨ ਹੁੰਦਾ ਰਿਹਾ। ਬਾਬਾ ਗੁਰਦਿੱਤਾ ਜੀ, ਬਾਬਾ ਸੂਰਜ ਮੱਲ, ਭਾਈ ਜੇਠਾ ਤੇ ਭਾਈ ਬਿਧੀ ਚੰਦ ਜੀ ਨੇ ਅਰਬੀ ਮੋਇਆਂ 'ਤੇ ਚੁੱਕੇ ਕੇ ਰਿਖਾ ਤੇ ਧਰੀ।

ਭੈਣ ਰਾਮੇ ਦਾ ਇਤਨਾ ਪਿਆਰ ਸੀ ਕਿ ਉਸਨੇ ਵੀ ਉਸੇ ਦਿਨ ਸਵਾਸ ਦੇ 'ਦੱਤੇ' ਸਿਵੇਂ ਸੱਪ ਕੁੰਜ ਛਡਦਾ ਹੈ। ਰਾਮੇ ਜੀ ਦਾ ਅੰਤ ਹੁੰਦਾ ਦੇਖ, ਭਾਈ ਸਾਈ ਦਾਸ ਵੀ ਚੜ੍ਹਾਈ ਕਰ ਗਏ। ਜਦ ਪੁਸ਼ਪ ਚੁਣਦੇ ਪਏ ਸਨ ਤਾਂ ਭਾਈ ਨਾਰਾਇਣ ਦਾਸ ਤੇ ਮਾਤਾ ਦਯਾ ਕੌਰ (ਦਮੋਦਰੀ, ਰਾਮੇ ਦੇ ਮਾਪੇ) ਵੀ ਚੜ੍ਹਾਈ ਕਰ ਗਏ। ਇਤਨੀਆਂ ਮੌਤਾਂ ਸਾਹਮਣੇ ਹੋਣ 'ਤੇ ਵੀ ਗੁਰੂ ਜੀ ਧੀਰਜ ਦੀ ਮੂਰਤ ਸਨ। ਉਸ ਸਮੇਂ ਇਹ ਹੁਕਮ ਦਿੱਤਾ ਕਿ ਰੁਦਨ ਨਹੀਂ ਕਰਨਾ, ਇਹ ਸਭ ਭਾਣੇ ਵਿਚ ਹੋ ਰਿਹਾ ਹੈ। ਜਦ ਐਸੀ ਘਟਨਾ ਵਾਪਰੇ ਤਾਂ ਸਤਿਨਾਮ ਦਾ ਜਾਪ ਕਰੋ ਤੇ ਉਸੇ ਸਮੇਂ ਹੀ ਗੁਰੂ ਗ੍ਰੰਥ ਸਾਹਿਬ ਦਾ ਪਾਠ ਅਰੰਭ ਕਰ ਦਿਉ :

ਅਵਰ ਸਿਖ ਹਮਰੀ ਸੁਨ ਲੀਜੇ,
ਕੋਈ ਮ੍ਰਿਤਕ ਕੁਲ ਰੁਦਨ ਨ ਕੀਜੇ।
ਸਤਿਗੁਰ ਭਾਵੈ ਆਨੰਦ ਧਾਰੇ।
ਸਤਿਨਾਮ ਮੁਖੋਂ ਮੰਤ੍ਰ ਉਚਾਰੇ।
ਭੋਗ ਸ੍ਰੀ ਗੁਰੂ ਗ੍ਰੰਥ ਕਾ,
ਪਾਵੇ ਭੋਰ ਨਾ ਲਾਇ।"
ਮਿਲਬੇ ਤ ਹਰਖਹਿ ਨ ਗਿਆਨੀ,
ਬਿਛੜੇ ਸ਼ੋਕ ਨੂੰ ਦੁਖ ਕੇ ਜਾਣੀ।

ਇਸ ਤਰ੍ਹਾਂ ਸਾਡੇ ਲਈ ਪੂਰਨੇ ਪਾ ਗਏ।

ਤੀਜੀ ਜੰਗ—ਫਰੋਲੀ ਹੀ ਸਨ ਕਿ ਖਬਰ ਪੁੱਜੀ ਕਿ ਲੱਲਾ ਬੇਗ ਨੇ ਜਿਸ ਨੂੰ ਨਕਸ਼ ਬੰਦੀਆਂ ਦਾ ਮੋਢੀ ਮੱਜਦਦ ਅਹਿਮਦ ਸਰਹੰਦੀ ਚਿੱਠੀਆਂ ਲਿਖ ਹਮਲਾ ਕਰਨ ਲਈ ਕਹਿ ਰਿਹਾ ਸੀ ਕਿ ਕੁਫ਼ਰ ਨੂੰ ਮਿਟਾਇਆ ਜਾਏ, ਉਸ ਨੇ ਕਾਬਲ ਤੋਂ ਗੁਰੂ ਚਰਨਾਂ 'ਤੇ ਭੇਟ ਕਰਨ ਲਈ ਆਏ ਘੋੜੇ ਬੋਹ ਲਏ। ਬਿਧੀ ਚੰਦ ਜੀ ਨੂੰ ਗੁਰੂ ਜੀ ਨੇ ਥਾਪੀ ਦੇ ਕੇ ਟੋਰਿਆ।

ਬਾਬਾ ਬਿਧੀ ਚੰਦ ਜੀ ਨੇ ਪਹਿਲੀ ਵਾਰੀ ਘਾਹੀ ਤੇ ਦੂਜੀ ਵਾਰੀ ਨਜ਼ਮੀ ਬਣ ਦੇਵੇਂ ਘੋੜੇ ਛੁਡਾ ਆਏ। ਲੱਲਾ ਬੇਗ ਨੇ ਹਮਲਾ ਬੋਲਿਆ ਤੇ ਨਬਾਣਾ ਦੇ ਅਸਥਾਨ 'ਤੇ ਨਵੰਬਰ ੧੬੩੧ ਨੂੰ ਹੀ ਗੁਰੂ ਜੀ ਹੱਥੋਂ ਮੌਤ ਦੇ ਘਾਟ ਉਤਰਿਆ।

ਚੌਥੀ ਜੰਗ—ਸ਼ਾਹਜਹਾਨ ਬਾਦਸ਼ਾਹ ਬਣਨ ਉਪਰੰਤ ਪਹਿਲੀ ਵਾਰ ਲਾਹੌਰ ਵੱਲ ੧੬੩੩ ਈ. ਨੂੰ ਚੱਲਿਆ ਪਰ ਰਾਹ ਵਿਚੋਂ ਹੀ ਦਿੱਲੀ ਪਰਤ ਗਿਆ। ਉਸ ਤਕ ਗੁਰੂ ਜੀ ਵਿਰੁਧ ਬਹੁਤ ਸ਼ਿਕਾਇਤਾਂ ਪਹੁੰਚਾਈਆਂ ਗਈਆਂ ਪਰ ਵਜ਼ੀਰ

੧. 'ਬਿਹੁ ਭੈਣ ਕੇ ਸਹਯੋ ਨਾ ਜਾਇ। (ਗੁਰਬਿਲਾਸ ਪਾਤਸ਼ਾਹੀ ਛੇਵੀ)

੨. ਗੁਰਬਿਲਾਸ ਪਾਤਸ਼ਾਹੀ ਛੇਵੀ। ਇਹ ਬਚਨ ਵੀ ਕੀਤੇ ਸਨ :

ਉਪਜ ਬਿਨਸ ਜਗ ਰੀਤ ਹੈ, ਕਰੈ ਚਿੰਤ ਅਗਿਆਨਾ।

ਹਮ ਕੇ ਸਦਾ ਅਨੰਦ ਹੈ, ਸ੍ਰੀ ਗੁਰੂ ਨਾਨਕ ਧਿਆਨਾ ਸਖ਼ਸ਼।

੩. ਜਦ ਗੁਰੂ ਹਰਿਗੋਬਿੰਦ ਜੀ ਕਿਸੇ ਨੂੰ ਵੀ ਥਾਪੀ ਦਿੰਦੇ ਸਨ ਤਾਂ ਪੰਜ ਗੁਰੂ ਸਾਹਿਬਾਨ ਦਾ ਨਾਂ ਲੈਂਦੇ ਸਨ।

ਖਾਨ, ਜਿਸ ਲਾਹੌਰ ਦਾ ਨਵਾਬ ਬਾਪ ਦਿੱਤਾ ਗਿਆ ਸੀ, ਉਸ ਇਹ ਕਹਿ ਕੇ ਬਾਦਸ਼ਾਹ ਨੂੰ ਭੁੱਪ ਕਰਵਾਇਆ ਕਿ ਗੁਰੂ ਕੋਈ ਮਲਾਂ ਨਹੀਂ ਮਾਰ ਰਹੇ। ਨਾ ਹੀ ਪਾਸ ਮਖ਼ਾਨਾ ਰਖਦੇ ਹਨ। ਪੀਰਾਂ ਫ਼ਕੀਰਾਂ ਨਾਲ ਬਾਦਸ਼ਾਹ ਦਾ ਵੈਰ ਸੋਭਦਾ ਨਹੀਂ। ਫ਼ਕੀਰਾਂ ਦੀਆਂ ਦੁਆਵਾਂ ਹੀ ਲੈਣੀਆਂ ਸ਼ੋਭਦੀਆਂ ਹਨ :

‘ਸੁਨਿ ਪਤਿਸ਼ਾਹ ਵਿਚਾਰ, ਪੁਨ ਫੌਜ ਪਠਾਈ ਨਾਹ।’

ਵਜ਼ੀਰ ਖਾਨ ਦੇਖੀਆਂ ਦੀਆਂ ਚਾਲਾਂ ਨੂੰ ਚੰਗੀ ਤਰ੍ਹਾਂ ਸਮਝਦੇ ਸਨ। ਪਰ ਪੌਦੇ ਖਾਨ ਨੇ ਜਲੰਧਰ ਦੇ ਸੂਬੇਦਾਰ ਨੂੰ ਯਕੀਨ ਦਿਲਵਾਇਆ ਹੋਇਆ ਸੀ ਕਿ ਸਾਰੀ ਸ਼ਕਤੀ ਗੁਰੂ ਦੀਆਂ ਫੌਜਾਂ ਵਿਚ ਉਸੇ ਕਰਕੇ ਹੈ। ਸੋ ਪੌਦੇ ਖਾਨ ਚੜ੍ਹਾਈ ਕਰ ਕੇ ਆਇਆ ਤੇ ਗੁਰੂ ਜੀ ਦੇ ਹੱਥੋਂ ਮਾਰਿਆ ਗਿਆ।

ਮਹਿਮਾ ਪ੍ਰਕਾਸ਼ ਨੇ ਲਿਖਿਆ ਹੈ ਕਿ ਜਦ ਨਗਾਰੇ ਵੱਜੇ ਤਾਂ ਬਾਬਾ ਗੁਰਦਿੱਤਾ ਜੀ ਨੇ ਹੁਕਮ ਮੰਗਿਆ ਤਾਂ ਮਹਾਰਾਜ ਨੇ ਕਿਹਾ : ‘ਅੱਜ ਯੁੱਧ ਸਾਡਾ ਹੈ ਤੁਸੀਂ ਦੇਖੋ।’ ਪੌਦੇ ਖਾਨ ਦੀ ਮੌਤ ਉਪਰੰਤ ਬਾਬਾ ਜੀ ਨੇ ਫੌਜ ਵਿਚ ਜਦ ਘੋੜੇ ਨੂੰ ਫੇਰਿਆ ਤਾਂ ਸਭ ਦੇਖੀ ਭੱਜੋ ਉੱਠੇ। ਇਹ ਜੰਗ ੧੬੩੪ ਈ: ਨੂੰ ਹੋਇਆ ਸੀ। ਇਸ ਜੰਗ ਦੀ ਨਿਰਾਲੀ ਬਾਤ ਇਹ ਸੀ ਕਿ ਗੁਰੂ ਮਹਲਾਂ ਨੇ ਅੱਖੀਂ ਸਾਰਾ ਜੰਗ ਕੇਠਿਆਂ ਦੀਆਂ ਛੱਤਾਂ ਤੇ ਮੱਮਟੀਆਂ ‘ਤੇ ਚੜ੍ਹ ਡਿੱਠਾ ਸੀ। ਗੁਰੂ ਤੇਗ਼ ਬਹਾਦਰ ਜੀ ਵੀ ਛੋਟੀ ਉਮਰ ਦੇ ਬਾਵਜੂਦ ਲੜੇ ਸਨ। ਗੁਰੂ ਹਰਿ ਰਾਇ ਜੀ ਨੇ ਵੀ ਇਹ ਜੰਗ ਅੱਖੀਂ ਡਿੱਠਾ ਸੀ।

ਬਾਬਾ ਗੁਰਦਿੱਤਾ ਜੀ ਦਾ ਅਕਾਲ ਚਲਾਣਾ—ਕਰਤਾਰਪੁਰ ਤੋਂ ਗੁਰੂ ਜੀ ਨੇ ਹੁਣ ਸਦੀਵੀ ਟਿਕਾਣਾ ਕੀਰਤਪੁਰ ਹੀ ਬਨਾਉਣ ਦਾ ਫੈਸਲਾ ਕਰ ਲਿਆ। ਬਾਬਾ ਗੁਰਦਿੱਤਾ ਜੀ ਨੂੰ ਕਿਹਾ :

‘ਦੁਬਿਧਾ ਭੁਰਕ ਸਿਉ ਲਗੀ ਹੋਈ ਹੈ,

ਦਰਵਾਜ਼ੇ ਉਪਰ ਲਾਹੌਰ ਹੈ।’

ਪਹਾੜਾਂ ਵਿਚ ਪਰਚਾਰ ਦਾ ਸਦਕਾ ਜੁਰਅਤਿ ਐਸੀ ਪੈਦਾ ਹੋਈ ਕਿ ਸਭ ਨੇ ਦਿਲੋਂ ਵੱਲ ਤੱਕਣਾ ਛੱਡ ਦਿੱਤਾ। ਇਥੋਂ ਤੱਕ ਕਿ ਰਾਜੇ ਗੁਰੂ ਜੀ ਪਾਸ ਹੀ ਸਫ਼ੀਰ ਦੇ ਦੂਤ ਭੇਜਦੇ ਸਨ। ਮੁਹਸਨ ਫ਼ਾਨੀ ਨੇ ਜ਼ਿਕਰ ਕੀਤਾ ਹੈ ਕਿ ਇਕ ਪਹਾੜੀ ਰਾਜੇ ਦੇ ਦੂਤ ਨੇ ਪੁੱਛਿਆ ਕਿ ਸੁਣਿਆ ਹੈ ਕਿ ਕੋਈ ਦਿਲੋਂ ਨਾ ਦਾ ਸ਼ਹਿਰ ਹੈ। ਉਥੋਂ ਦੇ ਰਾਜੇ ਦਾ ਨਾਮ ਕੀ ਹੈ ਤੇ ਉਹ ਕਿਸ ਰਾਜੇ ਦਾ ਬੇਟਾ ਹੈ ?^੧

ਬਾਬਾ ਗੁਰਦਿੱਤਾ ਜੀ ਨੇ ਪਰਚਾਰ ਦੇ ਕਾਰਜ ਨੂੰ ਇਤਨਾ ਸੰਗਠਤ ਕਰ ਦਿੱਤਾ ਸੀ ਕਿ ਪਤਥਾਰਕ ਵੀ ਜੁਰਅਤਿ ਦੀ ਮੂਰਤ ਤੇ ਸ਼ਰਧਾ ਵਿਚ ਭਿੱਜੇ ਹੋਏ ਸਨ। ਬਾਬਾ ਜੀ ਬਹੁਤ ਹੀ ਵਡਿਆਈਆਂ ਤੇ ਬਰਕਤਾਂ ਦੇ ਮਾਲਕ ਸਨ, ਪਰ ਜਿਸ ਅਜਰ ਵਸਤੂ ਨੂੰ ਪਾਉਣਾ ਸੀ, ਉਸ ਲਈ ਸਭ ਤੋਂ ਪਹਿਲੀ ਕਸਵਟੀ ਜਰਨਾ ਹੈ।

੧. ਸੁਨਦੀਮ ਦਿਲੋਂ ਨਾਮ ਸ਼ਹਿਰ ਅਸਤ॥

ਰਾਜਾਇ ਆਂ ਚਿ ਨਾਮ ਦਾਰਦ ਵ ਪਿਸਰ ਕਦਾਮ ਰਾਜ ਅਸਤ ਮਨ॥

(ਪੰਨਾ ੨੩੪, ਦਬਸਤਾਨਿ ਮਜ਼ਹਬ)

ਇਕ ਦਿਨ ਸ਼ਿਕਾਰ ਖੇਡਦੇ ਬਾਬਾ ਜੀ ਦੇ ਤੀਰ ਨਾਲ ਹੁੰਦਲਕੇ ਕਾਰਨ ਗਾਂ ਦਾ ਸ਼ਿਕਾਰ ਹੋ ਗਿਆ। ਗਾਂ ਨੂੰ ਸਾਹਮਣੇ ਮਰੀ ਹੋਈ ਦੇਖ ਕਮਾਨ ਦੀ ਨੋਕ ਨਾਲ ਮੁਰਦਾ ਗਊ ਨੂੰ ਜਿਵਾਲ ਦਿੱਤਾ। ਸਾਬੀ ਸਿੱਖਾਂ ਨੇ ਬੜੇ ਚਾਅ ਨਾਲ ਗੁਰੂ ਹਰਿਗੋਬਿੰਦ ਜੀ ਨੂੰ ਪੁੱਤਰ ਦੀ ਵਡਿਆਈ ਸੁਣਾਈ ਤਾਂ ਆਪ ਜੀ ਨੇ ਗੁਰਦਿੱਤਾ ਜੀ ਨੂੰ ਕੋਲ ਬੁਲਾ ਕੇ ਕਿਹਾ ਕਿ 'ਇਹ ਤੁਸਾਂ ਕੀ ਕੀਤਾ ?' ਕਰਾਮਾਤਾਂ ਦਿਖਾਇ ਕੇ ਚਹਿ ਖਲਕ ਨਿਵਾਈ :

ਮਿਤ੍ਰ ਜਿਵਾਈ ਧੋਨ ਤੁਮ,

ਬਲ ਨਹਿ ਸਕਹਿ ਸੰਭਾਰ। ੨੨ । (ਅਧਿਆਇ ਦਿੱਖੀਵਾਂ)

ਬਾਬਾ ਜੀ ਜਾਣਦੇ ਸਨ ਕਿ ਗੁਰੂ ਘਰ ਕਰਾਮਾਤ ਨੂੰ ਕਹਿਰ ਗਿਣਦਾ ਹੈ। ਕਰਾਮਾਤ ਦਿਖਾਲਣ ਕਾਰਨ ਹੀ ਪਹਿਲਾਂ ਬਾਬਾ ਅਟੱਲ ਰਾਇ ਨੇ ਸੀਸ ਦਿੱਤਾ ਸੀ ਤੇ ਹੁਣ ਗੁਰੂ ਜੀ ਨੇ ਬਹੁਤ ਗੁੱਸਾ ਮਨਾਇਆ ਹੈ। ਗੁਰੂ ਜੀ ਕਰਾਮਾਤਾਂ ਦਿਖਾਲਣਾ ਰਬ ਦੀ ਸ਼ਰੀਕੀ ਸਮਝਦੇ ਸਨ। ਇਕ ਵਾਰੀ ਭਾਈ ਜੇਠਾ ਜੀ ਨੇ ਵੀ ਬੜਾ ਬੋਲ ਬੋਲਿਆ ਸੀ ਤਾਂ ਆਪ ਜੀ ਨੇ ਉਸ ਨੂੰ ਇਕ ਲੋਟਾ ਪਾਣੀ ਦਾ ਵਗਦੇ ਦਰਿਆ ਵਿਚੋਂ ਲੈ ਆਉਣ ਦਾ ਹੁਕਮ ਕੀਤਾ ਸੀ। ਫਿਰ ਕਿਹਾ ਸੀ ਕਿ ਲੋਟੇ ਦੇ ਜਲ ਨੂੰ ਦਰਿਆ ਵਿਚ ਹੀ ਛੇਲ੍ਹ ਆ। ਜਦ ਉਹ ਐਸਾ ਹੀ ਕਰ ਆਇਆ ਜੇਸਾ ਗੁਰੂ ਦਾ ਫ਼ਰਮਾਨ ਸੀ, ਤਾਂ ਗੁਰੂ ਜੀ ਨੇ ਪੁੱਛਿਆ : ਕੀ ਜਲ ਦਰਿਆ ਵਿਚ ਪਾਉਣ ਨਾਲ ਦਰਿਆ ਵਿਚ ਪਾਣੀ ਵਧਿਆ ਦੇਖਿਆ ਹੈ ਤੇ ਕੱਢਣ ਨਾਲ ਘਟਿਆ, ਮਹਿਸੂਸ ਕੀਤਾ ਹੈ ? ਜੇਠਾ ਜੀ ਦੇ 'ਨਹੀਂ ਸੱਚੇ ਪਾਤਸ਼ਾਹ', ਕਹਿਣ ਤੇ ਫ਼ਰਮਾਇਆ ਸੀ : ਗੁਰੂ ਦਰਿਆ ਸਮਾਨ ਹੈ ਤੇ ਇਹ ਜੇ ਕਰਾਮਾਤਾਂ ਦਿਖਾਈ ਫਿਰਦੇ ਹਨ ਇਹ ਲੋਟੇ ਦੇ ਜਲ ਸਮਾਨ ਹਨ :

ਕਰਾਮਾਤ ਦਿਖਰਾਵਣੀ, ਹੇ ਕਹਿਰ ਜਰੂਰੀ ।

ਪ੍ਰਭੂ ਰਜਾਇ ਮਿਟਾਇਕੈ, ਪਰਨੇ ਹੈ ਦੂਰੀ ।

ਬਾਬਾ ਗੁਰਦਿੱਤਾ ਜੀ ਨਿਮਰ ਹੋ ਬਚਨ ਸੁਣਦੇ ਰਹੇ। ਚੁੱਪ ਚਪੀਤੇ ਉੱਠੇ ਤੇ ਬੁੱਢਨ ਸਾਹ ਦੀ ਸਮਾਧ ਲਾਗੇ ਜਾ ਲੇਟ ਗਏ ਤੇ ਸਵਾਸ ਚੜ੍ਹਾ ਲਏ :

'ਕੀਓ ਧੰਨ ਨਿਜ ਦੇਹ ਤਜਾਇ।

ਪਰਮ ਧਾਮ ਨਿਜ ਰੂਪ ਸਮਾਇ।'

ਗੁਰੂ ਜੀ ਨੇ ਜਦ ਸੁਣਿਆ ਤਾਂ ਆਪੂੰ ਅਰਦਾਸ ਕੀਤੀ ਤੇ ਕੜਾਹ ਪ੍ਰਸ਼ਾਦ ਵਰਤਾਇਆ। ਸਭ ਨੂੰ ਭਾਣੇ ਵਿਚ ਰਹਿਣ ਦੀ ਆਗਿਆ ਕੀਤੀ।

ਧੀਰ ਮੱਲ ਵਲ ਸੁਨੇਹੇ ਘੱਲੇ ਅਤੇ ਪਾਠ ਦਾ ਭੋਗ ਪਾਉਣ ਲਈ ਗੁਰੂ ਗ੍ਰੰਥ ਸਾਹਿਬ ਵੀ ਅਦਬ ਸਹਿਤ ਭੇਜਣ ਦੀ ਆਗਿਆ ਕੀਤੀ। ਨਾ ਤਾਂ ਉਹ ਆਪੂੰ ਆਇਆ ਤੇ ਨਾ ਹੀ ਗੁਰੂ ਗ੍ਰੰਥ ਸਾਹਿਬ ਭੇਜਿਆ।

ਗੁਰੂ ਹਰਿਗੋਬਿੰਦ ਜੀ ਨੇ ਪੱਗ (ਗੁਰੂ) ਹਰਿ ਰਾਇ ਸਿਰ ਬੰਨ੍ਹ ਦਿੱਤੀ ਤੇ ਉਨ੍ਹਾਂ ਨੂੰ ਆਪਣੀ ਦੇਖ-ਰੇਖ ਵਿਚ ਲੈ ਲਿਆ।

ਸਦਾ ਸੰਗ ਰਾਖੇ—ਭਾਵੇਂ ਗੁਰੂ ਹਰਿ ਰਾਇ ਜੀ ਦੇ ਪ੍ਰਕਾਸ਼ ਸਮੇਂ ਹੀ ਗੁਰੂ ਹਰਿਗੋਬਿੰਦ ਜੀ ਨੇ ਬਚਨ ਕਰ ਦਿੱਤੇ ਸਨ ਕਿ ਵੱਡੀ ਵਸਤੂ ਦਾ ਗਾਹਕ ਆਇਆ ਹੈ, ਪਰ ਫਿਰ ਵੀ ਉਸ ਵਸਤੂ ਨੂੰ ਵਿਹਾਝਣ ਲਈ ਘਾੜਤ ਘੜਨੀ ਆਰੰਭ ਕਰ ਦਿੱਤੀ।

(ਗੁਰੂ) ਹਰਿਰਾਇ ਜੀ ਨੂੰ ਸਾਰਾ ਦਿਨ ਤੇ ਸਭ ਸਮੇਂ ਨਾਲ ਹੀ ਰੱਖ ਕੇ ਆਪ ਹੀ ਪੜ੍ਹਾਂਦੇ ਲਿਖਾਂਦੇ, ਸਸਤ੍ਰ ਵਿਦਿਆ ਸਿਖਾਲਦੇ, ਘੋੜ ਸਵਾਰੀ ਕਰਾਂਦੇ। ਕੀਰਤਨ ਹੁੰਦੇ, ਵਾਰਾਂ ਗਾਂਦੇ ਕੋਲ ਹੀ ਬਿਠਾਂਦੇ। ਇਥੋਂ ਤੱਕ ਕਿ ਜਦ ਕਥਾ ਤਸ਼ਤ 'ਤੇ ਬੈਠ ਕੇ ਆਪੂੰ ਕਰਦੇ, ਉਸ ਵਕਤ ਵੀ ਕੋਲ ਹੀ ਬਿਠਾਲਦੇ :

ਜਬ ਗੁਰ ਬੈਠ ਦੀਵਾਨ ਮੇਂ,
ਭਾਖਤ ਕਥਾ ਵੇਰਾਗ।
ਸਦਾ ਸੰਗ ਰਾਖੇ ਪ੍ਰਭੂ,
ਹਰਿ ਰਾਇ ਬਡ ਭਾਗ॥੩੨੫॥

(ਗੁਰੂ) ਹਰਿ ਰਾਇ ਜੀ ਜ਼ਰਾ ਵੀ ਆਰਾਮ ਨਾ ਕਰਦੇ ਸਗੋਂ ਜਦ ਵੀ ਸਮਾਂ ਮਿਲਦਾ ਸੇਵਾ ਵਿਚ ਜੁੱਟ ਜਾਂਦੇ। ਲੰਗਰ ਪਾਉਣ ਸਮੇਂ ਗੁਰੂ ਜੀ ਜਦ ਬੈਠਦੇ ਤਾਂ ਨਾਲ ਹੀ ਬਿਠਾਲ ਲੈਂਦੇ। ਆਪਣੀ ਥਾਲੀ ਵਿਚੋਂ 'ਸੀਤ ਪ੍ਰਸਾਦ' ਵੀ ਦਿੰਦੇ :

‘ਹਰੀ ਰਾਇ ਕੇ ਨਿਕਟ ਬਹਾਵੈ,
ਸੀਤ ਭੋਗ ਦੇ ਹਰਖ ਧਰਾਵੈ ।’

ਆਪ ਜੀ ਨਾਲ ਗਿਆਨ, ਵੇਰਾਗ, ਤੱਤ ਮੂਲ ਤੇ ਸੱਚ ਦੀ ਚਰਚਾ ਵੀ ਕਰਦੇ ਰਹਿੰਦੇ।

ਕੋਮਲ ਹਿਰਦੇ ਦੇ ਪ੍ਰਭਾਵ—ਕਿਤਨਾ ਕੁ ਪ੍ਰਭਾਵ (ਗੁਰੂ) ਹਰਿ ਰਾਇ ਜੀ ਕਬੂਲ ਰਹੇ ਸਨ ਇਸ ਦਾ ਕੁਝ ਕੁ ਪਤਾ ਉਹਨਾਂ ਸਾਖੀਆਂ ਤੋਂ ਲੱਗ ਸਕਦਾ ਹੈ, ਜੋ (ਗੁਰੂ) ਹਰਿ ਰਾਇ ਜੀ ਸਾਹਮਣੇ ਤੇ ਉਨ੍ਹਾਂ ਨਾਲ ਵਾਪਰ ਰਹੀਆਂ ਸਨ।

ਗੁਰੂ ਹਰਿਗੋਬਿੰਦ ਜੀ ਦਾ ਕਰਮ ਸੁਭਾਅ ਸੀ ਕਿ ਲੰਗਰ ਪਾਉਣ ਵੇਲੇ ਆਪਣੀ ਥਾਲੀ ਵਿਚੋਂ ਹੀ ਕੁਝ ਗ੍ਰਾਹੀਆਂ ਕੱਢ ਪੰਛੀਆਂ ਨੂੰ ਜ਼ਰੂਰ ਚੋਗ ਚੁਗਾਂਦੇ। ਕਈ ਪੰਛੀ ਇਕੱਠੇ ਹੋ ਜਾਂਦੇ ਤੇ ਕਈ ਵਾਰੀ ਤਾਂ ਇਤਨੀ ਨੇੜੇ ਕਿ ਸੰਭਾਲਣਾ ਵੀ ਮੁਸ਼ਕਲ ਹੋ ਜਾਂਦਾ। ਪਰ ਧੀਰਜਵਾਨ ਗੁਰੂ ਜੀ ਕਿਸੇ ਵੀ ਪੰਛੀ ਨੂੰ ਨਾ ਹੋੜਦੇ। ਲਾਂਗਰੀ ਸੇਵਾਦਾਰ ਹਟਾਂਦਾ ਰਹਿੰਦਾ। ਇਕ ਭਾਈ ਕਾਕੂ ਨਾਂ ਦੇ ਲਾਂਗਰੀ ਨੇ ਇਕ ਕਾਂ ਨੂੰ ਕਈ ਵਾਰੀ ਹਟਾਇਆ ਪਰ ਉਹ ਟੱਪ ਟੱਪ ਥਾਲ 'ਤੇ ਪਵੇ। ਕਾਕੂ ਨੇ ਗੁਲੇਲ ਨਾਲ ਮਾਰਿਆ ਤੇ ਉਹ ਜ਼ਖਮੀ ਹੋ ਗਿਆ। ਕਾਂ ਅਗਲੇ ਦਿਨ ਜਦ ਨੇੜੇ ਆਇਆ ਤਾਂ ਮਹਾਰਾਜ ਨੇ ਪੁੱਛਿਆ ਕਿ ਇਸ ਨੂੰ ਕੀ ਹੋਇਆ ਹੈ ? ਦੱਸਣ 'ਤੇ ਕਿ ਸੇਵਾਦਾਰ ਨੇ ਗੁਲੇਲ ਦੀ ਢੀਮ ਮਾਰੀ ਹੈ ਤਾਂ ਬੜੇ ਗੁੱਸੇ ਹੋਏ। ਫਟੋੜ ਕਾਂ ਦਾ ਇਲਾਜ ਕੀਤਾ ਤੇ ਨਰੋਆ ਕਰ ਕੇ ਹੱਥੀ ਚੋਗ ਪਾਈ। ਗੁਰੂ ਹਰਿ ਰਾਇ ਜੀ 'ਤੇ ਅਜਿਹਾ ਪ੍ਰਭਾਵ ਪਿਆ ਕਿ ਉਹ ਸ਼ਿਕਾਰ 'ਤੇ ਜਾਂਦੇ ਪਰ ਜ਼ਿੰਦਾ ਹੀ ਸ਼ਿਕਾਰ ਪਕੜ ਕੇ ਲਿਆਂਦੇ। ਜੇ ਕੋਈ ਫਟੋੜ ਹੋ ਜਾਂਦਾ ਤਾਂ ਉਸ ਦੀ ਮਰਹਮ ਪੱਟੀ ਆਪ

ਕਰਦੇ। ਸਾਰੀ ਜ਼ਿੰਦਗੀ ਦਾ ਹੀ ਇਹ ਸੁਭਾਅ ਬਣ ਗਿਆ।

ਗਵਾਹੀ ਵੀ ਹੈ :

ਬਨ ਪਸ ਪੰਖੀ ਬੇਦ ਬਸ ਕਰੇ।

ਕੋਊ ਨ ਮਾਰੋ ਜੀਵਤ ਬਰੋ॥੧੮॥^੧

ਗੁਰੂ ਹਰਿਗੋਬਿੰਦ ਜੀ ਦੀ ਨਿਮੂਤਾ, ਦਲੇਰੀ, ਸਿੱਖਾਂ ਨਾਲ ਪਿਆਰ, ਸੰਜਮ ਦੀ ਛਾਪ ਨਿੱਤ ਉਨ੍ਹਾਂ 'ਤੇ ਪੈ ਰਹੀ ਸੀ। ਉਹ ਦੇਖਦੇ ਸਨ ਕਿ ਉਝ ਤਾਂ ਗੁਰੂ ਜੀ ਉਨ੍ਹਾਂ ਨੂੰ ਹਰ ਸਮੇਂ ਨਾਲ ਰੱਖਦੇ ਹਨ ਪਰ ਜਦ ਪਾਠ ਕਰਦੇ ਹਨ ਤਾਂ ਉਸ ਸਮੇਂ ਕੋਲ ਕਿਸੇ ਨੂੰ ਨਹੀਂ ਬੈਠਣ ਦਿੰਦੇ।^੨ ਸ਼ਬਦ ਵਿਚ ਹੀ ਲੀਨ ਹੋ ਜਾਂਦੇ ਹਨ। ਫਿਰ ਸ਼ਸਤਰਾਂ ਨੂੰ ਆਪ ਬੜਾ ਆਦਰ ਦਿੰਦੇ ਹਨ। ਆਪ੍ਰੁ ਰੁਮਾਲ ਨਾਲ ਪੂੰਝ ਕੇ ਅੰਗ ਲਗਾਂਦੇ ਹਨ। ਉਪਦੇਸ਼ ਬਾਣੀ ਵਿਚੋਂ ਤੇ ਸਦਾ ਸੰਗਤ ਨੂੰ ਕਹਿੰਦੇ ਕਿ ਸ਼ਬਦ ਦੀ ਬੇੜੀ ਚੜ੍ਹਿਆਂ ਹੀ ਭਵ ਸਾਗਰ ਪਾਰ ਹੋ ਸਕੀਦਾ ਹੈ।^੩

ਕਿਤਨੇ ਹੀ ਸਾਧੂ, ਫਕੀਰ, ਸੰਤ, ਮਹਾਤਮਾ, ਪ੍ਰਭੂ ਰਾਹ ਦੇ ਦੁੰਡਾਊ ਉਨ੍ਹਾਂ ਪਾਸ ਆਂਦੇ ਸਨ। ਦੋ ਬਦਨ ਹੀ ਆਖ ਸਭ ਦੀ ਗੁਰੂ ਜੀ ਤੱਲੀ ਕਰਾ ਦਿੰਦੇ। ਇਕ ਸੱਜਣ ਨੇ ਦੁਨੀਆਂ ਤੋਂ ਅਸਲੀਅਤ ਅਤੇ ਵਾਹਿਗੁਰੂ ਦੀ ਹੋਂਦ ਬਾਰੇ ਪੁੱਛਿਆ ਤਾਂ ਛਟਮ ਪੀਰ ਨੇ ਕਿਹਾ ਕਿ ਸਭ ਕੁਝ ਦਾ ਪਸਾਰਾ ਹੈ। ਸਿਰਫ਼ ਹਕੀਕਤ ਖੁਦਾ ਹੈ। ਇਹ ਬੁੱਤ ਦੋ ਦੇਵਤੇ ਸਭ ਖਿਆਲੀ ਚੀਜ਼ਾਂ ਹਨ। ਗੁਰੂ ਹਰਿਗੋਬਿੰਦ ਜੀ ਗੁਰੂ ਨਾਨਕ ਜੀ ਦਾ ਇਹ ਸ਼ਬਦ ਵਿਸ਼ੇਸ਼ ਕਰਕੇ ਪੜ੍ਹਦੇ ਸਨ :

ਛੇਡਹ ਪ੍ਰਾਣੀ ਕੂੜ ਕਬਾੜਾ।

ਕੂੜ ਮਾਰੈ ਕਾਲੁ ਉਛਾਹੜਾ।

ਸਾਕਤ ਕੂੜਿ ਪਚਹਿ ਮਨਿ ਹਉਮੈ,

ਦੁਹੁ ਮਾਰਗ ਪਚੈ ਪਚਾਈ ਹੋ।

ਭਾਈ ਗੁਰਦਾਸ ਜੀ ਦੀ ਰਚਨਾ ਨੂੰ ਗੁਰੂ ਸਾਹਿਬ ਬੜਾ ਆਦਰ ਦਿੰਦੇ।

ਕਿਤਨੇ ਰਾਜਿਆਂ ਨੇ ਵੀ ਗੁਰੂ ਜੀ ਦੀ ਸ਼ਰਨ ਤੱਕੀ ਸੀ ਜਿਨ੍ਹਾਂ ਵਿਚ ਪ੍ਰਤਾਪ ਸਿੰਘ, ਜੈਪੁਰ ਦੇ ਰਾਣਾ ਸ਼ਿਵ ਸਿੰਘ, ਜੈਸਲਮੇਰ ਦੇ ਰਾਜੇ ਹੇਮੂ ਦਾ ਪੋਤਰਾ ਮੰਗਲ ਸ਼ਾਹ। ਗੱਲ ਕੀ, "ਜੇ ਆਵੈ ਤਿਸ ਕੋ ਗੁਰੂ ਨਿਜ ਸਰਣ ਰਖਾਵੈ।" ਹਰ ਵੇਲੇ ਮੇਲਾ ਲਗਾ ਰਹਿੰਦਾ ਸੀ ਪਰ ਆਪ ਜੀ ਸਦਾ ਨਿਜ ਘਰ ਟਿਕੇ ਰਹਿੰਦੇ ਸਨ।

ਦਾਮਨ ਸੰਕੋਚ ਚਲੇ—ਗੁਰੂ ਹਰਿਗੋਬਿੰਦ ਜੀ ਜੋ ਵੀ ਬਚਨ ਕਰਦੇ (ਗੁਰੂ) ਹਰਿ ਰਾਇ ਜੀ ਉਨ੍ਹਾਂ 'ਤੇ ਨਾ ਸਿਰਫ਼ ਟੁਰਦੇ ਸਗੋਂ ਪਹਿਰਾ ਦਿੰਦੇ। ਇਕ ਸਮਾਂ ਐਸਾ ਹੋਇਆ ਕਿ ਗੁਰੂ ਜੀ ਅਤੇ ਹਰਿ ਰਾਇ ਜੀ ਬਾਗਾਂ ਦੀ ਸੈਰ ਨੂੰ ਜਾ ਰਹੇ ਸਨ। ਬੇ ਮੌਸਮਾ ਇਕ ਫੁੱਲ ਖਿੜਿਆ ਦੇਖ ਆਪ ਜੀ ਨੇ ਫੁੱਲ ਤੇ ਮਾਲੀ ਦੀ ਸਰਾਹਣਾ ਕੀਤੀ। ਜਦ ਸੈਰ ਤੋਂ ਵਾਪਸ ਮੁੜੇ ਤਾਂ ਫੁੱਲ ਨੂੰ ਟਾਹਣੀ ਨਾਲ ਨਾ ਦੇਖ

੧. ਮਹਿਮਾ ਪ੍ਰਕਾਸ਼, ਚਰਨ ਸਤੋਵਾਂ, ਸ਼ਾਖੀ 12।

੨. ਤਵਨ ਸਮੇਂ ਕੋਈ ਨਿਕਟ ਨਾ ਆਵੇ।

੩. ਸ਼ਬਦ ਨਾਵ ਭਵਜਲ ਤਰੇ।

ਅਸਚਰਜ ਹੋਏ ਤੇ ਪੁੱਛ ਬੈਠੇ ਕਿ ਫੁੱਲ ਕਿਥੇ ਗਿਆ ? ਅੰਗ ਰਖਸ਼ਕ ਨੇ ਕਿਹਾ, ਆਪ ਜੀ ਦੇ ਪੋਤਰੇ ਦੇ ਕਲੀਆਂ ਵਾਲੇ ਚੋਲੇ ਨਾਲ ਅੜ ਕੇ ਡਿੱਗ ਪਿਆ ਸੀ ਤੇ ਪੈਰਾਂ ਹੇਠਾਂ ਮਸਲਿਆ ਗਿਆ। ਗੁਰੂ ਹਰਿਗੋਬਿੰਦ ਜੀ ਨੇ ਪਾਸ ਬੁਲਾਇਆ ਤੇ ਕੇਵਲ ਇਤਨਾ ਫ਼ਰਮਾਇਆ : 'ਦਾਮਨ ਸੰਕੋਚ ਚਲੇ।' ਜਾਮਾ ਵਡਾ ਪਹਿਨਿਆ ਹੋਵੇ ਤਾਂ ਸੰਭਾਲ ਕੇ ਟੁਰੇ। ਕੁਝ ਪ੍ਰਾਪਤ ਹੋ ਜਾਏ ਤਾਂ ਦੂਜਿਆਂ ਨੂੰ ਮੋਢੇ ਨਾ ਮਾਰੋ। ਪਾ ਕੇ ਜਰਨਾ ਹੀ ਗੁਰੂ ਘਰ ਦੀ ਉਚਿਤਾ ਹੈ। ਇਹ ਬਚਨ (ਗੁਰੂ) ਹਰਿ ਰਾਇ ਜੀ ਨੇ ਪੱਲੇ ਬੰਨ੍ਹ ਲਿਆ ਤੇ ਸਾਰੀ ਉਮਰ ਹੀ ਜਬ ਕਬ ਚਲੇ ਸੰਕੋਚ ਤੇ ਸੰਜਮ ਧਾਰੀ ਰਖਿਆ। ਇਤਿਹਾਸਕਾਰ ਇਸੇ ਲਈ ਵਡਿਆਈ ਕਰਦੇ ਲਿਖਦੇ ਹਨ :

ਅਲਪ ਉਮਰ ਮੈ ਬਡ ਮਤਿ ਪਾਈ।

ਲੇਇ ਰਿਝਾਇ ਸੇਵ ਜਗ ਸਾਈ।

ਸੁਭਾਅ—(ਗੁਰੂ) ਹਰਿ ਰਾਇ ਜੀ ਦੀ ਬਾਲ ਲੀਲਾ ਦੇਖ ਗੁਰੂ ਜੀ ਬਹੁਤ ਪ੍ਰਸੰਨ ਹੁੰਦੇ ਤੇ ਹੁਣ ਸੰਗਤਾਂ ਵਿਚ ਹਰਿ ਰਾਇ ਜੀ ਦੀ ਸੋਭਾ ਕਰਦੇ। (ਗੁਰੂ) ਹਰਿ ਰਾਇ ਪ੍ਰੇਮ ਦੀ ਮੂਰਤ ਸਨ। ਭਗਤੀ ਸਰੂਪ ਵੇਰਾਗ ਉਨ੍ਹਾਂ ਵਿੱਚ ਕਰ ਲਿਆ ਸੀ, ਸਦਾ ਰਜਾ ਵਿਚ ਰਹਿੰਦੇ ਤੇ ਗਿਆਨ ਦੀ ਕੋਈ ਗੱਲ ਕਰਦੇ ਤਾਂ ਰਸ ਪੈਦਾ ਕਰ ਦੇਂਦੇ। "ਮੋਦਕ ਗਿਆਨ" ਦਾ ਸ਼ਬਦ ਮਹਿਮਾ ਪ੍ਰਕਾਸ਼ ਨੇ ਵਰਤਿਆ ਹੈ। ਚਿਤ ਟਿਕਿਆ ਤੇ ਚਿਹਰੇ 'ਤੇ ਸ਼ਾਂਤੀ ਵਸਦੀ ਹਰ ਕੋਈ ਦੇਖ ਸਕਦਾ ਸੀ। ਨਿਰ-ਵਿਕਲਪ ਤੇ ਅਨਭੇ ਛਾਬਿ ਸੀ। ਉਨਮਨੀ ਅਵਸਥਾ ਸੀ ਤੇ ਕੀਰਤਨ ਕਰਦੇ ਤੇ ਸੁਣਦੇ ਸ਼ਬਦ ਦਾ ਰੂਪ ਹੀ ਦਿਸਦੇ ਸਨ।

ਇਤਨੇ ਨਿਮ੍ਰ ਸਨ ਕਿ ਸਦਾ ਅੱਖ ਨੀਵੀਂ ਤੇ ਗੁਰੂ ਦੇ ਚਰਨਾਂ ਵੱਲ ਧਿਆਨ ਰੱਖਦੇ।

ਲਰਕਾਪਨ ਜੇ ਜਪ ਤਾਪਨ ਮੈ ਲਗਿ ਆਪਨ ਮੇ ਦਿਓ ਕੀਨ ਸਹੀ।

ਗੁਰਦੇਵ ਪਿਤਾਮਹਿ ਕੀ ਕਰ ਸੇਵ ਮਾਨ ਪ੍ਰਾਪਤ ਕੀਤੇ ਅਤੇ ਉੱਚ ਪਦਵੀ ਲਈ। ਇਸੇ ਨਿਮ੍ਰਤਾ ਨੂੰ ਹੀ ਫਲ ਲੱਗਾ ਅਤੇ ਗੁਰੂ ਹਰਿਗੋਬਿੰਦ ਜੀ ਨੇ ਆਪਣਾ ਨਿਰਣਾ ਦੱਸ ਦਿੱਤਾ ਕਿ ਇਸ ਭਾਰੀ ਜ਼ਿੰਮੇਵਾਰੀ ਨੂੰ ਚੁੱਕਣ ਯੋਗ ਗੁਰੂ ਹਰਿ ਰਾਇ ਜੀ ਹੀ ਹਨ।

ਪੋਤਰਾ ਪਰਵਾਣੁ

ਬਾਬਾ ਧੀਰ ਮੱਲ ਦੀ ਈਰਖਾ—ਜਦ ਇਹ ਪ੍ਰਗਟ ਹੋ ਗਿਆ ਕਿ ਗੁਰ ਗੱਦੀ ਦੀ ਜ਼ਿੰਮੇਵਾਰੀ ਗੁਰੂ ਹਰਿਗੋਬਿੰਦ ਜੀ ਨੇ (ਗੁਰੂ) ਹਰਿ ਰਾਇ ਜੀ ਨੂੰ ਸੌਂਪਣ ਦਾ ਫੈਸਲਾ ਕਰ ਲਿਆ ਹੈ ਤਾਂ ਬਾਬਾ ਧੀਰ ਮੱਲ ਨੇ ਸਾਜ਼ਸ਼ਾਂ ਅਰੰਭ ਕਰ ਦਿੱਤੀਆਂ। ਈਰਖਾ ਦੀ ਅੱਗੋਂ ਵਿਚ ਤਾਂ ਪਹਿਲਾਂ ਹੀ ਸਭ ਰਹੇ ਸਨ ਪਰ ਹੁਣ ਲਾਹੌਰ ਤੇ ਦਿੱਲੀ ਵੱਲ ਦੇਖਣ ਲੱਗ ਪਏ। ਗੁਰੂ ਜੀ ਨੇ ਕੋਈ ਵਾਰੀ ਕੀਰਤਪੁਰ ਬੁਲਾਇਆ, ਪਰ ਉਹਨਾਂ ਆਉਣਾ ਕੀ ਸੀ ਸਗੋਂ ਇਹ ਕਹਿਲਾ ਭੇਜਿਆ ਕਿ "ਸਭ ਕੁਝ ਬਲ ਨਾਲ ਹਾਸਲ ਕਰਾਯਾ। ਧੀਰ ਮੱਲ ਨੂੰ ਇਹ ਖਿਆਲ ਸੀ ਕਿ ਗੁਰੂ ਗ੍ਰੰਥ ਸਾਹਿਬ ਦੀ ਆਦਿ ਬੀੜ ਉਸ ਪਾਸ ਹੋਣ ਕਾਰਨ ਸਿੱਖਾਂ ਵਿਚ ਭੁਲੇਖਾ ਪਾਇਆ ਜਾ ਸਕੇਗਾ ਪਰ ਉਹ ਭੁੱਲ ਗਏ ਕਿ ਸੰਗਤਾਂ ਨੂੰ ਕੋਈ ਵਰਗਲਾ ਨਹੀਂ ਸੀ ਸਕਦਾ। ਹਰ ਕੋਈ ਜਾਣਦਾ ਸੀ ਕਿ 'ਆਦਿ ਜੁਗਾਦਿ ਬਖੀਲੀ' ਕਿਸੇ ਦਾਤ ਨਹੀਂ ਪਾਈ। ਇਹ ਤਾਂ ਪਰਮੇਸ਼ਰ ਵਲੋਂ ਹੁੰਡੀ ਸੀ ਤੇ ਸਦਾ ਸੇਵਕ ਨੂੰ ਹੀ ਤਾਰੀ ਜਾਣੀ ਸੀ। ਇਥੇ ਪੁੱਤਰ, ਪੋਤਰੇ, ਜਵਾਈ, ਰਿਸ਼ਤੇਦਾਰ, ਵੱਡੇ ਛੋਟੇ ਦੀ ਗੱਲ ਨਹੀਂ। ਨਾ ਹੀ ਗੁਰ-ਗੱਦੀ ਕੋਈ ਮੱਲਾਂ ਮਾਰਨ ਦਾ ਸਾਧਨ ਹੈ। ਇਹ ਕੋਈ ਦੁਨਿਆਵੀ ਵਿਰਾਸਤ ਜਾਂ ਐਸ਼ਾਂ ਦਾ ਵਸੀਲਾ ਨਹੀਂ। ਗੁਰਤਾ ਤਾਂ ਆਤਮਾ ਪਦ ਪ੍ਰਾਪਤ ਕਰ, ਆਪਾ ਵਾਰ, ਨਿਜ ਸੁੱਖਾਂ ਨੂੰ ਤਿਆਗ ਸ੍ਰਿਸ਼ਟੀ ਦੇ ਉਦਾਰ ਲਈ ਜੁੱਟ ਜਾਣਾ ਹੈ।

ਸ਼ਾਹੀ ਰੋਹਬ ਦੀ ਗੱਲ ਜਦ ਗੁਰੂ ਜੀ ਪਾਸ ਪਹੁੰਚਾਈ ਤਾਂ ਉਨ੍ਹਾਂ ਕਿਹਾ ਕਿ ਧੀਰ ਮੱਲ ਨੂੰ ਕੁਝ ਕਹਿਣ ਦੀ ਲੋੜ ਨਹੀਂ। ਦੋ ਬਿਰਤੀਆਂ ਹਨ। ਇਕ ਸਿੰਘ ਤੇ ਦੂਜੀ ਸੱਗ। ਸੱਗ ਬਿਰਤੀ ਹੈ ਕੁੱਤੇ ਸਮਾਨ। ਕੁੱਤੇ ਨੂੰ ਜਦ ਕੋਈ ਸੇਟੀ ਮਾਰੇ ਉਹ ਸੇਟੀ ਨੂੰ ਪਵੇਗਾ ਪਰ ਸ਼ੇਰ ਨੂੰ ਜਦ ਸੇਟੀ ਮਾਰੇ ਉਹ ਸੇਟੀ ਮਾਰਨ ਵਾਲੇ ਤੇ ਝਪਟੇਗਾ। ਧੀਰ ਮੱਲ ਦਾ ਕੀ ਕਸੂਰ ਉਹ ਕਿਸੇ ਦੀ ਸ਼ਹਿ 'ਤੇ ਘੂਰ ਰਿਹਾ ਹੈ। ਧੀਰ ਮੱਲ ਵੱਲ ਦੇਖਣ ਦੀ ਹੀ ਲੋੜ ਨਹੀਂ।

ਸਵਾਨ ਬ੍ਰਿਤੀ ਸਦ ਹੀ ਦੁਖਦਾਈ,
ਕੇਹਰ ਬ੍ਰਿਤੀ ਸੁਖਦ ਮਹਾਈ ॥੧॥

੧. ਸ੍ਰੀ ਗੁਰੂ ਪੰਥ ਪ੍ਰਕਾਸ਼, ਪੁਰਬਾਰਧ ਬਿਸ਼ਾਮ ੨੭।

ਧੀਰ ਮੱਲ ਨੂੰ ਸੁਨੇਹਾ ਘੱਲ ਦਿੱਤਾ ਕਿ :

“ਇਹ ਸੇਵਕ ਕੀ ਚੀਜ਼ ਹੈ, ਕੋਈ ਨ ਈਰਖ ਪਾਇ।

ਕਰ ਸੇਵਾ ਸੇਈ ਲਹੈ, ਸ੍ਰੀ ਗੁਰ ਹਰਖ ਧਰਾਇ।”

ਦੀਪਕ ਪ੍ਰਕਾਸ਼ ਦੀਪ ਸੋ ਕਰਾ—ਹੋਲੀ ਦੇ ਦਿਨ ਸਨ। ਸਭ ਪਾਸੇ ਬਸੰਤ ਖਿੜੀ ਸੀ। ਸੰਗਤਾਂ ਨੂੰ ਇਸ ਵਾਰੀ ਗੁਰੂ ਜੀ ਨੇ ਉਚੇਚਾ ਬੁਲਾਇਆ ਸੀ। ਤਿੰਨ ਦਿਨ ਸੰਗਤਾਂ ਅਨੰਦ ਮਾਣਦੀਆਂ ਰਹੀਆਂ। ਢਾਡੀ ਵਾਰਾਂ ਗਾ ਸਭ ਵਿਚ ਨਿਰਾਲੀ ਜੁਅਰਤਿ ਭਰਦੇ ਰਹੇ। ਚੌਥੇ ਦਿਨ ਸਭ ਨੂੰ ਦਰਬਾਰ ਵਿਚ ਬੁਲਾਇਆ। (ਗੁਰੂ) ਹਰਿ ਰਾਇ ਜੀ ਦੀ ਛਬਿ ਕਿਸੇ ਕੋਲੋਂ ਝੱਲੀ ਨਹੀਂ ਸੀ ਜਾਂਦੀ। ਉਮਰ ਬੇਸ਼ੱਕ ਛੋਟੀ ਸੀ ਪਰ ਚਿਹਰੇ ਦੀ ਸ਼ਾਂਤੀ ਤੇ ਨੂਰ ਤੋਂ ਨਿਰਾਲੀ ਛਬਿ ਛਾ ਰਹੀ ਸੀ :

ਉਮਰ ਨਵੀਨ ਮ੍ਰਿਦਲ, ਨਿਮ੍ਰ ਅਤਿ,

ਸੁੰਦਰ ਸ਼ਾਂਤ ਸਰੂਪ।

ਨੂਰ ਜ਼ਹੂਰ ਭੂਰ ਮੁਖ ਦਮਕਤ,

ਸਮ ਸਸ ਸਦਨ ਅਨੂਪ।

ਇੰਝ ਲਗਦਾ ਸੀ ਕਿ ਇਕ ਦੀਵਾ ਦੂਜੇ ਨੂੰ ਰੋਸ਼ਨੀ ਦੇ ਰਿਹਾ ਹੈ।

ਆਸਾ ਦੀ ਵਾਰ ਦੇ ਕੀਰਤਨ ਪਿੱਛੋਂ ਗੁਰੂ ਜੀ ਆਪਣੇ ਸਿੰਘਾਸਣ ਤੋਂ ਉੱਠੇ ਤੇ ਤਖ਼ਤ 'ਤੇ ਗੁਰੂ ਹਰਿ ਰਾਇ ਜੀ ਨੂੰ ਬਿਠਾਲਿਆ। ਸ਼ਬਦ ਦੀ ਥਾਪਣਾ ਕੀਤੀ। ਪੰਜ ਪੈਸੇ ਤੇ ਨਿਰੋਲ ਰੱਖ ਕੇ ਮੱਥਾ ਟੇਕਿਆ। ਪ੍ਰਕਰਮਾ ਕੀਤੀ ਅਤੇ ਭਾਨਾ ਜੀ ਨੇ ਕੇਸਰ ਦਾ ਤਿਲਕ ਲਗਾਇਆ^੧ ਅਤੇ ਸਭ ਨੂੰ ਸੁਣਾ ਕੇ ਗੁਰੂ ਹਰਿਗੋਬਿੰਦ ਜੀ ਨੇ ਕਿਹਾ :

“ਇਨਕੋ ਮਮ ਸਮ ਮਾਨਯੋ।”

ਸਾਰਿਆਂ ਨੂੰ ਮੱਥਾ ਟੇਕਣ ਦਾ ਹੁਕਮ ਦਿੱਤਾ। ਕਮਾਲ ਇਹ ਸੀ ਕਿ ਸਾਰੇ ਪੁੱਤਰਾਂ, ਬਾਬਾ ਅਣੀ ਰਾਇ, ਬਾਬਾ ਸੂਰਜ ਮੱਲ ਤੇ (ਗੁਰੂ) ਤੇਗ ਬਹਾਦਰ ਜੀ ਨੇ ਬੜੀ ਸ਼ਰਧਾ ਨਾਲ ਵਾਕ ਸੁਣਦੇ ਹੀ ਬੰਦਨਾ ਕੀਤੀ :

‘ਰਾਗ ਰੇਖ ਬਿਨ ਤੀਨੋ ਪੁਤਰਨ,

ਭਟ ਉਠ ਬੰਦਨ ਠਾਨਯੋ।’

ਇਹ ਅੰਤਰ ਹੁਣ ਧਿਆਨ ਦੇਣ ਵਾਲਾ ਹੈ। ਪਹਿਲਿਆਂ ਸਮਿਆਂ ਪੁੱਤਰਾਂ ਕੋਲ ਨਾ ਪਾਲੇ, ਕੰਨ ਮਰੋੜੇ, ਸਟਪਟਾਏ, ਕਈ ਉੱਠ ਕੇ ਚਲੇ ਗਏ, ਕਈਆਂ ਨੇ ਅਲੱਗ ਗੱਦੀਆਂ ਲਗਾ ਲਈਆਂ, ਕਈਆਂ ਦੇਹੁਰੇ ਬਣਾ ਲਏ ਪਰ ਹੁਣ ਹੋਰ ਸਮੇਂ ਆ ਗਏ ਸਨ। ਪੁੱਤਰਾਂ, ਸਿੱਖਾਂ, ਸੰਗਤਾਂ, ਮਸੰਦਾਂ ਨੇ ਜਿਵੇਂ ਸ਼ਰਧਾ ਪ੍ਰਗਟਾਈ, ਇਹ ਦਰਸਾ ਰਿਹਾ ਸੀ ਕਿ ਹਰ ਸਿੱਖ ਨੂੰ ਦਿੜ੍ਹ ਹੋ ਗਿਆ ਸੀ ਕਿ ਗੁਰੂ ਸਰੀਰ ਨਹੀਂ, ਜੇਤ ਹੈ ਤੇ ਇਹ ਜੇਤ ਜਿਸ ਵਿਚ ਉਹ ਆਪ ਧਰਦੇ ਹਨ, ਉਹ ਹੀ ਪੂਜਣ-ਯੋਗ

੧. ਸਾਹਿਬ ਭਾਨੇ ਤਿਲਕ ਕਰਾਯੇ।

ਗੁਰੂ ਹਰਿ ਰਾਇ ਭਾਲ ਛਬ ਛਾਯੇ।

(ਗੁਰਬਿਲਾਸ ਪਾਤਸ਼ਾਹੀ ਛੇਵੀਂ)

ਹੈ। ਮੁਹਸਨ ਫ਼ਾਨੀ, ਜੋ ਉਨ੍ਹਾਂ ਦਿਨਾਂ ਵਿਚ ਕੀਰਤਪੁਰ ਹੀ ਸੀ, ਨੇ ਵੀ ਲਿਖਿਆ ਕਿ "ਸਿੱਖਾਂ ਦਾ ਇਹ ਸ਼ਿਅਲ ਪੱਕਾ ਹੈ ਕਿ ਗੁਰੂ ਨਾਨਕ ਦੇਹ ਨਹੀਂ ਸਨ ਰੱਖਦੇ, ਕੇਵਲ ਆਪਣੀ ਕੁਦਰਤ ਹੀ ਦਿਖਾਲਦੇ ਰਹੇ। ਜਦ ਉਨ੍ਹਾਂ ਸਰੀਰ ਤਿਆਗਿਆ ਤਾਂ ਜੋਤ ਗੁਰੂ ਅੰਗਦ ਵਿਚ ਪ੍ਰਵੇਸ਼ ਕਰ ਗਈ। ਉਪਰੰਤ ਗੁਰੂ ਅੰਗਦ ਪੁਲੇ ਗਮਨ ਵੇਲੇ ਗੁਰੂ ਅਮਰ ਦਾਸ ਜੀ ਦੇ ਜਾਮੇ ਵਿਚ ਸਮਾ ਗਏ। ਉਸੇ ਢੰਗ ਨਾਲ ਗੁਰੂ ਅਮਰ ਦਾਸ, ਰਾਮ ਦਾਸ ਜੀ ਦੇ ਬਦਨ ਵਿਚ ਬਿਰਾਜ ਗਏ ਅਤੇ ਰਾਮ ਦਾ ਵੀ ਇਤਿ ਬਿਧਿ ਗੁਰੂ ਅਰਜਨ ਨਾਲ ਇਕ ਮਿਕ ਹੋ ਗਏ। ਜੋ ਗੁਰੂ ਮਹਲ ਨੂੰ ਨਾਨਕ ਨਹੀਂ ਜਾਣਦਾ ਉਹ ਮਨਮੁੱਖ ਤੇ ਕਾਫ਼ਰ ਗਰਦਾਨਿਆ ਜਾਂਦਾ ਹੈ।

ਮੁਕਦੀ ਗੱਲ, ਗੁਰੂ ਨਾਨਕ ਦੇ ਸਿੱਖ ਬੁੱਤ ਨੂੰ ਉੱਕਾ ਹੀ ਨਹੀਂ ਮੰਨਦੇ। ਇਨ੍ਹਾਂ ਦਾ ਨਿਸ਼ਚਾ ਹੈ ਕਿ ਸਾਰੇ ਗੁਰੂ ਸਾਹਿਬਾਨ ਨਾਨਕ ਦਾ ਹੀ ਰੂਪ ਹਨ।^੧ ਇਹ ਹਿੰਦੂਆਂ ਦਾ ਮੰਤਰ ਨਹੀਂ ਪੜ੍ਹਦੇ ਤੇ ਨਾਂਹ ਹੀ ਉਨ੍ਹਾਂ ਦੇ ਬੁੱਤਾਂ ਦਾ ਸਤਿਕਾਰ ਕਰਦੇ ਹਨ। ਅਵਤਾਰਾਂ ਨੂੰ ਵੀ ਕੁਝ ਨਹੀਂ ਗਿਣਦੇ। ਇਥੋਂ ਤੱਕ ਸੰਸਕ੍ਰਿਤ, ਜਿਸ ਨੂੰ ਹਿੰਦੂ ਦੇਵ ਬਾਣੀ ਸਮਝਦੇ ਹਨ, ਨਾਲ ਕੋਈ ਤੁਅਲੱਕ ਨਹੀਂ ਰੱਖਦੇ।

ਗੱਲੋਂ ਕੀ, ਵਸਦੀ ਧਰਤੀ 'ਤੇ ਕੋਈ ਅਜਿਹਾ ਸ਼ਹਿਰ ਨਹੀਂ ਰਹਿ ਗਿਆ, ਜਿਥੇ ਸਿੱਖ ਨਾ ਹੋਣ।

ਹੁਣ ਵੱਡੇ ਦਾਦੇ ਗੁਰੂ ਨੇ ਬਾਬਾ ਜੀਓ (ਗੁਰਦਿੱਤਾ ਜੀ) ਦੇ ਪੁੱਤਰ ਹਰਿ ਰਾਇ ਨੂੰ ਮਿਹਰ ਦੀ ਨਜ਼ਰ ਨਾਲ ਨਿਵਾਜਿਆ ਤੇ ਬਾਬਾ ਜੀਓ ਦੀ ਪਦਵੀ ਦਿੱਤੀ। ਜਾਮਾ ਤਿਆਗਣ ਤੇ ਸਰੀਰ ਛੱਡਣ ਸਮੇਂ ਉਨ੍ਹਾਂ ਨੂੰ ਆਪਣੀ ਥਾਂ ਬਾਪ ਦਿੱਤਾ ਅਤੇ ਔਲਾਦ ਸਿੱਖਾਂ, ਸੇਵਕਾਂ ਤੇ ਸਾਰੇ ਪਰਵਾਰ ਨੂੰ ਗੁਰੂ ਹਰਿ ਰਾਇ ਜੀ ਦੀ ਆਗਿਆ ਪਾਲਣ ਦਾ ਹੁਕਮ ਦਿੱਤਾ। ਸਿੱਖ ਗੁਰੂ ਹਰਿ ਰਾਇ ਜੀ ਨੂੰ ਸਤਵਾਂ ਮਹਲ ਮੰਨਦੇ ਹਨ।^੨

ਮੁਹਸਨ ਫ਼ਾਨੀ ਨੇ ਇਹ ਵੀ ਲਿਖਿਆ ਹੈ ਕਿ ਉਹ ਗੁਰੂ ਹਰਿ ਰਾਇ ਜੀ ਦੇ ਕ੍ਰਿਪਾ ਪਾਤਰ ਵੀ ਹਨ ਅਤੇ ਸਿੱਖ ਗੁਰੂ ਹਰਿ ਰਾਇ ਜੀ ਨੂੰ ਸਤਵਾਂ ਮਹਲ ਕਹਿੰਦੇ ਹਨ।^੩

ਸਿੱਖ ਗੁਰੂ ਹਰਿਗੋਬਿੰਦ ਜੀ ਦੀ ਪੂਜਾ ਪ੍ਰਭੂ ਜਾਣ ਕਰਦੇ ਹਨ। ਉਨ੍ਹਾਂ ਦਾ ਯਕੀਨ ਹੈ ਕਿ 'ਨਾਰਾਇਣ ਕਲਾਧਾਰ' ਉਨ੍ਹਾਂ ਦੇ ਰੂਪ ਵਿਚ ਆਇਆ ਹੈ ਤੇ ਇਹ ਸਿਲਸਿਲਾ ਗੁਰੂ ਨਾਨਕ ਦੇਵ ਜੀ ਤੋਂ ਆਰੰਭ ਹੋਇਆ ਹੈ।

ਜੋਤੀ ਜੋਤ ਰਲੀ—ਗੁਰੂ ਜੀ ਦੀ ਰੂਹਾਨੀ ਸ਼ਕਤੀ ਤੇ ਖ਼ੁਦਾਈ ਗੁਣਾਂ ਦੀ ਸ਼ੋਭਾ ਹਰ ਪਾਸੇ ਇਤਨੀ ਫੈਲ ਗਈ ਸੀ ਕਿ ਹਰ ਮਜ਼ਹਬ ਦੇ ਲੋਕੀ ਉਨ੍ਹਾਂ ਕੋਲੋਂ ਜੀਵਨ-ਜਾਚ ਸਿੱਖਣ ਆਂਦੇ। ਭਟਕਦੇ ਰਾਹ ਪਾਂਦੇ ਤੇ ਮਾਰਫ਼ਤ ਦੀਆਂ ਗੱਲਾਂ ਦੀ ਸੂਝ ਲੈਂਦੇ।

੧. ਏਸਾਂ ਰਾ ਅਕੀਦਾ ਆ ਅਸਤ,
ਕਿ ਗੁਰੂ ਹਾਇ ਹਮਾ ਨਾਨਕ ਅੰਦ।
੨. ਸਿੱਖਾਂ ਹਰਿ ਰਾਇ ਰਾ,
ਮਹਲ-ਇ ਹਫ਼ਤਮ ਨਾਮਜਦ।

ਮੁਹਸਨ ਛਾਨੀ ਨੇ ਜਗਤ ਪ੍ਰਸਿਧ ਫਕੀਰ ਪਰਹ ਕੈਵਾਂ ਯਜ਼ਦਾਨੀ ਦਾ ਉਚੇਰੇ ਤੌਰ 'ਤੇ ਚਿਕਰ ਕੀਤਾ ਹੈ। ਉਹ ਗੁਰੂ ਜੀ ਦੀ ਸ਼ੋਭਾ ਸੁਣ ਕੇ ਆਇਆ। ਉਸ ਦਾ ਅਸਲ ਨਾਮ ਹਸਨ ਅਲੀ ਸੀ ਤੇ ਲੋਕੀ ਸਤਿਕਾਰ ਨਾਲ ਉਸ ਨੂੰ ਅਲੌਹ ਦਾ ਜਿਗਰ (ਪਜਦ) ਅਤੇ ਸਤਵੇਂ ਅਸਮਾਨ ਦਾ ਸਿਤਾਰਾ (ਪਰਹ ਕੈਵਾਂ) ਕਹਿੰਦੇ ਸਨ। ਪਹਿਲਾਂ ਉਹ ਚਿੱਲੀ ਸ਼ਾਹ ਜਹਾਨ ਦੇ ਸੱਦੇ 'ਤੇ ਗਿਆ ਸੀ, ਉਥੋਂ ਗੁਰੂ ਹਰਿਗੋਬਿੰਦ ਜੀ ਦੀ ਅਜਮਤ ਬਾਰੇ ਸੁਣ ਕੇ ਦਰਸ਼ਨ ਨੂੰ ਆਇਆ। ਮਹਾਰਾਜ ਨੇ ਯੋਗ ਆਦਰ ਦਿੱਤਾ। ਉਸ ਨੇ ਜਦ ਪੁੱਛਿਆ ਕਿ ਖੁਦਾ ਤੱਕ ਰਸਾਈ ਕਿਵੇਂ ਹੋਵੇ ਤਾਂ ਮਹਾਰਾਜ ਨੇ ਕਿਹਾ : “ਉਸ ਦਾ ਮਿਲਾਪ ਸ਼ਰਹ ਤੋੜਿਆਂ ਤੇ ਭਲੇ ਪੁਰਸ਼ਾਂ ਦੀ ਸੰਗਤ ਤੋਂ ਹੁੰਦਾ ਹੈ।”

ਪਰਹ ਕੈਵਾਂ ਦੇ ਜਾਣ ਤੋਂ ਸੱਤ ਦਿਨਾਂ ਪਿਛੋਂ ਗੁਰੂ ਜੀ ਜੋਤੀ ਜੋਤ ਸਮਾ ਗਏ। ਉਹ ਦਿਨ ਐਤਵਾਰ ਦਾ ਸੀ ਤੇ ਮਾਰਚ ਦੀ ਤਿੰਨ ਤਾਰੀਖ ਤੇ ਸੰਨ ੧੬੪੪ ਸੀ।

ਇਨ੍ਹਾਂ ਸੱਤਾਂ ਦਿਨਾਂ ਵਿਚ ਹੀ ਭਾਈ ਬਾਬਕ ਜੀ ਜੋ ਰਬਾਬੀ ਤੇ ਸੂਰਮੇ ਸਨ, ਗੁਜਰ ਗਏ। ਜਾਤੀ ਮਲਕ ਜੋ ਢਾਡੀ ਸੀ ਤੇ ਜਦ ਵਾਰਾਂ ਗਾਂਦਾ ਸੀ ਤਾਂ ਕਾਇਰ ਵੀ ਰਣ ਵਿਚ ਜੂਝਣ ਲਈ ਤਿਆਰ ਹੋ ਜਾਂਦੇ ਸਨ, ਵੀ ਚੜ੍ਹਾਈ ਕਰ ਗਏ। ਭਾਈ ਬਿਧੀ ਚੰਦ ਤੇ ਭਾਈ ਸੁੰਦਰ ਸ਼ਾਹ ਵੀ ਵਿਦਿਆਇਗੀ ਲੈ ਅਯੁੱਧਿਆ ਨੂੰ ਚਲੇ ਗਏ। ਭਾਈ ਸਾਧੂ (ਦਾਮਾਦ) ਨੂੰ ਕਿਹਾ ਆਪਣੇ ਇਲਾਕੇ ਲੰਗਰ ਚਲਾਉਣੇ ਤੇ ਲੋਕ ਭਲਾਈ ਦੇ ਕਾਰਜਾਂ ਵਿਚ ਜੁਟੇ ਰਹਿਣਾ। ਇਨ੍ਹਾਂ ਦਿਨਾਂ ਵਿਚ ਦਾਨ ਵੀ ਇਤਨਾ ਕੀਤਾ ਕਿ ਸਭ ਝੋਲੀਆਂ ਭਰ ਮੁੜਦੇ।

ਅੰਤਮ ਉਪਦੇਸ਼—ਆਪ ਜੀ ਨੇ ਇਕ ਦਿਨ ਦੀਵਾਨ ਵਿਖੇ ਹੀ ਆਪਣਾ ਅੰਤਮ ਸਮਾਂ ਨੇੜੇ ਦਸ ਜੋਤੀ ਜੋਤ ਸਮਾਉਣ ਦੀ ਗੱਲ ਕਹੀ ਅਤੇ ਨਾਲ ਹੀ ਹੁਕਮ ਕੀਤਾ :

‘ਪਰਹੁ ਅਨੰਦ, ਨ ਕੀਜਹਿ ਸ਼ੋਕ ।’

ਇਤਨਾ ਸੁਣਨਾ ਸੀ ਕਿ ਸੰਗਤਾਂ ਦੇ ਨੈਣ ਛਲਕ ਪਏ ਤਾਂ ਉਸ ਵਕਤ ਫਿਰ ਫਰਮਾਇਆ :

‘ਇਸ ਮਹਿ ਕਿਆ ਅਚਰਜ ਤੁਮ ਲਹਯੋ ?’

ਜੀਵਨ ਵਗਾਈ ਨਦੀ ਸਮਾਨ ਹੈ, ਕਦੀ ਇਹ ਵਹਾਅ ਰੁਕਣਾ ਨਹੀਂ।

‘ਸਲਿਤਾ ਸਮ ਜਗ ਕੇ ਪਰਵਾਹ।

ਬਿਰਹਿ ਨ ਕੋਊ, ਸਭਿ ਚਲਿ ਜਾਹਾ ।’

ਇਹ ਕੋਈ ਅਣਹੋਣੀ ਨਹੀਂ। ਸਦਾ ਤੋਂ ਇੰਝ ਹੀ ਹੁੰਦੀ ਆਈ ਹੈ। ਕੋਈ ਸਦਾ ਟਿਕ ਕੇ ਇਥੇ ਨਹੀਂ ਰਿਹਾ।

‘ਇਹ ਤੇ ਸਦਾ ਹੋਤਿ ਹੈ ਆਈ।

ਕਰਹੁ ਬਿਚਾਰਿ, ਬਿਰ ਕਿਹ ਪਾਈ ।’

ਬਖਸ਼ ਦੇ ਦਰ ਆ ਕੇ ਕਿਹਾ ਕਿ ਗੁਰਸਿੱਖਾਂ ਦੇ ਨੇੜੇ ਕਦੇ ਜਮ ਨਹੀਂ

ਆਉਂਦਾ, ਉਹ ਸਿੱਧੇ ਵਾਹਿਗੁਰੂ ਦੇ ਚਰਨਾਂ ਵਿਚ ਜਾਂਦੇ ਹਨ। ਮਾਤਾ ਨਾਨਕੀ ਜੀ ਜਦ ਨੇੜੇ ਆਏ ਤੇ ਉਨ੍ਹਾਂ ਨੂੰ ਜਿਸ ਰੁਮਾਲ ਨਾਲ ਹੱਥ ਪਏ ਪੂੰਝਦੇ ਸਨ, ਭੋਲੀ ਪਾ ਦਿੱਤਾ, ਕਮਰ ਦੀ ਕਟਾਰ ਦਿੱਤੀ ਅਤੇ ਗੁਟਕਾ ਦੇ ਕੇ ਕਿਹਾ ਕਿ ਤੁਸੀਂ ਬੋਟੇ ਤੋਂ ਬਹਾਦਰ ਨਾਲ ਬਾਬਾ ਬਕਾਲਾ ਚਲੇ ਜਾਓ। ਸਮਾਂ ਪਾ ਕੇ ਤੁਹਾਡਾ ਬੋਟਾ ਹੀ ਨਹੀਂ ਪੋਤਰਾ ਵੀ ਇਸੇ ਤਰ੍ਹਾਂ 'ਤੇ ਬੈਠੇਗਾ।

‘ਜੁਗਿ ਜੁਗਿ ਸਤਿਗੁਰ ਧਰੇ ਅਵਤਾਰੀ’, ਦੇ ਸ਼ਬਦ ਭਾਈ ਗੁਰਦਾਸ ਜੀ ਨੇ ਪਹਿਲਾਂ ਹੀ ਕਹੇ ਸਨ।

ਗੁਰੂ ਹਰਿ ਰਾਇ ਜੀ ਨੂੰ ਕਿਹਾ ਕਿ ਤੁਸੀਂ ਮੇਰਾ ਹੀ ਰੂਪ ਹੋ, ਕੋਈ ਅੰਤਰ ਨਹੀਂ ਰਿਹਾ।

ਸੰਗਤਾਂ ਨੂੰ ਕਿਹਾ : ਮੇਰੀ ਖੁਸ਼ੀ ਇਸੇ ਵਿਚ ਹੈ ਕਿ ਇਨ੍ਹਾਂ ਨੂੰ ਮੇਰਾ ਰੂਪ ਜਾਣਨਾ। ਇਨ੍ਹਾਂ ਵਿਚ ਅਪਾਰ ਸ਼ਕਤੀ ਹੈ, ਇਹ ਸਰਬ ਸਮਰੱਥ ਹਨ। ਗੁਰੂ ਹਰਿ ਰਾਇ ਜੀ ਨੇ ਇਕੋ ਹੀ ਗੱਲ ਪੁੱਛੀ ਕਿ ‘ਦਿੱਲੀ ਪਤਿ ਦੁਬਧਾ ਸਦ ਕਰੇ’ ਸੋ ਕਿਵੇਂ ਵਰਤਣਾ ਹੈ ? ਮਹਾਰਾਜ ਨੇ ਕਿਹਾ : ਸਾਨੂੰ ਗੁਰ ਪਿਤਾ ਦੀ ਅਸੀਸ ਸੀ ਕਿ ਜੇ ਸ਼ਤਰੂ ਤੁਮਾਰੇ ਸਨਮੁੱਖ ਆਵੇਗੇ ਤਿਸ ਛੇ ਹੋਵੇਗਾ। ਤੁਹਾਡੇ ਤੇ ਜੇ ਕੋਈ ਬੁਰੇ ਦਾ ਉੱਦਮ ਵੀ ਕਰੇਗਾ, ਨਾਸ ਹੋਵੇਗਾ ਇਵੇਂ ਜਿਵੇਂ ਗੜੇ, ਓਲੇ, ਅੱਗ ਵਿਚ ਝਿੱਗਦੇ ਹੀ ਢਲ ਗਲ ਜਾਂਦੇ ਹਨ :

‘ਜੇ ਕੋਈ ਉਦਮ ਤੁਮ ਪਰ ਕਰੈ ਦੁਸ਼ਟ ਕਰਮ ਮਨ ਧਾਰ।

ਨਾਸ ਹੋਇ ਤਤਕਾਲ ਤਿਹ, ਜਿਉ ਓਲਾ ਅਗਨ ਮੰਝਾਰ।’

ਬਾਬਾ ਭਾਨਾ ਜੀ ਨੇ ਹੁਕਮ ਤੇ ਆਗਿਆ ਮੰਗੀ ਤਾਂ ਹੁਕਮ ਹੋਇਆ ਕਿ ਤੁਸੀਂ ਪਿੰਡ ਚਲੇ ਜਾਓ ਤੇ ਉਥੇ ਆਪਣੇ ਬੱਚੇ ਬਾਬਾ ਗੁਰਦਿੱਤਾ ਜੀ ਨੂੰ ਭੇਜ ਦੇਣਾ।

ਬੱਚੀ ਵੀਰੋ ਨੂੰ ਕਿਹਾ : ‘ਇਹ ਰੁਦਨ ਕਰਨ ਦਾ ਸਮਾਂ ਨਹੀਂ ਹੈ।

ਤੇਰੇ ਬੋਟੇ ਬੜੇ ਯੋਧੇ ਹੋਣਗੇ ਤੇ ਬੜਾ ਜਸ ਖਟਣਗੇ। ਤੂੰ ਆਦਿ ਸ਼ਕਤੀ ਹੈਂ।’

ਬਾਬਾ ਬਿਧੀ ਚੰਦ ਜੀ ਦੇ ਪੁੱਤਰ ਲਾਲ ਚੰਦ ਜੀ ਨੂੰ ਕਿਹਾ ਕਿ ਤੁਸੀਂ ਗੁਣ ਪਿੰਡ ਸੁਰ ਸਿੰਘ ਚਲੇ ਜਾਓ। ਉਥੇ ਗੁਰਸਿੱਖ ਭਾਗ ਮੱਲ ਪਾਸ ਟਿਕਾਣਾ ਰੱਖੋ ਤੇ ਗੁਟਕੇ, ਸੈਂਚੀਆਂ ਤੇ ਗੁੰਥੀਆਂ ਲਿਖ ਕੇ ਵੰਡੋ।

ਸੂਰਜ ਮੱਲ ਨੂੰ ਕਿਹਾ : ਤੁਸਾਂ ਬੜੀ ਅਧੀਨਗੀ ਦੱਸੀ ਹੈ। ਜਿੱਥੇ ਮਰਜ਼ੀ ਟਿਕੋ। ਤੁਹਾਡਾ ਪ੍ਰਤਾਪ ਬਣਿਆ ਰਹੇਗਾ। ਸਦਾ ਗੁਰ ਆਗਿਆ ਵਿਚ ਰਹਿਣਾ।

ਬਾਬਾ ਅਣੀ ਰਾਇ ਨੂੰ ਕਿਹਾ ਕਿ ਤੁਸੀਂ ਪ੍ਰਚਾਰ ਵਿਚ ਜੁਟੇ ਰਹੋ। ਇਕ ਸਿਕਖ ਨੇ ਪੁੱਛਿਆ ਕਿ ਦੀਦਾਰ ਕਿਵੇਂ ਆਪ ਜੀ ਦਾ ਹੋਵੇਗਾ ਤਾਂ ਮਹਾਰਾਜ ਨੇ ਕਿਹਾ :

ਜੇ ਜੇ ਕੋਈ ਸਿੱਖ ਵਾਹਿਗੁਰੂ ਗੁਰੂ ਗੁਰੂ ਜਪਦਾ
ਤੁਹਾਡੇ ਘਰ ਆਏ ਉਹ ਮੇਰਾ ਹੀ ਰੂਪ ਹੈ।’

੧. ਕਿ ਹਰ ਸਿੱਖ ਕਿ ਨਾਮ ਗ੍ਰਿਫਤਾਰ

ਬ ਖਾਨਾ-ਇ-ਸੁਮਾ ਆਇਦ

ਓ ਰਾ ਗੁਰੂ ਸ਼ਮਰੀਦ।

ਫਿਰ ਫ਼ਰਮਾਇਆ :

ਮੇਰਾ ਪਰਿਵਾਰ ਸਿੱਖ ਸੰਗਤਿ ਹੈ। "ਸਿੱਖ ਸੰਗਤਿ ਮੇਰੇ ਪਰਵਾਰ।" ਮੈਨੂੰ ਉਹ ਹੀ ਪਿਆਰਾ ਹੈ ਜੋ ਗੁਰਬਾਣੀ ਨਾਲ ਪਿਆਰ ਕਰਦਾ ਹੈ। ਪੜ੍ਹਨ ਸੁਣਨ ਨਾਲ ਹੀ ਅਨੰਦ ਮਿਲੇਗਾ।

ਸਤਿਨਾਮ ਦਾ ਜਾਪ ਕਰਨ ਨਾਲ ਹੀ ਰੰਗ ਚੜ੍ਹਦਾ ਅਤੇ ਪ੍ਰੇਮ ਪਰਪੱਕ ਹੁੰਦਾ ਹੈ :

‘ਸਦਾ ਸਨੇਹ ਕਰਹਿ ਗੁਰਬਾਣੀ,
ਪਠਨਿ ਸੁਨਨਿ ਤੇ ਆਨੰਦ ਛਾਨੀ।
ਸਤਿਨਾਮ ਸਿਮਰਹੁ ਰੰਗ ਰਾਤੇ,
ਦਿਨ ਪ੍ਰਤਿ ਪ੍ਰੇਮ ਅਧਿਕ ਮਨਮਾਤੇ।’ ੮।

ਫਿਰ ਦੁਹਰਾਇਆ ਕਿ ਅਕਾਲ ਚਲਾਣੇ ਵੇਲੇ ਬਿਲਕੁਲ ਰੁਦਨ ਨਹੀਂ ਕਰਨਾ। ਕੀਰਤਨ ਸੁਣਨਾ, ਨਾਮ ਵਿਚ ਚਿੱਤ ਜੋੜਨਾ ਅਤੇ ਹੱਥਾਂ ਨੂੰ ਸੇਵਾ ਵਿਚ ਲਗਾਉਣਾ। ਟੇਕ ਗੁਰੂ ਨਾਨਕ 'ਤੇ ਰੱਖਣੀ। ਗੁਰੂ ਹਰਿ ਰਾਇ ਤੇ ਮੇਰੇ ਵਿਚ ਕੋਈ ਭੇਦ ਨਹੀਂ।

ਮਮ ਆਇਸ ਤੁਮ ਰੁਦਨ ਨਾ ਕੀਜੇ।
ਕੀਰਤਨ ਨਾਮ ਵਿਖੇ ਮਨ ਦੀਜੇ। ੫੯੯ ।
ਗੁਰ ਸਿਖਨ ਕੀ ਸੇਵਾ ਕਰੀਯੋ।
ਏਕ ਟੇਕ ਗੁਰ ਨਾਨਕ ਧਰੀਯੋ।
ਜੋ ਦਰਸਨ ਕਰ ਮੇਰਾ ਚਾਹੇ।
ਹਰਿ ਰਾਇ ਗੁਰ ਦਰਸ ਉਮਾਹੈ। ੬੦੦ ।

(ਅੰਤਿਮ ਅਧਿਆਇ, ਗੁਰ ਬਿਲਾਸ ਪਾਤਸ਼ਾਹੀ ਛੇਵੀਂ)

ਫਿਰ ਮਾਰੂ ਮਹਲਾ ਪੰਜਵਾਂ ਅਸ਼ਟਪਦੀ ਪੜ੍ਹੀ ਅਤੇ ਉਸ ਨੂੰ ਧੰਨ ਕਿਹਾ ਜੋ ਸ਼ਬਦ ਰਾਹੀਂ ਜੀਵਨ ਦੀ ਘਾੜਤ ਘੜਦਾ ਹੈ।

ਸ਼ਬਦ ਪੜ੍ਹਨ ਬਾਅਦ ਹੁਕਮ ਕੀਤਾ ਕਿ ਕੋਈ ਹੁਣ ਬੁਲਾਵੇ ਨਾਹ। ਇਕਾਂਤ ਵਿਚ ਚਲੇ ਗਏ। ਸੱਤ ਦਿਨ ਬੰਸੇ ਦੀ ਢੋਹ ਲਗਾ ਕੇ ਕੀਰਤਨ ਹੀ ਸੁਣਦੇ ਰਹੇ

੧. ਸ੍ਰੀ ਗੁਰੂ ਪ੍ਰਤਾਪ ਸੂਰਜ : ਰਾਸ ੪ ਅੰਸ਼ ੫੭।

੨. ਮਾਰੂ ਮਹਲਾ ੫ : ਚਾਦਨਾ ਚਾਦਨੁ ਆਗਨਿ ਪ੍ਰਤਿ ਜੀਉ ਅੰਤਰਿ ਚਾਦਨਾ ੧।
ਆਰਾਧਨਾ ਅਰਾਧਨ ਨੀਕਾ, ਹਰਿ ਹਰਿ ਨਾਮ ਅਰਾਧਨਾ ੨।
ਤਿਆਗਨਾ ਤਿਆਗਨੁ ਨੀਕਾ, ਕਾਮ ਕ੍ਰੋਧੁ ਲੋਭੁ ਤਿਆਗਣਾ ੩।
ਮਾਗਨਾ ਮਾਗਨੁ ਨੀਕਾ, ਹਰਿ ਜਸੁ ਗੁਰ ਤੇ ਮਾਗਨਾ ੪।
ਜਾਗਨਾ ਜਾਗਨੁ ਨੀਕਾ, ਹਰਿ ਕੀਰਤਨ ਮਹਿ ਜਾਗਨਾ ੫।
ਲਾਗਨਾ ਲਾਗਨੁ ਨੀਕਾ, ਗੁਰਚਰਣੀ ਮਨ ਲਾਗਨਾ ੬।
ਇਹ ਬਿਧਿ ਡਿਸਹਿ ਪਰਾਪਤੇ, ਜਾ ਕੇ ਮਸਤਕਿ ਭਾਗਨਾ ੭।
ਕਹੁ ਨਾਨਕ ਤਿਸ ਸਭੁ ਕਿਛੁ ਨੀਕਾ, ਜੋ ਪ੍ਰਤ ਕੀ ਸਰਨਾਗਨਾ ੮।

ਅਤੇ ਤਿੰਨ ਮਾਰਚ ੧੬੪੪ ਨੂੰ ਕੀਰਤਨ ਸੁਣਾਇਆ 'ਸਵਾ ਜਾਮ ਦਿਨ ਕੇ ਚੜ੍ਹੇ' ਹੀ ਜੋਤੀ ਜੋਤ ਸਮਾ ਗਏ। ਗੁਰੂ ਹਰਿ ਰਾਇ ਜੀ ਨੇ ਜਦ ਨੇੜੇ ਹੋ ਡਿੱਠਾ ਤਾਂ ਇੰਝ ਲਗਾਦਾ ਸੀ ਜਿਵੇਂ ਕੋਈ ਚਿਤ੍ਰ ਭਿਤੀ ਵਿਚ ਲੱਗਾ ਹੈ।

"ਪਾਵਨ ਸਰੀਰ ਜਿਮ ਚਿਤ੍ਰ ਲਿਖਾਏ।"

ਅੰਤਮ ਸੰਸਕਾਰ—ਸੰਗਤਾਂ ਵਿਚ ਕੁਰਲਾਹਟ ਮੱਚ ਗਈ ਪਰ ਗੁਰੂ ਹਰਿ ਰਾਇ ਜੀ ਨੇ ਸੰਗਤਾਂ ਨੂੰ ਧੀਰਜ ਦਿੱਤਾ ਤੇ ਦਰਿਆ ਕਿਨਾਰੇ ਹੀ ਪਤਾਲ ਪੁਰੀ ਚੰਦਨ ਦੀ ਚਿਖਾ ਬਣਾ ਕੇ ਸੰਸਕਾਰ ਕੀਤਾ। ਅਰਬੀ ਨੂੰ ਚਿਖਾ ਤੱਕ ਬਾਬਾ ਸੂਰਜ ਮੱਲ ਜੀ, (ਗੁਰੂ) ਤੇਗ਼ ਬਹਾਦਰ ਜੀ, ਭਾਈ ਭਾਨਾ ਜੀ ਅਤੇ ਰਾਇ ਜੋਧ ਜੀ ਸ਼ਰਧਾ ਨਾਲ ਉਠਾ ਕੇ ਲੈ ਗਏ।

ਜਦ ਗੁਰੂ ਹਰਿ ਰਾਇ ਜੀ ਨੇ ਲੰਬੂ ਲਗਾਇਆ ਤਾਂ ਕਈ ਭੱਜ ਭੱਜ ਬਲਦੀ ਚਿਖਾ ਵਿਚ ਪੈਂਦੇ। 'ਰੋਕਦੇ-ਰੋਕਦੇ ਵੀ', ਮੁਹਸਨ ਫ਼ਾਨੀ ਕਹਿੰਦਾ ਹੈ, "ਜਦ ਚਿਖਾ ਦੀ ਅੱਗ ਉੱਚੀ ਹੋਈ ਤਾਂ ਰਾਜਾ ਰਾਮ ਨਾਂ ਦੇ ਰਾਜਪੂਤ ਨੇ, ਜੋ ਗੁਰੂ ਦਾ ਚਰਨ ਸੇਵਕ ਸੀ, ਅੱਗ ਵਿਚ ਕੁੱਦ ਪਿਆ, ਉਹ ਅੱਗ ਵਿਚ ਵੜ ਗਿਆ ਤੇ ਗੁਰੂ ਦੇ ਚਰਨਾਂ ਨਾਲ ਲਿਪਟ ਗਿਆ ਤੇ ਆਪਣਾ ਸਿਰ ਚਰਨਾਂ ਤੋਂ ਨਾਂਹ ਉਠਾਇਆ ਤੇ ਉਸੇ ਦਸ਼ਾ ਵਿਚ ਜਾਨ ਦੇ ਦਿੱਤੀ। ਉਸ ਪਿੱਛੋਂ ਇਕ ਹੋਰ ਸਿੱਖ ਨੇ, ਜੋ ਗੁਰੂ ਹਰਿਗੋਬਿੰਦ ਜੀ ਦੇ ਦਾਮਾਦ (ਭਾਈ ਸਾਧੂ ਜੀ) ਪਾਸ ਸੇਵਾ ਕਰਦਾ ਸੀ, ਛਾਲ ਮਾਰ ਦਿੱਤੀ। ਕਿਤਨੇ ਹੀ ਹੋਰ ਕੁੱਦ ਜਾਨਾਂ ਦੇ ਜਾਂਦੇ ਜੋ ਗੁਰੂ ਜੀ ਨਾ ਵਰਜਦੇ। ਗੁਰੂ ਹਰਿ ਰਾਇ ਜੀ ਨੇ ਖੁਦ ਬਾਂਹ ਤੋਂ ਪਕੜ ਹਟਾਇਆ। ਅਰ ਗੁਰੂ ਭੁਜ ਖੁਦ ਉਨ੍ਹਾਂ ਕੀ ਗਹੀ। ਇਤਨਾ ਪਿਆਰ, ਲਗਾਓ ਅਤੇ ਸ਼ਰਧਾ ਦੇਖ ਕੇ ਸਭ ਅਸਚਰਜ ਹੋਏ। ਮੁਹਸਨ ਫ਼ਾਨੀ ਨੇ ਦੋਲਤ ਖਾਨ ਕਾਕਸਾਲ ਦੀ ਰੁਬਾਈ ਲਿਖ ਕੇ ਸਿੱਖਾਂ ਦਾ ਗੁਰੂ ਹਰਿਗੋਬਿੰਦ ਪ੍ਰਤੀ ਦਿੱਤੇ ਪਿਆਰ ਤੇ ਕੁਰਬਾਨੀ ਨੂੰ ਜਤਲਾਂਦੇ ਕਿਹਾ ਕਿ ਗੁਰੂ ਦੱਸ ਗਏ ਕਿ ਜਗਤ ਵਿਚ ਜਦ ਤੱਕ ਪਿਆਰ ਦਾ ਮੈਥਾਨਾ ਕਾਇਮ ਹੈ, ਲੋਕੀ ਜਿੰਦ ਵਾਰਨ ਲਈ ਆਉਂਦੇ ਰਹਿਣਗੇ। ਖੁਦਾ ਵਲੋਂ ਦੋ ਹੀ ਦਾਤਾਂ ਸੰਸਾਰ ਨੂੰ ਵਿਸ਼ੇਸ਼ ਕਰ ਮਿਲੀਆਂ ਹਨ, ਜਿੰਦ ਵਾਰਨੀ ਤੇ ਅਗਲੇ ਦਾ ਦਿਲ ਲੈ ਲੈਣਾ :

"ਜਾਂ ਦਾਦਨ ਵ ਦਿਲ ਬੁਰਦਨ ਈ

ਹਰ ਦੇ ਖੁਦਾ ਦਾਦ ਅਸਤ।"

ਲਤੀਫ਼ ਨੇ ਇਸੇ ਲਈ ਗੁਰੂ ਹਰਿਗੋਬਿੰਦ ਜੀ ਦੇ ਜੋਤੀ ਜੋਤ ਸਮਾਉਣ ਨੂੰ ਕੌਮੀ ਕਹਿਰ (ਨੈਸ਼ਨਲ ਕਲੈਮਟੀ) ਲਿਖਿਆ। ਹਰ ਕੋਈ ਇਹ ਕਹਿ ਰਿਹਾ ਸੀ ਕਿ ਗੁਰੂ ਹਰਿਗੋਬਿੰਦ ਜੀ ਵਰਗਾ ਯੋਧਾ ਨਹੀਂ ਡਿੱਠਾ ਜਿਸ ਸਭ ਦੇਖੀਆਂ ਨੂੰ ਹੱਥੀ ਪਾਰ ਲੰਘਾਇਆ। ਉਨ੍ਹਾਂ ਵਰਗਾ ਕੋਈ ਪਰਉਪਕਾਰੀ ਨਹੀਂ, ਜਿਨ੍ਹਾਂ ਖ਼ਜ਼ਾਨੇ ਵਿਚ ਕਦੇ ਕੁਝ ਜਮ੍ਹਾਂ ਨਾ ਰੱਖਿਆ। ਉਨ੍ਹਾਂ ਵਰਗਾ ਕੋਈ ਨਿਮ੍ਹ ਨਹੀਂ, ਜਿਨ੍ਹਾਂ ਹਰ ਬਜ਼ੁਰਗ ਨੂੰ ਆਦਰ ਦਿੱਤਾ। ਉਨ੍ਹਾਂ ਜਿਹਾ ਕੋਈ ਸ਼ਾਂਤ ਚਿੱਤ ਨਹੀਂ ਸੀ, ਜਿਨ੍ਹਾਂ ਦੇ ਮੱਥੇ ਕਦੇ ਕਿਸੇ ਤਿਉੜੀ ਨਹੀਂ ਡਿੱਠੀ। ਇਥੋਂ ਤਕ ਕਿ ਜੰਗ ਦੇ ਮੈਦਾਨ ਵਿਚ ਵੀ ਖਿੜੇ ਮੱਥੇ ਤੇ ਮਸਕਰਾਂਦੇ ਰਹੇ। ਉਨ੍ਹਾਂ ਵਰਗਾ ਸਿੱਖਾਂ ਨਾਲ ਹਿਤ ਕਰਨ-

ਵਾਲਾ ਕੋਈ ਨਹੀਂ ਜਿਨ੍ਹਾਂ ਭੇਟਾ ਹੀ ਨਾ ਸਵੀਕਾਰ ਕੀਤੀ ਜਦ ਲੋੜਵੰਦ ਭਾਈ
ਕੂਟ ਨੂੰ ਸ਼ਹਿਦ ਨਾ ਦਿੱਤਾ ਗਿਆ। ਉਨ੍ਹਾਂ ਵਰਗਾ ਕੋਈ ਜਥੇਦਾਰ ਨਹੀਂ, ਜਿਨ੍ਹਾਂ
ਮੁਰਦਾ ਰੂਹਾਂ ਸਿਵਾਲ ਦਿੱਤੀਆਂ। ਉਨ੍ਹਾਂ ਵਰਗਾ ਕੋਈ ਦਰਵੇਸ਼ ਨਹੀਂ ਜਿਨ੍ਹਾਂ ਪਾਸ
ਦੁਨੀਆਂ ਦੇ ਪ੍ਰਸਿਧ ਫਕੀਰ ਪੁੱਜ ਖੁਦਾ ਦੇ ਦਰ ਦੀਆਂ ਚਾਬੀਆਂ ਹਾਸਲ ਕਰਦੇ।
ਸਿੱਖਾਂ ਵਿਚ ਗੁਰੂ ਹਰਿਗੋਬਿੰਦ ਕਿਤਨਾ ਵਿਸ਼ਵਾਸ ਭਰ ਗਏ ਕਿ ਸਿੱਖਾਂ ਨੂੰ ਯਕੀਨ
ਹੋ ਗਿਆ ਕਿ ਗੁਰੂ ਕਾ ਸਿੱਖ ਬਡਭਾਰੀ ਹੈ ਤੇ ਹਰ ਕੋਈ ਸਿੱਖ ਸਿੱਧਾ ਬਹਿਸ਼ਤ
ਨੂੰ ਜਾਂਦਾ ਹੈ। ਜਮ ਉਸ ਦੇ ਨੇੜੇ ਨਹੀਂ ਆਉਂਦਾ :

“ਅਕੀਦਾ-ਇ-ਸਿਖਾਂ ਆ ਅਸਤ,

ਕਿ ਮੁਰੀਦਾਨੇ ਗੁਰੂ ਹਮਾ ਬ ਬਹਿਸ਼ਤ ਰਵੰਦ।

(ਦਬਿਸਤਾਨੇ ਮਜ਼ਾਹਬ)

ਧੰਨ ਗੁਰੂ ਹਰਿਗੋਬਿੰਦ ਜੀ ।

ਕੀਰਤਪੁਰ ਵਿਖੇ ਗੁਰਿਆਈ ਦੇ ਮੁੱਢਲੇ ਸਾਲ

ਪਹਿਲਾ ਉਪਦੇਸ਼—ਸੰਗਤਾਂ ਨੂੰ ਜੋ ਪਹਿਲਾ ਉਪਦੇਸ਼ ਗੁਰੂ ਹਰਿ ਰਾਇ ਜੀ ਨੇ ਤਖ਼ਤ ਤੇ ਬੈਠਦੇ ਸਾਰ ਕੀਤਾ, ਉਹ ਹੀ ਦੱਸ ਰਿਹਾ ਸੀ ਕਿ ਉਹ ਗੁਰੂ ਰੀਤੀ ਨੂੰ ਦ੍ਰਿੜ੍ਹ ਕਰਨਾ ਲੋਚਦੇ ਹਨ। ਸਭ ਕਹਿ ਰਹੇ ਸਨ ਕਿ ਉਹੋ ਦਾਦੇ ਗੁਰੂ ਵਾਲੀ ਸ਼ਕਤੀ, ਭਗਤੀ, ਗਿਆਨ ਤੇ ਪਵਿੱਤਰਤਾ ਉਨ੍ਹਾਂ ਵਿਚ ਹੈ। ਆਪ ਜੀ ਦੇ ਮੁੱਖ 'ਤੇ ਨਿਰਾਲਾ ਨੂਰ ਸੀ, ਜਿਵੇਂ ਸਦਾ ਸਵੇਰ ਦੀ ਲਾਲੀ ਹੁੰਦੀ ਹੈ ਅਤੇ ਜਦ ਮੁੱਖੋਂ ਬੋਲਦੇ ਤਾਂ ਹਰ ਬਚਨ ਹਿਰਦਾ ਵਿੰਨ੍ਹੀ ਚਲਾ ਜਾਂਦਾ।

ਤਖ਼ਤ 'ਤੇ ਬੈਠਦੇ ਹੀ ਆਪ ਜੀ ਨੇ ਫ਼ਰਮਾਇਆ :

ਯਕੀਨ ਦੇ ਘਰ ਰਹੋ। ਸਤਿਨਾਮ ਜਪੋ।

ਕਾਮ ਕ੍ਰੋਧ ਦੇ ਨੇੜੇ ਨਾ ਜਾਓ, ਇਹ ਹੀ ਕਾਇਆ ਨੂੰ ਗਾਲਦਾ ਹੈ।

ਮਾੜੇ ਕੰਮਾਂ ਤੋਂ ਪ੍ਰਹੇਜ਼ ਕਰੋ।

ਸੁਭ ਕਰਮਨ ਤੇ ਕਦੇ ਨ ਟਰੋ। ਚੋਰੀ ਕਦੇ ਨਾ ਕਰਨੀ।

ਸੁਚੀ ਕਿਰਤ ਰੱਖੋ। ਨਿੱਕੀ-ਨਿੱਕੀ ਗਲੋਂ ਝਗੜੇ ਨਹੀਂ ਪਾਉਣੇ।

ਮੰਦਾ ਕਿਸੇ ਨੂੰ ਨਾ ਆਖੋ, ਦਿਲ ਦੁਖਾਉਣਾ ਹਰਾਮ ਜਾਣੋ।

ਮਾਂ ਬਾਪ ਦੀ ਸੇਵਾ ਹੀ ਭਗਤੀ ਹੈ।

ਘਰ ਵਿਚ ਹੀ ਪ੍ਰਭੂ ਨੂੰ ਪਾਇਆ ਜਾ ਸਕਦਾ ਹੈ।

ਮਨੁੱਖਾਂ ਦੇਹ ਦੁਰਲਭ ਹੈ, ਵਿਸ਼ੇ ਵਿਕਾਰ ਵਿਚ ਪੈ ਕੇ

ਜੀਵਨ ਦੀ ਬਾਜ਼ੀ ਨਾ ਹਾਰੋ।

'ਵਿਸ਼ਾਖਨ ਵਿਖੇ ਇਸ ਕੋ ਨਹਿ ਹਾਰੇ।'

ਖੁਦਗਰਜ਼ੀ ਛੱਡੋ। ਪਰਸਵਾਰਥ ਦਾ ਜੀਵਨ ਜੀਓ।

ਆਤਮ ਵਿੱਦਿਆ ਪ੍ਰਾਪਤ ਕਰੋ।

ਟਸੰਤਾਂ ਦੀ ਸੰਗਤਿ ਢੁੰਡ ਕੇ ਵੀ ਕਰੋ।

ਪਰਪੋਰ ਤਜੋ। ਸਭ ਵਿਚ ਉਸ ਦੀ ਜੋਤ ਨਿਹਾਰੋ।

ਇਸ ਜਗਤ ਵਿਚ ਹੀ ਖਚਤ ਨਾ ਹੋ ਜਾਓ।

ਇਹ ਜਗਤ ਸੁਪਨੇ ਨਿਆਈਂ ਹੈ।

ਮਤ ਉੱਚੀ ਰੱਖੋ। ਪ੍ਰਮਾਤਮਾ ਹੀ ਸਤਿ ਚਿਤ ਅਨੰਦ ਹੈ।
 ਸੰਸਾਰ ਪਾਰ ਕਰਨ ਦਾ ਜਹਾਜ਼ ਸਾਧ ਸੰਗਤਿ ਹੈ।
 ਪਾਵਨ ਪੇਤ ਗੁਰੁ ਸਤਿ ਸੰਗਤਿ।
 ਨਾਮ ਜਪਨਾ ਹੀ ਵਡਾ ਕਰਮ ਹੈ।
 ਗਿਆਨ ਪ੍ਰਾਪਤ ਕਰਨਾ ਹੀ ਧਿਆਨ ਹੈ।
 ਜਿਵੇਂ ਸੋਨੇ ਦੇ ਗਹਿਣੇ ਘੜਾ ਕੇ ਪਾਈਏ ਹਨ,
 ਇਹ ਨਾਮ ਗਹਿਣਾ ਹੈ।
 ਕਿਰਤ ਵਿਚੋਂ ਦਸਵੰਧ ਜ਼ਰੂਰ ਕੱਢੋ,
 ਇਸ ਤਰ੍ਹਾਂ ਸੁਖ ਘਰੇਂ ਨਹੀਂ ਜਾਣਗੇ।
 'ਤਾਂ ਮਧ ਤੇ ਦਸਵੰਧ ਕੂਰੂ ਹਿਤ,
 ਵੇਤ ਰਹੇ ਤੁ ਗੁਰ ਸੁਖ ਸਾਰੇ।'
 ਜੀਵਨ ਵਾਸਨਾ ਰਹਿਤ ਗੁਜ਼ਾਰਨਾ ਹੀ ਵਡੀ ਬਰਕਤ ਹੈ।
 'ਚਿਤ ਕੀ ਬ੍ਰਿਤਿ ਅੰਤਰਿ ਲੇਹੁ ਟਿਕਾਈ।'
 ਨਿਸਚਾ ਰੱਖੋ ਤੇ ਵੈਰਾਗੀ ਰਹੋ।

ਜੇ ਅਜਿਹਾ ਕਰੇਗਾ ਅਤੇ ਸੰਗਤਿ ਵਿਚ ਨੇਮ ਤੇ ਪ੍ਰੇਮ ਨਾਲ ਜਾਏਗਾ ਉਸ ਦਾ ਮਨ ਚੰਗਿਆ ਜਾਏਗਾ ਅਤੇ ਜੀਵਨ ਪੰਧ ਆਸਾਨੀ ਨਾਲ ਕੱਟਿਆ ਜਾਏਗਾ ਅਤੇ ਕਦੇ ਭੇਲੇਗਾ ਨਹੀਂ।

‘ਜੀਵਨ ਭੋਗ ਸੁਖੇਨ, ਸੁਖੇ ਪਦ ਅਜੁਤ।’

ਇਹ ਉਪਦੇਸ਼ ਦੇ ਕੇ ਫਿਰ ਭਾਈ ਗੁਰਦਾਸ ਜੀ ਦੀ ੨੮ਵੀਂ ਵਾਰ ਦੀ ੧੫ਵੀਂ ਪਉੜੀ ਸੁਣਾਈ :

ਪਿਛਲ ਰਾਤੀ ਜਾਗਣਾ, ਨਾਮ ਦਾਨੁ ਇਸ਼ਨਾਨੁ ਦ੍ਰਿੜਾਏ।
 ਮਿਠਾ ਬੋਲਣੁ, ਨਿਵ ਚਲਣੁ, ਹਥਹੁ ਦੇ ਕੈ ਭਲਾ ਮਨਾਏ।
 ਬੋਝਾ ਸਵਣਾ, ਖਾਵਨਾ, ਬੋਝਾ ਬੋਲਣੁ ਗੁਰਮਤਿ ਪਾਏ।
 ਘਾਲਿ ਖਾਇ ਸੁਕ੍ਰਿਤ ਕਰੇ, ਵਡਾ ਹੋਇ ਨ ਆਪੁ ਗਣਾਏ।
 ਸਾਧ ਸੰਗਤਿ ਮਿਲਿ ਗਾਵਦੇ ਰਾਤ ਦਿਹੈ ਨਿਤ ਚਲਿ ਚਲਿ ਜਾਏ।
 ਸ਼ਬਦ ਸੁਰਤਿ ਪਰਚਾ ਕਰੇ, ਸਤਿਗੁਰ ਪਰਚੈ ਮਨ ਪਰਚਾਏ।
 ਆਸਾ ਵਿਚਿ ਨਿਰਾਸ ਵਿਲਾਏ ੧੫।

ਨਿੱਤ ਕਰਮ—ਗੁਰੂ ਹਰਿ ਰਾਇ ਸਾਹਿਬ ਨੇ ਆਪਣਾ ਨਿੱਤ ਕਰਮ ਅਜਿਹਾ ਬਣਾਇਆ ਜਿਸ ਰਾਹੀਂ ਕੌਮ ਰੋਸ਼ਨੀ ਲੈ ਕੇ ਜੀਵਨ ਰਾਹ ਸੁਖਾਲਾ ਕਰ ਸਕੇ।

ਪਹਿਰ ਰਾਤ ਰਹਿੰਦੀ ਆਪ ਜੀ ਜਾਗਦੇ। ਇਸ਼ਨਾਨ ਕਰਦੇ। ਇਕ ਸੌ ਗਾਗਰ ਜਲ ਨਾਲ ਖੁਲ੍ਹਾ ਇਸ਼ਨਾਨ ਕਰਦੇ।^੧ ਜਾਗਤ ਸੁਭਾਓ ਸੀ। ਫਿਰ ਬਸਤ੍ਰ ਸਜਾ

੧. ਏਕ ਸੌ ਗਾਗਰ ਜਲ ਭਰੇ, ਤਾਂ ਸੋ ਮਜਨ ਸਤਿਗੁਰ ਕਰੇ। (ਸਾਖੀ ੨, ਪਾਤਸ਼ਾਹੀ ਸਤਵੀ, ਮਹਿਮਾ ਪ੍ਰਕਾਸ਼)

ਕੇ ਸਮਾਧੀ ਲਗਾਉਂਦੇ। ਸ਼ਬਦ ਦੀ ਤੁਕ ਸਦਾ ਮੂੰਹ ਰਹਿੰਦੀ। ਜਦ ਪ੍ਰਭਾਤ ਹੁੰਦੀ ਤੇ ਜ਼ਰਾ ਕੁ ਲਾਲੀ ਫੁਟਦੀ ਨਵੇਂ ਬਸਤ੍ਰ ਪਾ ਕੇ ਸਤਿਸੰਗ ਵਿਚ ਆਉਂਦੇ। ਕਪੜੇ ਮਹੀਨ ਹੀ ਪਾਉਂਦੇ। ਸੰਗਤਿ ਵਿਚ ਆ ਕੇ ਪਹਿਲਾਂ ਗੁਰੂ ਗ੍ਰੰਥ ਸਾਹਿਬ ਦਾ ਵਾਕ ਲੈਂਦੇ ਤੇ ਫਿਰ ਪਾਠ ਸੁਣਦੇ। ਫਿਰ ਰਬਾਬੀਆਂ ਨੂੰ ਹੁਕਮ ਹੁੰਦਾ ਕਿ ਆਸਾ ਦੀ ਵਾਰ ਦਾ ਕੀਰਤਨ ਕਰੇ। ਕੀਰਤਨ ਪਿੱਛੋਂ ਜੋਟੀਆਂ ਦਾ ਸ਼ਬਦ ਜ਼ਰੂਰ ਪੜ੍ਹਾਂਦੇ। ਆਰਤੀ ਦਾ ਸ਼ਬਦ 'ਗਗਨ ਮਹਿ ਬਾਲ' ਪੜ੍ਹ ਕੇ ਭੋਗ ਪਾਉਂਦੇ। ਅਰਦਾਸ ਖੜੇ ਹੋ ਕੇ ਕਰਨ ਦਾ ਵਿਧਾਨ ਵੀ ਆਪ ਜੀ ਨੇ ਹੀ ਬਣਾਇਆ ਸੀ। ਭਾਵੇਂ 'ਖਲਾਇ ਕੀਚੈ' ਅਰਦਾਸ ਦੇ ਹੁਕਮ ਪਹਿਲਾਂ ਹੋ ਗਏ ਸਨ।

ਫਿਰ ਸਾਰੀ ਸੰਗਤ ਸਮੇਤ ਲੰਗਰ ਪੁੱਜਦੇ। ਪਹਿਲਾਂ ਸਾਰੀ ਸੰਗਤ ਨੂੰ ਛਕਵਾਂਦੇ ਤੇ ਫਿਰ ਆਪੂੰ ਛਕਦੇ।^੧ ਸੰਗਤ ਨੂੰ ਰਿਸ਼ੀਆਂ ਵਾਂਗ ਆਦਰ ਨਾਲ ਛਕਾਂਦੇ। ਲੰਗਰ ਵਿਚ ਹੁਣ ਮਾਸ ਨਹੀਂ ਸੀ ਬਣਦਾ।^੨

ਪ੍ਰਸ਼ਾਦ ਛਕ ਕੇ ਕੁਝ ਦੇਰ ਆਰਾਮ ਕਰਦੇ। ਫਿਰ ਸ਼ਿਕਾਰ ਲਈ ਚਲ ਪੈਂਦੇ। ਸ਼ਿਕਾਰ ਜ਼ਿੰਦਾ ਹੀ ਪਕੜ ਲਿਆਂਦੇ। ਜੇ ਕੋਈ ਜ਼ਖਮੀ ਵੀ ਹੋ ਜਾਂਦਾ ਤਾਂ ਉਸ ਨੂੰ ਰੱਖ (Sanctuary) ਵਿਚ ਟਿਕਾ ਇਲਾਜ ਕਰਦੇ ਤੇ ਫਿਰ ਖੁਲ੍ਹਾ ਛੱਡ ਦਿੰਦੇ।

ਸ਼ਾਮ ਨੂੰ ਕਥਾ ਹੁੰਦੀ, ਕਥਾ ਗੁਰੂ ਪਾਤਸ਼ਾਹ ਆਪ ਹੀ ਕਰਦੇ।^੩ ਬੜੇ-ਬੜੇ ਵਿਦਵਾਨ ਆਪ ਜੀ ਦੇ ਵਚਨ ਸੁਣਨ ਆਉਂਦੇ। ਗਿਆਨ ਅੰਮ੍ਰਿਤ ਦੀ ਬਰਖਾ ਵਿਚ ਸਭ ਦੀਆਂ ਆਤਮਾਵਾਂ ਉਚਿਆਈਆਂ ਜਾਂਦੀਆਂ।

ਫਿਰ ਆਪ ਜੀ ਬਾਗ਼ਾਂ ਨੂੰ ਸੈਰ ਕਰਨ ਚਲੇ ਜਾਂਦੇ ਪਰ ਅਖੰਡ ਕੀਰਤਨ ਹੁੰਦਾ ਰਹਿੰਦਾ। ਪ੍ਰਸਿੱਧ ਰਾਗੀ ਕੀਰਤਨ ਕਰਦੇ।^੪ ਸੈਰ ਤੋਂ ਮੁੜਦੇ ਪਹਿਲਾਂ ਸ਼ਵਾਖ਼ਾਨਾ ਤੇ ਦਵਾਖ਼ਾਨਾ ਜਾਂਦੇ। ਘੋੜ ਸਵਾਰੀ ਕਰਦੇ ਤੇ ਦੇਖਦੇ। ਕੁਸ਼ਤੀਆਂ ਕਰਵਾਂਦੇ। ਬੱਚਿਆਂ ਨੂੰ ਇੱਕਠਾ ਕਰ ਉਪਦੇਸ਼ ਦਿੰਦੇ ਤੇ ਹੋਰ ਜੋਧਿਆਂ ਦੇ ਕਰਤਬ ਦੇਖਦੇ ਅਤੇ ਆਪੂੰ ਵੀ ਤੀਰ ਅੰਦਾਜ਼ੀ ਕਰਦੇ। ਇਤਨਾ ਕੱਸ ਕੇ ਤੀਰ ਚਲਾਂਦੇ ਸਨ ਕਿ ਉਹ ਅਸਟ ਧਾਤ ਨੂੰ ਵੀ ਛੇਦ ਕਰ ਜਾਂਦਾ ਸੀ। ਰੱਖ (ਸੈਂਕਚੂਯਰੀ) ਵਿਚ ਜਾ ਕੇ ਪੰਛੀਆਂ ਨੂੰ ਸਹਿਲਾਂਦੇ।

ਸੇਦਰ ਦੀ ਚੌਂਕੀ ਵੇਲੇ ਫਿਰ ਸੰਗਤਿ ਵਿਚ ਪੁੱਜਦੇ ਤੇ ਪਹਿਰ ਰਾਤ ਲੰਘਣ ਤੱਕ ਦੀਵਾਨ ਸਜਿਆ ਰਹਿੰਦਾ। ਲੰਗਰ ਛਕ, ਸੇਹਿਲਾ ਦਾ ਪਾਠ ਕਰਕੇ ਬਿਰਾਜ ਜਾਂਦੇ। ਕੀਰਤਪੁਰ ਜਦ ਵੀ ਹੁੰਦੇ ਇਵੇਂ ਹੀ ਜੁਗਤ ਵਰਤਦੀ।

ਬਾਗ਼ਾਤ—ਗੁਰੂ ਹਰਿ ਰਾਇ ਜੀ ਦੇ ਕੋਮਲ ਹਿਰਦੇ ਬਾਰੇ ਤਾਂ ਸਾਰਿਆਂ ਇਤਿਹਾਸਕਾਰਾਂ ਗਵਾਹੀਆਂ ਭਰੀਆਂ ਹਨ ਕਿ ਇਕ ਫੁੱਲ ਗਿਰਿਆ ਤਾਂ ਸਾਰੀ ਉਮਰ ਦਾਮਨ ਸਮੇਟ ਹੀ ਟੁਰੇ। ਕਦੇ ਫੁੱਲ ਨਾ ਤੇੜਿਆ। ਫੁੱਲਾਂ ਨਾਲ ਆਪ ਜੀ

੧. ਗੁਰ ਸੰਗਤ ਕੇ ਕਰ ਪ੍ਰੀਤ ਖਲਾਵੈ, ਜਿਉ ਰਾਮ ਚੰਦ ਰਿਖ ਭੋਗ ਭੁਗਾਵੈ।
੨. ਨਹੀਂ ਲੰਗਰ ਪੜੇ ਅਹੋੜ (ਸ਼ਿਕਾਰ) ਅਜਾ (ਬੱਕਰੀ)।
੩. ਪੁਨ ਕਥਾ ਸਮੇਂ ਪੰਡਿਤ ਸਭ ਆਵੈ, ਕਰ ਕਥਾ ਦਿਆਲ ਗੁਰ ਸ੍ਰਵਣ ਕਰਾਵੈ।
੪. ਪੁਨਿ ਹੋਇ ਅਖੰਡ ਕੀਰਤਨ ਦਰਬਾਰ।

ਦਾ ਬਹੁਤ ਪਿਆਰ ਸੀ। ਕੀਰਤਪੁਰ ਦੀ ਆਬਾਦੀ ਘਣੀ ਹੋ ਰਹੀ ਸੀ ਤੇ ਕਈ ਬਸਤੀਆਂ ਬਣ ਗਈਆਂ ਸਨ। ਆਪ ਨੇ ਵੱਖ-ਵੱਖ ਥਾਵਾਂ ਤੇ ੫੨ ਬਾਗ਼ ਲਗਵਾਏ। ਸਿਆਣੇ, ਸੁਘੜ ਮਾਲੀ ਰੱਖੇ। ਦੂਰੋਂ-ਦੂਰੋਂ ਫੁੱਲਾਂ ਦੇ ਬੀਜ ਮੰਗਵਾ ਬਾਗ਼ਾਂ ਵਿਚ ਸਜਾਏ। ਸੁੰਦਰ ਵਾੜੀ ਵਾਲੇ ਮਾਲੀ ਨੂੰ ਥਾਪੀ ਤੇ ਇਨਾਮ ਦਿੰਦੇ। ਕੀਰਤਪੁਰ ਨੂੰ ਕਿਹਾ ਹੀ ਬਾਗ਼ਾਂ ਦਾ ਸ਼ਹਿਰ ਜਾਂਦਾ ਹੈ।

ਰੱਖ ਜਾਂ ਚਿੜੀਆ-ਘਰ—ਗੁਰੂ ਹਰਿ ਰਾਇ ਜੀ ਜਦ ਸ਼ਿਕਾਰ ਨੂੰ ਚੜ੍ਹਦੇ ਸਨ ਤਾਂ ਉਨ੍ਹਾਂ ਦਾ ਹੁਕਮ ਤੇ ਕੋਸ਼ਿਸ਼ ਇਹ ਹੀ ਹੁੰਦੀ ਸੀ ਕਿ ਸਭ ਸ਼ਿਕਾਰ ਜ਼ਿੰਦਾ ਹੀ ਪਕੜਿਆ ਜਾਏ। ਐਸੇ ਜਾਲ ਬਣਵਾਏ ਕਿ ਸ਼ਿਕਾਰ ਜ਼ਿੰਦਾ ਹੀ ਕਾਬੂ ਆ ਜਾਏ :

“ਬਾਉਰੇ ਸੁ ਲਗਵਾਇ, ਜੀਵਨ ਗਹਾਇ ਲੇਤ।
ਮਾਰਨੇ ਨ ਦੇਤ, ਆਪ ਮਾਰਤ ਨ ਕਾਹਿ ਹੈ।”

ਇਸ ਤਰ੍ਹਾਂ ਕਈ ਕਿਸਮ ਦੇ ਜਾਨਵਰ ਪਕੜ ਕੇ ਵਾੜੇ ਵਿਚ ਛੱਡ ਦਿੱਤੇ ਤੇ ਸਿਖਲਾ ਕੇ ਰੱਖ ਬਣਾ ਦਿੱਤੀ। ਕਮਾਲ ਇਹ ਸੀ ਕਿ, ਸੂਰ, ਹਿਰਨ, ਬਘਿਆੜ, ਸਹੇ, ਇਕੋ ਘਾਟ ਪਾਣੀ ਪੀਂਦੇ। ਐਸੀ ਸੁੰਦਰ ਰੱਖ ਬਣਾ ਦਿੱਤੀ ਗਈ ਕਿ ਪੰਛੀ ਆਜ਼ਾਦੀ ਨਾਲ ਉਡਦੇ, ਪਸ਼ੂ ਖੁਲ੍ਹੇ ਫਿਰਦੇ ਤੇ ਕੋਈ ਕਿਸੇ 'ਤੇ ਹੱਥ ਨਾ ਉਠਾਂਦਾ। ਦੂਰ-ਦੂਰ ਤੋਂ ਲੋਕੀ ਇਹ ਕੌਤਕ ਦੇਖਣ ਆਂਦੇ ਅਤੇ ਹੈਰਾਨ ਹੁੰਦੇ। ਬਾਜ਼ ਬਹਾਦਰ ਨੇ ਜੇ ਅਦੁੱਤੀ ਹਾਥੀ ਭੇਟਾ ਵਜੋਂ ਦਿੱਤਾ ਸੀ, ਉਸ 'ਤੇ ਕਈ ਰਾਜਿਆਂ ਦੀ ਤੱਕ ਵੀ ਹੋ ਗਈ ਸੀ।

ਕੋਟ ਬੱਧਾ—ਮੁਹਸਨ ਫ਼ਾਨੀ ਦਾ ਕਹਿਣਾ ਹੈ ਕਿ ਸ਼ਾਹਜਹਾਨ ਨੂੰ ਅੰਦਰੋਂ ਇਹ ਬਹੁਤ ਹੀ ਦੁੱਖ ਸੀ ਕਿ ਪਹਾੜੀ ਰਾਜੇ ਆਜ਼ਾਦ ਫਿਰ ਰਹੇ ਹਨ ਤੇ ਈਨ ਨਹੀਂ ਮੰਨਦੇ। ਉਸ ਤਾਰਾ ਚੰਦ 'ਤੇ ਉਚੇਚੀ ਮੁਹਿੰਮ ਚਾੜ੍ਹੀ। ਗੁਰੂ ਜੀ ਵੀ ਜਾਣ ਗਏ ਕਿ ਇਰਾਦੇ ਬਾਦਸ਼ਾਹ ਦੇ ਸ਼ੁੱਭ ਨਹੀਂ ਹਨ। ਉਨ੍ਹਾਂ ਥਪਾਲ (ਪਤਾਲਗੜ੍ਹ) ਦੇ ਥਾਂ 'ਤੇ ਨਦੀ ਕਿਨਾਰੇ ਇਕ ਕਿਲ੍ਹਾ ਉਸਾਰਿਆ। ਗੋਲਾ ਬਾਰੂਦ ਦਾ ਸਾਮਾਨ ਇਸੇ ਕਿਲ੍ਹੇ ਵਿਚ ਸੀ। ਭਾਵੇਂ ਹੱਲਾ ਤਾਂ ਕਿਸੇ ਨੇ ਨਾ ਕੀਤਾ ਪਰ ਇਸ ਕਿਲ੍ਹੇ ਦੀ ਉਸਾਰੀ ਦੱਸ ਰਹੀ ਸੀ ਕਿ ਗੁਰੂ ਜੀ ਹਰ ਪੱਖੋਂ ਸੁਚੇਤ ਸਨ ਤੇ ਸਿੱਖਾਂ ਨੂੰ ਸਾਵਧਾਨ ਕਰਦੇ ਰਹਿੰਦੇ ਸਨ।

ਕਾਲ ਸਮੇਂ ਲੰਗਰਾਂ ਦੀ ਸਥਾਪਨਾ—੧੬੪੬ ਈ: ਨੂੰ ਫਿਰ ਪੰਜਾਬ ਤੇ ਖ਼ਾਸਕਰ ਮਾਲਵਾ ਵਿਚ ਅਜਿਹਾ ਕਾਲ ਪਿਆ ਕਿ ਭੁੱਖ ਖੁਣੋਂ ਕਈ ਜਾਨਾਂ ਤੜਪ-ਤੜਪ ਜਾਣ ਲੱਗੀਆਂ। ਸਤਵੇਂ ਪਿਤਾ ਨੇ ਮੌਕੇ ਨੂੰ ਸੰਭਾਲਿਆ ਤੇ ਸੰਗਤਾਂ ਨੂੰ ਹੁਕਮ ਭੇਜੇ ਕਿ ਘਰ-ਘਰ ਲੰਗਰ ਲਗਾ ਦਿਉ। ਜਿੱਥੇ ਵੀ ਧਰਮਸਾਲ ਸੀ, ਉਥੇ ਲੰਗਰ ਲਗਵਾਏ। ਆਪ ਜੀ ਦਾ ਲੰਗਰ ਸਬੰਧੀ ਇਕ ਉਚੇਚਾ ਹੁਕਮ ਸੀ ਕਿ ਨਿਰਾ ਸਮੇਂ ਸਿਰ ਜਾਂ ਦੇ ਵਕਤ ਪ੍ਰਸ਼ਾਦਾ ਨਹੀਂ ਦੇਣਾ। ਕਿਸੇ ਸਮੇਂ ਵੀ ਕੋਈ ਆਵੇ, ਉਸ ਨੂੰ ਪਿਆਰ ਨਾਲ ਪ੍ਰਸ਼ਾਦਾ ਛਕਾਉਣਾ। ਆਪ ਜੀ ਨੇ ਇਕ ਵਾਰੀ ਉਨ੍ਹਾਂ ਸਾਰਿਆਂ ਲੰਗਰ ਕਰਨ ਵਾਲਿਆਂ ਨੂੰ ਜੇ ਸਿਫ਼ਤਾਂ ਕਰ ਰਹੇ ਸਨ ਕਿ ਉਹ ਹਰ ਆਵੇ ਦੀ

ਦਿਲੋਂ ਸੇਵਾ ਕਰਦੇ ਹਨ, ਖਵਾ ਕੇ ਛਕਦੇ ਹਨ, ਮੁੱਠੀ ਚਾਪੀ ਕਰਦੇ ਹਨ, ਉਨ੍ਹਾਂ ਨੂੰ ਕਿਹਾ ਸੀ :

“ਵਹੀ ਮੇਰਾ ਸਿਖ ਹੈ।

ਅਰ ਵਹੀ ਮੇਰਾ ਲੰਗਰ ਹੈ।”

ਜਿਸ ਮੇਂ ਵਖਤੋਂ ਘੁਬੈ ਕੀ ਸੇਵਾ ਹੋਤੀ ਹੈ ।

ਬਾਕੀ ਬਿਨਾਂ ਬਿਚਾਰ ਕੇ ਪੁੰਨ ਪਾਪ ਕਾ ਸੌਦਾ ਹੈ॥

ਆਪ ਜੀ ਨੇ ਲੰਗਰ ਵਰਤਾਉਣ ਤੋਂ ਪਹਿਲਾਂ ਨਗਾਰਾ ਵਜਾਉਣ ਦੀ ਗੀਤ ਵੀ ਚਲਾਈ ਸੀ। ਇਸ ਦਾ ਭਾਵ ਸੀ ਕਿ ਦੂਰ-ਦੂਰ ਬੈਠੇ ਲੋਕੀ ਵੀ ਨਗਾਰੇ ਦੀ ਆਵਾਜ਼ ਸੁਣ ਲੰਗਰ ਆ ਕੇ ਪਾਉਣ। ਇਹਨਾਂ ਹੁਕਮਾਂ ਤੇ ਲੰਗਰਾਂ ਸਦਕਾ ਹਰ ਇਕ ਨੂੰ ਹਰ ਵੇਲੇ ਬਿਨਾਂ ਵਿਤਕਰੇ ਖੁੱਲ੍ਹਾ ਰੱਜਵਾਂ ਲੰਗਰ ਮਿਲਦਾ। ਕਾਲ ਗ੍ਰਸਤ ਲੋਕਾਂ ਗੁਰੂ ਦਾ ਲੜ ਪਕੜਿਆ। ਇਥੇ ਭਾਈ ਫੇਰੂ ਜੀ ਦੇ ਲੰਗਰ ਦੀ ਇਕ ਘਟਨਾ ਦੱਸਣੀ ਕੁਥਾਂ ਨਹੀਂ ਹੋਵੇਗੀ।

ਭਾਈ ਫੇਰੂ ਜੀ ਬੜੀ ਸ਼ਰਧਾ ਤੇ ਆਦਰ ਨਾਲ ਹਰ ਆਏ ਨੂੰ ਲੰਗਰ ਛਕਾਂਦੇ ਪਰ ਇਕ ਵਾਰੀ ਚੂਕੇ ਸਮੇਂ ਰਾਹ ਜਾਂਦੇ ਬਹੁਤੇ ਆਏ ਤੇ ਸੇਵਕ ਰਾਹੀਂ ਹਰ ਇਕ ਨੂੰ ਜੇ ਵੀ ਲੰਗਰ ਵਿਚ ਉਸ ਸਮੇਂ ਤਿਆਰ ਸੀ ਛਕਾਇਆ। ਇਕ ਪੰਗਤ ਨੂੰ ਲਾਂਗਰੀ ਨੇ ਪਰਾਉਣੇ ਤੇ ਦੂਜੇ ਨੂੰ ਮਿੱਸੇ ਪਰਸਾਏ ਜੋ ਲੰਗਰ ਵਿਚ ਪਏ ਸਨ, ਭਾਈ ਸਾਹਿਬ ਨੇ ਵਰਤਾਣੇ ਸ਼ੁਰੂ ਕਰ ਦਿੱਤੇ। ਇਹ ਦੇਖ ਇਕ ਸਿੱਖ ਦੇ ਮੂੰਹੋਂ ਨਿਕਲਿਆ : ਭਾਈ ਜੀ ! ਗੁਰੂ ਕਾ ਲੰਗਰ ਤੁਸਾਂ ਕਾਣਾ ਕਰ ਛਡਿਆ ਹੈ। ਭਾਈ ਜੀ ਨੇ ਹੱਥ ਜੋੜ ਬੇਨਤੀ ਕੀਤੀ ਕਿ “ਵਰਤਾਵੇ ਦੀ ਭੁੱਲ ਹੈ। ਗੁਰੂ ਕਾ ਲੰਗਰ ਸਭ ਲਈ ਇਕ ਸਮਾਨ ਹੈ। ਲੰਗਰ ਨੂੰ ਕਾਣਾ ਨਾ ਆਖ, ਮੇਰੀ ਅੱਖ ਬੇਸ਼ਕ ਕਾਣੀ ਹੋ ਜਾਵੇ। ਲੰਗਰ ਸਦਾ ਗੁਰੂ ਦਾ ਹੈ ਜਿਥੇ ਉੱਚ-ਨੀਚ, ਅਮੀਰ-ਗ਼ਰੀਬ ਦਾ ਜ਼ਰਾ ਅੰਤਰ ਨਹੀਂ।”

ਗੁਰੂ ਹਰਿ ਰਾਇ ਜੀ ਇਹ ਵੀ ਫ਼ਰਮਾਇਆ ਕਰਦੇ ਸਨ ਕਿ ਭਾਵੇਂ ਕੁਝ ਹੋਵੇ ਗੁਰੂ ਕੇ ਲੰਗਰ ਵਿਚ ਹਰ ਸਿੱਖ ਯਥਾ ਸ਼ਕਤ ਖਰਚ ਅੰਨ ਧੰਨ ਰਸਦ ਪਾਏ। ਇਕ ਸਿੱਖ ਨੇ ਕਿਹਾ ਕਿ ਜੇ ਆਪਣੇ ਕੋਲ ਖਾਣ ਨੂੰ ਮਸਾਂ ਕੁ ਹੋਵੇ ਤਾਂ ਉਹ ਕੀ ਕਰੇ ?

ਮਹਾਰਾਜ ਨੇ ਕਿਹਾ ਕਿ ਭਾਵੇਂ ਇਕ ਚੁਟਕੀ ਆਟਾ ਜਾਂ ਚਾਰ ਦਾਣੇ ਹੀ ਪਾਏ । ਲੰਗਰ ਵਿਚ ਪਾਈ ਰਸਦ ਨਾਲ ਬਰਕਤ ਆਉਂਦੀ ਹੈ ਅਤੇ ਜੇ ਦੂਜੇ ਪਾਸੇ ਗੁਰੂ ਲੰਗਰ ਜਾਂ ਗੋਲਕ ਤੋਂ ਘਰ ਲੈ ਆਂਦੇ ਹਨ, ਉਨ੍ਹਾਂ ਦੀਆਂ ਸਾਰੀਆਂ ਬਰਕਤਾਂ ਉਡ ਪੁੱਛ ਜਾਂਦੀਆਂ ਹਨ।

ਇਕ ਸਾਖੀ ਵੀ ਸੁਣਾਈ ਕਿ ਇਕ ਕਿਰਤੀ ਸੰਜਮੀ ਸਿੱਖ ਅਨਾਜ ਦੀ ਮੰਡੀ 'ਚੋਂ ਝਾਡੂ ਨਾਲ ਅੰਨ ਰੋਲ ਲਿਆਂਦਾ ਸੀ ਤੇ ਜਦ ਉਹ ਪੀਸਣ ਪਕਾਉਣ ਲਈ ਅੰਨ ਸੁੱਕਣੇ ਪਾਉਂਦਾ ਤਾਂ ਉਨ੍ਹਾਂ ਦੇ ਘਰ ਵਿਚੋਂ ਇਕ ਚਿੜਾ ਅੰਨ ਦੇ ਦੋ ਦਾਣੇ

ਗੁਰੂ ਲੰਗਰ ਵਿਚ ਪਾ ਆਉਂਦਾ ਸੀ। ਘਰ ਬਰਕਤਾਂ ਆਉਣ ਲੱਗਿਆਂ। ਦਿਨਾਂ ਵਿਚ ਸੌਖੇ ਹੋ ਗਏ। ਨਵਾਂ ਮਕਾਨ ਬਣਾਇਆ, ਪਰ ਵਿਸਰ ਗਿਆ ਪ੍ਰਭੂ। ਭੁੱਲ ਗਿਆ ਗੁਰੂ ਦਾ ਲੰਗਰ। ਕਰਣੀ ਕੁਦਰਤ ਦੀ ਕਿ ਉਹ ਹੀ ਚਿੜਾ ਹੁਣ ਲੰਗਰ ਦੇ ਦਾਣਿਆਂ ਵਿਚੋਂ ਦੋ ਦਾਣੇ ਜਾਂ ਚੁਟਕੀ ਆਟੇ ਦੀ ਉਨ੍ਹਾਂ ਦੀਆਂ ਬੇਰੀਆਂ ਵਿਚ ਪਾ ਆਉਂਦਾ। ਫਿਰ ਕੰਗਾਲ ਹੋਏ ਤੇ ਗੁਰੂ ਸ਼ਰਨ ਆਏ ਤੇ ਕਾਰਨ ਪੁੱਛਿਆ ਇਸ ਤੋਂ ਪਹਿਲਾਂ ਬਰਕਤਾਂ, ਫਿਰ ਕੰਗਾਲਤਾ ਦਾ। ਮਹਾਰਾਜ ਨੇ ਕਿਹਾ ਕਿ ਅੰਨ ਜਿਤਨੇ ਮੂੰਹਾਂ ਵਿਚ ਪਵੇਗਾ, ਉਤਨਾ ਹੀ ਵਾਧਾ ਹੋਵੇਗਾ।

ਇਹ ਵੀ ਹੁਕਮ ਦੇ ਰਖਿਆ ਸੀ ਕਿ ਜੇ ਮਸੰਦ ਉਗਰਾਹੀ ਦੀ ਰਕਮ ਤੇ ਰਸਦ ਲੋੜਵੰਦਾ ਵਿਚ ਵੰਡ ਦਿੰਦਾ ਹੈ, ਉਸ ਨੂੰ ਸਿੱਧੀ ਪੁੱਜੀ ਜਾਣੇ। ਹੁਕਮ ਸੀ :

“ਕੋਈ ਸਿੱਖ ਭੀੜਾ ਆਦਿ ਨਜ਼ਰ ਆਵੇ,
ਤਿਸ ਕਹੁ ਦੇਇ ਭੁਖਿਆ ਕੇ ਖਲਾਵੇ,
ਜੇ ਮੇਰੇ ਜਿਸੇ ਹੈ ਪੁੱਜ ਜਾਵੇਗਾ।”

ਕਿਤਨੇ ਹੀ ਖੂਹ, ਸਰੋਵਰ, ਤਾਲਾਬ ਆਪ ਜੀ ਨੇ ਲਗਵਾਏ ਤਾਂ ਕਿ ਪਾਣੀ ਦੀ ਔੜ ਵੀ ਨਾ ਰਹੇ।

ਦਵਾਖ਼ਾਨਾ ਤੇ ਸ਼ਫ਼ਾਖ਼ਾਨਾ—ਗੁਰੂ ਪਾਤਸ਼ਾਹ ਜਿੱਥੇ ਨਾਮ ਦਾਰੂ ਦੇਂਦੇ ਸਨ ਉਥੇ ਰੋਗੀ ਦਾ ਰੋਗ ਖੰਡਨ ਕਰਨ ਦਾ ਉਪਰਾਲਾ ਵੀ ਕਰਦੇ ਸਨ। ਗੁਰੂ ਅਰਜਨ ਜੀ ਆਪ੍ਰ ਪਿੰਡਾਂ ਵਿਚ ਜਾ ਕੇ ਦਾਰੂ ਵੰਡਦੇ ਸਨ। ਗੁਰੂ ਹਰਿਗੋਬਿੰਦ ਜੀ ਉਚੇਚੇ ਕਸ਼ਮੀਰ ਦੁਖੀਆਂ ਦੇ ਦੁੱਖ ਦੂਰ ਕਰਨ ਹੀ ਗਏ ਸਨ। ਹਰ ਧਰਮਸਾਲ ਨਾਲ ਦਵਾਖ਼ਾਨਾ ਰੱਖਣ ਦਾ ਰਿਵਾਜ ਸੀ।

ਗੁਰੂ ਹਰਿ ਰਾਇ ਜੀ ਨੇ ਕੀਰਤਪੁਰ ਵਿਚ ਬਹੁਤ ਵੱਡੇ ਪੈਮਾਨੇ 'ਤੇ ਇਕ ਦਵਾਖ਼ਾਨਾ ਤੇ ਸ਼ਫ਼ਾਖ਼ਾਨਾ ਬਣਾਇਆ। ਉਥੇ ਪ੍ਰਸਿਧ ਵੈਦ ਤੇ ਹਕੀਮ ਰੱਖੇ ਤੇ ਉਹ ਦਵਾਈਆਂ ਰੱਖੀਆਂ ਤੇ ਬਣਾਈਆਂ ਜੋ ਹਿੰਦੁਸਤਾਨ ਵਿਚ ਕਿਸੇ ਵੀ ਥਾਂ ਤੇ ਨਹੀਂ ਮਿਲਦੀਆਂ ਸਨ। ਸਾਡੇ ਇਤਿਹਾਸ ਨੇ ਗੱਜ ਮੋਤੀ, ਹਰੜ, ਲੋਂਗ ਤੇ ਸਤ ਦਾਰੂ ਦਾ ਜ਼ਿਕਰ ਕੀਤਾ ਹੈ। ਜਦ ਦਾਰਾ ਸ਼ਿਕੋਹ ਨੂੰ ਚਾਲਾਕੀ ਨਾਲ ਔਰੰਗਜ਼ੇਬ ਨੇ ਸ਼ੇਰ ਦੀ ਮੁਛ ਦਾ ਵਾਲ ਪਲਾਉ ਵਿਚ ਖਵਾਲ ਦਿੱਤਾ ਸੀ ਤਾਂ ਸ਼ਾਹੀ ਹਕੀਮ ਸਾਰੇ ਪਾਸੀਂ ਤਲਾਸ਼ ਕਰ ਹਟੇ, ਉਨ੍ਹਾਂ ਨੂੰ ਯੋਗ ਦਵਾਈ ਕਿਧਰੋਂ ਨਾ ਮਿਲੀ। ਮੁਗ਼ਲ ਦਰਬਾਰ ਵਿਚ ਜਦ ਗੱਲ ਚੱਲੀ ਕਿ :

“ਏਕ ਗੱਜ ਮੋਤੀ ਕੀ ਤਿਸੇ ਖਾਹਸ਼।
ਹਿੰਦ ਸਗਲ ਮੇ ਕਰੀ ਤਲਾਇਸ਼।
ਬਡੇ ਲੋਗ ਅਰੁ ਰਾਇ ਹਰੀੜ।
ਖੋਜੇ ਨਹੀਂ ਮਿਲੇ ਕਾਲਕ, ਅਤ ਭੀੜ।”

ਤਾਂ ਇਕ ਦਰਬਾਰੀ ਨੇ ਕਿਹਾ ਕਿ :

“ਗੁਰੂ ਹਰਿ ਰਾਇ ਜੀ ਕੇ ਘਰ ਆਹਿ।”

ਗੁਰੂ ਜੀ ਵੀ ਹਿਕਮਤ ਦੀਆਂ ਸਾਰੀਆਂ ਪੁਸ਼ੀਆਂ ਜਾਣਦੇ ਸਨ। ਸੇਵਾ ਪੰਥੀਆਂ ਨੇ ਇਸੇ ਹੀ ਲੀਹ ਤੇ ਟੁਰਦੇ ਪਿੰਡਾਂ, ਧਰਮਸਾਲਾਂ ਤੇ ਡੇਰਿਆਂ ਵਿਚ ਦਵਾਖ਼ਾਨੇ ਕਾਇਮ ਕੀਤੇ। ਆਪੁੰ ਰੋਜ਼ ਗੁਰੂ ਜੀ ਦਵਾਈਆਂ ਵੰਡਦੇ ਤੇ ਦੁੱਖ ਦੂਰ ਕਰਦੇ।

ਅਨੰਦ ਵਿਆਹ—ਜਦ ਗੁਰੂ ਹਰਿ ਰਾਇ ਜੀ ਸਤਾਰ੍ਹਾਂ ਵਰ੍ਹਿਆਂ ਦੇ ਹੋਏ ਤਾਂ ਜੂਨ ੧੬੪੭ ਨੂੰ ਸੁਲਖਣੀ ਬੇਟੀ ਭਾਈ ਦਇਆ ਰਾਮ ਨਾਲ ਜੋ ਅਨੂਪ ਸ਼ਹਿਰ (ਯੂ.ਪੀ.) ਬੁਲੰਦ ਸ਼ਹਿਰ ਤੋਂ ੧੫ ਮੀਲ ਪੂਰਬ ਤੇ ਉਥੋਂ ਰਤਾ ਕੁ ਦੱਖਣ ਰਹਿੰਦੇ ਸਨ, ਵਿਆਹ ਹੋਇਆ। ਸਹੁਰੇ ਘਰ ਦਾ ਨਾਮ ਕਿਸ਼ਨ ਕੌਰ ਰੱਖਿਆ ਗਿਆ। ਵਿਆਹ ਇਕੋ ਸੀ ਪਰ ਦੇਖੀਆਂ ਨੇ ਸੱਤ ਜਾਂ ਅੱਠ ਲਿਖ ਦਿੱਤੇ। ਇਥੇ ਪਹਿਲੀ ਗੱਲ ਤਾਂ ਇਹ ਨੋਟ ਕਰਨ ਵਾਲੀ ਹੈ ਕਿ ਮਹਿਮਾ ਪ੍ਰਕਾਸ਼ ਵਾਰਤਕ ਤੇ ਕਵਿਤਾ ਨੇ ਕਿਸੇ ਹੋਰ ਵਿਆਹ ਦਾ ਜ਼ਿਕਰ ਨਹੀਂ ਕੀਤਾ। ਉਥੇ ਬਸ ਅੰਤਮ ਸਾਖੀ ੨੧ਵੀਂ, ਪਾਤਸ਼ਾਹੀ ਸਤਵੀਂ, ਵਿਚ ਇਤਨਾ ਹੀ ਲਿਖਿਆ ਹੈ :

ਬਾਬਾ ਗੁਰਦਿੱਤਾ ਪਿਤਾ, ਰਾਜ ਕੌਰ ਜੀ ਮਾਤਾ, ਸੁਲਖਣੀ ਪਤੀ ਹਰਿ ਰਾਇ, ਗੁਰੂ ਹਰਿ ਕ੍ਰਿਸ਼ਨ, ਰਾਮ ਰਾਇ ਤਾਤ।”

ਫਿਰ ਇਹ ਗੱਲ ਉਚੇਚੀ ਸਮਝਣ ਵਾਲੀ ਹੈ ਕਿ ਇਹ ਸਾਖੀ ਸੱਤ ਸਾਲੀਆਂ ਤੇ ਨੌਕਰਾਣੀਆਂ ਦੇ ਵਿਆਹ ਵਾਲੀ ਦੇਖੀ ਨੇ ਜਿੱਥੇ ਲਿਖੀ, ਉਥੇ ਪ੍ਰਸੰਗਕ ਵੀ ਨਹੀਂ। ਰਾਸ ਅੱਠ, ਅੰਸ਼ ਖਤ ਤੇ ਅੰਤ ਲਿਖਿਆ ਹੈ ਕਿ ਇਤਿ ਸ੍ਰੀ ਗੁਰੂ ਪ੍ਰਤਾਪ ਸੂਰਜ ਪ੍ਰਕਾਸ਼ ਗ੍ਰੰਥ ਅਸ਼ਟਮ ਰਾਸ, ‘ਸ੍ਰੀ ਗੁਰੂ ਤੇਗ ਬਹਾਦਰ ਪ੍ਰਸੰਗ ਬਰਨੰਨ’ ਤੋਂ ਬਾਅਦ ਬਗ਼ੈਰ ਪ੍ਰਸੰਗ ਮਿਲਾਏ ਗੁਰੂ ਹਰਿ ਰਾਇ ਜੀ ਦੇ ਸੱਤਾਂ ਵਿਆਹਾਂ ਦਾ ਅਮੇਲਵਾਂ ਅੰਸ਼ ਪਾ ਦਿੱਤਾ ਹੈ। ਸਿਵਾਇ ਛਪੇ ਸੂਰਜ ਪ੍ਰਕਾਸ਼ ਦੇ ਪੁਰਾਤਨ ਨੁਸਖਿਆਂ ਵਿਚ ਜ਼ਿਕਰ ਨਹੀਂ ਹੈ। ਹੱਥ ਲਿਖਤ ਨੁਸਖਿਆਂ ਵਿਚ ਕਿਸੇ ਪਿੱਛੋਂ ਪਾਉਣ ਦਾ ਕੋਹੜਾ ਯਤਨ ਕੀਤਾ। ਜਿਨ੍ਹਾਂ ਦੇ ਪੱਤਰੇ ਅਤੇ ਚਾਰ ਪੰਨਿਆਂ ‘ਤੇ ਇਹ ਸੱਤ ਵਿਆਹ ਵਾਲੇ ਪ੍ਰਸੰਗ ਦਾ ਜ਼ਿਕਰ ਹੈ, ਉਸ ‘ਤੇ ਪੰਨਾ ਹੀ ਨਹੀਂ ਪਾਇਆ। ਹਾਂ ਜੇ ਭੁੱਲ ਨਾਲ ਪੰਨੇ ਪਾਣੇ ਰਹਿ ਵੀ ਗਏ ਹੁੰਦੇ ਤਾਂ ਅਗਲਾ ਪੰਨਾ ਤਾਂ ਠੀਕ ਹੁੰਦਾ। ਇਕ ਪੱਤਰਾ ਕੱਟ ਕੇ ਜੋੜਿਆ ਹੈ। ਇਹ ਵਿਆਹਾਂ ਵਾਲਾ ਪ੍ਰਸੰਗ ੫੫੭ ਪੰਨੇ ਤੋਂ ਅਰੰਭ ਹੁੰਦਾ ਹੈ ਫਿਰ ਚਾਰ ਸਫ਼ਿਆਂ ‘ਤੇ ਕੋਈ ਅੰਕ ਨਹੀਂ, ਖਾਲੀ ਹਨ ਤੇ ਅਗਲਾ ਫਿਰ ੫੫੮ ਦਾ ਸਫ਼ਾ ਹੈ।

ਇਕ ਹੋਰ ਹਾਸੇਹੀਣੀ ਗੱਲ ਦੇਖੋ. ਜਦ ਵਿਆਹ ਹੋਇਆ, ਉਸੇ ਲਿਖਾਰੀ

ਦੇ ਕਹਿਣ ਮੁਤਾਬਕ ਉਮਰ ੧੦ ਸਾਲ ਹੈ ਅਤੇ ਇਹ ਲਿਖਿਆ ਹੈ ਕਿ ਜਦ ਸੁਲੱਖਣੀ ਦੀ ਸ਼ਾਦੀ ਹੋਈ ਤਾਂ ਬਾਕੀ ਛੇ ਭੈਣਾਂ ਨੇ ਵੀ ਸੰਕਲਪ ਕੀਤਾ ਕਿ ਅਸੀਂ ਗੁਰੂ ਜੀ ਦੀਆਂ ਹਾਂ। ਹੁਣ ਰਤਾ ਕੁ ਸੋਚੋ ਜੇ ਇਕੋ ਆਦਮੀ ਦੀਆਂ ਸੱਤ ਲੜਕੀਆਂ ਜੋ ਉਤੋੜਤੀ ਵੀ ਜੰਮੀਆਂ ਹੋਣ ਤਾਂ ਸਭ ਤੋਂ ਛੋਟੀ ਦੀ ਉਮਰ ਮਸਾਂ ਸਵਾ ਸਾਲ ਹੋਵੇਗੀ। ਜੇ ਵੱਡੀ ਦੀ ਉਮਰ ੯ ਸਾਲ ਮਿਥ ਲਈਏ। ਇਤਨੀਆਂ ਛੋਟੀਆਂ ਮਨ ਵਿਚ ਕੋਈ ਖਿਆਲ ਲਿਆ ਸਕਦੀਆਂ ਹਨ ਤੇ ਫਿਰ ਸਵਾ, ਢਾਈ ਜਾਂ ਚਾਰ ਸਾਲ ਦੀ ਲੜਕੀ ਲਈ ਵਰ ਲਭਣ ਦਾ ਫ਼ਿਕਰ ਮਾਪਿਆਂ ਨੂੰ ਕਿਵੇਂ ਹੋਣ ਲੱਗੇ। ਇਹ ਸਭ ਦੇਖੀ ਰਲਾ ਪਾਉਂਦੇ ਰਹੇ ਕਿ ਗੁਰਾਂ ਦੀ ਅਜ਼ਮਤ ਪ੍ਰਗਟ ਨਾ ਹੋਵੇ, ਪੜ੍ਹਨ ਵਾਲੇ ਵਿਚ ਆਪਣੇ ਗੁਰੂ ਪ੍ਰਤੀ ਫ਼ਖ਼ਰ ਨਾ ਉਪਜੇ।^੧

੧. ਹੋਰ ਵਿਸਥਾਰ ਲਈ ਮੇਰੀ ਪੁਸਤਕ 'ਸਿਧਾਂਤ ਤੇ ਸ਼ਤਾਬਦੀਆਂ' ਤੱਕੋ।

ਨੋਟ—ਕੀ ਐਸੇ ਹੀ ਲੋਕਾਂ ਨੇ ਗੁਰੂ ਅਰਜਨ ਦੇਵ ਜੀ ਨੂੰ ਸੀਤਲਾ ਦੀ ਪੂਜਾ ਕਰਾਉਣ ਦਾ ਨਿਸ਼ਫਲ ਯਤਨ ਨਹੀਂ ਕੀਤਾ ? ਕੀ ਅਜਿਹੇ ਲੋਕਾਂ ਨੇ ਗੁਰੂ ਗੋਬਿੰਦ ਸਿੰਘ ਜੀ ਨੂੰ ਦੁਰਗਾ ਪੂਜਾ ਕਰਦੇ ਨਹੀਂ ਦਿਖਾਇਆ ਤੇ ਫਿਰ ਹਰ ਜਤਨ ਇਹ ਕੀਤਾ ਕਿ ਮਹਾਰਾਜਾ ਹਣਜੀਤ ਸਿੰਘ ਇਕ ਸਿੱਖ ਰਾਜਾ ਨਾ ਦਿੱਸੇ ਕੇ ਇਕ ਸ਼ਰਾਬੀ ਤੇ ਵਿਭਚਾਰੀ ਦਿੱਸੇ। ਪਰ ਲੱਖ ਯਤਨ ਕਰਨ ਇਹ ਸ਼ਰਾਰਤੀ, ਜ਼ਰ ਮਰੀਦ ਸਫਲ ਨਹੀਂ ਹੋ ਸਕਦੇ ਤੇ ਨਾ ਹੀ ਹੋਣ ਦੇਣੇ ਚਾਹੀਦੇ ਹਨ।

ਫੈਲਯੋ ਦੇਸ-ਦੇਸ ਜਸ ਗੁਰੂ ਕਾ

ਅਦੁੱਤੀ ਸਿੱਖ ਦੀ ਘਾੜਤ— ਪਿਛਲੇ ਕਈ ਵਰ੍ਹਿਆਂ ਤੋਂ ਕੀਰਤਪੁਰ ਵਿਚ ਜੋ ਸਿੱਖਾਂ ਦੀ ਘਾੜਤ ਘੜੀ ਜਾ ਰਹੀ ਸੀ, ਉਸ ਨੇ ਕਈ ਉੱਚੀਆਂ ਸੁਰਤਾਂ ਤੇ ਅਥਾਹ ਜੁਰਅਤਿ ਵਾਲੇ ਬੰਦੇ ਪੈਦਾ ਕਰ ਦਿੱਤੇ ਸਨ । ਭਾਈ ਝੰਡਾ ਜਿਨ੍ਹਾਂ ਹੁਕਮ ਮੰਨਣ ਦੀ ਹੱਦ ਦਰਸਾਈ ਸੀ ਅਤੇ ਭਾਈ ਭੈਰਉ ਜਿਨ੍ਹਾਂ ਜੁਰਅਤਿ ਦੀ ਝਾਕੀ ਪੇਸ਼ ਕੀਤੀ ਸੀ । ਭਾਈ ਸਾਧ, ਜਿਨ੍ਹਾਂ ਗੁਰ-ਬਚਨਾਂ ਤੋਂ ਪੁੱਤਰ ਤੱਕ ਵਾਰ ਦਿੱਤਾ ਸੀ, ਦੀਆਂ ਅਨੇਕ ਸਾਖੀਆਂ ਸਿੱਖਾਂ ਸਾਹਮਣੇ ਆ ਰਹੀਆਂ ਸਨ । ਸਿੱਖ ਆਤਮ ਰਸੀਏ, ਗਿਆਨੀ, ਕਹਿਣੀ ਦੇ ਸੂਰੇ, ਸਿਧ ਸਾਧਕ ਤੇ ਐਸੇ ਬਣ ਗਏ ਜਿਨ੍ਹਾਂ ਦੀ ਰਬ ਆਪ ਸੁਣਦਾ ਹੈ । ਬਾਣੀ ਪੜ੍ਹਦੇ, ਗਾਂਵਦੇ ਦੇਵਤੇ ਹੀ ਲਗਦੇ ਸਨ । ਮੋਹ ਮਾਇਆ ਦੀ ਮੈਲ ਗੁਰੂ ਚਰਨਾਂ ਪਾਸ ਬੈਠ ਕੇ ਉਨ੍ਹਾਂ ਦੂਰ ਕਰ ਲਈ ਸੀ । ਜਦ ਕੀਰਤਪੁਰ ਵਿਚ ਕੋਈ ਇਨ੍ਹਾਂ ਨੂੰ ਟੁਰਦੇ ਫਿਰਦੇ ਦੇਖਦਾ ਤਾਂ ਇੰਝ ਲਗਦਾ ਜਿਵੇਂ ਹੰਸਾਂ ਦੀਆਂ ਡਾਰਾਂ ਤੁਰ ਫਿਰ ਰਹੀਆਂ ਹਨ :

“ਜਨ ਮਾਲ ਮਰਾਲਨ ਢੁਰਕੇ ।”

ਦੱਖ ਦਰਬਾਰ ਦੀ—ਗੁਰੂ ਜੀ ਦਾ ਜੱਸ ਚਾਰੇ ਪਾਸੇ ਸੂਰਜ ਦੀਆਂ ਕਿਰਨਾਂ ਵਾਂਗ ਫੈਲ ਰਿਹਾ ਸੀ ਤੇ ਉਨ੍ਹਾਂ ਦੇ ਦਰਬਾਰ ਦੀ ਦੱਖ ਵੀ ਨਿਰਾਲੀ ਤੇ ਅਦੁੱਤੀ ਸੀ । ਜਦ ਆਪ ਜੀ ਦਰਬਾਰ ਲਗਾਂਦੇ ਤਾਂ ਨਕੀਬ ਸੱਦ ਦੋਂਦੇ ਜਾਂਦੇ ਸੀ ਅਤੇ ਨਗਾਰਾ ਵੱਜਦਾ ਰਹਿੰਦਾ ਸੀ, ਹਾਥੀ ਚਾਂਦੀ ਦੇ ਹੁੱਦੇ ਵਾਲਾ ਬਾਹਰ ਝੂਮਦਾ ਰਹਿੰਦਾ । ਬਾਈ ਸੌ ਸਵਾਰ ਭਾਂਤ-ਭਾਂਤ ਦੀਆਂ ਵਰਦੀਆਂ ਵਿਚ ਜਥੇ ਬਣਾ ਕੇ ਦੀਵਾਨ ਵਿਚ ਸਜਦੇ ਸਨ :

“ਬਾਈ ਸੇ ਤੁਰੰਗ, ਜਾ ਕੈ ਸੰਗ ਨਰਗਾਇ ਜੀ ।”

ਬਾਹਰ ਚੋਬਦਾਰ ਖੜਾ ਰਹਿੰਦਾ ਸੀ । ਹਰ ਆਏ ਗਏ 'ਤੇ ਨਜ਼ਰ ਰੱਖਦਾ ਸੀ । ਪਾਤਸ਼ਾਹੀ ਸ਼ਾਮਿਆਨੇ ਨੂੰ ਤਨਿਆ ਦੇਖ ਸੰਸਾਰੀ ਬਾਦਸ਼ਾਹ ਵੀ ਲਜ ਖਾ ਜਾਂਦੇ ਸਨ । ਉਧਰ ਜਦ ਬਚਨਾਂ ਰਾਹੀਂ ਨਾਮ ਦੀ ਝੜੀ ਲਗਾ ਸ਼ਾਂਤੀ ਵਰਤਾਂਦੇ ਸਨ ਤਾਂ ਪਰਲੋਕ ਦੇ ਦੇਵਤੇ ਵੀ ਸ਼ਰਮਾ ਜਾਂਦੇ ਸਨ :

“ਧੁਰ ਕੀ ਧਰਮਾ ਭਿ ਲਜੈ ਹੈ ।”

ਆਪ ਜੀ ਦੇ ਚਿਹਰੇ ਦੀ ਨੂਰਾਨੀ ਝਲਕ ਸਭ ਹਾਜ਼ਰ ਸੰਗਤਾਂ ਵਿਚ ਜੀਵਨ ਹੋ ਦੁੜਾ ਦੇਂਦੀ ਸੀ। ਇੰਝ ਜਾਣੇ ਜਿਵੇਂ ਚੰਦਨ ਦਾ ਬਾਗ਼ ਸਭ ਪਾਸੇ ਸੁਗੰਧੀ ਖਲੋਰ ਕੇ ਹਰ ਇਕ ਨੂੰ ਸੁਗੰਧਿਤ ਕਰ ਦੇਵੇ :

ਪਾਰਸ ਬਾਵਨ ਜਯੋ, ਤਿਮ ਸਿਖਨ ਪੈ,
ਹਰਿ ਰਾਇ ਗੁਰੂ ਛਬਿ ਜਾਈ।

ਸੰਗਤਾਂ ਦੂਰੋਂ-ਦੂਰੋਂ ਆ ਕੇ ਭੇਟਾ ਰੱਖਦੀਆਂ ਤੇ ਮੇਵੜਾ ਸੁਣਾਈ ਚਲਾ ਜਾਂਦਾ। ਇਹ ਠੀਕ ਹੈ ਕਿ ਪਹਿਲੇ ਵਾਂਗ ਹੀ "ਲਾਖਨ ਕੋ ਧਨ ਆਏ ਹੋ ਪਰ ਗੁਰ ਖਰਚੇ ਸੋਊ।" ਇਸ ਤਰ੍ਹਾਂ ਦਾ ਵਿਵਹਾਰ ਚਲਦਾ ਕਿ ਸਭ ਰਾਜ਼ੀ ਜਾਂਦੇ। ਦੀਵਾਨ ਦੀ ਪਦਵੀ ਭਾਈ ਪਰਾਗਾ ਦੇ ਪੋਤਰੇ ਭਾਈ ਦਰਗਾਹ ਮੱਲ ਨੂੰ ਆਪ ਜੀ ਨੇ ਬਖਸ਼ੀ ਸੀ। ਉਸ ਬਾਰੇ ਬੰਸਾਵਲੀਨਾਮੇ ਵਾਲੇ ਨੇ ਲਿਖਿਆ ਹੈ ਬੜੇ ਸੂਝਵਾਨ ਤੇ ਫਹੀਮ^੧ ਸਨ।

ਕੋਈ ਹਾਜ਼ਰ ਹੋ ਕੇ ਕਹਿੰਦਾ ਕਿ ਆਪ ਜੀ ਦੀ ਰਹਿਮਤ ਸਦਕਾ ਕਾਰਜ ਪੂਰੇ ਹੋਏ ਹਨ। ਕੋਈ ਪੁੱਤਰ ਦੀ ਦਾਤ ਪਾ ਕੇ ਸ਼ੁਕਰਾਨੇ ਲਈ ਪੁੱਜਦਾ। ਕੋਈ ਕਹਿੰਦਾ ਕਿ ਤੁਹਾਡੀ ਮੇਹਰ ਸਦਕਾ ਦਲਿੱਦਰ ਮੁੱਕੇ ਹਨ। ਕੋਈ ਦਸਵੰਧ ਦੀਆਂ ਰਕਮਾਂ ਪਹੁੰਚਾ ਸੁਰਖਰੂ ਹੁੰਦਾ। ਕੋਈ ਨਾਮ ਦੀ ਯਾਚਨਾ ਕਰਦਾ। ਕਿਆ ਖ਼ੂਬ ਲਿਖਿਆ ਹੈ, ਗੁਰ ਪ੍ਰਣਾਲੀ ਵਿਚ ਕਿ :

ਬੈਠ ਪੁਰ ਕੀਰਤ ਪੈ, ਕੀਰਤ ਪ੍ਰਕਾਸ਼ੀ ਜਾ ਕੀ,
ਕਾਬਲ ਕੰਧਾਰ ਗਜ਼ਨੀ ਤੇ ਆਵੈ ਸੰਗਤਾਂ।
ਸਾਲ ਸਤਰਾਂ ਮਾਸ ਸਤ, ਨੌ ਦਿਨ ਰਾਜ ਕੀਨੇ,
ਜਾ ਕੇ ਦਰਬਾਰ ਦੀਸੇ ਨਾਹਿ ਕੋਊ ਮੰਗਤਾ।^੨

ਉਚ-ਨੀਚ, ਅਮੀਰ-ਗ਼ਰੀਬ ਦਾ ਭੇਦ ਗੁਰੂ ਦੇ ਦਰਬਾਰ ਵਿਚ ਨਹੀਂ ਸੀ।^੩ ਭਾਈ ਸੰਤੋਖ ਸਿੰਘ ਜੀ ਕਹਿੰਦੇ ਹਨ ਕਿ ਕੀਰਤਪੁਰ ਤਾਂ ਹਰ ਵੇਲੇ ਮੇਲਾ ਹੀ ਲੱਗਾ ਰਹਿੰਦਾ ਸੀ। ਸੰਨਿਆਸੀ ਤੇ ਬੈਰਾਗੀ ਦਿਗੰਬਰ (ਵਿਰਕਤ) ਤੱਕ ਟੁਰੇ ਆਉਂਦੇ ਸਨ। ਅਨੇਕਾਂ ਟਾਪੂਆਂ ਤੋਂ ਲੋਕ ਦਰਸ਼ਨਾਂ ਨੂੰ ਆਂਵਦੇ :

ਅਨਿਕ ਟਾਪੂ ਆਇ ਤੇ ਨਰ ਆਵੈ।

ਖਾਸ ਕਰ ਕੇ ਕਾਬਲ, ਕੰਧਾਰ, ਬਲਖ ਬੁਖਾਰਾ ਤੋਂ ਚੋਣਵੀਆਂ ਨਸਲਾਂ ਦੇ ਘੋੜੇ ਲੈ ਕੇ ਸਿੱਖ ਪੁੱਜਦੇ। 'ਬਲਖ ਬੁਖਾਰਾ ਆਦਿਕ ਦੇਸ਼ ਆਨਹਿ ਹਯਨਿ ਵਿਸੇਸ਼'।

੧. ਦਰਗਾਹ ਮੱਲ ਦੀਵਾਨ, ਗੁਰੂ ਹਰਿ ਰਾਇ ਜੀ ਦਾ ਬ੍ਰਾਹਮਣ ਛਿੱਬਰ, ਬਹੁਤ ਫ਼ਹੀਮੀ (ਸਿਆਣਾ) ਬਾ।

੨. He made no distinction between Rich & Poor.

(ਮੇਕਾਲਿਫ਼, ਪੰਨਾ ੨੭੬, ਜਿਲਦ ਚੌਥੀ)

ਲੋਕ ਜਵਾਨੀਆਂ ਭੇਟ ਕਰਦੇ। ਸਾਡੇ ਇਤਿਹਾਸ ਨੇ ਅਨੇਕਾਂ ਹੀ ਨਾਮ ਲਿਖੇ ਹਨ। ਭਾਈ ਚੌਧਾ ਸਿੰਘ ਉਨ੍ਹਾਂ ਵਿਚ ਇਕ ਸਨ।

ਇਹ ਹੀ ਪਿੱਛੋਂ ਗੁਰੂ ਗੋਬਿੰਦ ਸਿੰਘ ਜੀ ਦੇ ਖਿਡਾਵੇ ਬਣੇ। ਭਾਈ ਚੌਧਾ ਸਿੰਘ ਦਾ ਲਿਖਿਆ ਰਹਿਤਨਾਮਾ ਪੰਥ ਵਿਚ ਪ੍ਰਮਾਣਿਕ ਹੈ। ਭਾਈ ਨੰਦ ਲਾਲ ਜੀ ਨੇ ਹੋਰ ਉਪਮਾ ਕਰਦੇ ਲਿਖਿਆ :

ਕਿ ਗੁਰੂ ਹਰਿ ਰਾਇ ਸਚ ਦੇ ਪਾਲਣਹਾਰ, ਸਚ ਦੇ ਧਾਰਨੀ। ਸੁਲਤਾਨ ਵੀ ਹਨ ਅਤੇ ਦਰਵੇਸ਼ ਵੀ :

‘ਸੁਲਤਾਨ ਹਮ ਦਰਵੇਸ਼ ਗੁਰੂ ਕਰਤਾ ਹਰਿ ਰਾਇ।’

ਭਾਈ ਨੰਦ ਲਾਲ ਜੀ ਨੇ ਇਹ ਵੀ ਲਿਖਿਆ ਕਿ ਗੁਰੂ ਹਰ ਰਾਇ ਆਮ ਖਾਸ ਦੇ ਸਹਾਈ ਹਨ ਅਤੇ ਕਮਜ਼ੋਰਾਂ ਤੇ ਨਿਆਸਰਿਆਂ ਦੇ ਯਾਰ ਹਨ : ਯਾਰ ਮੁੱਤਜਰਯਾਂ।

ਫ਼ਕੀਰਾਂ ਓਟ ਤੱਕੀ—ਆਪ ਜੀ ਦਾ ਜੱਸ ਇਤਨਾ ਫੈਲ ਗਿਆ ਸੀ ਕਿ ਪੰਜਾਬ ਦੇ ਫ਼ਕੀਰ ਟੇਲੀਆਂ ਬਣਾ ਕੇ ਆਉਂਦੇ। ਉਹ ਬੇਨਿਵਾ ਫ਼ਕੀਰ ਵੀ ਜਿਨ੍ਹਾਂ ਦੀ ਕਿਧਰੋਂ ਤੱਸਲੀ ਨਹੀਂ ਸੀ ਹੁੰਦੀ ਜਦ ਕੀਰਤਪੁਰ ਆਉਂਦੇ, ਦਰਸ਼ਨ ਪਾਉਂਦੇ ਤੇ ਬਚਨ ਸੁਣਦੇ ਤਾਂ ਤੱਸਲੀ ਦੇ ਘਰ ਜਾਂਦੇ। ਸਿੱਖ ਇਤਿਹਾਸ ਨੇ ਜਿੱਥੇ ਅਨੇਕਾਂ ਹਿੰਦ ਦੇ ਫ਼ਕੀਰਾਂ ਦਾ ਆਉਣਾ ਲਿਖਿਆ ਹੈ, ਉਥੇ ਰੂਮ ਦੇ ਬਾਦਸ਼ਾਹ ਦਾ ਵਕੀਲ, ਜੋ ਉਚੇਚਾ ਹਿੰਦੁਸਤਾਨ ਵਹਦਤ ਦੀ ਦੌਲਤ ਦਾ ਪਤਾ ਲਗਾਉਣ ਆਇਆ ਸੀ, ਸ਼ੋਭਾ ਸੁਣ ਕੇ ਕੀਰਤਪੁਰ ਆਇਆ। ਉਸ ਸਵਾਲ ਕੀਤਾ ਕਿ ਕੌਣ ਬਚਾਏਗਾ ਦੋਸ਼ ਦੀ ਅੱਗ ਤੋਂ ? ਗੁਰੂ ਪਾਤਸ਼ਾਹ ਨੇ ਕਿਹਾ : ਉਥੇ ਕਿਸੇ ਦੀ ਸਿਫ਼ਾਰਸ਼ ਨਹੀਂ ਚੱਲਣੀ। ਆਪਣਾ ਸਰੋਸ਼ਟ ਸੁਭਾਵ ਤੇ ਸੁਭ ਕਰਮ ਹੀ ਕੰਮ ਆਉਣੇ ਹਨ। ਜੀਵਨ ਇਸੇ ਲਈ ਮਿਲਿਆ ਹੈ ਕਿ ਉਸ ਦਾ ਨਾਮ ਕਮਾਇਆ ਤੇ ਪਕਾਇਆ ਜਾਏ। ਸਿੱਖੀ ਸਿਧਾਂਤ ਦ੍ਰਿੜ੍ਹਾਂਦੇ ਗੁਰੂ ਅਰਜਨ ਜੀ ਦੀ ਤੁਕ ਸੁਣਾਈ :

‘ਉਦਮ ਕਰੋਦਿਆਂ ਜੀਉ ਤੂੰ,

ਕਮਾਂਵਦਿਆਂ ਸੁਖ ਭੁੰਢੁ।

ਧਿਆਇਦਿਆਂ ਤੂੰ ਪ੍ਰਭ ਮਿਲੁ, ਨਾਨਕ ਉਤਰੀ ਚਿੰਤ।’

ਰਾਜਿਆਂ ਦਾ ਹੰਕਾਰ ਭੰਨਿਆ—ਤਾਰਾ ਚੰਦ ਦਾ ਇਕ ਬੜਾ ਸੁਘੜ ਤੇ ਇਤਬਾਰੀ ਦੀਵਾਨ ਸੀ ਸੋਹਣਾ। ਤਾਰਾ ਚੰਦ ਤਾਂ ਗੁਰੂ ਘਰ ਦਾ ਇਕ ਸੇਵਕ ਹੀ ਬਣ ਗਿਆ ਸੀ। ਸ਼ਾਹਜਹਾਨ ਨੇ ਉਸ 'ਤੇ ਹੱਲਾ ਬੋਲਿਆ। ਹੱਲਾ ਨਾਕਾਮ ਗਿਆ ਤੇ ਪਿੱਛੋਂ ਛੇਤੀ ਹੀ ਤਾਰਾ ਚੰਦ ਗੁਜ਼ਰ ਗਿਆ। ਦੀਪ ਚੰਦ ਨੇ ਗੁਰੂ ਘਰ ਨਾਲ ਅੜ ਖਲੋਣ ਦੀ ਨੀਤੀ ਦਿੱਲੀ ਦੇ ਸ਼ਾਹ ਦੇ ਕਹਿਣ 'ਤੇ ਅਪਨਾਣੀ ਚਾਹੀ ਤਾਂ ਸੋਹਣ ਨੂੰ ਦੀਵਾਨ ਦੀ ਪਦਵੀ ਤੋਂ ਹਟਾ ਦਿੱਤਾ ਅਤੇ ਸੋਹਣ ਗੁਰੂ ਸ਼ਰਨ ਕੀਰਤਪੁਰ ਆ ਗਿਆ।

ਚੜ੍ਹਦੀ ਜਵਾਨੀ ਦੇ ਮੱਦ ਵਿਚ ਦੀਪ ਚੰਦ ਕਈ ਹੋਰ ਰਾਜਿਆਂ ਨੂੰ ਨਾਲ ਲੈ ਕੇ ਮੰਦ ਭਾਵਨਾ ਨਾਲ ਕੀਰਤਪੁਰ ਆਇਆ। ਦਰਬਾਰ ਦੀ ਦੱਖ, ਚਾਂਦੀ ਦੇ ਹੁੱਦੇ ਨਾਲ ਸਜੇ ਹਾਥੀ ਨੂੰ ਝੁਮਦੇ, ਬਾਈ ਸੌ ਸਵਾਰਾਂ ਨੂੰ ਸੰਨਧ ਬੱਧ ਗੁਰੂ ਹਜ਼ੂਰ ਹਾਜ਼ਰੀ ਭਰਦੇ, ਨੰਬਤ ਦਵਾਰ 'ਤੇ ਵੱਜਦੀ ਅਤੇ ਸੰਗਤਾਂ ਦੀ ਅਪਾਰ ਸ਼ਰਧਾ 'ਤੇ ਗੁਰੂ ਦੀ ਅਦੁੱਤੀ ਸ਼ਖਸੀਅਤ ਦੇ ਪ੍ਰਭਾਵ ਨੂੰ ਦੇਖ ਕੇ ਰਾਜਾ ਕੁਝ ਬੋਲ ਨਾ ਸਕਿਆ। ਅੱਗੋਂ ਗੁਰੂ ਜੀ ਨੇ ਤਾਰਾ ਚੰਦ ਦਾ ਬੇਟਾ ਜਾਣ ਅਜਿਹਾ ਆਦਰ ਭਾਓ ਦਿੱਤਾ ਕਿ ਉਸ ਅਤੇ ਹੋਰਨਾਂ ਨੇ ਗੁਰੂ ਜੀ ਦੀ ਅਜ਼ਮਤ ਅੱਗੇ ਸਿਰ ਝੁਕਾਇਆ। ਹੁੰਦੇ ਤਾਣ ਹੋਏ ਨਿਤਾਣਾ ਦੀ ਜਾਗਤ ਮੂਰਤ, ਉਨ੍ਹਾਂ ਗੁਰੂ ਹਰਿ ਰਾਇ ਜੀ ਵਿਚ ਦੇਖੀ। ਗੁਰੂ ਸਾਹਿਬ ਨੇ ਸੁਭਾਵਕ ਹੀ ਕਿਹਾ ਕਿ ਸੁਣਿਆ ਹੈ ਕਿ ਪਹਾੜੀਆਂ ਕੋਲ ਬੜੇ ਤਗੜੇ ਮੱਲ, ਪਹਿਲਵਾਨ ਹਨ, ਜ਼ਰਾ ਸਿੱਖਾਂ ਨਾਲ ਕੁਸ਼ਤੀ ਵੀ ਹੋ ਜਾਏ।

ਮਹਾਰਾਜ ਨੇ ਦੋ ਸਿਕਖਾਂ ਨੂੰ ਥਾਪੜਾ ਦੇ ਕੇ ਜਦ ਅਖਾੜੇ ਵਿਚ ਉਤਾਰਿਆ ਤਾਂ ਪਹਿਲੇ ਹੀ ਦਾਅ ਰਾਜਿਆਂ ਦੇ ਪਾਲਤੂ ਪਹਿਲਵਾਨ ਦੇ ਸ਼ਾਨੋਂ ਚਿੱਤ ਗਿਰ ਗਏ। ਬੜੀ ਲੱਜਾ ਆਈ ਰਾਜਿਆਂ ਨੂੰ ਤੇ ਚਰਨੀ ਢੱਠੇ।

ਰਾਜਿਆਂ ਨੂੰ ਉਪਦੇਸ਼—ਮਹਾਰਾਜ ਨੇ ਜੋ ਉਪਦੇਸ਼ ਉਸੇ ਸਮੇਂ ਰਾਜਿਆਂ ਨੂੰ ਦਿੱਤਾ, ਮੈਕਾਲਿਫ ਨੇ ਵਿਸਥਾਰ ਨਾਲ ਲਿਖਿਆ ਹੈ। ਉਪਦੇਸ਼ ਦਾ ਸਾਰ ਸੀ:

“ਰਾਜਾ ਹੋ ਕੇ ਕਿਸੇ ਨੂੰ ਰੁਹਬ ਨ ਦਿਖਾਓ। ਪਰਜਾ 'ਤੇ ਜ਼ੁਲਮ ਢਾਹਣਾ ਕਿਸੇ ਰਾਜੇ ਨੂੰ ਫੱਬਦਾ ਨਹੀਂ। ਸੱਤਾ ਪਾ ਕੇ ਆਫਰ-ਆਫਰ ਨਾ ਫਿਰੋ। ਪ੍ਰਭੂ ਦੇ ਗੁੱਸੇ ਤੋਂ ਡਰੋ।

“ਰਾਜੇ ਦਾ ਵਿਲਾਸੀ ਹੋਣਾ ਰਾਜ ਦੀ ਤਬਾਹੀ ਦਾ ਕਾਰਨ ਬਣਦਾ ਹੈ। ਜਤ ਰੱਖੋ। ਆਪਣੀ ਸ਼ਕਤੀ ਨੂੰ ਭੋਗਾਂ ਵਿਲਾਸਾਂ ਵਿਚ ਪੈ ਕੇ ਨਸ਼ਟ ਨ ਕਰੋ। ਰਾਤ ਨੂੰ ਸੌਣ ਵੇਲੇ ਮਹੱਲਾਂ ਦੇ ਦਰਵਾਜ਼ੇ ਖਿੜਕੀਆਂ ਬੰਦ ਕਰਕੇ ਹਰਮਾਂ ਵਿਚ ਹੀ ਇਸ ਤਰ੍ਹਾਂ ਅਵੇਸਲੇ ਨਾ ਸੁੱਤੇ ਰਹੋ ਕਿ ਕਿਸੇ ਦੁਖੀ ਦੀਨ ਦੀ ਆਵਾਜ਼ ਹੀ ਕੰਨੀਂ ਨਾ ਪਵੇ। ਰਾਜ ਦੀ ਜੜ੍ਹ ਪਰਜਾ ਹੈ। ਰਾਜੇ ਤਾਂ ਸ਼ਾਖਾਂ ਹਨ। ਕਦੇ ਕਿਸੇ ਜੜ੍ਹ 'ਤੇ ਕੁਲਹਾੜਾ ਨਹੀਂ ਚਲਾਇਆ। ਕੋਈ ਵੀ ਬਾਦਸ਼ਾਹ ਜੋ ਪਰਜਾ ਨੂੰ ਦੁਖੀ ਕਰਦਾ ਤੇ ਰੱਖਦਾ ਹੈ ਉਹ ਮਾਨੋਂ ਆਪਣੇ ਰਾਜ ਨੂੰ ਕੁਹਾੜੇ ਨਾਲ ਵੱਢਦਾ ਹੈ।”

“ਰਾਜ ਦੀ ਆਮਦਨ ਨੂੰ ਆਪਣੇ 'ਤੇ ਹੀ ਖਰਚ ਨ ਕਰੀ ਜਾਓ, ਲੋਕ ਭਲਾਈ ਦੇ ਕਾਰਜਾਂ ਹਿਤ ਵਰਤੋ। ਖੂਹ, ਤਾਲ, ਪੁਲ ਤੇ ਪਾਠਸ਼ਾਲਾ ਬਣਾਓ। ਧਰਮ ਦੀ ਤਾਲੀਮ ਲਈ ਉਚੇਚੇ ਉਪਾਅ ਕਰੋ।”

-
੧. The Subjects are the roots, the Rajas the branches of tree. Whatsoever king oppresseth his subjects, applieth the axe to his kingdom.

(ਮੈਕਾਲਿਫ, ਸਿੱਖ ਰਿਲੀਜਨ)

ਰਾਜਿਆਂ ਨੇ ਸਿਰ ਨਿਵਾਇਆ ਤੇ ਹੋਰ ਸ਼ਰਧਾਵਾਨ ਹੋ ਮੁੜੇ।

ਭਾਈ ਭਗਤੂ—ਭਾਈ ਭਗਤੂ ਦੀ ਵੰਸ਼ ਇਕ ਐਸੀ ਵੰਸ਼ ਹੈ ਜਿਸ ਦੇ ਮੁਖੀ ਬਾਬਾ ਆਦਮ ਨੇ ਗੁਰੂ ਰਾਮ ਦਾਸ ਜੀ ਦੇ ਚਰਨ ਪਰਸ ਸਿੱਖੀ ਦੀ ਦਾਤ ਹਾਸਲ ਕੀਤੀ ਤੇ ਗੁਰੂ ਅਰਜਨ ਜੀ ਦੀ ਸੇਵਾ ਕਰ ਵਡੇਰੀ ਉਮਰੇ ਪੁੱਤਰ ਦੀ ਦਾਤ ਪਾਈ ਜੋ ਭਗਤੀ ਦੀ ਮੂਰਤ ਹੋਣ ਕਾਰਨ ਭਗਤੂ ਹੀ ਕਹਿਲਾਇਆ। ਅੰਮ੍ਰਿਤਸਰ ਦੀ ਉਸਾਰੀ ਹੋਣ ਵੇਲੇ ਇਨ੍ਹਾਂ ਬੜੀ ਸੇਵਾ ਕੀਤੀ। ਮਾਲਵਾ ਦੇਸ਼ ਵਿਚ ਨਾਮ ਦਾ ਚਾਨਣ ਕਈ ਭਟਕਦੀਆਂ ਰੂਹਾਂ ਨੂੰ ਦਿੱਤਾ। ਗੁਰੂ ਹਰਿਗੋਬਿੰਦ ਜੀ ਪਾਸ ਇਕ ਕੇ ਅਥਾਹ ਸੇਵਾ ਕੀਤੀ। ਕੀਰਤਪੁਰ ਵੱਸ ਜਾਣ 'ਤੇ ਆਪ ਜੀ ਕੀਰਤਪੁਰ ਹੀ ਆ ਗਏ। ਕੀਰਤਪੁਰ ਦੀ ਉਸਾਰੀ ਉਨ੍ਹਾਂ ਨੇ ਹੀ ਹੱਥੀ ਕਰਵਾਈ। ਗੁਰੂ ਹਰਿ ਰਾਇ ਜੀ ਸਮੇਂ ਤਾਂ ਉਸਾਰੀ ਉਨ੍ਹਾਂ ਦੀ ਹੀ ਨਿਗਰਾਨੀ ਹੇਠ ਹੁੰਦੀ ਸੀ। ਗੁਰੂ ਹਰਿ ਰਾਇ ਜੀ ਨੇ ਪ੍ਰਸੰਨ ਹੋ ਕੇ ਕਿਹਾ ਸੀ ਕਿ ਤੁਸੀਂ ਹੁਣ ਇਲਾਕੇ ਵਿਚ ਜਾ ਕੇ ਸੇਵਾ ਕਰੋ। ਲੰਗਰ ਚਲਾਵੇ। ਕਦੇ ਅਹੰਕਾਰ ਨਹੀਂ ਕਰਨਾ ਤੇ ਨਾ ਹੀ ਆਪਾ ਜਨਾਉਣਾ। ਮੇਰਾ ਰੂਪ ਜਾਣ ਹੀ ਹਰ ਇਕ ਦੀ ਸੇਵਾ ਕਰਨੀ।

ਭਾਈ ਭਗਤੂ ਜੀ ਇਤਨੀ ਸ਼ਕਤੀ ਦੇ ਮਾਲਕ ਹੋ ਗਏ ਸਨ ਕਿ ਇਕ ਵਾਰੀ ਖੂਹ ਕਿਨਾਰੇ ਬੈਠੇ ਸਨ ਕਿ ਨਾਲ ਪੈਲੀਆਂ ਵਿਚ ਫਸਲਾਂ ਨੂੰ ਪਾਣੀ ਖੁਣੇਂ ਸੁੱਕਦਿਆਂ ਦੇਖ ਪਰਉਪਕਾਰ ਕਰਨ ਦਾ ਸੰਕਲਪ ਕਰ ਬੈਠੇ। ਖੂਹ ਦਾ ਜਲ ਹੀ ਉਛਲ ਬਾਹਰ ਆ ਗਿਆ ਤੇ ਖੇਤੀ ਹਰੀ ਭਰੀ ਹੋ ਗਈ। ਇਨ੍ਹਾਂ ਦੇ ਦੋ ਪੁੱਤਰ ਭਾਈ ਗੋਰਾ ਤੇ ਭਾਈ, ਜੀਵਨ ਪਰਉਪਕਾਰੀ ਹੋਏ। ਭਗਤੂ ਜੀ ਦੀ ਉਮਰ ਵਡੇਰੀ ਹੋ ਗਈ ਸੀ ਅਤੇ ਆਪ ਜੀ ਗੁਰੂ ਹਰਿ ਰਾਇ ਪਾਸ ਹੀ ਆ ਗਏ ਸਨ। ਧਰਮ ਪਤਨੀ ਗੁਜਰ ਗਈ ਸੀ। ਗੁਰੂ ਜੀ ਜਦ ਕਰਤਾਰਪੁਰ ਸਨ ਤਾਂ ਆਪ ਜੀ ਦੀ ਸਿਹਤ ਬਹੁਤ ਢਿੱਲੀ ਹੋ ਗਈ। ਗੁਰੂ ਜੀ ਨੇ ਸੁਭਾਵਕ ਕਿਹਾ ਕਿ ਇਸ ਸਮੇਂ ਸੇਵਾ ਲਈ ਧਰਮ ਪਤਨੀ ਬਹੁਤ ਸਹਾਇਕ ਹੁੰਦੀ ਹੈ। ਵਿਆਹ ਕਿਉਂ ਨਹੀਂ ਕਰਾ ਲੈਂਦੇ ? ਆਪ ਜੀ ਨੇ ਵਾਕ ਪੱਲੇ ਬੰਨ੍ਹ ਲਿਆ ਤੇ ਸ਼ਾਦੀ ਕਰ ਲਈ। ਥੋੜ੍ਹੇ ਚਿਰ ਬਾਅਦ ਆਪ ਜੀ ਦਾ ਅਕਾਲ ਚਲਾਣਾ ਹੋ ਗਿਆ। ਭਗਤੂ ਜੀ ਦਾ ਸਸਕਾਰ ਗੁਰੂ ਹਰਿ ਰਾਇ ਜੀ ਨੇ ਬੜੇ ਹੀ ਆਦਰ ਨਾਲ ਕਰਤਾਰਪੁਰ ਵਿਖੇ ਆਪਣੇ ਹੱਥੀ ਕੀਤਾ। ਕਿਸੇ ਜਦ ਪੁੱਛਿਆ ਕਿ ਭਗਤੂ ਦੇ ਪੁੱਤਰਾਂ ਦੇ ਹੁੰਦਿਆਂ ਤੁਸੀਂ ਐਸਾ ਕਿਉਂ ਕਰ ਰਹੇ ਹੋ ਤਾਂ ਆਪ ਜੀ ਨੇ ਬਚਨ ਕੀਤੇ ਸਨ 'ਭਗਤੂ ਗੁਰੂ ਕਾ ਬੇਟਾ' ਹੀ ਹੈ।

ਕਵੀ ਸੰਤੋਖ ਸਿੰਘ ਜੀ ਨੇ ਭਾਈ ਜੀ ਦੀ ਬੰਸਾਵਲੀ ਲਿਖਦੇ ਬਹੁਤ ਉਪਮਾ ਕੀਤੀ ਹੈ। ਉਨ੍ਹਾਂ ਦੇ ਸ਼ਬਦ ਹਨ :

“ਰਾਜੀ ਹੈ ਰਜਾਇ ਮੈ, ਰਿਝਾਇ ਹਰਖਾਇ ਉਰ,
ਪਾਯੋ ਮਾਨ ਭਾਯੋ ਵਰ, ਗਯਾਨਵਾਨ ਮਤਿ ਕੀ।
ਸਗਲ ਜਗਤ ਮੈਂ ਵਿਦਿਤ ਦਿਨ ਪ੍ਰਤਿ ਅਤਿ,
ਕੀਰਤ ਭਗਤ ਭਾਈ ਭਗਤੂ ਭਗਿਤ ਕੀ।”

ਇਨ੍ਹਾਂ ਦਾ ਵੱਡਾ ਪੁੱਤਰ ਭਾਈ ਗੋਰਾ, ਨਾਂ ਦਾ ਹੀ ਭਾਰਾ ਨਹੀਂ ਸੀ, ਸਗੋਂ ਵੱਡਾ

ਯੋਧਾ ਸੀ। ਤਿੰਨ ਚਾਰ ਸੌ ਸਵਾਰ ਸਦਾ ਪਾਸ ਰੱਖਦਾ। ਦੇਗ ਤੇਗ ਦਾ ਧਨੀ ਤੇ ਬਚਨਾਂ ਦਾ ਪੂਰਾ ਸੂਰਮਾ ਸੀ। ਲੋਕੀ ਵੀ ਉਸ ਦਾ ਬੜਾ ਮਾਣ ਕਰਦੇ।

‘ਮਾਨਤ ਲਾਖੇ ਲੋਗ ਉਜਾਗਰ।’

ਗੁਰੂ ਹਰਿ ਰਾਇ ਜੀ ਦੇ ਅੰਗ ਸੰਗ ਰਹਿ ਕੇ ਗੋਰਾ ਪਿਤਾ ਪਿਛੋਂ ਸੇਵਾ ਕਰਨ ਲੱਗਾ। ਭਾਈ ਭਗਤੂ ਜੀ ਦੇ ਅਕਾਲ ਚਲਾਣੇ ਉਪਰੰਤ ਗੋਰਾ ਜੀ ਪਿਛਲੋਂ ਉਮਰ ਵਿਆਹੀ ਭਗਤੂ ਜੀ ਦੀ ਧਰਮ ਪਤਨੀ ਨੂੰ ਮਾਂ ਵਾਂਗ ਹੀ ਸਤਿਕਾਰ ਦੇਂਦੇ ਸਨ। ਉਮਰ ਬੇਸ਼ਕ ਉਸ ਦੀ ਛੋਟੀ ਸੀ। ਗੁਰੂ ਹਰਿ ਰਾਇ ਜੀ ਦੀ ਅਰਦਲ ਵਿਚ ਰਹਿਣ ਤੇ ਚੌਰ ਕਰਨ ਵਾਲੇ ਸਿਕਖ ਭਾਈ ਜਸਾ ਜੀ ਇਹ ਜਾਣ ਕਿ ਸਿੱਖਾਂ ਵਿਚ ਵਿਧਵਾ ਵਿਆਹ ਦੀ ਕੋਈ ਮਨਾਹੀ ਨਹੀਂ, ਵਿਆਹ ਦੀ ਤਜਵੀਜ਼ ਭਗਤੂ ਦੀ ਪਤਨੀ ਅੱਗੇ ਰੱਖ ਬੈਠੇ। ਗੋਰਾ ਨੂੰ ਅਜਿਹਾ ਰੋਹ ਚੜ੍ਹਿਆ ਕਿ ਉਸ ਨੇ ਜਸਾ ਨੂੰ ਕਤਲ ਕਰ ਦਿੱਤਾ। ਗੁਰੂ ਹਰਿ ਰਾਇ ਜੀ ਨੂੰ ਜਦ ਇਸ ਕੁਕਰਮ ਦਾ ਪਤਾ ਲੱਗਾ ਤਾਂ ਉਨ੍ਹਾਂ ਗੋਰਾ ਨੂੰ ਕੀਤੇ ਦੀ ਸਜ਼ਾ ਅਵਸ਼ ਮਿਲਣ ਦਾ ਹੁਕਮ ਦਿੱਤਾ। ਗੋਰਾ ਦੀ ਇਤਨੀ ਜੁਰਅਤਿ ਕਿ ਗੁਰੂ ਹਰਿ ਰਾਇ ਜੀ ਦੇ ਚੌਰ ਬਰਦਾਰ ਨੂੰ ਜਾਨੋਂ ਹੀ ਮਾਰ ਦੇਵੇ। ਗੁੱਸੇ ਵਿਚ ਗੋਰਾ ਕਾਰਾ ਤਾਂ ਕਰ ਬੈਠਾ ਪਰ ਪਛਤਾਇਆ ਬੜਾ। ਗੁਰੂ ਜੀ ਦੇ ਸਾਹਮਣੇ ਨਾਂਹ ਆਏ। ਪਛਤਾਵੇ ਦੀ ਅੱਗ ਤੇ ਖਿਮਾ ਦੇ ਘਰ ਹਰ ਸਮੇਂ ਰਹੇ। ਹੋਰ ਸੇਵਾ ਵਿਚ ਜੁੜ ਗਿਆ। ਜਿੱਥੇ ਵੀ ਗੁਰੂ ਜੀ ਦਾ ਜਾਣਾ ਹੋਵੇ ਕੁਝ ਵਾਟ ਪਿੱਛੇ ਰਹਿ ਕੇ ਰਾਖੀ ਕਰੇ। ਘੋੜਿਆਂ ਦੀ ਸੇਵਾ ਕਰੇ। ਜਦ ਗੁਰੂ ਹਰਿ ਰਾਇ ਜੀ ਦੁਆਬੇ ਦੀਆਂ ਸੰਗਤਾਂ ਨੂੰ ਤਾਰ ਰਹੇ ਸਨ ਤਾਂ ਗੁਰੂ ਮਹਲ ਤੇ ਸਾਹਬਜ਼ਾਦਿਆਂ ਦੇ ਕੈਂਪ ਨੂੰ ਸੁੰਢਾ ਜਾਣ ਮੁਸਲਿਮ ਖ਼ਾਨ ਦੇ ਪੋਤਰੇ ਕਾਸਮ ਬੇਗ ਨੇ ਹੱਲਾ ਬੋਲ ਦਿੱਤਾ। ਭਾਈ ਗੋਰਾ ਨੇ ਵਾਚਿਆ ਕਿ ਇਹ ਹੀ ਮੌਕਾ ਹੈ ਧਰਮ ਹਿਤ ਕੱਟ ਮਰਨ ਦਾ। ਐਸਾ ਮੋੜਵਾਂ ਹਮਲਾ ਭਾਈ ਗੋਰਾ ਜੀ ਅਤੇ ਉਨ੍ਹਾਂ ਦੇ ਸਾਥੀਆਂ ਨੇ ਕੀਤਾ ਕਿ ਫੌਜ ਭੱਜ ਨਿਠ ਗਈ। ਗੁਰੂ ਜੀ ਦੇ ਘਰੋਂ ਮਾਤਾ ਸੁਲੱਖਣੀ ਜੀ ਨੇ ਸਾਰੀ ਜੰਗ ਅੱਖੀਂ ਦੇਖੀ ਸੀ ਕਿ ਕਿਵੇਂ ਗੋਰੇ ਨੇ ਜਾਨ 'ਤੇ ਖੇਡ ਕੇ ਹੱਲਾ ਰੇਕਿਆ। ਗੁਰੂ ਜੀ ਨੂੰ ਜਦ ਖਬਰ ਪੁੱਜੀ ਤਾਂ ਉਨ੍ਹਾਂ ਖ਼ਿਮਾਂ ਬਖਸ਼ੀ। ਭਾਵੇਂ ਗੋਰਾ ਕਹਿੰਦਾ ਹੀ ਰਿਹਾ ਕਿ ਉਸ ਨੂੰ ਕੀਤੇ ਦੀ ਸਜ਼ਾ ਚਰੂਰ ਮਿਲਣੀ ਚਾਹੀਦੀ ਹੈ। ਗੁਰੂ ਦਾ ਵਾਕ ਸਤਿ ਹੋਵੇ।

ਭਾਈ ਗੋਰਾ ਜੀ ਦੀ ਉਪਮਾ ਵਿਚ ਵੀ ਭਾਈ ਸੰਤੋਖ ਸਿੰਘ ਜੀ ਨੇ ਲਿਖਿਆ ਕਿ :

‘ਤਿਨ (ਭਗਤੂ) ਕੇ ਤਨੁਜ ਗੋਰਾ, ਬੀਰਨ ਮੇ ਬੀਰ ਗੋਰਾ,
ਤੋਜ ਤੁਰਕਾਨ ਤੋਰਾ ਦਲ ਮੋਰਾ ਮਾਰ ਕੇ।
ਜੰਗ ਮਹਿ ਨਿਸੰਗ, ਬੀਰ ਰੰਗ ਮੇ ਸੁਰੰਗ ਭਯੋ,
ਬਹੁ ਕਰ ਵਾਰ ਕਰਵਾਰ ਕੇ ਪ੍ਰਚਾਰ ਕੇ।

ਪੋਰਖ ਸੰਭਾਰ ਕੈ, ਸੰਘਾਰ ਕੈ ਸਮੂਹ ਸਤ੍ਰੁ,
ਹੋਯੋ ਰਖਵਾਰ ਸੰਗ, ਗੁਰੂ ਪਰਿਵਾਰ ਕੇ।^੧

ਭਾਈ ਭਗਤੂ ਦੇ ਦੂਜੇ ਪੁੱਤਰ ਜੀਵਨ ਨੇ ਗੁਰੂ ਦੇ ਬਚਨਾਂ ਤੋਂ ਜਾਨ ਵਾਰ ਦਿੱਤੀ। ਭਾਈ ਜੀਵਨ ਨਿਤ ਪਰਉਪਕਾਰ ਤੇ ਦੁਖੀਆਂ ਦੇ ਦੁਖ ਦੂਰ ਕਰਨ ਕਾਰਨ 'ਜੀਵਨ ਪਰਉਪਕਾਰੀ' ਕਰਕੇ ਹੀ ਪ੍ਰਸਿੱਧ ਸਨ।

ਗੁਰੂ ਹਰਿ ਰਾਇ ਜੀ ਜਦ ਕਰਤਾਰਪੁਰ ਆਏ ਤਾਂ ਧੀਰ ਮੱਲ ਨੇ ਬੜਾ ਕੁਹੜਾ ਪ੍ਰਚਾਰ ਕੀਤਾ ਤੇ ਲੋਕਾਂ ਵਿਚ ਗੁਰੂ ਜੀ ਦੀ ਅਜ਼ਮਤ ਘਟਾਉਣ ਲਈ ਕਈਆਂ ਨੂੰ ਚੁੱਕਿਆ। ਪਰ ਜਦ ਕੋਈ ਵਾਰ ਵੀ ਸਫਲ ਨਾ ਹੋਇਆ ਤਾਂ ਇਕ ਬ੍ਰਾਹਮਣ ਦੇ ਪੁੱਤਰ ਦੀ ਮੌਤ ਹੋ ਜਾਣ ਵੇਲੇ ਉਸ ਨੂੰ ਚੁੱਕਿਆ ਕਿ ਇਸ ਸ਼ਹਿਰ ਵਿਚ ਗੁਰੂ ਹਰਿ ਰਾਇ ਜੀ ਆਏ ਹੋਏ ਹਨ, ਉਹ ਸਭ ਨੂੰ ਜੀਵਨ ਦਾਨ ਦੇ ਰਹੇ ਹਨ, ਤੇਰਾ ਪੁੱਤਰ ਵੀ ਜੀਵਾਲ ਦੇਣਗੇ। ਧੀਰ ਮੱਲ ਦਾ ਦੇ ਤਰਫ਼ਾ ਹਮਲਾ ਸੀ ਕਿ ਜੇ ਨਾਂਹ ਕਰਨਗੇ ਤਾਂ ਇਹ ਆਖਾਂਗਾ ਕਿ ਕਰਾਮਾਤ ਦੀ ਸ਼ਕਤੀ ਕੋਈ ਨਹੀਂ ਅਤੇ ਜੇ ਦਇਆ ਦ੍ਰਿਸ਼ਟੀ ਕਰਕੇ ਜਿਵਾਲ ਦੇਣਗੇ ਤਾਂ ਕਹਾਂਗਾ ਗੁਰੂ ਹੁਕਮ ਟਾਲਦੇ ਫਿਰਦੇ ਹਨ, ਜਰ ਨਹੀਂ ਸਕੇ।

ਜਦ ਬ੍ਰਾਹਮਣ ਆਪਣੇ ਪੁੱਤਰ ਦੀ ਲਾਸ਼ ਗੁਰੂ ਦਰਬਾਰ ਹੀ ਚੁੱਕ ਲਿਆਇਆ ਤਾਂ ਮਹਾਰਾਜ ਨੇ ਸਮਝਾਇਆ ਕਿ ਹਰੀ ਦੇ ਸੇਵਕਾਂ ਨੂੰ ਉਸਦੀ ਰਚਾ ਹੀ ਸੋਭਦੀ ਹੈ। 'ਜੇ ਹੇਵਤ ਸੇ ਪ੍ਰਭੂ ਰਜਾਇ, ਉਪਜਨ ਬਿਨਸਨ ਪ੍ਰਾਨੀਆਂ ਨਾਲ ਹੈ।' ਬ੍ਰਾਹਮਣ ਤੇ ਉਸ ਦੀ ਘਰ ਵਾਲੀ ਦੀ ਦੀਨ ਦਸ਼ਾ ਦੇਖ ਸੰਗਤ ਵੀ ਅਰਜ਼ੋਈ ਕਰਨ ਲੱਗ ਪਈ ਤਾਂ ਮਹਾਰਾਜ ਨੇ ਬਚਨ ਕੀਤਾ ਕਿ ਜੇ ਬ੍ਰਾਹਮਣ ਨਾਲ ਇਤਨੀ ਹਮਦਰਦੀ ਦੱਸਦੇ ਹੋ ਤਾਂ ਇਸ ਬਦਲੇ ਕੋਈ ਆਪਣੀ ਜਾਨ ਦੇਵੇ। ਇਤਨਾ ਸੁਣਨਾ ਸੀ ਕਿ ਬਹੁਤਾ ਬੋਲਣ ਵਾਲੇ ਤਾਂ ਚੁੱਪ ਕਰ ਬੈਠ ਗਏ। ਦੂਜੀ ਵਾਰੀ ਜਦ ਬਚਨ ਕੀਤਾ ਕਿ ਹੁਣ ਪਰਉਪਕਾਰ ਲਈ ਕੋਈ ਉੱਠੇ। ਭਾਈ ਭਗਤੂ ਜੀ ਦੇ ਪੁੱਤਰ ਜੀਵਨ ਜੀ ਦੇਬਾਰਾ ਬਚਨ ਸੁਣ ਕੇ ਅੱਛੋਪਲੇ ਜਹੇ ਸੰਗਤ ਤੋਂ ਉੱਠ ਕੇ ਬਾਹਰ ਖੂਹ ਤੇ ਚਲੇ ਗਏ ਅਤੇ ਲੰਮੀ ਤਾਣ, ਚਾਦਰ ਉਪਰ ਲੈ, ਪ੍ਰਾਣ ਚੜ੍ਹਾ ਗਏ। ਇਧਰੋਂ ਇਸ ਬ੍ਰਾਹਮਣ ਦੇ ਪੁੱਤਰ ਨੂੰ ਹੋਸ਼ ਆਈ। ਗੁਰੂ ਹਰਿ ਰਾਇ ਜੀ ਨੇ ਜੀਵਨ ਦੇ ਪਰਉਪਕਾਰ ਹਿਤ ਜਾਨ ਵਾਰਨ ਦੀ ਉਪਮਾ ਕਰਦਿਆਂ ਵਰ ਦਿੱਤਾ ਕਿ ਇਸ ਦੀ ਵੰਸ਼ ਵਧੇਗੀ ਤੇ ਰਾਜ ਕਮਾਏਗੀ।^੨ ਉਸ ਦੇ ਬੇਟੇ ਦਾ ਨਾਂ ਵੀ ਆਪ ਜੀ ਨੇ ਸੰਤ ਦਾਸ ਰੱਖਿਆ।

ਭਾਈ ਭਗਤੂ ਜੀ ਦੀ ਕਰਣੀ ਨੂੰ ਦੇਖ ਹੀ ਸੰਗਤਿ ਵਰਗੇ ਭਾਈ ਫੇਰੂ ਬਣੇ ਜਿਨ੍ਹਾਂ ਦੀ ਬਖਸ਼ ਨੇ ਸਿੱਖੀ ਨੂੰ ਟਾਪੂਆਂ ਤੱਕ ਪਹੁੰਚਾਇਆ।^੩

੧. ਗਰਬ ਗੰਜਨੀ ਟੀਕਾ ਕ੍ਰਿਤ ਕਵੀ ਸੰਤੋਖ ਸਿੰਘ।
੨. ਭਾਈ ਭਗਤੂ ਵੰਸ਼ ਵਿਚੋਂ ਹੀ ਭਾਈ ਉਦੈ ਸਿੰਘ ਜੀ ਕੈਥਲ ਰਾਜੇ ਹੋਏ ਜਿਨ੍ਹਾਂ ਪਾਸ ਰਹਿ ਕਵੀ ਸੰਤੋਖ ਸਿੰਘ ਜੀ ਨੇ ਸੂਰਜ, ਪ੍ਰਕਾਸ਼ ਦਾ ਮਹਾਨ ਗ੍ਰੰਥ ਲਿਖ ਕੇ ਸੰਪੂਰਨ ਕੀਤਾ ਅਤੇ ਇਕ ਹੋਰ ਵੱਡਾ ਪਰਉਪਕਾਰ ਕੀਤਾ।
੩. ਭਾਈ ਫੇਰੂ ਜੀ ਅਤੇ ਹੋਰ ਸਿੱਖਾਂ ਦੀਆਂ ਕਰਣੀਆਂ ਦਾ ਵਿਸਥਾਰ 'ਬਖਸ਼ਾਂ' ਦੇ ਸਤਵੇਂ ਅਧਿਆਇ ਵਿਚ ਦੇਖੋ।

ਦਾਰਾ ਬੀਮਾਰ ਤੇ ਸ਼ਾਹਜਹਾਨ ਨੇ ਸ਼ਰਨ ਤੱਕੀ—ਸ਼ਾਹਜਹਾਨ ਦੇ ਵੱਡੇ ਪੁੱਤਰ ਦਾ ਨਾਮ ਦਾਰਾ ਸ਼ਿਕੋਹ ਸੀ। ਉਹ ਬਾਪ ਦਾ ਚਹੇਤਾ ਬੇਟਾ ਸੀ। ਉਸ ਦਾ ਜਨਮ ੨੦ ਮਾਰਚ, ੧੬੧੫ ਨੂੰ ਅਰਜਮੰਦ ਬਾਨੋ, ਜੋ ਪਿਛੋਂ ਮੁਮਤਾਜ਼ ਮਹਿਲ ਕਹਿਲਾਈ ਤੇ ਜਿਸ ਦੀ ਯਾਦ ਵਿਚ ਸ਼ਾਹਜਹਾਨ ਨੇ ਤਾਜ਼ ਮਹਲ ਵੀ ਉਸਾਰਿਆ, ਦੀ ਕੁੱਖੋਂ ਹੋਇਆ ਸੀ। ਉਸ ਨੂੰ 'ਗੁਲੇ ਅਵਲੀਨ ਗੁਲਸਤਾਨਿ-ਸ਼ਾਹੀ' ਭਾਵ ਸ਼ਾਹ ਦੇ ਬਾਗ ਦਾ ਪਹਿਲਾ ਖਿੜਿਆ ਫੁੱਲ ਆਖਿਆ ਗਿਆ। ਉਸ ਦੀ ਸ਼ਾਦੀ ਆਪਣੇ ਹੀ ਚਾਚੇ ਸੁਲਤਾਨ ਪ੍ਰਵੇਜ਼ ਦੀ ਪੁੱਤਰੀ ਨਾਦਿਰਾ ਨਾਲ ਹੋਈ ਸੀ। ਬਚਪਨ ਤੋਂ ਹੀ ਦਾਰਾ ਤੇ ਸੂਫੀਆਂ ਦਾ ਪ੍ਰਭਾਵ ਪੈ ਗਿਆ ਸੀ ਤੇ ਉਹ ਸ਼ਰਹ ਦੀ ਪਾਬੰਦੀ ਨੂੰ ਕੈਦ ਗਿਣਦਾ ਸੀ। ਸਭ ਤੋਂ ਪਹਿਲਾਂ ਕਿਤਾਬ ਉਸਨੇ ਸਫੀਨਤ-ਉਲ-ਅੌਲਿਆ ਲਿਖੀ ਜਿਸ ਵਿਚ ਉਸ ਨੇ ਹਜ਼ਰਤ ਮੁਹੰਮਦ ਸਾਹਿਬ ਦੇ ਖਾਨਦਾਨ ਤੇ ਸਾਥੀਆਂ ਅਤੇ ਕਾਦਰੀ, ਚਿਸ਼ਤੀ, ਕਰਵਾਇਆਂ (ਗਜ਼ਾਲੀ-ਰੂਮੀ) ਸੁਹਰਵਰਦੀ ਤੇ ਹੋਰ ਫ਼ਕੀਰਾਂ ਦਰਵੇਸ਼ਾਂ, ਖਵਾਜਿਆਂ ਤੇ ਪੁੱਜੀਆਂ ਖਾਤੂਨਾਂ ਬਾਰੇ ੪੦੮ ਦੇ ਕਰੀਬ ਜੀਵਨੀਆਂ ਲਿਖੀਆਂ। ਇਸ ਤੋਂ ਅੰਦਾਜ਼ਾ ਲਗਾਇਆ ਜਾ ਸਕਦਾ ਹੈ ਕਿ ਸ਼ਹਿਜ਼ਾਦਾ ਹੁੰਦੇ ਹੋਏ ਵੀ ਉਹ ਕਿਤਨਾ ਇਲਮ ਦੋਸਤ ਤੇ ਵਿਦਿਆ ਦਾ ਚਾਹਵਾਨ ਸੀ। ਦਾਰਾ ਸ਼ਿਕੋਹ ਸਰਮਦ ਦਾ ਰਾਜਦਾਨ, ਮੀਆਂ ਮੀਰ ਜੀ ਦਾ ਪਿਆਰਾ, ਮੁਲਾਂ ਸ਼ਾਹ ਕਾਦਰੀ ਦਾ ਮੁਰੀਦ ਤੇ ਸ਼ਰਧਾਵਾਨ ਸੀ। ਇਹ ਠੀਕ ਹੈ ਕਿ ਉਸ ਨੂੰ ਰਾਜ ਦੀ ਤੜਕ-ਭੜਕ ਨਾਲੋਂ ਦਰਵੇਸ਼ੀ ਅਜ਼ੀਜ਼ ਸੀ। ਉਹ ਆਲਮ ਵੀ ਸੀ ਅਤੇ ਆਮਲ ਵੀ। ਫ਼ਲਸਫ਼ੀ ਵੀ ਸੀ ਤੇ ਮੱਦਬਰ ਵੀ। ਅਹਿਲੇ ਦਿਲ ਵੀ ਸੀ ਤੇ ਅਹਿਲੇ ਨਜ਼ਰ ਵੀ। ਦਾਰਾ ਦੇ ਮਰਨ ਤੇ ਸਰਮਦ ਨੇ ਖ਼ੂਬ ਕਿਹਾ ਸੀ ਕਿ ਉਸ ਨੇ ਮਹਿਬੂਬ ਹਕੀਕੀ ਦੀ ਰਜ਼ਾ 'ਤੇ ਸਿਰ ਵਾਰ ਦਿੱਤਾ ਹੈ। ਉਨ੍ਹਾਂ ਲੋਕਾਂ ਤੋਂ ਦੂਰ ਚਲਾ ਗਿਆ ਜੋ ਨਿਮਖ ਭਰ ਜ਼ਿੰਦਗੀ ਲਈ ਅੱਲਾਹ ਦਾ ਲੜ ਹੀ ਛੱਡ ਦਿੰਦੇ ਹਨ।

ਉਸ ਨੇ ਇਕ ਹੋਰ ਪੁਸਤਕ ਮਜ਼ਮਾ-ਉਲ-ਬਹਿਰੀਨ, ਦੋਵੇਂ ਸਾਗਰਾਂ ਦਾ ਸੁਮੇਲ ਲਿਖੀ ਜਿਸ ਵਿਚ ਦਾਰਾ ਨੇ ਹਿੰਦੁਸਤਾਨੀ ਫ਼ਲਸਫ਼ੇ ਨੂੰ ਇਸਲਾਮ ਦੀ ਤਾਲੀਮ ਨਾਲ ਮੇਲ ਕਰਾਉਣ ਦਾ ਉਪਰਾਲਾ ਕੀਤਾ। ਕੁਰਾਨ ਦੀਆਂ ਆਇਤਾਂ ਲਿਖ ਕੇ ਸਾਂਝੀ ਵਿਦਿਆ ਨੂੰ ਦਰਸਾਇਆ।

ਅਠਵੰਜਾ ਉਪਨਿਸ਼ਦਾਂ ਦਾ ਫ਼ਾਰਸੀ ਵਿਚ ਤਰਜਮਾ ਕੀਤਾ। ਉਸ ਤਰਜਮੇ ਨੂੰ ਪੜ੍ਹ ਕੇ ਹੀ ਫ਼ਿਲਾਸਫ਼ਰ ਸੋਪਨਿਅਰ ਨੇ ਕਿਹਾ ਸੀ 'ਮੁਲਕ ਪੁਸਤਕਾਂ ਦੇ ਅਧਿਐਨ ਬਗ਼ੈਰ ਹੋਰ ਕੋਈ ਪੜ੍ਹਾਈ ਨਹੀਂ। ਇਸ ਨਾਲ ਆਤਮਾ ਉੱਚਿਆਈ ਜਾਂਦੀ ਹੈ ਤੇ ਵਡਿਆਈ ਵੀ ਮਿਲਦੀ ਹੈ।

ਸਿਰਰ-ਇ-ਅਸਰਾਰ (ਰਹਸਾਂ ਦਾ ਰਹਸ) ਦੀਆਂ ਪੁਸਤਕਾਂ ਸੰਸਕ੍ਰਿਤ ਤੋਂ ਫ਼ਾਰਸੀ ਵਿਚ ਵਿਦਵਾਨਾਂ ਪੰਡਿਤਾਂ ਕੋਲੋਂ ਤਰਜਮਾ ਕਰਵਾ ਕੇ ਲਿਖਵਾਈਆਂ। ਇਹ ਪੁਸਤਕ ਸੰਨ ੧੬੫੫ ਦੇ ਲਗ ਪਗ ਲਿਖੀ ਤੇ ਮੌਲਾਣਿਆਂ ਨੇ ਬੜੀ ਲੈ ਦੇ ਕੀਤੀ ਅਤੇ ਫ਼ੌਜਾਂ ਵਿਚ ਵੀ ਉਸ ਦੇ ਵਿਰੁਧ ਪਰਚਾਰ ਕੀਤਾ ਕਿ ਦਾਰਾ ਕਾਫ਼ਰ

ਤੇ ਰਾਫ਼ਜ਼, ਖ਼ੁਦਾ ਤੋਂ ਮੁਨਕਰ ਹੋ ਗਿਆ ਹੈ। ਔਰੰਗਜ਼ੇਬ ਨੇ ਬੜੇ ਟੇਢੇ ਢੰਗ ਨਾਲ ਦਾਰਾ ਵਿਰੁਧ ਮੁਸਲਮਾਨਾਂ ਵਿਚ ਨਫ਼ਰਤ ਫੈਲਾਈ।

ਸਿਖ ਇਤਿਹਾਸ ਦਾਰਾ ਨੂੰ ਸਤਿਸੰਗਤੀ^੧

ਅਤੇ

ਦਾਰਾ ਸ਼ਿਕੋਹ ਸੁ ਭਲੇ ਹੈ, ਪਰਮੇਸ਼ਰ ਪਯਾਰੇ।

ਸੰਤ ਸੰਗ ਅਤਿ ਲਾਖਤੇ, ਪਰ ਹਰਿਹਿ ਬਿਕਾਰੇ,^੨

ਲਿਖ ਕੇ ਸਤਿਕਾਰ ਦਿੱਤਾ ਹੈ।

ਜਿੱਥੇ ਔਰੰਗਜ਼ੇਬ ਨੇ ਮੁਸਲਮਾਨਾਂ ਨੂੰ ਦਾਰਾ ਵਲੋਂ ਬਦਜ਼ਨ ਕਰਨ ਲਈ ਤੂਫ਼ਾਨ ਉਠਾਇਆ ਉੱਥੇ ਖਾਨਸਾਮੇ ਨਾਲ ਰਲ ਕੇ ਖਾਣੇ ਵਿਚ ਸ਼ੇਰ ਦੀ ਮੁੱਛ ਦਾ ਵਾਲ ਖਵਾਲ ਦਿੱਤਾ। ਦਾਰਾ ਦਾ ਪੇਟ ਖਰਾਬ ਹੋ ਗਿਆ ਤੇ ਕੁਝ ਵੀ ਹਜ਼ਮ ਨਾ ਹੋਵੇ। ਦਿਨ-ਦਿਨ ਮਰਦਾ ਜਾਏ। ਸ਼ਾਹੀ ਹਕੀਮਾਂ ਕਈ ਉਪਾਅ ਕੀਤੇ ਪਰ ਕੁਝ ਨਾ ਬਣ ਆਵੇ। ਆਖ਼ਰ ਉਨ੍ਹਾਂ ਕਿਹਾ ਕਿ ਇਲਾਜ ਕੇਵਲ ਇਹ ਹੈ ਕਿ ਵੱਡਾ ਸਾਰਾ ਹਰੜ ਜੋ ਤੋਲੇ ਜਾਂ ੧੪ ਸਰਸਾਈ ਦਾ ਹੋਵੇ ਅਤੇ ਮਾਸਾ ਲੌਂਗ, ਗੱਜ ਮੋਤੀ ਹੋਵੇ ਤਾਂ ਚੈਨ ਮਿਲ ਸਕਦਾ ਹੈ। ਦੱਸ ਪਾਈ ਗਈ ਕਿ ਇਹ ਸਭ ਵਸਤਾਂ ਗੁਰੂ ਹਰਿ ਰਾਇ ਜੀ ਪਾਸ ਹਨ। ਹਰੜ ਦਾ ਇਹ ਗੁਣ ਸੀ ਕਿ ਉਸ ਨੂੰ ਹੱਥ ਲੈਂਦਿਆਂ ਹੀ ਪੇਟ ਸਾਫ਼ ਹੋ ਜਾਂਦਾ ਸੀ ਤੇ ਲੌਂਗ ਚਬਾਂਦਿਆਂ ਠੰਡ ਮਿਲਦੀ ਸੀ ਅਤੇ ਗੱਜ ਮੋਤੀ ਨਾਲ ਸਦਾ ਲਈ ਰੋਗ ਖਹਿੜਾ ਛੱਡ ਜਾਂਦਾ ਸੀ। ਹਕੀਮ ਦੇ ਕਹਿਣ 'ਤੇ ਪਹਿਲਾਂ ਤਾਂ ਸ਼ਾਹਜਹਾਨ ਨੇ ਹੇਠੀ ਜਾਣੀ ਅਤੇ ਫਿਰ ਅੰਦੇਸ਼ਾ ਜ਼ਾਹਿਰ ਕੀਤਾ ਕਿ ਮਤੇ ਗੁਰੂ ਹਰਿ ਰਾਇ ਜੀ ਇਨਕਾਰ ਕਰ ਦੇਣ। ਪਰ ਪੀਰ ਹਸਨ ਅਲੀ ਤੇ ਸ਼ੇਖ ਅਬੂ ਗੰਗੋਹੀ ਦੇ ਕਹਿਣ 'ਤੇ ਕਿ ਗੁਰੂ ਨਾਨਕ ਦਾ ਘਰ ਸਭ ਦਾ ਰਾਖਾ ਹੈ ਅਤੇ ਕੋਈ ਦਵੇਸ਼ ਨਹੀਂ ਅਤੇ ਜ਼ਾਹਰੀ ਕਰਾਮਾਤਾਂ ਦਾ ਮਾਲਕ ਹੈ,^੩ ਅਤੇ ਦੁਖੀਆਂ ਦੀ ਸੁਣਦੇ ਹਨ। ਸ਼ਾਹਜਹਾਨ ਨੇ ਬੜੇ ਆਦਰ ਨਾਲ ਲਿਖਿਆ ਕਿ :

"ਆਪ ਜੀ ਗੁਰੂ ਨਾਨਕ ਦੀ ਗੱਦੀ 'ਤੇ ਬੈਠੇ ਹੋ ਤੇ ਬੇਖਾਹਸ਼ ਹੋ ਵਿਚਰਦੇ ਹੋ। ਖ਼ੁਦਾ ਦਾ ਫ਼ਜ਼ਲ ਸਿੱਧਾ ਆਪ ਜੀ 'ਤੇ ਹੈ। ਮੇਰਾ ਪੁੱਤਰ ਦਾਰਾ ਰੋਗ ਗ੍ਰਸਤ ਹੈ ਅਤੇ ਆਪ ਜੀ ਪਾਸ ਉਹ ਦਾਰੂ ਹੈ ਜਿਸ ਨਾਲ ਉਹ ਨਰੋਆ ਹੋ ਸਕਦਾ ਹੈ। ਇਹ ਲਿਖਤੀ ਅਰਜ਼ ਆਕਲ ਖ਼ਾਨ^੪ ਤੇ ਗੁੱਲ ਬੇਗ ਖ਼ਾਨ ਲੈ ਕੇ ਕੀਰਤਪੁਰ ਗੁਰੂ ਦਰਬਾਰ ਹਾਜ਼ਰ ਹੋਏ।

ਗੁਰੂ ਹਰਿ ਰਾਇ ਜੀ ਨੇ ਦਾਰਾ ਦੀ ਦਸ਼ਾ ਸੁਣ ਕੇ ਹੁਕਮ ਦਿੱਤਾ ਕਿ ਉਸ

੧. ਦਾਰਾ ਸਤਿ ਸੰਗੀ ਆਹਿ (ਗਿਆਨ ਸਿੰਘ)

੨. ਰਾਸ ੩੫, ਅੰਸ਼ ੬੬, ਸੂਰਜ ਪ੍ਰਕਾਸ਼।

੩. ਕਾਮਲ ਵਲੀ ਘਰ ਨਾਨਕ ਸ਼ਾਹ, ਜਾਨਤਿ ਹੈ ਹਜ਼ਰਤ ਬਾਦਸ਼ਾਹ। (ਮਹਿਮਾ ਪ੍ਰਕਾਸ਼)

੪. ਆਕਲਖ਼ਾਨ ਬਾਰੇ ਐਨ ਓਰੈਂਟਲ ਬਾਇਗਰਾਫ਼ਿਕਲ ਡਿਕਸ਼ਨਰੀ ਵਿਚ ਲਿਖਿਆ ਹੈ ਕਿ ਸ਼ਾਹਜਹਾਨ ਦਾ ਤਿੰਨ ਹਜ਼ਾਰੀ ਮਨਸਬਦਾਰ ਸੀ। ਅਫ਼ਜ਼ਲ ਖ਼ਾਨ ਵਜ਼ੀਰ ਦਾ ਭਤੀਜਾ ਸੀ। ੧੬੪੯ ਵਿਚ ਉਸ ਦੀ ਮ੍ਰਿਤੂ ਹੋਈ। ਇਸ ਤੋਂ ਸੱਪੜਤ ਹੋਇਆ ਕਿ ਦਾਰਾ ਦੀ ਬਿਮਾਰੀ ਦਾ ਸਾਲ ੧੬੪੯ ਤੋਂ ਪਹਿਲਾਂ ਹੀ ਸੀ।

ਪ੍ਰੀਤ ਤੇ ਪ੍ਰੀਤੀ ਨਾਲ ਦਵਾਈਆਂ ਮੰਗੀਆਂ ਹਨ, ਹੁਣੇ ਹੀ ਭੇਜੇ।

ਦਾਰਾ ਗੁਰੂ ਦਰ—ਅੱਖਦ ਦੀ ਵਰਤੋਂ ਕਰਕੇ ਦਾਰਾ ਅਰੋਗ ਹੋ ਗਿਆ ਤੇ ਕੁਝ ਚਿਰ ਬਾਦ ਕੀਰਤਪੁਰ ਭੇਟਾਂ ਲੈ ਕੇ ਦਰਸ਼ਨ ਨੂੰ ਵੀ ਆਇਆ। ਉਸ ਨੇ ਗੁਰ ਮਹਿਮਾ ਵਿਚ ਕਸੀਦਾ ਵੀ ਲਿਖਿਆ। ਉਸ ਲਿਖਤ ਦਾ ਮੂਲ ਰੂਪ ਤਾਂ ਮਿਲਦਾ ਨਹੀਂ ਪਰ ਉਸ ਦਾ ਸਾਰ ਸਿੱਖ ਇਤਿਹਾਸਕਾਰਾਂ ਦਿੱਤਾ ਹੈ। ਉਸ ਲਿਖਿਆ ਤੇ ਕਿਹਾ ਕਿ ਆਪ ਜੀ ਸਦਕਾ ਹੀ ਮੈਨੂੰ ਜੀਵਨ ਦਾਨ ਮਿਲਿਆ ਹੈ। ਆਪ ਜੀ ਪਰਾਇਆਂ ਦੀ ਪੀੜ ਆਪਣੀ ਜਾਣ ਦੂਰ ਕਰਦੇ ਹੋ। ਆਪ ਜੀ ਕਰਾਮਾਤਾਂ ਦੀ ਹੱਦ, ਦੁਸ਼ਟ ਦਮਨ, ਅਨਾਥਾਂ ਦੇ ਨਾਥ, ਬੁੱਧੀ ਦੇ ਮਾਲਕ ਅਤੇ ਗਿਆਨਵਾਨ ਹੋ।

ਦਾਰਾ ਨੇ ਕੀਰਤਪੁਰ ਆ ਹਾਜ਼ਰੀ ਭਰੀ। ਕੀਮਤੀ ਭੇਟਾਵਾਂ ਭੇਟ ਕੀਤੀਆਂ ਤੇ ਕਿਹਾ, ਇਹ ਆਪ ਮੈਨੂੰ ਖੁਸ਼ੀ ਮਿਲ ਰਹੀ ਹੈ ਕਿ ਜੇ ਵੀ ਸਿਦਕ ਰੱਖ ਕੇ, ਨਿੰਦ ਤਜ ਕੇ, ਇਸ ਦਰ ਆਂਦਾ ਹੈ ਉਸ ਦੀਆਂ ਮੁਰਾਦਾਂ ਪੂਰੀਆਂ ਹੁੰਦੀਆਂ ਹਨ। ਗੁਰੂ ਹਰਿ ਰਾਇ ਜੀ ਨੇ ਸਿਰਫ਼ ਇਤਨਾ ਕਿਹਾ : “ਜੇ ਸ਼ਰਨ ਆਵੈ, ਤਿਸ ਕੰਠ ਲਾਵੈ,” ਇਸ ਘਰ ਦਾ ਬਿਰਦੁ ਹੈ।

ਦਾਰਾ ਨੇ ਇਹ ਵੀ ਦੱਸਿਆ ਕਿ ਵੇਦ, ਸ਼ਾਸਤਰਾਂ ਉਪਨਿਸ਼ਦਾਂ ਤੇ ਹੋਰ ਹਿੰਦੁਸਤਾਨੀ ਤੱਥਾਂ ਦਾ ਤਰਜਮਾ ਵੀ ਉਸ ਕੀਤਾ ਹੈ। ਉਸ ਇਹ ਵੀ ਕਿਹਾ ਕਿ ਸ਼ਰਧੀ ਲੋਕ ਨਾਰਾਜ਼ ਫਿਰਦੇ ਹਨ। ਮਨ ਸ਼ਾਂਤ ਨਹੀਂ ਹੈ। ਹੁਣ ਅੱਗੇ ਸਰੀਰਕ ਰੋਗ ਮਿਹਰ ਸਦਕਾ ਦੂਰ ਕੀਤਾ ਜੇ, ਹੁਣ ਆਤਮ ਅਨੰਦ ਵੀ ਦਿਓ।

ਸਤਵੇਂ ਪਾਤਸ਼ਾਹ ਨੇ ਕਿਹਾ : “ਪਹਿਲੀ ਗੱਲ ਤਾਂ ਇਹ ਹੈ ਦਾਰਾ ਸ਼ਿਕੋਹ ਕਿ ਜਿਵੇਂ ਰਣ ਭੇਰੀ ਵਜੇ ਤਾਂ ਸੂਰਮਾ ਪਿੱਛੇ ਨਹੀਂ ਤੱਕਦਾ ਤੇ ਹਟਦਾ, ਸ਼ਮ੍ਰਾ ਜਲ

੧. ਉਨ ਮੰਗੀ ਪ੍ਰੀਤ ਪ੍ਰੀਤੁ ਸੇ ਦੇ ਭੇਜੇ ਤਤਕਾਲ।

(ਸਾਖੀ.੩, ਪਾਤਸ਼ਾਹੀ ਸਤਵੀ, ਮਹਿਮਾ ਪ੍ਰਕਾਸ਼)

੨. ਕਾਰਣ ਕਰੀਮੁ, ਆਪ ਰਾਜਕ ਰਹੀਮ ਬਡ,

ਭਰਮ ਭਵ ਰੋਗ ਕੇ ਹਕੀਮ ਕੀਮਗਰ ਹੋ।

ਆਰਫ਼ ਫਕੀਰ ਵਰ ਰੋਸ਼ਨ ਜ਼ਮੀਰ,

ਪਰ ਪੀਰ ਭੀਰ ਹਰ, ਕੀਰ ਕੇ ਅਮੀਰ ਕਰਿ ਹੋ।

ਅਜਮਤ ਸੀਮ ਬੀਮ ਗਾਰਕ ਗਨੀਮਾਂ,

ਭੀ ਪਾਰਕ ਯਤੀਮਨ ਫਕੀਮ ਭੀਮ ਤਰ ਹੋ ਖ਼ਤ।

(ਸ੍ਰੀ ਗੁਰੂ ਪੰਥ ਪ੍ਰਕਾਸ਼, ਪੂਰਬਾਰਧ ਬਿਸ਼੍ਵਮ ੨੯)

੩. ਆਰਫ਼ ਫਕੀਰ ਹਿੰਦ ਜੇਤਕ ਤੁਰਕ ਹਿੰਦੂ,

ਬਿਦਤ ਬ੍ਰਹਮ ਬਿੰਦ ਤਿਨੈ ਸੰਗ ਕੀਨ ਮੈਂ।

ਯਾਹੀ ਹੈ ਤੁਰਕ ਜੇ ਹੈ, ਕਾਫ਼ਰ ਕਹਿਤ ਮੇ ਹੈ,

ਸਦ ਜੇ ਸ਼ਰਾ ਕੇ ਹੋਹੇ, ਭੋਹੋ ਭਰੇ ਕੀਨ ਮੈਂ।

(ਸ੍ਰੀ ਗੁਰੂ ਪੰਥ ਪ੍ਰਕਾਸ਼)

ਜਾਏ ਤਾਂ ਪਤੰਗਾ ਪਰਤ ਕੇ ਨਹੀਂ ਤੱਕਦਾ, ਸੋ ਜੇ ਇਸ ਪਾਸੇ ਪੈਰ ਪਾਉਂਦਾ ਹੈ, ਉਸ ਨੂੰ ਪਿੱਛੇ ਤਾਂ ਬਿਲਕੁਲ ਹੀ ਨਹੀਂ ਦੇਖਣਾ ਚਾਹੀਦਾ। ਗੁਰੂ ਨਾਨਕ ਦੇਵ ਜੀ ਦੀ ਹੀ ਤੁਕ ਹੈ :

‘ਜਉ ਤਉ ਪ੍ਰੇਮ ਖੇਲਣ ਕਾ ਚਾਉ।

ਸਿਰੁ ਧਰਿ ਤਲੀ ਗਲੀ ਮੇਰੀ ਆਉ।’

‘ਸੰਸਾਰ ਦੀ ਅਸਲੀਅਤ ਬਾਰੇ ਤੁਸਾਂ ਪੁੱਛਿਆ ਹੈ, ਉਸ ਬਾਰੇ ਇਹ ਹੀ ਸਮਝਣਾ ਕਾਫ਼ੀ ਹੈ ਕਿ ਜਿਵੇਂ ਸੋਨੇ ਦੇ ਗਹਿਣੇ ਤੇ ਲੋਹੇ ਦੇ ਸ਼ਸਤਰ ਤਰ੍ਹਾਂ-ਤਰ੍ਹਾਂ ਦੇ ਹੁੰਦਿਆਂ ਵੀ ਕਦੇ ਸੋਨੇ ਜਾਂ ਲੋਹੇ ਤੋਂ ਵੱਖ ਨਹੀਂ, ਤਿਵੇਂ ਜਿਤਨਾ ਵੀ ਸੰਸਾਰ ਦਾ ਪਸਾਰਾ ਹੈ, ਉਹ ਪ੍ਰਭੂ ਤੋਂ ਅਲਗ ਨਹੀਂ ਹੈ।

ਫਿਰ ਆਤਮਕ ਆਨੰਦ ਦੀ ਗੱਲ ਤੁਸੀਂ ਜੇ ਪੁੱਛਦੇ ਹੋ, ਉਸ ਬਾਰੇ ਇਹ ਹੀ ਵਿਚਾਰ ਹੈ ਕਿ ਜਿਵੇਂ ਚੰਦਨ ਇਰਦੇ ਗਿਰਦੇ ਦੇ ਹਰ ਦਰਖ਼ਤ ਨੂੰ ਵੀ ਚੰਦਨ ਵਰਗਾ ਹੀ ਕਰ ਦੇਂਦਾ ਹੈ ਅਤੇ ਪਾਹ ਦੇਣ ਨਾਲ ਬਸਤਰਾਂ ਨੂੰ ਰੰਗ ਪਕਾ ਚੜ੍ਹ ਜਾਂਦਾ ਹੈ, ਪਾਰਸ ਲੋਹੇ ਨੂੰ ਸੋਨਾ ਬਣਾ ਦੇਂਦਾ ਹੈ, ਬਾਰਸ਼ ਪੈਣ ਨਾਲ ਧੂੜ ਬੈਠ ਜਾਂਦੀ ਹੈ ਤੇ ਬਨਸਪਤੀ ‘ਤੇ ਪਈ ਧੂੜ ਵੀ ਧੁਲ ਜਾਂਦੀ ਹੈ, ਕ੍ਰਿੰਗੀ ਆਪਣਾ ਹੀ ਰੂਪ ਕੀੜੇ ਨੂੰ ਦੇਂਦੀ ਹੈ, ਤਿਵੇਂ ਗੁਰੂ ਪਾਸ ਆਇਆਂ ਸਾਧਨਾਂ ਪੱਕੀ ਹੁੰਦੀ ਹੈ ਤੇ ਲੋਕ ਪਰਲੋਕ ਸਵਰ ਜਾਂਦੇ ਹਨ। ਅਨੰਦ ਸਾਧ ਸੰਗਤਿ ਵਿਚ ਹੈ।’

ਬੜਾ ਅਨੰਦ ਪ੍ਰਾਪਤ ਕਰ ਦਾਰਾ ਵਿਦਾ ਹੋਇਆ।

ਗੁਰ ਕੇ ਬਚਨ ਕਰਨ ਸੁਨ ਧਿਆਵੈ

ਮਹਿਮਾ ਗੁਰ ਬਚਨਾਂ ਦੀ—ਜਿਵੇਂ ਇਹ ਹੁਕਮ ਸੀ ਕਿ 'ਗੁਰ ਕੀ ਬਾਣੀ ਸਤਿ ਸਤਿ ਕਰ ਜਾਣਹੁ ਗੁਰ ਸਿਖਹੁ ਕਰਤਾ ਹਰਿ ਆਪ ਮੁਖੋਂ ਕਢਾਇ' ਤਾਂ ਸਿੱਖਾਂ ਨੇ ਬਾਣੀ ਨੂੰ ਰੱਬ ਜਿਡਨਾ ਹੀ ਸਤਿਕਾਰ ਦਿੱਤਾ। ਗੁਰੂ ਸਾਹਿਬਾਨ ਨੇ ਵੀ ਆਪ੍ਰੰ ਬਾਣੀ ਨੂੰ ਪੂਰਨ ਸਤਿਕਾਰ ਦੇ ਕੇ ਸਿੱਖਾਂ ਨੂੰ ਹੋਰ ਦ੍ਰਿੜ੍ਹ ਕਰ ਦਿੱਤਾ। ਗੁਰੂ ਗ੍ਰੰਥ ਸਾਹਿਬ ਦੇ ਹਰਿਮੰਦਰ ਸਾਹਿਬ ਪ੍ਰਕਾਸ਼ ਵੇਲੇ ਅਤੇ ਪਿਛੋਂ ਸਿੱਖਾਂ ਡਿੱਠਾ ਕਿ ਪਹਿਲਾਂ ਗੁਰੂ ਅਰਜਨ ਦੇਵ ਜੀ ਆਪ੍ਰੰ ਰਾਮਸਰ ਤੋਂ ਪੈਦਲ ਚੌਰ ਕਰਦੇ ਆਏ ਹਨ, ਉੱਚੀ ਥਾਂ ਟਿਕਾਇਆ ਹੈ ਅਤੇ ਰਾਤ ਨੂੰ ਬਿਸ਼ਾਮ ਵਾਲੀ ਥਾਂ ਗੁਰੂ ਗ੍ਰੰਥ ਸਾਹਿਬ ਦਾ ਸੁਖਾਸਨ ਕੀਤਾ ਹੈ ਤੇ ਗੁਰੂ ਜੀ ਨੇ ਆਪਣਾ ਵਿਛੋਣਾ ਭੁੰਜੇ ਕੀਤਾ ਹੈ ਤਾਂ ਸਿੱਖਾਂ ਨੂੰ ਹੋਰ ਕਿਸੇ ਪ੍ਰਮਾਣ ਦੀ ਲੋੜ ਨਾਂਹ ਰਹੀ।

ਇਵੇਂ ਸਿੱਖਾਂ ਦਾ ਇਹ ਵਿਸ਼ਵਾਸ ਸੀ ਕਿ ਗੁਰੂ ਪਾਤਸ਼ਾਹ ਜੋ ਮੁੱਖੋਂ ਬੋਲਦੇ ਹਨ ਉਹ ਬਚਨ ਹਨ ਤੇ ਉਨ੍ਹਾਂ ਦੇ ਹਰ ਬਚਨ ਨੂੰ ਧਿਆਨ ਨਾਲ ਸੁਣਨਾ ਤੇ ਪਹਿਰਾ ਦੇਣਾ ਸਿੱਖਾਂ ਦਾ ਫ਼ਰਜ਼ ਹੈ। ਕਿਉਂ ਅਤੇ ਕਿਵੇਂ ਕਰਨਾ ਸਿੱਖ ਨੂੰ ਆਉਂਦਾ ਹੀ ਨਹੀਂ।

ਗੁਰਬਾਣੀ ਵਿਚ ਫ਼ਰਮਾਨ ਸਨ ਕਿ ਜੇ ਮਹਾਂ ਪੁਰਖ 'ਸਹਿਜ-ਸੁਭਾਅ ਵੀ ਬੋਲਦੇ ਹਨ ਉਹ ਬਚਨ ਹੁੰਦੇ ਹਨ ਤੇ ਸਹੀ ਹਨ। 'ਭਗਤ ਮੁਖੇ ਤੇ ਬੋਲਦੇ ਸੇ ਵਚਨ ਹੋਵੰਦੇ', ਗੁਰੂ ਅਰਜਨ ਜੀ ਦਾ ਫ਼ਰਮਾਨ ਸੀ। ਜਿਵੇਂ ਬਾਣੀ ਨੂੰ ਸਤਿ-ਸਤਿ ਕਰ ਮੰਨਣਾ ਹੈ, ਇਵੇਂ ਹੀ ਗੁਰੂ ਰਾਮਦਾਸ ਜੀ ਦਾ ਹੁਕਮ ਉਨ੍ਹਾਂ ਨੂੰ ਯਾਦ ਸੀ ਕਿ ਜਿਸ ਨੇ ਵੀ ਗੁਰੂ ਦੇ ਬਚਨ ਨੂੰ ਸਤਿ-ਸਤਿ ਕਰ ਮੰਨਿਆ ਹੈ, ਉਹ ਹੀ ਵਾਹਿਗੁਰੂ ਨੂੰ ਪਿਆਰੇ ਹਨ :

"ਗੁਰ ਕੇ ਬਚਨ ਸਤਿ ਸਤਿ ਕਰ ਮਾਨੇ,

ਮੇਰੇ ਠਾਕੁਰ ਬਹੁਤ ਪਿਆਰੇ।"

ਗੁਰੂ ਅਰਜਨ ਜੀ ਦਾ ਗਉੜੀ ਰਾਗ ਵਿਚ ਹੁਕਮ ਸੀ ਕਿ ਗੁਰੂ ਦੇ ਬਚਨਾਂ ਤੇ ਆਪਾ ਮਿਟਾ ਦਿਓ ਕਿਉਂਕਿ ਇਹ ਬਚਨ ਹੀ ਹਨ ਜੋ ਜਮਾਂ ਦੀ ਫਾਂਸੀ ਕੱਟ ਸਕਦੇ ਹਨ :

“ਗੁਰ ਕੇ ਬਚਨ ਮਿਟਾਵਹੁ ਆਪੈ।”

ਗੁਰੂ ਦੇ ਬਚਨਾਂ 'ਤੇ ਆਪਾ ਵਾਰਨ ਨਾਲ ਹੀ ਨਾਮ ਦੀ ਰੰਗਣ ਚੜ੍ਹਦੀ ਹੈ। ਗੁਰੂ ਦੇ ਬਚਨਾਂ 'ਤੇ ਟੁਰਿਆਂ ਭਰਮ ਮੁੱਕਦੇ, ਬ੍ਰਹਮ ਨਜ਼ਰੀ ਆਉਂਦਾ ਹੈ, ਬਖ਼ਸ਼ਿਸ਼ ਹੁੰਦੀ ਹੈ ਅਤੇ ਰਾਜ ਜੋਗ ਦੀ ਪਦਵੀ ਮਿਲਦੀ ਹੈ।^੧

ਗੁਰੂ ਦੇ ਬਚਨਾਂ 'ਤੇ ਟੁਰਦਿਆਂ ਹੀ ਭਗਤੀ ਕਬੂਲ ਹੁੰਦੀ ਹੈ ਅਤੇ ਪ੍ਰਭੂ ਮਨ ਵਿਚ ਆਣ ਵਸਦਾ ਹੈ।

“ਗੁਰ ਕੈ ਬਚਨ ਭਗਤਿ ਥਾਇ ਪਾਇ,

ਹਰਿ ਜੀਉ ਆਪੁ ਵਸੈ ਮਨਿ ਆਇ।”

ਸਿੱਖ, ਸਾਦਿਕ, ਸਾਧੂ, ਸੰਤ ਸਿੱਧ ਤੇ ਲੋਕ, ਜਿਨ੍ਹਾਂ ਦਾ ਜੀਵਨ ਬਚਨ ਸੁਣ ਤੇ ਪਾਲ ਪਲਟਾ ਖਾਂਦਾ ਸੀ, ਉਹ ਲੋਕ ਬਚਨ ਸਾਂਭ ਰੱਖਦੇ ਸਨ। ਉਹ ਹੀ ਬਚਨ ਵਿਚ ਗੋਸ਼ਟਾਂ ਬਣੀਆਂ। ਹਾਜ਼ਰ ਨਾਮੇ ਕਹਿਲਾਏ। ਜਨਮ ਸਾਖੀਆਂ ਕਹਿਲਾਈਆਂ। ਪਰਚੀਆਂ ਹੋਈਆਂ ਤੇ ਦੌਰੇ ਦੀਆਂ ਸਾਖੀਆਂ ਨਾਲ ਪ੍ਰਸਿੱਧ ਹੋਈਆਂ। ਕਥਾ ਦੇ ਰੂਪ ਵਿਚ ਪ੍ਰਚੱਲਤ ਹੋਈਆਂ। ਸੁਖਨ ਬਣੇ, ਬੋਲਾਂ ਦੇ ਰੂਪ ਵਿਚ ਯਾਦਾਂ ਬਣੀਆਂ ਤੇ ਬਚਨ ਤੋਂ ਗ੍ਰੰਥ ਦੇ ਰੂਪ ਵਿਚ ਸਾਡੇ ਸਾਹਮਣੇ ਆਏ। ਕੈਸੇ-ਕੈਸੇ ਸੁੰਦਰ ਬਚਨ ਇਨ੍ਹਾਂ ਪੁਸਤਕਾਂ ਨੇ ਸਾਂਝੇ, ਉਨ੍ਹਾਂ ਨੂੰ ਪੜ੍ਹਦੇ ਸਾਰ ਹੀ ਪ੍ਰਤੀਤ ਆਉਂਦੀ ਹੈ ਤੇ ਪ੍ਰੀਤ ਜਾਗਦੀ ਹੈ। ਜਦ ਕਿਸੇ ਗੁਰੂ ਨਾਨਕ ਜੀ ਕੋਲੋਂ ਪੁੱਛਿਆ ਕਿ ਫਕੀਰ ਜੁਗਤ ਦੱਸੋ ਤਾਂ ਆਪ ਜੀ ਨੇ ਫਰਮਾਇਆ ਸੀ :

ਆਇ ਫਕੀਰੀ ਦਾ ਨਾਸ ਹੋਣਾ, ਅੰਤ ਸਤਿ ਹੋਣਾ,

ਫਕੀਰ ਤੇ ਸਾਇਆ ਭਗਵੰਤ ਕਾ ਹੈ।

ਹਾਥ ਫਕੀਰ ਦੇ ਦੋਨੋਂ ਕੰਨਾਂ ਤੇ ਧਰੇ ਹੋਏ ਹਨ,

ਚਰਨ ਫਕੀਰ ਦੇ ਬਾਂਧੇ ਹੁੰਦੇ ਹਨ,

ਫਕੀਰ ਕਾ ਤੋਸ਼ ਭਰੋਸਾ ਭਗਵੰਤ ਕਾ।

ਘਰ ਫਕੀਰ ਕਾ ਸਾਰਾ ਜਗਤ;

ਮਿਲਖ, ਨਾਮ ਪਰਮੇਸ਼ਰ ਕਾ;

ਗੰਜ (ਖਜ਼ਾਨਾ) ਫਕੀਰ ਕਾ ਸਰੀਰ ਅਰੋਗ।

ਗੰਜ ਕਾ ਜੰਦਰਾ, ਤਿਆਗ ਭੋਗਹੁ ਕਾ।

ਪ੍ਰਸੰਨਤਾ ਫਕੀਰ ਕੀ, ਚਿਤ ਕਿਸੇ ਬਿਖੇ ਨ ਅਟਕਾਵਣਾ;

ਰਸ ਰੂਪ ਵਿਚ।

੧. ਗਉੜੀ ਮਹਲਾ ੫॥

ਗੁਰ ਕੇ ਬਚਨਿ ਮਿਟਿਆ ਮੇਰਾ ਆਪੁ।

ਗੁਰ ਕੀ ਦਇਆ ਤੇ ਮੇਰਾ ਵਡ ਪਰਤਾਪੁ ॥

ਗੁਰ ਕੇ ਬਚਨਿ ਮਿਟਿਆ ਮੇਰਾ ਭਰਮੁ।

ਗੁਰ ਕੇ ਬਚਨਿ ਪੇਖਿਓ ਸਭੁ ਬ੍ਰਹਮੁ ॥

ਗੁਰ ਕੇ ਬਚਨਿ ਕੀਨੇ ਰਾਜੁ ਜੋਗੁ।

ਗੁਰ ਕੇ ਸੰਗ ਤਰਿਆ ਸਭ ਲੋਗੁ। ਗੁਰ ਕੇ ਬਚਨਿ ਜਾਗਿਆ ਮੇਰਾ ਕਰਮੁ।

ਨਾਨਕ ਗੁਰ ਭੋਟਿਆ ਪਾਰਬ੍ਰਹਮੁ ॥੮॥

(ਪੰ: ੨੩੯)

ਰੋਗ ਫਕੀਰੋਂ ਕੇ ਮਾਇਆ ਧਾਰੀਆਂ ਸਾਥ ਪ੍ਰੀਤ ਕਰਨਾ।

ਦੁਖ ਫਕੀਰ ਕੇ ਕਰਮਾਤ ਕਰਕੇ,

ਸੰਨਬੰਧੀ ਤਿਆਗ ਹੈ, ਅਹੁੰ ਕੇ ਬੀਚ ਨ ਅਟਕਣਾ।

ਦੁਸ਼ਮਣ ਫਕੀਰ ਕਾ ਆਪਣਾ ਮਨ।

ਬਹਾਦਰੀ ਹੈ ਫਕੀਰ ਕੀ ਚਿਤ ਭਜਨ ਵਿਖੇ ਟਿਕਾਉਣਾ।

ਮੁਰਖਤਾ ਫਕੀਰ ਕੀ ਹੈ, ਭਜਨ ਤੇ ਅਚੇਤ ਹੋਵਣਾ।

ਚੋਰੀ ਹੈ, ਬਿਗਾਨੀ ਨਿੰਦਾ ਸੁਨਣੀ।

ਮਰਦਾਨਗੀ ਹੈ ਜਿਸ ਕਾ ਹਾਥ ਪਕੜੇ ਛੋੜੇ ਨਾਂਹ।

ਪਾਤਸ਼ਾਹੀ ਹੈ, ਬੇਪਰਵਾਹੀ ਜਗਤ ਸਿਉ।

ਹਾਜ਼ਰ ਨਾਮੇ ਦੇ ਇਹ ਸ਼ਬਦ ਸਿੱਖਾਂ ਨੇ ਕਦੇ ਨਹੀਂ ਭੁਲਾਇ ਕਿ :

ਅਕ੍ਰਿਤਘਣ ਦਾ ਮੂੰਹ ਪੀਲਾ ਭੂਕ ਹੈ

ਤੇ ਬਦਜਬਾਨ ਪਲੀਤ ਹੈ।

ਇਲਮ ਹਲੀਮੀ ਹੈ, ਜ਼ੋਰ ਜੁਲਮ ਹੈ, ਤੇਗ ਮਰਦਾਂ ਹੈ।

ਗੁਰੂ ਅੰਗਦ ਦੇਵ ਜੀ ਦੇ ਇਹ ਬਚਨ ਤਾਂ ਸਿੱਖਾਂ ਪੱਲੇ ਹੀ ਬੰਨ੍ਹੇ ਰੱਖੇ ਕਿ ਅੰਨ ਬਹੁਤੀ ਭੁੱਖੇ ਲੱਗੀ ਜੇਵਣਾ। ਭਰੇ ਉਪਰ ਭਰਨਾ ਨਾਹੀ, ਅੰਨ ਛੱਡਣਾ ਵੀ ਨਾਹੀ। ਸਵਣਾ ਤਾਂ ਜਾਂ ਨੀਂਦ ਬਹੁਤੀ ਆਵੇ। ਨਿੰਦਰਾ ਬਿਨਾ ਸਵਣਾ ਨਹੀਂ, ਗਾਛਲਾਈ ਹੈ।

ਗੁਰੂ ਅਰਜਨ ਪਿਤਾ ਦੇ ਬਚਨ ਗੁਰਮੁਖਿ ਬਣਨ ਲਈ ਕਿਤਨੇ ਲਾਹੇਵੰਦ ਹਨ :

ਧਨ, ਰੂਪ, ਗ੍ਰਹਿ, ਵਸਤੂ, ਭੋਜਨ, ਸੋਭਾ, ਸਾਹਿਬੀਆਂ, ਖੁਸ਼ੀਆਂ, ਮੋਖ, ਮੁਕਤਿ, ਵਡਿਆਈਆਂ ਪਰਮੇਸ਼ਵਰ ਕੇ ਨਾਵੇ ਵਿਚਿ ਕਰ ਜਾਣਨੀਆਂ। ਇਹ ਗੱਲ ਜਾਣਗਾ ਤਾਂ ਗੁਰਮੁਖ ਹੋਵੇਗਾ। ਸ੍ਰੀ ਸਤਿਗੁਰ ਜੀਓ ਬੋਲਿਆ :

‘ਸਿਨ੍ਹਾਂ ਦਾ ਮਨ ਪਰਮੇਸ਼ਵਰ ਨਾਲ ਲਗਾ ਹੈ,

ਉਨ੍ਹਾਂ ਦੀ ਇਛਾ ਪੂਰੀ ਹੈ।’

ਸੇ ਬਹੁਤ ਮਹਿਮਾ ਹੈ, ਗੁਰੂ ਬਚਨਾਂ ਦੀ ਅਤੇ ਸਾਡੀ ਖੁਸ਼ਕਿਸਮਤੀ ਨੂੰ ਗੁਰੂ ਹਰਿ ਰਾਇ ਜੀ ਦੇ ਕੀਤੇ ਬਚਨਾਂ ਨੂੰ ਉਨ੍ਹਾਂ ਦੀ ਹੀ ਪਾਲਿਤ ਪੁੱਤਰੀ ਬੀਬੀ ਰੂਪ ਕੌਰ ਜੀ ਨੇ ਲਿਖ ਸਾਡੇ ਲਈ ਸਨ।

ਬੀਬੀ ਰੂਪ ਕੌਰ ਜੀ—ਕੀਰਤਪੁਰ ਨਿਆਸਰਿਆਂ ਦਾ ਆਸਰਾ ਤੇ ਨਿਓਟਿਆਂ ਦੀ ਓਟ ਵੀ ਸੀ। ਸਿੱਖ ਜੀਵਨ ਦਾਨ ਦੇ ਕੇ ਜਵਾਨੀਆਂ ਭੇਟ ਕਰਦੇ ਤੇ ਆਪੋ ਆਪਣੇ ਬੱਚਿਆਂ ਨੂੰ ਗੁਰੂ ਦਰ 'ਤੇ ਚੜ੍ਹਾ ਜਾਂਦੇ ਸਨ। ਇਨ੍ਹਾਂ ਵਿਚੋਂ ਹੀ ਇਕ ਬੱਚੀ ਰੂਪ ਕੌਰ ਸੀ, ਜਿਸ ਨੂੰ ਗੁਰੂ ਹਰਿ ਰਾਇ ਜੀ ਨੇ ਆਪਣੇ ਹੱਥੀ ਪਾਲਿਆ।^੧ ਉਸ

੧. ਕੀਰਤਪੁਰ ਗੁਰੂ ਹਰਿ ਰਾਇ ਜੀ ਦਾ ਬੀਬੀ ਰੂਪ ਕੌਰ ਨੂੰ ਦਿੱਤਾ ਹੱਥ ਦਾ ਕੁਮਾਲ ਵੀ ਹੈ ਜੋ ੧੨ ਗਿਰਾ ਮੁਰੱਬਾ ਹੈ। ਪੋਥੀ ਜਪੁਜੀ ਤੇ ਸਾਖੀਆਂ ਹਨ। ਪੋਥੀ ਦੇ ਪੱਤੇ ੫੫੯ ਹਨ ਤੇ ਸਾਖੀਆਂ ੪੯੨ ਤੇ ਅਰੰਭ ਹੈ ਕੇ ੫੫੯ ਤੱਕ ਜਾਂਦੀਆਂ ਹਨ। →

ਨੇ 'ਸਤਿਗੁਰੂ ਜੀ ਦੇ ਮੂੰਹੋਂ ਦੀਆਂ ਸਾਖੀਆਂ 'ਲਿਖੀਆਂ ਜਿਸ ਵਿਚ ਗੁਰੂ ਸਾਹਿਬਾਨ ਦੇ ਬਚਨ ਸੰਭਾਲੇ ਹੋਏ ਹਨ। ਜਿਹੜੇ ਬਚਨ ਪਹਿਲੇ ਗੁਰੂ ਸਾਹਿਬਾਨ ਦੇ ਸਨ ਉੱਥੇ ਤਾਂ ਮਹਲ ਦਾ ਅੰਕ ਜਾਂ ਨਾਮ ਸਾਖੀ ਮਹਲ ਪਾ ਦਿੱਤਾ ਅਤੇ ਜੇ ਗੁਰੂ ਹਰਿ ਰਾਇ ਸਾਹਿਬ ਦੇ ਬਚਨ ਸਨ, ਉਨ੍ਹਾਂ 'ਤੇ ਕੋਈ ਮਹਲਾ ਜਾਂ ਸੰਕੇਤ ਨਾਂਹ ਦਿੱਤਾ ਕੇਵਲ ਗੁਰੂ ਆਖਿਆ ਜਾਂ ਸਤਿ ਗੁਰੂ ਬੋਲਿਆ। ਉਹ ਬਚਨ ਇਤਨੇ ਕੀਮਤੀ ਹਨ ਕਿ ਉਨ੍ਹਾਂ 'ਤੇ ਟੁਰ ਕੇ ਹੀ ਸਿੱਖਾਂ ਕਮਾਲਾਂ ਦੇ ਸਿਖਰਾਂ ਨੂੰ ਛੂਹਿਆ।

ਸੁਹਣਾ ਤੇ ਕਸੁਹਣਾ—ਗੁਰੂ ਮਹਾਰਾਜ ਕੋਲੋਂ ਸਿੱਖਾਂ ਪੁੱਛਿਆ ਦਾਤਾ ਸੁਹਣਾ ਕੌਣ ਹੈ ਤੇ ਕਸੁਹਣਾ ਕੌਣ ? ਗੁਰੂ ਜੀ ਦਾ ਕਹਿਣਾ ਸੀ : "ਜੇ ਸ਼ਿਵ ਰੂਪ ਹੈ, ਉਹ ਸੋਹਣਾ ਹੈ। ਭਾਵ ਜਿਸ ਪਾਸ ਸੀਤਲਤਾ ਹੈ, ਹਿਰਦੇ ਦੀ ਠੰਡਕ ਹੈ, ਸ਼ਾਂਤ ਚਿਤ ਹੈ, ਸਬੁੱਧ ਹੈ। "ਸ਼ਿਵ ਅਗੇ ਸ਼ਕਤੀ ਹਾਰਿਆ" ਇਹ ਗੁਰਬਾਣੀ ਕਹਿੰਦੀ ਹੈ।

ਜੇ ਸਦਾ ਉਤੇਜਤ ਰਹਿੰਦਾ ਹੈ, ਘੁੰਤਰਾਂ ਕੱਢਦਾ ਹੈ ਤੇ ਸਾਜ਼ਸ਼ ਬਾਜ਼ ਹੈ, ਵਾਦੀ ਹੈ, ਉਹ ਕਸੁਹਣਾ ਹੈ।

ਚੰਦ ਨੂੰ ਦੇਖਣ ਲਈ ਸਭ ਉੱਠ ਭੱਜਦੇ ਹਨ ਪਰ ਸੂਰਜ ਵੱਲ ਕੋਈ ਮੂੰਹ ਨਹੀਂ ਕਰਦਾ। ਕਾਂ ਬੋਲੇ ਤਾਂ ਕੋਈ ਸੁਣਦਾ ਨਹੀਂ ਪਰ ਕੋਇਲ ਕੂਕੇ ਤਾਂ ਦਿਲ ਕਰਦਾ ਹੈ ਬੋਲੀ ਹੀ ਟੁਰੀ ਜਾਏ। ਸੁਹਣਾ ਕਸੁਹਣਾ ਸਭ ਅੰਦਰ ਦੀ ਦਸ਼ਾ ਕਰਕੇ ਹੁੰਦੇ ਹਨ। ਗੁਰੂ ਹਰਿ ਰਾਇ ਜੀ ਨੇ ਇਹ ਵੀ ਤੁਕ ਪੜ੍ਹ ਸੁਣਾਈ :

'ਅਤਿ ਸੁੰਦਰ ਕੁਲੀਨ ਚਤੁਰ,

ਮੁਖਿ ਛਿਆਨੀ ਧਨਵੰਤ।

ਮਿਰਤਕ ਕਹੀਅਹਿ ਨਾਨਕ,

ਜਿਹ ਪ੍ਰੀਤਿ ਨਹੀਂ ਭਗਵੰਤ।' (ਗੁਰੂ ਗ੍ਰੰਥ ਸਾਹਿਬ, ਪੰਨਾ ੨੫੩)

ਸੁੰਦਰਤਾ ਦੇ ਸੋਮੇ ਵਾਹਿਗੁਰੂ ਨਾਲ ਪ੍ਰੀਤ ਲਗਾਈ ਰਖੀਏ ਤਾਂ ਸੁੰਦਰਤਾ ਕਦੇ ਢਲਦੀ ਨਹੀਂ। ਗੁਰੂ ਆਖਿਆ : ਬਿਗੜ ਰੂਪ ਅਹੰਕਾਰ ਹੈ। ਅਹੰਕਾਰ ਕਰ ਹੀ ਮੂੰਹ ਬਿਗੜਦਾ ਤੇ ਸੁੰਦਰਤਾ ਜਾਂਦੀ ਹੈ।

ਮੁਕਤਾ ਕਿਹੜਾ—ਸਿੱਖਾਂ ਦੇ ਪੁੱਛਣ 'ਤੇ ਗੁਰੂ ਸਾਹਿਬ ਨੇ ਕਿਹਾ ਮੁਕਤਾ ਉਹ ਹੀ ਹੈ ਜਿਸ ਨੂੰ ਦੁਖ ਸੁਖ ਵਿਚ ਪਰਮੇਸ਼ਵਰ ਚਿਤ ਆਵੇ। ਜੇ ਸਭ ਸੰਸਾਰੀ ਸੁਖ ਪਾਸ ਹੋਵਣ ਅਤੇ ਪਰਮੇਸ਼ਵਰ ਵਿਸਰੇ ਸੋ ਹੀ ਅਮੁਕਤਾ ਹੈ। ਦੁੱਖ ਵੇਲੇ ਜੇ ਇਹ ਤੁਕ ਮੁੱਖੋਂ ਨਿਕਲ ਗਈ ਕਿ "ਇਹ ਭਿ ਦਾਤ ਤੇਰੀ ਦਾਤਾਰ" ਤਾਂ ਮੁਕਤਾ ਹੋਇਆ।

—> ਮਹਾਨ ਕੋਸ਼ ਵਿਚ ਬੀਬੀ ਜੀ ਸਬੰਧੀ ਲਿਖਿਆ ਹੈ : ਇਹ ਸ੍ਰੀ ਗੁਰੂ—ਹਰਿ ਰਾਇ ਸਾਹਿਬ ਜੀ ਦੀ ਪਾਲਿਤ ਪੁੱਤਰੀ ਸੀ। ਇਸ ਦਾ ਵਿਆਹ ਪਸਰੂਰ ਨਿਵਾਸੀ ਭਾਈ ਖੇਮਕਰਣ ਨਾਲ ਹੋਇਆ। ਉਨ੍ਹਾਂ ਦਾ ਸਪੁੱਤਰ ਅਮਰ ਸਿੰਘ ਸੀ। (ਵੰਡ ਤੋਂ ਪਹਿਲਾਂ) ਇਨ੍ਹਾਂ ਦੀ ਔਲਾਦ ਪਸਰੂਰ ਹੈ। ਰਿਆਸਤ ਪਟਿਆਲਾ ਵੱਲੋਂ ਦਿਆਲਪੁਰ ਜੋ ਬਨੂੜ ਨੇੜੇ ਹੈ, ਜਾਗੀਰ ਵੀ ਸੀ। ਬੀਬੀ ਜੀ ਦੀ ਸੰਤਾਨ ਸੋਢੀ ਹੀ ਕਹਿਲਾਂਦੇ ਹਨ। ਇਨ੍ਹਾਂ ਦੇ ਵੱਡੇ ਮਾਤਾ ਰਾਜ ਕੌਰ ਦੇ ਅਸਥਾਨ ਦੇ ਪੁਜਾਰੀ ਸਨ ਤੇ ਜਦ ਸਾਹਿਬ ਸਿੰਘ ਪਟਿਆਲੇ ਵਾਲੇ ਸੁਣਿਆ ਕਿ ਉਥੋਂ ਦੀ ਆਮਦਨ ਨਾਲ ਨਿਰਬਾਹ ਨਹੀਂ ਹੋ ਰਹਿਆ ਤਾਂ ਜਾਗੀਰ ਨਾਂ ਲਗਾ ਦਿੱਤੀ।

ਜੇ ਹੁਕਮ ਵਿਚ ਵਿਚਰਦਾ ਹੈ ਉਹ ਸਦਾ ਅਨੰਦ ਵਿਚ ਖੇਲਦਾ ਹੈ। ਪਰਮੇਸਰ ਤੇ ਭੁਲਿਆ ਵਿਆਪਣ ਸਭੇ ਰੋਗ। ਜਦ ਪ੍ਰਮੇਸਰ ਚਿਤ ਆਵੈ ਤਾਂ ਖੇੜਾ ਹੀ ਖੇੜਾ। ਵਿਸਰਿਆ ਨਹੀਂ ਤਾਂ ਦੁਖ ਅਰੰਭ। ਸਾਰੀ ਖੁਸ਼ੀ ਨਾਮ ਵਿਚ ਹੈ।

‘ਸਦੀਵ ਗਨੀ ਸੁਹਾਵਲੇ,

ਰਾਮ ਨਾਮ ਗ੍ਰਿਹਿ ਮਾਲ।’

ਪਾਪ ਦਾ ਮੂਲ—ਸਿੱਖਾਂ ਪੁੱਛਿਆ : ਕਿ ਬਖਸ਼ਿਸ਼ ਦੇ ਦਾਤੇ, ਕ੍ਰਿਪਾ ਕਰ ਦੱਸੋ ਕਿ ਪਾਪਾਂ ਦਾ ਮੂਲ ਕੀ ਹੈ ? ਕਰਮ ਧਰਮ ਨੇਮ ਸਭ ਕਰੀਦੇ ਹਨ, ਪਾਪ ਫਿਰ ਵੀ ਆ ਪਹੁੰਚਦੇ ਹਨ। ਸਪਤਮ ਪਿਤਾ ਗੁਰੂ ਹਰਿ ਰਾਇ ਜੀ ਨੇ ਛਰਮਾਇਆ : ਪਾਪਾਂ ਦਾ ਮੂਲ ਲੋਭ ਹੈ।

‘ਲੋਭੀ ਕਾ ਵੇਸਾਹੁ ਨ ਕੀਚੈ,

ਇਹ ਹੀ ਗੁਰਬਾਣੀ ਪੁਕਾਰ ਕਹਿੰਦੀ ਹੈ।

ਲੋਭ ਦਾ ਮੂਲ ਕੂੜ ਹੈ। ਕੂੜ ਬੋਲ ਬੋਲ ਲੋਭ ਵਾਲੇ ਪਾਸੇ ਟੁਰੀ ਜਾਂਦਾ ਹੈ। ਸਚ ਪੱਲੇ ਹੋਏ ਤਾਂ ਕੂੜ ਨਹੀਂ ਆਉਂਦਾ ਤੇ ਕੂੜ ਤਜਿਆ ਲੋਭ ਗਿਆ ਤੇ ਲੋਭ ਗਿਆ ਤਾਂ ਪਾਪਾਂ ਦਾ ਨਾਸ।

ਮੌਤ ਨਹੀਂ ਅਕਾਲ ਚਲਾਣਾ—ਮੁਹਸਨ ਫ਼ਾਨੀ ਨੇ ਠੀਕ ਕਿਹਾ ਸੀ ਕਿ ਸਿੱਖਾਂ ਦਾ ਇਹ ਵਿਸ਼ਵਾਸ ਪੱਕਾ ਹੋ ਗਿਆ ਹੈ ਕਿ ਹਰ ਸਿੱਖ ਸਿੱਧਾ ਗੁਰ ਪੂਰੀ ਜਾਂਦਾ ਹੈ। ਗੁਰੂ ਹਰਿਗੋਬਿੰਦ ਜੀ ਵੇਲੇ ਭਾਈ ਨਿਹਾਲਾ ਜੀ ਨੇ ਇਕ ਹੰਕਾਰੀ ਪੰਡਿਤ ਨਿਤਾਨੰਦ ਨੂੰ ਖੂਬ ਲਿਆ ਸੀ ਜਦ ਉਸ ਨੇ ਕਿਹਾ ਸੀ ਕਿ ਸਿੱਖਾਂ ਨੂੰ ਪਤਾ ਹੀ ਨਹੀਂ ਕਿ ਆਤਮਾ ਸਰੀਰ ਛੱਡ ਕਿਹੜੇ ਪੈਂਡੇ ਪੈਂਦੀ ਹੈ। ਭਾਈ ਜੀ ਨੇ ਕਿਹਾ : ਸਿੱਖ ਉਸ ਰਾਹ ਜਾਂਦਾ ਹੀ ਨਹੀਂ।

‘ਸਤਿਗੁਰੂ ਪੂਰੇ ਸਾਚ ਕਹਿਆ।

ਨਾਮ ਤੇਰੇ ਕੀ ਮੁਕਤੇ ਬੀਬੀ,

ਜਮ ਕਾ ਮਾਰਗ ਦੂਰ ਰਹਿਆ।’

ਗੁਰੂ ਹਰਿ ਰਾਇ ਜੀ ਨੇ ਹੁਕਮ ਦੇ ਰਖਿਆ ਸੀ ਕਿ ਕਿਸੇ ਸਿੱਖ ਦੇ ਗੁਜ਼ਰਨ ਵੇਲੇ ਕਦੇ ਨਹੀਂ ਕਹਿਣਾ ਕਿ ਉਸ ਦੀ ਮੌਤ ਹੋਈ ਹੈ ਜਾਂ ‘ਜਮ ਕੇ ਪੱਲੇ ਪਿਆ ਹੈ’ ਜਾਂ ‘ਜਮ ਦੁਆਰੇ’ ਗਿਆ ਹੈ। ਇਹ ਹੀ ਕਹਿਣਾ ਕਿ ਅਕਾਲ ਪਾਸ ਗਿਆ ਹੈ, ਅਕਾਲ ਚਲਾਣਾ ਕੀਤਾ ਹੈ। ਹਰਿ ਪੰਥ, ਹਰਿ ਦੁਆਰੇ ਆਖਣਾ ਜਾਂ ਹਰਿ ਲੋਕ ਕਹਿਣਾ।

ਐਸੀ ਗੁੜ੍ਹਤੀ ਮਿਲ ਗਈ ਸੀ ਗੁਰਾਂ ਕੋਲੋਂ ਕਿ ਜ਼ਕਰੀਆ ਖ਼ਾਨ ਨੇ ਵੀ ਨਾਦਰ ਨੂੰ ਕਿਹਾ ਕਿ ਇਹ ਮੌਤ ਨੂੰ ਮਰਨਾ ਨਹੀਂ ਕਹਿੰਦੇ ‘ਚੜ੍ਹਾਈ ਕਰਨਾ’ ਬੇਲਦੇ ਹਨ। ਮੌਤ ਨੂੰ ਸਿੱਖਾਂ ਜਿੱਤ ਲਿਆ ਸੀ।

ਹਮ ਭੂਲ ਵਿਗਾੜੇ ਦਿਨਸ ਰਾਤਿ—ਇਕ ਸਿੱਖ ਗੁਰ ਮਰਯਾਦਾ ਉਲਟ ਪਿਆ ਕਾਰਜ ਕਰਦਾ ਸੀ। ਸਿੱਖਾਂ ਗੁਰੂ ਪਾਤਸ਼ਾਹ ਪਾਸ ਸ਼ਿਕਾਇਤ ਅਪੜਾਈ। ਹੁਕਮ ਹੋਇਆ ਕਿ ਇਸ ਨੂੰ ਸਜ਼ਾ ਦਿਓ। ਇਕ ਸਿੱਖ ਅੱਗੇ ਸਜ਼ਾ ਦੇਣ ਲਈ ਵਧਿਆ

ਪਰ ਕੋਲ ਜਾ ਚੁੱਪ-ਚੁਪੀਤਾ ਖੜਾ ਹੋ ਗਿਆ। ਮਹਾਰਾਜ ਨੇ ਕਿਹਾ : 'ਇਸ ਨੂੰ ਸਜ਼ਾ ਦੇਂਦੇ ਕਿਉਂ ਨਹੀਂ!' ਹੱਥ ਜੋੜ ਸਿੱਖ ਨੇ ਬੇਨਤੀ ਕੀਤੀ : 'ਅਸੀਂ ਤਾਂ ਖਿਨ ਖਿਨ ਭੁਲਣਹਾਰ ਹਾਂ। ਕਿਸ-ਕਿਸ ਕੋਲੋਂ ਮਾਰ ਖਾਵਾਂਗੇ। ਤੁਸੀਂ ਬਖਸ਼ੋ ਅਤੇ ਨਦਰ ਕਰਮ ਕਰਕੇ ਸਿੱਧੇ ਰਾਹ ਪਾਓ। ਗੁਰੂ ਜੀ ਨੇ ਧੰਨ ਸਿੱਖੀ ਕਿਹਾ।

ਹਉ ਤਿਸ ਵਿਟਹੁ ਵਾਰਿਆ—ਕੰਧਾਰ ਦੀ ਸੰਗਤ ਨੇ ਆ ਕੇ ਗੁਰੂ ਚਰਨ ਪਕੜੇ ਅਤੇ ਮੁਖੀ ਸਿੱਖ ਨੇ ਕਿਹਾ :

'ਪਾਤਸ਼ਾਹ ਤੁਮ ਵਿਟਹੁ ਕੁਰਬਾਨ।'

ਗੁਰੂ ਜੀ ਨੇ ਮੋੜਵਾਂ ਕਿਹਾ :

'ਸਿੱਖੋ, ਹਉ ਵਾਰਿਆ ਤੁਸਾਂ ਵਿਟਹੁ।'

ਸਾਰੇ ਸਿੱਖ ਅਚੰਭੇ ਵਿਚ ਆਏ ਕਿ ਮਹਾਰਾਜ ਸਿੱਖਾਂ ਦੀ ਇਤਨੀ ਵਡਿਆਈ ਕਰਦੇ ਹਨ। ਉਨ੍ਹਾਂ ਦੀ ਅਸਚਰਜਤਾ ਭਾਂਪ ਕੇ ਗੁਰੂ ਜੀ ਨੇ ਕਿਹਾ : 'ਮੇਰਾ ਵੀ ਐਸੇ ਸਿੱਖਾਂ ਤੇ ਕੁਰਬਾਨ ਹੋਣ 'ਤੇ ਜੀਅ ਚਾਹੁੰਦਾ ਹੈ ਜੋ ਸਰਧਾ ਧਾਰ ਇਤਨਾ ਲੰਮਾ ਪੈਂਡਾ ਕਰ ਤੁਰੀ ਆਂਦੇ ਹਨ। ਰਾਹਾਂ ਦੀਆਂ ਔਕੜਾਂ ਦੀ ਜਰਾ ਵੀ ਪਰਵਾਹ ਨਹੀਂ ਕਰਦੇ। ਫਿਰ ਲੋਕ ਲਾਜ, ਰੀਤੀ ਰਿਵਾਜ, ਰਸਮ ਭਰਮ ਨੂੰ ਤਿਲਾਂਜਲੀ ਦੇ ਗੁਰੂ ਦੇ ਬਚਨਾਂ ਤੇ ਹੀ ਯਕੀਨ ਕਰਦੇ ਹਨ। ਲੋਕ ਡਰਾਂਦੇ ਤੇ ਧਮਕਾਏ ਵੀ ਹਨ ਪਰ ਤੁਸੀਂ ਡੋਲਦੇ ਨਹੀਂ। ਐਸੇ ਸਿੱਖਾਂ ਤੋਂ ਕੁਰਬਾਨ ਹੋਣ 'ਤੇ ਜੀਅ ਚਾਹੁੰਦਾ ਹੈ।

ਸ਼ਾਇਦ ਇਸੇ ਲਈ ਭਾਈ ਨੰਦ ਲਾਲ ਜੀ ਨੇ ਕਿਹਾ ਸੀ :

'ਮੈਂ ਉਸਦਾ ਆਸਿਕ ਹਾਂ ਜੋ ਮੇਰਾ ਆਸਿਕ ਹੈ।' ਗੁਰੂ ਜੀ ਵੀ ਸਿੱਖਾਂ ਨੂੰ ਭਾਈ ਕਹਿ ਕੇ ਸਤਿਕਾਰ ਦੇਂਦੇ ਸਨ। ਭਾਈ ਭਗਤੂ ਦਾ ਸਸਕਾਰ ਹੱਥੀਂ ਕਰਨਾ ਇਸੇ ਪਾਸੇ ਦੀਆਂ ਹੀ ਕੁਝ ਉਦਾਹਰਣਾਂ ਹਨ।

ਅਰਦਾਸ ਤੇ ਅਰਾਧਨਾ—ਸਿੱਖਾਂ ਪੁੱਛਿਆ ਕਿ ਕੌਣ ਸੀ ਅਰਦਾਸ ਬਾਇ ਪੈਂਦੀ ਹੈ ? ਮਹਾਰਾਜ ਨੇ ਕਿਹਾ ਕਿ ਅਰਦਾਸ ਭਾਵੇਂ ਕੋਈ ਬੋਲ ਕੇ ਕਰੇ ਭਾਵੇਂ ਅੰਦਰੋਂ, ਪਰਵਾਨ ਹੁੰਦੀ ਹੈ ਪਰ ਜੋ ਅਰਦਾਸ ਅੰਦਰੋਂ ਹੋਵੇ, ਹਿਰਦੇ ਸੁੱਧ ਨਾਲ ਹੋਵੇ, ਬਾਇ ਪੈਂਦੀ ਹੈ। ਅਰਾਧਨਾ ਕੇਵਲ ਇਹ ਹੀ ਹੈ ਕਿ ਸਭਨਾਂ ਜੀਆ ਕਾ ਭਲਾ ਮਨਾਇ।

ਹਉ ਹੀ ਵਡਾ ਰੋਗ—ਗੁਰੂ ਜੀ ਸਿੱਖਾਂ ਦਾ ਮਾਰਗ ਦਰਸ਼ਨ ਆਪ੍ਰ ਕਈ ਢੰਗ ਵਰਤ ਕੇ ਕਰਦੇ ਸਨ। 'ਝਿੜਕੇ ਬਹੁ ਭਾਤਿ' ਦਾ ਹਾਹ ਵੀ ਅਪਣਾਉਂਦੇ ਸਨ ਤਾਂ ਕਿ ਸਿੱਖ ਹਉ ਦੀ ਖੜ ਵਿਚ ਗਿਰ ਗਰਕ ਹੀ ਨਾ ਹੋ ਜਾਏ।

ਇਕ ਸਿੱਖ ਲੰਗਰ ਦੀ ਸੇਵਾ ਕਰਦਾ ਸੀ। ਸੇਵਾ ਕਰਦਿਆਂ ਉਸ ਸੇਵਾਦਾਰ ਨੂੰ ਸਿੱਧੀਆਂ ਭੁਰਨ ਲੱਗੀਆਂ। ਦਿਲਾਂ ਦੀ ਜਾਣਨ ਲੱਗਾ।

ਸਵੇਰ ਦੇ ਦੀਵਾਨ ਦੀ ਸਮਾਪਤੀ ਉਪਰੰਤ ਗੁਰੂ ਜੀ ਦੇ ਚਿੱਤ ਵਿਚ ਆਇਆ ਕਿ ਅੱਜ ਮਿੱਸੇ ਪਰਸਾਏ ਦਹੀਂ ਮੱਖਣ ਨਾਲ ਸੰਗਤਾਂ ਨੂੰ ਖਵਾਏ ਜਾਣ। ਗੁਰੂ ਜੀ ਲੰਗਰ ਵੱਲ ਜਾ ਰਹੇ ਸਨ ਤੇ ਉੱਧਰ ਸਿੱਖ ਮਿੱਸੀ ਰਸਦ ਇੱਕੱਠੀ ਕਰਕੇ ਪਰਸਾਏ

ਪਕਵਾਣ ਲਗੇ। ਗੁਰੂ ਜੀ ਜਦ ਲੰਗਰ ਪੁੱਜੇ ਤਾਂ ਉਸ ਚਾਈ-ਚਾਈ ਦੱਸਿਆ ਤੇ ਉਸ ਦਾ ਖਿਆਲ ਸੀ ਕਿ ਗੁਰੂ ਜੀ ਪ੍ਰਸੰਨ ਹੋਣਗੇ ਪਰ ਮਹਾਰਾਜ ਨੇ ਲਾਂਗਰੀ ਸੇਵਾਦਾਰ ਨੂੰ ਕੋਲ ਬਿਠਾ, ਹਉਮੈ ਰੋਗ ਕਟੋਣ ਲਈ ਫ਼ਰਮਾਇਆ : ਸਿੱਖਾ ਹੁਕਮ ਬਗ਼ੈਰ ਮਿੱਸੀਆਂ ਰੋਟੀਆਂ ਕਿਉਂ ਪਕਵਾਈਆਂ ? ਸਿੱਖ ਹਉਂ ਵਿਚ ਬੋਲਿਆ : ਮੈਂ ਜਾਤਾ ਗੁਰੂ ਦਾ ਚਿੱਤ ਹੈ। ਗੁਰੂ ਪਾਤਸ਼ਾਹ ਨੇ ਕਿਹਾ : 'ਤੂੰ ਕੀ ਜਾਣਹਿ ਗੁਰੂ ਦੇ ਚਿੱਤ ਨੂੰ। ਜ਼ਰਾ ਕੁ ਪਾਰਦਰਸ਼ੀ ਮਿਲੀ ਤੇ ਵਰਤਣ ਲੱਗ ਪਿਆ ਲੋਕਾਂ ਨੂੰ ਦਿਖਾਲਣ ਲਈ। ਗਰਬ ਹੀ ਵੱਡੀ ਰੁਕਾਵਟ ਹੈ।' ਸਿੱਖ ਨੂੰ ਸੋਝੀ ਆਈ। ਚਰਨਾਂ 'ਤੇ ਢੱਠਾ। ਮਹਾਰਾਜ ਨੇ ਫਿਰ ਸਮਝਾਏ ਕਿਹਾ : ਖੇਤੀ ਨੂੰ ਝੱਖੜ ਝੇਲੇ ਦਾ ਡਰ ਤਿਚਰ ਤਾਈ ਹੈ ਜਿਚਰ ਤੱਕ ਕੱਟ ਕੇ ਅਜੇ ਘਰ ਨਹੀਂ ਆਈ। ਤਿਉਂ ਨਾਮ ਦਾ ਫਲ ਪੱਕਣ ਤੀਕ ਡਰ ਹੈ। ਇਤਨੀ ਕੁ ਕਰਾਮਾਤ ਪਾ ਕੇ ਫੁਲਿਆ-ਫੁਲਿਆ ਫਿਰਨਾ ਸਿੱਖੀ ਨਹੀਂ ਹੈ।

ਸੇਵਾ ਕਰਨ ਦਾ ਵੱਲ—ਗੁਰੂ ਹਰਿ ਰਾਇ ਜੀ ਸੇਵਾ ਤੇ ਫਿਰ ਹੱਥੀ ਸੇਵਾ 'ਤੇ ਬਹੁਤ ਹੀ ਜ਼ੋਰ ਦਿੰਦੇ। ਆਪ ਜੀ ਫ਼ਰਮਾਇਆ ਕਰਦੇ ਸਨ ਕਿ 'ਸੇਵਾ ਇਹ ਨਹੀਂ ਕਿ ਆਏ ਨੂੰ ਦੇ ਪਰਸਾਏ ਛਕਾ ਦਿੱਤੇ।

ਸੇਵਾ ਹੈ ਆਏ ਦਾ ਆਦਰ ਭਾਉ ਕਰਨਾ। ਖਿੜੇ ਮੱਥੇ ਪਰਸਾਏ ਛਕਾਉਣਾ। ਉਸ ਪਾਸੋਂ ਸਾਖੀ ਸ਼ਬਦ ਸੁਣੀਐ। ਉਸ ਨੂੰ ਸੁਣਾਈਐ। ਫਿਰ ਸੁਖਾਲਾ ਸਵਾਈਐ। ਆਪੁ ਭਾਵੇਂ ਔਖਾ ਹੋਣਾ ਪਵੇ। ਅੰਮ੍ਰਿਤ ਵੇਲੇ ਉੱਠ ਕੇ ਉਸ ਨੂੰ ਨਵਾਲੀਐ। ਜਪ ਪੜ੍ਹੀਐ ਸੁਣੀਐ। ਫਿਰ ਜਿਥੇ ਤੱਕ ਹੋ ਸਕੇ ਅਪੜਾ ਕੇ ਆਈਏ। ਸੇਵਾ ਵਿਚ ਹੀ ਸਭ ਨਿਧਾਨ ਹਨ। ਉਥੇ ਹੀ ਹੁਕਮ ਕੀਤਾ ਸੀ ਜਿਸ ਨੇ ਚੁੱਕੇ ਸਮੇਂ ਅਤਿਥੀ ਨੂੰ ਪ੍ਰਸਾਦ ਪਿਆਰ ਨਾਲ ਛਕਾਇਆ, ਗੁਰੂ ਦੀ ਖੁਸ਼ੀ ਉਸੇ 'ਤੇ ਹੈ।

ਵਿਣ ਦਿੱਤੇ ਕਿਛੁ ਹੱਥ ਨ ਆਈ—ਗੁਰੂ ਨਾਨਕ ਦੇਵ ਜੀ ਦਾ ਚੋਟੀ ਦਾ ਉਪਦੇਸ਼ ਭਾਈ ਗੁਰਦਾਸ ਜੀ ਨੇ ਲਿਖਿਆ ਹੈ : 'ਵਿਣ ਦਿੱਤੇ ਕਿਛੁ ਹੱਥ ਨ ਆਈ। ਸਿੱਖ ਲੋਕਾਂ ਅਚੱਲ ਵਟਾਲੇ ਕਿਤਨੇ ਹੀ ਜਤਨ ਕੀਤੇ ਕਿ ਗੁਰੂ ਚਰਨਾਂ ਨਾਲ ਜੁੜੀ ਹੋਈ ਸੰਗਤ ਉਨ੍ਹਾਂ ਦੇ ਡਰ ਡਰਾਵਿਆਂ ਕਾਰਨ ਉੱਖੜ ਜਾਏ ਜਾਂ ਲਾਲਚ ਵੱਸ ਮੋਤੀ ਹੀਰੇ ਚੁਗਣ ਲੱਗ ਪਏ, ਜੋ ਉਨ੍ਹਾਂ ਕਰਾਮਾਤਾਂ ਕਰ ਵਰਸਾਏ ਸਨ। ਜਦ ਸਿੱਖ ਸਭ ਪਾਸਿਉਂ ਨਿਸਫਲ ਹੋਏ ਤਾਂ ਉਹ ਵੀ ਗੁਰੂ ਚਰਨਾਂ ਤੇ ਡਿੱਗ ਕੇ ਕਹਿਣ ਲੱਗੇ ਕਿ ਤੁਸਾਂ ਕੀ ਕਰਾਮਾਤ ਇਨ੍ਹਾਂ ਨੂੰ ਦਿੱਤੀ ਹੈ ? ਕੀ ਬੂਟੀ ਘੋਲ ਪਿਲਾ ਦਿੱਤੀ ਹੈ ? ਮਹਾਰਾਜ ਨੇ ਕਿਹਾ ਕਿ ਸਿੱਖਾਂ ਨੂੰ ਇਹ ਸਮਝਾ ਦਿੱਤਾ ਹੈ ਕਿ ਸੁਖ ਦੇਣ ਵਿਚ ਹੈ, ਲੈਣ, ਗ੍ਰਹਿਣ, ਖੇਹਣ ਜਾਂ ਰੱਖਣ ਵਿਚ ਨਹੀਂ।

ਇਕ ਸਿੱਖ ਕੀਰਤਪੁਰ ਦਰਸ਼ਨਾਂ ਨੂੰ ਆ ਰਿਹਾ ਸੀ ਤਾਂ ਰਾਹ ਵਿਚ ਇਕ ਦੁਖੀ ਬਿਪ੍ਰ ਮਿਲਿਆ ਤੇ ਗੁਰੂ ਪਾਸ ਅਰਦਾਸ ਭੇਜੀ ਕਿ ਸੁਖ ਮਿਲੇ। ਇਕ ਹੋਰ ਦੁਖੀ ਮੁਕੱਦਮ ਮਿਲਿਆ ਤੇ ਉਸ ਵੀ ਯਾਚਨਾ ਕੀਤੀ ਕਿ ਮਿਹਰ ਦੀ ਨਜ਼ਰ ਗੁਰੂ ਜੀ ਨੂੰ ਕਹਿਣਾ ਸਾਡੇ 'ਤੇ ਕਰਨ ਤੇ ਇਕ ਸੱਪ ਨੂੰ ਅਤਿ ਦੁਖੀ ਵੇਖ ਵੀ ਸਿੱਖ ਚਿੰਤਾਤਰ ਹੋਆ। ਐਸੇ ਸੰਕਲਪ ਲੈ ਅਤੇ ਬਿਪ੍ਰ, ਮੁਕੱਦਮ ਤੇ ਸੱਪ ਦੀ ਦੀਨ ਦਸ਼ਾ

ਗੁਰੂ ਜੀ ਪਾਸ ਰੱਖ, ਮੋਹਰ ਕਰਨ ਲਈ ਬੇਨਤੀ ਕੀਤੀ। ਗੁਰੂ ਜੀ ਨੇ ਫ਼ਰਮਾਇਆ : ਬਿਪ੍ਰ ਨੂੰ ਕਹਿਣਾ ਕਿ ਤੇਰੇ ਪਾਸ ਵਿੱਦਿਆ ਹੈ। ਵਿੱਦਿਆ ਕਿਸੇ ਨੂੰ ਦੇਹ ਤਾਂ ਤੇਰਾ ਕਲਿਆਣ ਹੋਵੇਗਾ। ਮੁਕੱਦਮ ਹਰ ਸਮੇਂ ਬੇਹਾ ਖਾਹੀ ਵਿਚ ਪਿਆ ਰਹਿੰਦਾ ਹੈ। ਰਤਾ ਵੀ ਸਮਾਂ ਪਰਵਾਰ ਨੂੰ ਨਹੀਂ ਦੇਂਦਾ। ਆਪਣੇ ਘਰ ਜੁਆਨ ਕੰਨਿਆ ਲਈ ਵਰ ਢੂੰਡਣ ਵੀ ਨਹੀਂ ਜਾਂਦਾ। ਵਰ ਢੂੰਡੇ ਤੇ ਸੁਖੀ ਹੋਵੇ। ਘਰ ਸੁਖ ਵਸਿਆ ਬਾਹਰ ਸੁੱਖ ਪਾਇਆ। ਸੱਪ ਨੂੰ ਜ਼ਰਾ ਹਟਾ ਕੇ ਵੇਖ ਹੇਠ ਗਾਗਰ ਰੁਪਿਆਂ ਦੀ ਹੈ। ਸਾਰੇ ਹੀ ਸੁਖੀ ਹੋਏ ਹੁਕਮ ਮੰਨ ਕੇ। ਦੇਣ ਵਿਚ ਹੀ ਸੁਖ ਹੈ, ਪਕੜ ਹੀ ਦੁਖਾਂ ਦਾ ਕਾਰਨ ਹੈ।

ਚੋਥੇ ਪਦ ਕੋ ਪਾਵੈ ਸੋਈ—ਇਕ ਸਿੱਖ ਨੇ ਪੁੱਛਿਆ ਕਿ ਗੁਰੂ ਗ੍ਰੰਥ ਸਾਹਿਬ ਵਿਚ ਜਿਸ ਚੋਥੇ ਪਦ ਦਾ ਬਾਰ-ਬਾਰ ਜ਼ਿਕਰ ਆਉਂਦਾ ਹੈ, ਕਿਰਪਾ ਕਰਕੇ ਦੱਸੋ ਕਿ ਉਹ ਕੀ ਹੈ ਅਤੇ ਕਿਵੇਂ ਪਾਇਆ ਜਾਂਦਾ ਹੈ। ਬਖਸ਼ਿਸ਼ਾਂ ਦੇ ਦਾਤੇ ਨੇ ਕਿਹਾ : ਜਿਵੇਂ ਸੰਸਾਰੀ ਦੁਨੀਆਂ ਦੀਆਂ ਹਾੜ ਸਿਆਲ ਤੇ ਸਾਵਣ ਰੁੱਤਾਂ ਹਨ, ਇਵੇਂ ਹੀ ਆਤਮਕ ਜਗਤ ਦੀਆਂ ਵੀ ਤਿੰਨ ਹੀ ਹਾਲਤਾਂ ਹਨ।

ਹਾੜ ਨੂੰ ਤਮੇ ਗੁਣ ਕਹਿ ਲਵੇ। ਪਿੰਡਾ ਤਪ ਜਾਂਦਾ ਹੈ, ਕੱਪੜਾ ਵੀ ਚੁਭਦਾ ਹੈ, ਮੁੜ੍ਹਕਾ ਚੋਦਾ ਹੈ। ਧਿਆਨ ਨਹੀਂ ਲਗਦਾ। ਤਿਵੇਂ ਤਮੇ ਗੁਣੀ ਸੁਭਾਓ ਪੁਰਸ਼ ਸਭਨਾਂ ਨਾਲ ਝੱਖ-ਝੱਖ ਬੋਲਦਾ ਹੈ। ਟਿਕ ਕੇ ਨਹੀਂ ਬੈਠਦਾ ਤੇ ਨਾ ਹੀ ਉਸ ਦੇ ਮਨ ਵਿਚ ਟਿਕਾਅ ਹੁੰਦਾ ਹੈ। ਭਟਕਣਾ ਬਣੀ ਰਹਿੰਦੀ ਹੈ।

ਸਿਆਲ ਨੂੰ ਰਜੇ ਜਾਣ ਲਵੇ। ਜਿਵੇਂ ਸਿਆਲੇ ਗੁੱਛਮ-ਗੁੱਛਾ ਹੋ ਗਰਮ ਕੱਪੜਿਆਂ ਵਿਚ ਬੈਠਾ ਰਹਿੰਦਾ ਹੈ। ਕਰਦਾ ਕਰਾਂਦਾ ਕੁਝ ਨਹੀਂ। ਅੰਦਰ ਟਿਕਿਆ ਮਾੜੇ ਚੰਗੇ ਦਾ ਵੀ ਅਸਰ ਨਹੀਂ ਪੈਂਦਾ। ਆਪਣੇ ਹੀ ਲਈ ਸੋਚਦਾ ਹੈ। ਰਜੇ ਗੁਣੀ ਸੁਭਾਓ ਅੰਤਰਮੁਖੀ ਹੈ।

ਸਤੋ ਸਾਵਣ ਨਿਆਈਂ ਹੈ। ਸਭ ਪਾਸੇ ਹਰਿਆਵਲ ਹੈ, ਉਤਸ਼ਾਹ ਹੈ, ਦਇਆ ਉਪਜਦੀ ਹੈ, ਪਰਉਪਕਾਰ ਵੀ ਕਰਦਾ ਹੈ, ਪਰ ਸਤੋ ਗੁਣੀ ਵਾਲੇ ਵਿਚ ਇਕ ਘਾਟ ਬਣੀ ਰਹਿੰਦੀ ਹੈ ਕਿ ਉਸ ਦਾ ਚਿੱਤ ਕਰਦਾ ਹੈ ਕਿ ਲੋਕੀ ਚੰਗਾ ਕਹਿਣ, ਵਾਹ-ਵਾਹ ਕਰਨ।

ਗੁਰੂ ਗ੍ਰੰਥ ਸਾਹਿਬ ਵਿਚ ਸਭ ਤੋਂ ਉੱਚਾ ਪਦ ਦਰਸਾਇਆ ਹੈ, ਚੋਥਾ। ਜਦ ਇਹ ਅਵਸਥਾ ਪ੍ਰਾਪਤ ਹੁੰਦੀ ਹੈ ਤਾਂ ਭਲਾ ਕਰਮ ਵਾਹ-ਵਾਹ ਲਈ ਨਹੀਂ, ਧਰਮ ਜਾਣ ਕਰਦਾ ਹੈ। ਸਿੱਖਾਂ ਨੇ ਇੱਥੇ ਪੁੱਜਣਾ ਹੈ।

ਮਹਿਮਾ ਸਾਧੂ ਸੰਗ ਕੀ—ਸਾਧ ਸੰਗਤਿ ਦੀ ਮਹਿਮਾ ਸਿੱਖ ਘਰ ਨੇ ਬਹੁਤ ਹੀ ਢਿੱਡਾਈ ਹੈ। ਗੁਰ ਸ਼ਬਦ ਬਾਅਦ ਕੋਈ ਦੂਜੀ ਥੰਮ੍ਹੀ ਹੈ ਤਾਂ ਉਹ ਹੈ ਸਾਧ ਸੰਗਤਿ। ਜਿਨ੍ਹਾਂ ਗੁਰੂ ਗ੍ਰੰਥ ਸਾਹਿਬ ਜ਼ਰਾ ਵੀ ਗਹੁ ਨਾਲ ਪੜ੍ਹਿਆ ਹੈ, ਉਹ ਚੰਗੀ ਤਰ੍ਹਾਂ ਜਾਣਦੇ ਹਨ ਕਿ ਜਿਥੇ ਵੀ ਸੰਗਤਿ ਸ਼ਬਦ ਗੁਰੂ ਗ੍ਰੰਥ ਸਾਹਿਬ ਵਿਚ ਆਇਆ ਹੈ, ਉਥੇ ਸਦਾ ਹੀ ਤ ਅਖੱਰ ਤੋਂ ਪਹਿਲਾਂ ਸਿਹਾਰੀ (f) ਆਈ ਹੈ। ਅਰਥ ਇਹ ਹਨ ਕਿ ਐਸੇ ਪੁਰਸ਼ਾਂ ਦਾ ਸਾਥ ਪਾ ਕੇ ਗਤਿ ਹੋਵੇ। ਭਾਵ ਇਹ ਸੀ ਕਿ ਐਸੇ

ਪੁਰਸ਼ਾਂ ਦੇ ਮੇਲ ਦੀ ਜਾਚਨਾ ਕਰ ਜਿਨ੍ਹਾਂ ਪਾਸ ਬੈਠਿਆਂ ਜੀਵਨ ਵਿਚ ਹਰਕਤ ਆਵੇ, ਕਦਮ ਪ੍ਰਭੂ ਪਾਸੋਂ ਉੱਠੇ ਤੇ ਸੁਰਤਿ ਉਚਿਆ ਜਾਏ। ਉੱਚੇ ਟਿਕਾਣੇ ਟਿਕੇ, ਗਤਿ ਹੋਵੇ।

ਸੰਗਤਾਂ ਨੇ ਗੁਰੂ ਜੀ ਕੋਲੋਂ ਪੁੱਛਿਆ ਕਿ ਸਾਨੂੰ ਸਾਧ ਸੰਗਤਿ ਦੀ ਮਹਿਮਾ ਸਮਝਾਓ। ਗੁਰੂ ਹਰਿ ਰਾਇ ਸਾਹਿਬ ਨੇ ਫ਼ਰਮਾਇਆ ਕਿ ਪ੍ਰਮੇਸ਼ਰ ਦੇ ਤਿੰਨ ਰੂਪ ਹਨ : ਪਹਿਲਾ ਤਾਂ ਪਾਰਬ੍ਰਹਮ ਦਾ ਹੈ। ਦੂਜਾ ਸਰੂਪ ਗੁਰੂ ਹੈ ਜੋ ਸ਼ਬਦ ਵਿਚ ਲੁਪਤ ਹੈ। ਤੀਜਾ ਸਾਧ ਸੰਗਤਿ ਹੈ।

ਜੇ ਪਾਰਬ੍ਰਹਮ ਵਿਚ ਚਿੱਤ ਨਾ ਲੱਗੇ ਤਾਂ ਪਹਿਲਾ ਕੰਮ ਇਹ ਹੈ ਗੁਰੂ ਸ਼ਬਦ ਵਿਚ ਚਿੱਤ ਜੋੜੇ। ਜੇ ਸ਼ਬਦ ਪੜ੍ਹਿਆਂ ਵੀ ਮਨ ਦੌੜ-ਦੌੜ ਜਾਏ ਤਾਂ ਸਾਧ ਸੰਗਤਿ ਪੁੱਜੇ। ਜੇ ਸੰਗਤਿ ਵਿਚ ਮਨ ਨਹੀਂ ਟਿਕਿਆ ਤਾਂ ਹੋਰ ਕਿਸੇ ਸਾਧਨ ਨਾਲ ਨਹੀਂ ਟਿਕਣਾ।

ਕਦੇ ਕੋਈ ਕਾਰਜ ਅੜ ਜਾਏ ਤਾਂ ਸੰਗਤਿ ਜੋ ਇਕ ਚਿੱਤ ਅਰਦਾਸ ਕਰੇ ਤਾਂ ਉਹ ਸਿੱਧ ਹੁੰਦਾ ਹੈ।

ਇਕ ਗੱਲ ਹੋਰ ਜੋ ਕਦੇ ਪ੍ਰਭੂ ਵਲੋਂ ਕਰੋਪੀ ਹੋਏ ਤਾਂ ਗੁਰੂ ਬਚਾਵੇ ਤੇ ਜੋ ਗੁਰੂ ਰੁੱਠੇ ਤਾਂ ਸੰਗਤਿ ਮਨਾਵੇ। ਜੋ ਕਦੇ ਸੰਗਤਿ ਮਾਰੇ ਤਾਂ ਕਿਥਾਓ ਛੂਟੇ ਨਾਹੀਂ।

ਸੱਤਾ ਤੇ ਬਲਵੰਡ ਜੀ ਜੋ ਸ਼ਬਦ ਦੇ ਕੀਰਤਨੀਏ ਸਨ, ਨੂੰ ਬਚਾਇਆ ਲਘਾ ਪਰਉਪਕਾਰੀ ਦੀ ਸੰਗਤਿ ਨੇ ਸੀ।

ਫਿਰ ਸਾਧ ਸੰਗਤਿ ਵਿਚ ਸੁੱਤਿਆ ਮਨ ਜਾਗ ਪੈਂਦਾ ਹੈ ਅਤੇ ਇਹ ਵੀ ਹੁਕਮ ਕੀਤਾ ਕਿ ਮਨ ਜਾਗੇ ਦੀ ਨਿਸ਼ਾਨੀ ਹੈ ਕਿ ਬਾਣੀ ਮਿੱਠੀ ਲੱਗੇ। ਜਿਵੇਂ ਮੱਛੀ ਪਾਣੀ ਨੂੰ ਛੱਡਣਾ ਨਹੀਂ ਚਾਹੁੰਦੀ ਤੇ ਤਾਰੀਆਂ ਲਗਾਂਦੀ ਰਹਿੰਦੀ ਹੈ ਤਿਵੇਂ ਮਨ ਨੂੰ ਬਾਣੀ ਦੇ ਸਰੋਵਰ ਵਿਚ ਤਾਰੀਆਂ ਲਗਵਾਂਦੇ ਰਹਿਣਾ। ਹੁਕਮ ਕੀਤਾ .

ਮਨਿ ਜਾਗੇ ਕੀ ਇਹੀ ਨਿਸ਼ਾਨੀ।

ਪ੍ਰਿਯ ਲਾਗਹਿ ਉਰ ਸਤਿਗੁਰ ਬਾਨੀ।

ਧੰਨ ਸਿਖ ਜਿਨ ਕੇ ਉਹ ਭਾਈ।

ਸਮ ਸਲਿਤਾ ਮਨ ਮੀਨ ਬਨਾਈ।

ਸਿਰ ਸਿਰ ਰਿਜਕ ਸੰਬਾਹਿ ਠਾਕਰ—ਸੇਵਾ ਰਾਮ ਦੀਆਂ ਪਰਚੀਆਂ ਵਿਚ ਇਕ ਸਾਖੀ ਇਸ ਪ੍ਰਕਾਰ ਵੀ ਆਉਂਦੀ ਹੈ ਕਿ ਗੁਰੂ ਹਰਿ ਰਾਇ ਜੀ ਦੇ ਚਰਬਾਰ ਇਕ ਸਿੱਖ ਹਾਜ਼ਰ ਹੋਇਆ ਤੇ ਉਸ ਨੇ ਬੇਨਤੀ ਕੀਤੀ ਕਿ ਉਹ ਚਿੰਤਾ ਵਿਚ ਮਰ ਰਿਹਾ ਹੈ। ਉਸ ਦਾ ਜਵਾਨ ਬਚਾ ਹੁਣੇ ਦੀ ਗੁਜ਼ਰਿਆ ਹੈ ਤੇ ਉਸ ਦੀ ਸਿਹਤ ਵੀ ਠੀਕ ਨਹੀਂ। ਦੋ ਛੋਟੇ ਬੱਚੇ, ਇਕ ਬਚੀ ਤੇ ਇਕ ਪਤਨੀ ਹੈ। ਜੇ ਗੁਰੂ ਨਾ ਕਰੇ ਮੈਨੂੰ ਕੁਝ ਹੋ ਗਿਆ ਤਾਂ ਉਨ੍ਹਾਂ ਦਾ ਕੀ ਬਣੇਗਾ ? ਮਹਾਰਾਜ ਨੇ ਬਹੁਤ ਸਮਝਾਇਆ ਕਿ ਰਾਜਕ ਵਾਹਿਗੁਰੂ ਹੈ। ਸਭਨਾਂ ਜੀਆਂ ਕਾ ਇਕ ਦਾਤਾ ਹੈ। ਪਹਿਲਾ ਦੇ ਤਾਂ ਰਿਜਕ ਸੰਬਾਹਾ ਪਿਛੋਂ ਪ੍ਰਭੂ ਨੇ ਜੋੜ ਬਣਾਏ ਹਨ ਪਰ ਉਸ ਦੀ ਤਸੱਲੀ ਨਾ ਹੋਈ।

ਮੁਕੰਮਲ ਯਕੀਨ ਦਿਲਵਾਉਣ ਲਈ ਦਾਤੇ ਨੇ ਇਕ ਬੰਦ ਚਿੱਠੀ ਉਸ ਨੂੰ ਦਿੱਤੀ ਕਿ ਕਾਬਲ ਵਿਚ ਇਕ ਸਿੱਖ ਨੂੰ ਦੇਹ ਆਵੇ, ਕਾਰਜ ਸਰ ਜਾਣਗੇ। ਉਸ ਚਿੱਠੀ ਵਿਚ ਮਹਾਰਾਜ ਨੇ ਲਿਖਿਆ ਸੀ ਕਿ ਇਸ ਨੂੰ ਘਟੋ ਤੋਂ ਘਟ ਛੇ ਮਹੀਨੇ ਨਾ ਆਉਣ ਦੇਣਾ। ਪਾਸ ਨੇੜੇ ਰੱਖਣਾ। ਜਦ ਕੁਝ ਦਿਨ ਘਰ ਨਾ ਪੁੱਜਾ ਤਾਂ ਘਰ ਵਾਲਿਆਂ ਸਮਝਿਆ ਕਿ ਹੁਕਮ ਸਤਿ ਹੋ ਗਿਆ ਹੈ। ਪਿੰਡ ਵਾਲਿਆਂ ਸੰਗਤਿ ਕਰਕੇ ਫ਼ੈਸਲਾ ਕੀਤਾ ਕਿ ਇਸ ਸਵਾਣੀ ਦਾ ਕੋਈ ਕਮਾਉਣ ਵਾਲਾ ਨਹੀਂ ਹੈ, ਸੇ ਆਪਣੀ ਉਪਜ ਦੇ ਦਸਵੰਧ ਵਿਚੋਂ ਉਸ ਨੂੰ ਹਿੱਸਾ ਦਿੱਤਾ ਜਾਵੇ। ਘਰ ਅੰਬਾਰ ਲੱਗ ਗਏ। ਹੱਥ ਸੰਖਾ ਹੋ ਗਿਆ। ਕੰਨਿਆ ਤੇ ਉਸ ਦੀ ਮਾਂ ਨੂੰ ਇਕ ਮਾਈ ਨੇ ਕਸੀਦਾ ਕੱਢਣਾ ਸਿਖਲਾ ਦਿੱਤਾ। ਬੱਚਿਆਂ ਨੂੰ ਦੇ ਹਟਵਾਣੀਆਂ ਨੇ ਪਾਸ ਨੌਕਰ ਰੱਖ ਲਿਆ। ਪੋਟ ਦਾ ਫ਼ਿਕਰ ਮੁੱਕਾ। ਜਦ ਕੁਝ ਮਹੀਨਿਆਂ ਬਾਅਦ ਉਹ ਹੀ ਪੁਰਸ਼ ਚਿੰਤਾ ਵਿਚ ਗੁਸਿਆ ਘਰ ਪੁੱਜਾ ਅਤੇ ਬਾਗੁ ਪਰਵਾਰ ਸੁਖੀ ਦੇਖ ਹੈਰਾਨ ਹੋਇਆ ਤਾਂ ਗੁਰੂ ਦੀ ਚਰਨੀ ਆਣ ਢੱਠਾ ਅਤੇ ਕਿਹਾ : ਤੁਸਾਂ ਬਚਾ ਲਿਆ। ਗੁਰੂ ਜੀ ਨੇ ਕਿਹਾ :

“ਉਦਮ ਕਰਨਾ ਸਾਡਾ ਫ਼ਰਜ਼ ਹੈ। ਉਦਰ ਪੂਰਨਾ ਦੀ ਚਿੰਤਾ ਵਿਚ ਜੀਵਨ ਗੁਜ਼ਾਰ ਦੇਣਾ ਸਿੱਖੀ ਨਹੀਂ। ਵਾਹਿਗੁਰੂ ਪਾਸ ਰਿਜ਼ਕ ਪਹੁੰਚਾਉਣ ਦੇ ਦਸ ਦਰਵਾਜ਼ੇ ਹਨ। ਰਿਜ਼ਕ ਵਿਹੂਣਾ ਕੋਈ ਨਹੀਂ ਰਹਿਣ ਦੌਂਦਾ। ਪਰਮੇਸ਼ਰ ਤਾਂ ਜੀਆਂ ਨੂੰ ਉੱਥੇ ਵੀ ਰਿਜ਼ਕ ਪਹੁੰਚਾਂਦਾ ਹੈ, ਜਿਥੇ ਇਹ ਚਿੱਤ ਚੇਤਾ ਵੀ ਨਹੀਂ ਹੁੰਦਾ ਕਿ ਰਿਜ਼ਕ ਪੁੱਜ ਸਕੇਗਾ।

“ਇਹ ਜੇ ਸੰਸੇ ਮਾਇਆ ਦੇ ਦਿੱਤੇ ਹਨ ਜੀਅ ਕਉ ਪਰਚੇ ਨਮਿਤ ਦਿੱਤੇ ਹਨ ਅਤੇ ਜੀਵ ਭੁੱਲੇ ਹੋਏ ਇਉਂ ਜਾਣਦੇ ਹਨ ਕਿ ਅਸੀਂ ਧੰਧਾ ਕਰਕੇ ਰਿਜ਼ਕ ਖਾਂਵਦੇ ਹਾਂ। ਜਿਨ੍ਹਾਂ ਰਿਜ਼ਕ ਪਰਮੇਸ਼ਰ ਸਿੱਧੇ ਜਾਨਿਆ ਹੈ, ਸੇ ਪਰਮੇਸ਼ਰ ਸਾਥ ਪਰਚੇ ਹੋਂ ਅਤੇ ਧੰਧੇ ਸਾਥ ਨਹੀਂ ਪਰਚੇ।

ਰਹੱਸ ਤੇ ਰਮਜਾਂ ਖੋਲ੍ਹ ਦੌਂਦੇ—ਬ੍ਰਾਹਮਣ ਲੋਕ ਸਿੱਖਾਂ ਨੂੰ ਵਾਦ ਵਿਵਾਦ ਵਿਚ ਪਾਉਣ ਦੀ ਬਹੁਤ ਕੋਸ਼ਿਸ਼ ਕਰਦੇ ਸਨ ਪਰ ਸਿੱਖਾਂ ਨੇ ਗੁਰੂ ਦੇ ਬਚਨਾਂ 'ਤੇ ਇਤਨਾ ਅਟੱਲ ਵਿਸਵਾਸ ਕਰ ਲਿਆ ਸੀ ਕਿ ਬ੍ਰਾਹਮਣ ਭਰਮਾ ਭੁਚਲਾ ਨਹੀਂ ਸਨ ਸਕਦੇ। ਜਦ ਵੀ ਬ੍ਰਾਹਮਣਾਂ ਨੇ ਕੋਈ ਅੜਾਉਣੀ ਪਾਉਣੀ ਸਿੱਖਾਂ ਗੁਰੂ ਦਰ ਆ ਕੇ ਹੱਲ ਕਰਵਾ ਲੈਣੀ।

ਇਕ ਬ੍ਰਾਹਮਣ ਨੇ ਸਿੱਖਾਂ ਨੂੰ ਕਿਹਾ : ਤੁਹਾਨੂੰ ਤਾਂ ਪਤਾ ਹੀ ਨਹੀਂ ਕਿ ਅਜਾਪ ਵਸਤੂ ਕਿਹੜੀ ਹੈ ? ਮਨ ਦਾ ਮੇਰ ਕੌਣ ਹੈ ਅਤੇ ਜੀਅ ਦੀ ਕੋਠੜੀ ਕਿੱਥੇ ? ਸਿੱਖਾਂ ਜਦ ਇਹ ਗੱਲ ਗੁਰੂ ਜੀ ਨੂੰ ਆਣ ਦੱਸੀ ਤਾਂ ਗੁਰੂ ਹਰਿ ਰਾਇ ਜੀ ਨੇ ਕਿਹਾ :

“ਅਜਾਪ ਵਸਤੂ ਹੋਰ ਕੋਈ ਨਹੀਂ ਸਬਦ ਦਾ ਗਿਆਨ ਹੈ। ਮਨ ਦਾ ਮੇਰ ਮਤਿ ਹੈ। ਜੀਅ ਦੀ ਕੋਠੜੀ ਸੁਰਤਿ ਹੈ। ਬਾਕੀ ਇਹ ਚਤੁਰਾਈਆਂ ਭਰਮ ਭੁਲੇਖੇ ਪਾਉਣ ਲਈ ਹਨ। ਗੁਰੂ ਦੇ ਦਿੱਤੇ ਸਬਦ ਨਾਲ ਮਤਿ ਨੂੰ ਕਾਬੂ ਕਰਕੇ ਸੁਰਤਿ ਨੂੰ ਕੋਠੜੀ

ਟਿਕਾਅ ਲੈਣਾ ਹੀ ਕਰਮਨ ਸਿਰ ਕਰਮਾ ਹੈ। ਜਦ ਪੰਡਿਤ ਨੇ ਇਹ ਬਚਨ ਸੁਣੇ ਤਾਂ ਬੇਲ ਉੱਠਿਆ :

“ਨਿਰਸੰਦੇਹ ਗੁਰੂ ਸੰਸਾਰ ਉਧਾਰਿਆ ਹੈ।”

ਕਰਨ ਯੋਗ ਕਾਰਜ—ਸਿੱਖਾਂ ਇਕ ਵਾਰੀ ਪੁੱਛਿਆ : ਸੱਚੇ ਪਾਤਸ਼ਾਹ ਕਰਨ ਤੇ ਨਾਂਹ ਕਰਨ ਜੋਗ ਕੰਮ ਕੀ ਹਨ। ਗੁਰੂ ਮਹਾਰਾਜ ਨੇ ਕਿਹਾ :

ਪਰਾਈ ਇਸਤਰੀ ਨਾਲ ਪ੍ਰੀਤ ਨਹੀਂ ਕਰਨੀ। ਮੇਲਾ ਸ਼ਬਦ ਦਾ ਕਰਨਾ। ਜਿੱਥੇ ਗੁਰੂ ਕਾ ਸ਼ਬਦ ਹੋਵੇ ਤਿੱਥੇ ਮਿਲਣਾ। ਜਿੱਥੇ ਗੁਰੂ ਵਿਸਰੇ ਤਿੱਥੇ ਮਿਲਣਾ ਨਾਹੀ। ਅੰਮ੍ਰਿਤ ਵੇਲੇ ਜਪੁ ਦਾ ਪਾਠ ਨਿੱਤ ਕਰਨਾ ਹੈ। ਪੂਰੀ ਤਰ੍ਹਾਂ ਲੀਨ ਹੋ ਕੇ ਜਪੁ ਪੜ੍ਹਨਾ ਹੈ, ਜਪੁ ਪੜ੍ਹੇ ਨਿਰੰਦ੍ਰੇ। ਪੜ੍ਹਦਿਆਂ ਚਿੱਤ ਟਿਕਿਆ ਰਹੇ ਆਦਿ ਅੰਤ ਤੀਕ ਮਨ ਹਜ਼ੂਰ ਰਹੇ ਤਾਂ ਸਾਰਾ ਸੰਸਾਰ ਉਸ ਦੀ ਸੇਵਾ ਵਿਚ ਹਾਜ਼ਰ ਰਹੇਗਾ ਤੇ ਪਿੱਛੇ ਲੱਗਾ ਫਿਰੇਗਾ। ਕਿਸੇ ਚੀਜ਼ ਦੀ ਤੋਟ ਕਦੇ ਨਹੀਂ ਆਵੇਗੀ। ਯਾਦ ਰੱਖਣਾ ਜਪੁ ਤੋਂ ਉੱਤੇ ਕੋਈ ਕਰਮ ਨਹੀਂ।

ਰਾਤ ਨੂੰ ਕੀਰਤਨ ਸੋਹਿਲਾ ਕਰ ਕੇ ਸਵੇਂ। ਸੁਖ ਦੀ ਨੀਂਦ ਲਵੇ। ਸੰਗਤਿ ਨਿੱਤ ਜਾਇ। ਖਾਲੀ ਹੱਥ ਵੀ ਨਹੀਂ ਜਾਣਾ। ਭਾਵੇਂ ਚੁਟਕੀ ਆਣਾ ਹੀ ਲੈ ਜਾਵੇ। ਗੁਰਦੁਆਰੇ ਜਾ ਕੇ ਹੋਰ ਕੋਈ ਕਾਰਜ, ਗੱਲ ਜਾਂ ਵਾਕ ਨਹੀਂ ਕਰਨਾ। ਗੁਰੂ ਦੀ ਨਾਰਾਜ਼ਗੀ ਹੁੰਦੀ ਹੈ। ਕੀਰਤਨ ਸੁਣਨਾ। ਕੀਰਤਨ ਬਗ਼ੈਰ ਛੁੱਟ ਨਹੀਂ ਸਕਦਾ। ਗੁਰੂ ਅਰਜਨ ਦੇਵ ਜੀ ਦਾ ਫ਼ਰਮਾਨ ਹੈ : ਸ਼ਬਦ ਰਾਗਿ ਅੰਮ੍ਰਿਤ ਹੈ। ਰਾਗ ਪਾਇ ਗਾਵੀਐ ਤਾਂ ਮਹਾਂ ਅੰਮ੍ਰਿਤ ਹੋਇਆ। ਆਤਮੇ ਅੰਦਰ ਭੇਟੇ। ਜੇ ਬਿਨਾਂ ਰਾਗ ਜੇ ਮਧਮ ਰਾਗ ਗਾਵੀਐ ਤਾਂ ਵੀ ਮਹਾਂ ਅੰਮ੍ਰਿਤ ਹੈ ਪਰ ਰਾਗ ਜਾਣ ਅਜਾਣ ਨੂੰ ਵਿੰਨ੍ਹਦਾ ਹੈ ਅਤੇ ਬਿਨਾਂ ਰਾਗ (ਸ਼ਬਦ ਗਾਵਿਆਂ) ਅਜਾਣ ਨੂੰ ਨਾਹੀ ਭਿਜਦਾ ਪਰ ਸੁਣੇ ਤੇ ਸਭਨਾਂ ਨੂੰ ਫਲ ਦੇਂਦਾ ਹੈ।

ਅਰਥੀਲੇ, ਦੁਖੀਐ, ਨਿਮਾਣੇ ਨੂੰ ਮਾਣ ਦੇਵੇ, ਦੁਰਕਾਰੇ ਨਾਹੀ। ਪਰਉਪਕਾਰ ਕਰੇ ਕਰਾਵੇ। ਆਪਣੀ ਕਿਰਤ ਸਭ ਕੋਈ ਕਰੇ। ਗੁਰੂ ਨਾਨਕ ਦੇਵ ਜੀ ਦਾ ਕਹਿਣਾ ਹੈ : ਕਿਰਤ ਕਰਦਿਆਂ ਦੇਹੀ ਸੁੱਚੀ ਹੁੰਦੀ ਹੈ। ਇਹ ਗੱਲ ਗੁਰੂ ਨੂੰ ਖੁਸ਼ੀ ਆਂਦੀ ਹੈ। ਭੈ ਵਿਚ ਹੀ ਕਾਰ ਕਰਨੀ। ਇਉਂ ਨਹੀਂ ਕਰਨਾ ਕਿ ਖੁਸ਼ਿ-ਖੁਸ਼ਿ ਖੋਹ ਅੰਦਰ ਆ ਵਾੜਣੀ। ਧਰਮ ਦੀ ਕਿਰਤ ਕਰਨੀ। ਅੰਗ ਭੰਗ ਨੂੰ ਖਵਾਲਣਾ ਬੜਾ ਨੇਕ ਕਰਮ ਹੈ।

ਐਬਨੇ ਕੇ. ਮਾਰੰਨਕੇ ਨੇ ਟ੍ਰਾਂਸਫਰਮੇਸ਼ਨ ਔਫ਼ ਸਿੱਖ ਸੁਸਾਇਟੀ ਵਿਚ ਇਸ ਪ੍ਰਥਾਇ ਲਿਖਿਆ ਸੀ ਕਿ ਸਿੱਖ ਸੇਵਾ ਕਰਨਾ ਧਰਮ ਕਰ ਜਾਣਦਾ ਹੈ। ਕਿਸੇ ਦੂਜੇ ਦੀ ਸੇਵਾ ਪ੍ਰਭੂ ਸੇਵਾ ਦਾ ਰਾਹ ਕਰ ਜਾਣਨਾ ਹੈ।

ਕਿਤਨੇ ਹੀ ਕੰਮ ਹੋਣ ਗੁਰੂ ਦਾ ਦਰ ਨਹੀਂ ਛੱਡਣਾ। ਆਪਣੇ ਸਭ ਕੰਮ ਛੱਡਿ ਗੁਰ ਕੰਮ ਜਾਵਣਾ ਜਾਂ ਗੁਰੂ ਕਾ ਕੰਮ ਸਵਰੇ ਤਾਂ ਆਪਣੇ ਕੰਮ ਲੱਗਣਾ। ਗੁਰੂ ਉਸ ਪੁਰਖ ਦਾ ਕੰਮ ਆਪੇ ਕਰਦਾ ਹੈ। ਵੱਡਾ ਕਾਰਜ ਹੈ ਕਿਸੇ ਨੂੰ ਗੁਰੂ ਤੋਂ ਬੇਮੁੱਖ ਵੇਖੇ, ਗੁਰੂ ਵੱਲ ਮੂੰਹ ਭਵਾਵੇ।

ਆਤਮ ਬ੍ਰਹਮ ਦੀ ਪਛਾਣ ਕਰੇ। ਸਭਨਾਂ ਜੀਆਂ ਕਾ ਭਲਾ ਮਨਾਉਣਾ ਆਤਮ ਬ੍ਰਹਮ ਦੀ ਪਛਾਣ ਹੈ। ਮਹਾਂਪੁਰਖਾਂ ਦੀ ਸੰਗਤ ਲੋਚ ਕਰ ਕਰਨੀ ਕਿਉਂਕਿ ਪ੍ਰਭੂ ਕੁਦਰਤ ਕਰ ਮਹਾਂਪੁਰਖਾਂ ਕੇ ਆਤਮੇ ਵਸਦਾ ਹੈ ਪਰ ਯਾਦ ਰੱਖਣਾ ਪਰਗਟ ਗੁਰ ਕਾ ਸ਼ਬਦ ਹੈ ਅਤੇ ਬਿਨ ਸ਼ਬਦ ਮੁਕਤਾ ਨਾਹੀ। ਆਤਮਾ ਪ੍ਰਮਾਤਮਾ ਦੇਵੇਂ ਹੀ ਦੇਹੀ ਵਿਚ ਵਸਦੇ ਹੋਨਿ। ਆਤਮਾ ਮਾਇਆ ਤ੍ਰਿਸ਼ਨਾ ਵਿਆਪਤ ਹੈ ਅਤੇ ਪਰ-ਆਤਮਾ ਤ੍ਰਿਸ਼ਨਾ ਤੋਂ ਨਿਰਲੇਪ ਹੈ। ਪਰ-ਆਤਮਾ ਨੂੰ ਛੁੱਟ ਕੀਰਤਨ ਹੋਰ ਕੋਈ ਨਾਹੀ ਰਿਝਾ ਸਕਦਾ। ਸੋ ਕੀਰਤਨ ਰਾਹੀਂ ਜਦ ਆਤਮਾ ਪਰ ਆਤਮਾ ਨੂੰ ਮਿਲਦੀ ਹੈ ਤਦ ਮੁਕਤਾ ਹੁੰਦਾ ਹੈ। ਗੁਰੂ ਆਖਿਆ ਹੈ।

ਗੁਰ ਅਨੁਸਾਰੀ ਲੋਕ ਅਪਾਰੀ—ਸਿੱਖ ਇਤਿਹਾਸ ਨੇ ਅਨੇਕਾਂ ਹੀ ਉਨ੍ਹਾਂ ਸਿੱਖਾਂ ਦਾ ਜ਼ਿਕਰ ਕੀਤਾ ਹੈ ਜੋ ਗੁਰੂ ਦੇ ਬਚਨ ਸੁਣ, ਜੀਵਨ ਸਵਾਰ ਲੁਕਾਈ ਨੂੰ ਸਿੱਧੇ ਰਾਹ ਪਾਂਦੇ ਰਹੇ। 'ਗੁਰ ਅਨੁਸਾਰੀ ਲੋਕ ਅਪਾਰੀ' ਦੇ ਸ਼ਬਦ ਗਿਆਨੀ ਗਿਆਨ ਸਿੰਘ ਨੇ ਵਰਤੇ ਹਨ। ਉਨ੍ਹਾਂ ਭਾਈ ਰਾਓ, ਭਾਈ ਦਾਓ, ਭਾਈ ਰੋਣਕ, ਭਾਈ ਦਾਨਾ, ਭਾਈ ਦੁੱਲਾ, ਭਾਈ ਸੁੱਖਾ, ਭਾਈ ਰਤਨ, ਭਾਈ ਮੁਖੀਆ, ਭਾਈ ਡੋਗਰ, ਭਾਈ ਰਾਮਾ ਕੰਗ, ਭਾਈ ਸਾਗਤ, ਭਾਈ ਬਿੱਘਾ ਅਤੇ ਭਾਈ ਬਧਾਵਾ, ਭਾਈ ਉਰੀਆ, ਭਾਈ ਅਮਰ ਸ਼ਾਹ, ਭਾਈ ਇੰਦਰ ਮੱਲ, ਭਾਈ ਸੰਤੂ, ਭਾਈ ਸੂਜਾ, ਭਾਈ ਸੁਧਾ, ਭਾਈ ਸ਼ਿਵਦਿਆਲ, ਭਾਈ ਸਮਾਲ ਨਾਥ, ਭਾਈ ਸੋਣ ਰਾਏ, ਭਾਈ ਸਿੰਧਾ, ਭਾਈ ਧੋਲ ਸ਼ਾਹ, ਭਾਈ ਸੁਹੇਲਾ ਜੀ, ਭਾਈ ਰਾਇ, ਭਾਈ ਖੇਮਾ, ਭਾਈ ਧੰਨਾ, ਜਿੰਦਵੜੀ, ਭਾਈ ਵਲੀ ਜੋਧਾ, ਭਾਈ ਜੰਤੂ, ਭਾਈ ਜਿਤਾ, ਭਾਈ ਤਰਨਾ, ਭਾਈ ਬਿੰਝੂ, ਭਾਈ ਘਰੀਆ, ਭਾਈ ਲੋਭੂ ਅਤੇ ਭਾਈ ਬਿੰਦਾ ਰੋਪੜ ਵਾਲੇ, ਭਾਈ ਨਾਰਾਇਣ ਦਾਸ, ਭਾਈ ਤਾਰਾ ਅਤੇ ਭਾਈ ਚੰਦਾ ਹੁਸ਼ਿਆਰਪੁਰ ਵਾਲੇ, ਭੱਟ ਨਿਰਦਾਸ ਤੇ ਭਾਈ ਨਿਧਾਨ ਜੀ, ਭਾਈ ਬੁੱਧਾ, ਭਾਈ ਬਸੰਤਾ, ਰਾਜਾ ਭੂਪ ਸਿੰਘ, ਸਿਧ ਚੰਦਰ ਨਾਥ, ਸਿਧ ਰੇਬ ਨਾਥ ਹੰਭੂਰੀਆ ਵਾਲਾ, ਦਾ ਉਚੇਰਾ ਚਿਕਰ ਕੀਤਾ ਹੈ। ਇਹ ਸਭ ਸਿੱਖ ਪਹਿਲਾਂ ਗੁਰੂ ਦਰ ਹਾਜ਼ਰੀਆਂ ਭਰਦੇ ਰਹੇ ਫਿਰ ਇਲਾਕਿਆਂ ਵਿਚ ਸਿੱਖੀ ਪਰਚਾਰ ਕਰਦੇ ਰਹੇ। ਕੁਝ ਐਸੇ ਵੀ ਹਨ ਜਿਨ੍ਹਾਂ ਦੇ ਸੰਤੋਖੀ ਸੁਭਾਉ, ਦ੍ਰਿੜ੍ਹ ਅਕੀਦਿਆਂ ਅਤੇ ਅਨਿੰਨ ਸੇਵਕੀ ਦੀਆਂ ਉਦਾਹਰਣਾਂ ਇਤਿਹਾਸ ਵਿਚ ਉਜਾਗਰ ਹਨ। ਇਥੇ ਉਨ੍ਹਾਂ ਵਿਚੋਂ ਤਿੰਨਾਂ ਭਾਈ ਪੁੰਗਰ, ਭਾਈ ਬਿਧੀ ਚੰਦ ਸੋਸਨ ਅਤੇ ਭਾਈ ਕਾਲਾ ਦਾ ਜ਼ਿਕਰ ਕਰਨਾ ਢੁਕਵਾਂ ਰਵੇਗਾ।

ਭਾਈ ਪੁੰਗਰ ਜੀ—ਸਿੱਖ ਸਬਰ ਸੰਤੋਖ ਦੀ ਮੂਰਤ ਹੀ ਬਣ ਗਏ ਸਨ। ਕਿਰਤ ਕਰਨਾ, ਨਾਮ ਜਪਣਾ, ਵੰਡ ਛਕਣਾ, ਉਨ੍ਹਾਂ ਸਿਰਫ਼ ਸਿਧਾਂਤਕ ਤੌਰ 'ਤੇ ਹੀ ਨਹੀਂ ਸੀ ਅਪਣਾਇਆ ਸਗੋਂ ਅਮਲੀ ਜੀਵਨ ਵਿਚ ਵੀ ਦਾਲ ਲਿਆ ਸੀ। ਹੱਕ ਪਰਾਇਆ ਤੇ ਪਰਾਈ ਚੋਪੜੀ ਵਲੋਂ ਉਹ ਤੱਕਦੇ ਵੀ ਨਹੀਂ ਸਨ। ਕਿਰਤ ਦੀ ਰੁੱਖੀ ਸੁੱਖੀ ਉਨ੍ਹਾਂ ਲਈ ਛੱਤੀ ਪਦਾਰਥਾਂ ਦੇ ਸਮਾਨ ਸੀ।

ਭਾਈ ਪੁੰਗਰ ਜੀ ਇਕ ਐਸੇ ਹੀ ਗੁਰਸਿੱਖ ਸਨ। ਪਰਾਏ ਪਦਾਰਥਾਂ ਨੂੰ ਅੱਗ ਦਾ ਚਿੰਗਾੜਾ ਸਮਝਦੇ ਸਨ। ਕਿਰਸਾਣੀ ਕਰਕੇ ਗੁਜ਼ਾਰਾ ਕਰਦੇ ਤੇ ਆਏ ਗਏ

ਦੀ ਦਿਲੋਂ ਸੇਵਾ ਕਰਦੇ। ਆਪਣੇ ਪ੍ਰਸ਼੍ਨਾਂ ਤੱਕ ਨੂੰ ਉਨ੍ਹਾਂ ਐਸਾ ਸਿਧਾਇਆ ਸੀ ਕਿ ਉਹ ਦੂਜੇ ਦੇ ਖੇਤਾਂ ਦੇ ਕੱਖ ਤੱਕ ਵੱਲ ਮੂੰਹ ਨਹੀਂ ਸਨ ਮਾਰਦੇ। ਹਰ ਆਏ ਦੀ ਪੁੰਗਰ ਜੀ ਖੁਲ੍ਹੇ ਦਿਲ ਸੇਵਾ ਕਰਦੇ। ਹਰ ਆਏ ਪ੍ਰਤੀ ਸੇਵਾ ਦੀ ਲਗਨ ਦੇਖ ਇਕ ਸਾਧੂ ਨੇ ਉਨ੍ਹਾਂ ਨੂੰ ਰਸਾਇਣ ਭੇਟਾ ਕੀਤਾ ਜਿਸ ਦੇ ਪ੍ਰਯੋਗ ਨਾਲ ਲੋਹਾ ਵੀ ਸੋਨਾ ਹੋ ਜਾਏ। ਵਿਧੀ ਵੀ ਦੱਸੀ। ਵਰ੍ਹੇ ਪਿਛੋਂ ਉਹ ਹੀ ਸਾਧੂ ਜਦ ਭਾਈ ਜੀ ਨੂੰ ਮਿਲਣ ਆਇਆ ਤਾਂ ਉੱਥੇ ਉਸੇ ਤਰ੍ਹਾਂ ਦੀ ਸੰਤੋਖੀ ਜ਼ਿੰਦਗੀ ਤੇ ਵਿਵਹਾਰ ਦੇਖ ਪੁੱਛ ਬੈਠਾ ਕਿ ਕੀ ਮੇਰਾ ਰਸਾਇਣ ਤੁਸਾਂ ਵਰਤਿਆ ਨਹੀਂ ? ਭਾਈ ਪੁੰਗਰ ਜੀ ਨੇ ਆਲੇ ਵਿਚ ਰੱਖੀ ਪੋਟਲੀ ਵੱਲ ਇਸ਼ਾਰਾ ਕਰਕੇ ਕਿਹਾ: ਉਥੇ ਪਿਆ ਹੈ ਤੇਰਾ ਪਾਰਸ, ਵਾਪਸ ਲੈ ਜਾਓ। ਸਾਧੂ ਹੈਰਾਨ ਹੋਇਆ ਤਾਂ ਭਾਈ ਸਾਹਿਬ ਉਸ ਨੂੰ ਆਪਣੇ ਖੇਤਾਂ ਵਿਚ ਲੈ ਗਏ ਤੇ ਦੱਸਿਆ ਕਿ ਉਨ੍ਹਾਂ ਦੇ ਹੀ ਖੇਤਾਂ ਵਿਚ ਬਾਦਸ਼ਾਹ ਦਾ ਗੁਪਤ ਖਜ਼ਾਨਾ ਦੱਬਿਆ ਪਿਆ ਹੈ ਤੇ ਕੇਵਲ ਉਹ ਜਾਣਦੇ ਹਨ, ਪਰ ਨਜ਼ਰ ਕਦੇ ਨਹੀਂ ਗਈ। ਸਾਨੂੰ ਹੁਕਮ ਕੇਵਲ ਹੱਕ ਦੀ ਕਮਾਈ ਖਾਣ ਦਾ ਹੈ। ਸਾਧੂ ਦੇ ਵੀ ਕਪਾਟ ਖੁਲ੍ਹ ਲਏ। ਸਾਧੂ ਜੇ ਵਰ੍ਹਿਆਂ ਤੋਂ ਭਟਕ ਰਿਹਾ ਸੀ, ਉਸ ਨੂੰ ਟਿਕਾਅ ਮਿਲਿਆ।

ਭਾਈ ਬਿਧੀ ਚੰਦ ਸੋਸਨ—ਡਰੇਲੀ ਦੇ ਹੀ ਨੇੜੇ ਪਿੰਡ ਸੋਸਨ ਦੇ ਰਹਿਣ ਵਾਲੇ ਭਾਈ ਬਿਧੀ ਚੰਦ ਜਵਾਲਾਮੁਖੀ ਨੂੰ ਜਾਂਦੇ ਜਦ ਕੀਰਤਪੁਰ ਆਏ ਤਾਂ ਉਥੋਂ ਦੀ ਮਰਯਾਦਾ ਦੇਖ ਉਥੋਂ ਦੇ ਹੀ ਹੋ ਗਏ। ਅੰਮ੍ਰਿਤ ਵੇਲੇ ਜਦ ਟੁਰਨ ਲੱਗੇ ਤਾਂ ਦੇਵੀ ਨੂੰ ਗੁਰ ਦਰਬਾਰ ਝਾੜੂ ਕਰਦੇ ਡਿੱਠਾ। ਗੁਰੂ ਜੀ ਦੇ ਹਜ਼ੂਰ ਪੁੱਜ ਬ੍ਰਹਮ ਗਿਆਨ ਨੂੰ ਪਾਯਾ ਤੇ ਜੀਵਨ ਜੁਗਤਿ ਸਿਖ ਕੇ ਇਲਾਕੇ ਵਿਚ ਪਰਚਾਰ ਕੀਤਾ।

ਉਸ ਦੇ ਬੇਟੇ ਮਹਾਂ ਨੰਦ ਨੇ ਗੁਰੂ ਤੇਗ ਬਹਾਦਰ ਜੀ ਦੇ ਚਰਨ ਸ਼ਰਨ ਰਹਿ ਬਹੁਤ ਹੀ ਨਾਮਣਾ ਖੱਟੀ। ਨੌਵੇਂ ਪਾਤਸ਼ਾਹ ਨੇ ਮੰਜੀ ਵੀ ਬਖਸ਼ੀ। ਸਾਰਾ ਹੀ ਖਾਨਦਾਨ ਗੁਰੂ ਘਰ ਦਾ ਭਉਰਾ ਬਣਿਆ।

ਭਾਈ ਕਾਲਾ ਦੁੱਲਟ—ਗੁਰੂ ਜੀ ਸਦਾ ਕਹਿੰਦੇ ਸਨ ਕਿ ਗ਼ਰੀਬ ਦਾ ਮੂੰਹ ਹੀ ਗੁਰੂ ਦੀ ਗੋਲਕ ਹੈ। ਸਿੱਖ ਤ੍ਰਿਪਤੇ ਤਾਂ ਉਹ ਆਪੇ ਤ੍ਰਿਪਤ ਹੋ ਜਾਂਦੇ ਹਨ। ਲੋੜਵੰਦ ਦੀ ਲੋੜ ਨੂੰ ਆਪਣੀ ਲੋੜ ਵਾਂਗੂੰ ਜਾਣਨਾ ਹੀ ਸਿੱਖੀ ਹੈ।

ਭਾਈ ਕਾਲਾ ਦੁੱਲਟ ਗੁਰੂ ਘਰ ਦੀ ਖੇਤੀਬਾੜੀ ਦੀ ਸੰਭਾਲ ਕਰਦੇ ਸਨ। ਗੁਰੂ ਜੀ ਨੇ ਜਦ ਉਨ੍ਹਾਂ ਨੂੰ ਕਲਯਾਨਪੁਰ ਦੀ ਖੇਤੀ ਦੀ ਉਪਜ ਲਿਆਉਣ ਲਈ ਭੇਜਿਆ ਤਾਂ ਉਨ੍ਹਾਂ ਡਿੱਠਾ ਕਿ ਲੋੜਵੰਦਾਂ ਦੀ ਭੀੜ ਲੱਗੀ ਪਈ ਹੈ। ਯਾਦ ਰਵੇ ਕਿ ਇਹ ਉਹ ਹੀ ਸਮਾਂ ਸੀ ਜਦ ਕਾਲ ਨੇ ਇਲਾਕੇ ਨੂੰ ਗ੍ਰਸਿਆ ਹੋਇਆ ਸੀ। ਭਾਈ ਜੀ ਨੇ ਸਾਰੀ ਉਪਜ ਅਭਿਆਗਤਾਂ ਨੂੰ ਵੰਡ ਦਿੱਤੀ ਅਤੇ ਖਾਲੀ ਹੱਥ ਗੁਰ ਦਰਬਾਰ ਹਾਜ਼ਰ ਹੋਏ। ਗੁਰੂ ਜੀ ਨੂੰ ਉਨ੍ਹਾਂ ਨੇ ਸਾਰੀ ਵਿਬਿਆ ਸੁਣਾਈ ਤੇ ਇਹ ਬੇਨਤੀ ਕੀਤੀ ਕਿ ਆਪ ਜੀ ਦੇ ਹੁਕਮਾਂ ਅਨੁਸਾਰ ਗ਼ਰੀਬ ਦੇ ਮੂੰਹ ਪਾ ਆਇਆ ਹਾਂ। ਇਥੇ ਵੀ ਸੰਗਤਾਂ ਨੇ ਛਕਣਾ ਸੀ ਅਤੇ ਉਥੇ ਵੀ, ਆਪ ਜੀ ਦੇ ਸੇਵਕਾਂ ਦੀ ਉਦਰ ਪੂਰਨਾ ਹੋਈ ਹੈ। ਗੁਰੂ ਪਾਤਸ਼ਾਹ ਨੇ ਸਿੱਖਾਂ ਨਿਹਾਲ, ਕਿਹਾ।

ਬਖਸ਼ਾਂ

ਬਖਸ਼ਾਂ—ਭਾਈ ਸਰਦੂਲ ਸਿੰਘ ਜੀ ਨੇ ਜਿੱਥੇ ਗੁਰੂ ਉਪਮਾ ਵਿਚ ਹੋਰ ਗੱਲਾਂ ਦਾ ਵਰਨਣ ਕੀਤਾ ਹੈ ਉਥੇ ਉਚੇਚਾ ਇਹ ਲਿਖਿਆ :

‘ਸੁੱਖਰੇ ਅਤੇ ਉਦਾਸੀ ਸਾਧੂ, ਕੀਨਾ ਇਨ ਕਾ ਭੇਖ ਅਗਾਧੂ।’

ਜੇ ਚਾਰ ਧੂਆਂ ਨੇ ਸਿੱਖੀ ਨਗਰ ਨਗਰ ਪਹੁੰਚਾਈ, ਗੁਰੂ ਧਾਮ ਕਾਇਮ ਕੀਤੇ ਅਤੇ ਅਨੇਕਾਂ ਜੀਵਾਂ ਵਿਚ ਸਿੱਖੀ ਦਾ ਬੀਜ ਬੋਇਆ ਤਾਂ ਇਹ ਗੁਰੂ ਹਰਿ ਰਾਇ ਜੀ ਦੀ ਰਹਿਮਤ ਸਦਕਾ ਹੀ ਹੈ ਕਿ ਉਨ੍ਹਾਂ ਸਿੱਖਾਂ ਨੂੰ ਚੁਣ ਸਵਾਰ, ਯੋਗ ਬਣਾ ਤੇ ਬਖਸ਼ਸ਼ਾਂ ਦੇ ਕੇ ਨਿਰੋਲ ਪਰਚਾਰ ਦੇ ਕਾਰਜ ਲਗਾ ਦਿੱਤਾ। ਇਨ੍ਹਾਂ ਬਖਸ਼ਾਂ ਦਾ ਸਦਕਾ ਹੁਣ ਕੋਈ ਐਸਾ ਕੋਨਾ ਨਾ ਰਿਹਾ ਜਿੱਥੇ ਗੁਰਦੁਆਰਾ ਨਾ ਹੋਵੇ, ਲੰਗਰ ਨਾ ਲੱਗੇ ਤੇ ਵਿੱਦਿਆ ਦੇ ਸੇਵਾ ਦੇ ਕੇਂਦਰ ਨਾ ਬਣੇ ਹੋਣ।

ਕੁੱਲ ਬਾਰਾਂ ਬਖਸ਼ਾਂ ਇਤਿਹਾਸਕਾਰਾਂ ਨੇ ਲਿਖੀਆਂ ਹਨ। ਇਨ੍ਹਾਂ ਵਿਚੋਂ ੧੦ ਨੇ ਗੁਰੂ ਹਰਿ ਰਾਇ ਜੀ ਕੋਲੋਂ ਬਖਸ਼ਸ਼ ਪਾਈ ਸੀ ਅਤੇ ਇਸੇ ਲਈ ਨਾਮ ਹੀ ਬਖਸ਼ ਪਿਆ।

ਬਖਸ਼ ਸੰਗਤਿ ਸਾਹਿਬ—ਰਾਵੀ ਤੇ ਬਿਆਸ ਦੀ ਦੁਆਬ ਦੇ ਵਿਚਕਾਰਲੇ ਇਲਾਕੇ ਨੂੰ ਵੀ ਲੰਮਾ ਦੇਸ਼ ਕਹਿੰਦੇ ਹਨ। ਇਸੇ ਲੰਮੇ ਦੇਸ਼ ਵਿਚ ਮੀਏਂ ਕੇ ਮੋੜ ਦੇ ਪਰਗਨਾ ਵਿਚ ਤਹਿਸੀਲ ਚੂਨੀਆ, ਲਾਹੌਰ ਜ਼ਿਲ੍ਹਾ ਵਿਚ ਪਿੰਡ ਅੰਬਮਾੜੀ ਹੈ, ਇਸ ਪਿੰਡ ਵਿਚ ਭਾਈ ਬਿਨੇ ਦੇ ਘਰ ਸੰਨ ੧੬੭੦ ਨੂੰ ਇਕ ਬਾਲਕ ਨੇ ਜਨਮ ਲਿਆ। ਉਸ ਦਾ ਨਾਂ ਸੰਗਤਿ ਰੱਖਿਆ ਗਿਆ। ਛੋਟੀ ਉਮਰੇ ਕੰਮ ਕਾਜ ਵਿਚ ਪੈ ਗਿਆ ਤੇ ਫੇਰੀ ਲਗਾ ਕੇ ਸਮਾਨ ਵੇਚਣ ਲੱਗਾ। ਘਰੇ ਸੌਂਦਾ ਹੋ ਗਿਆ ਤੇ ਗੁਰੂ ਸੋਭਾ ਸੁਣ ਕੇ ਕੀਰਤਪੁਰ ਆਇਆ। ਇਥੇ ਫੇਰੀ ਲਗਾਵੇ ਤੇ ਲੰਗਰ ਦੀ ਸੇਵਾ ਵਿਚ ਜੁੱਟ ਜਾਏ। ਇਤਨੇ ਨੂੰ ਇਕ ਘਟਨਾ ਐਸੀ ਵਾਪਰੀ ਕਿ ਗੁਰੂ ਚਰਨਾਂ ‘ਤੇ ਆ ਢਠਾ। ਭਾਈ ਭਗਤੂ ਜੀ ਜਿਨ੍ਹਾਂ ਦੀ ਕਰਨੀ ਨੂੰ ਜੱਗ ਜਾਣਦਾ ਸੀ, ਇਕ ਸਮੇਂ ਵਾਦੀਆਂ ਪਵਾ ਰਹੇ ਸਨ ਕਿ ਕਾਮਿਆਂ ਨੇ ਸੁਭਾਵਕ ਕਿਹਾ : ‘ਭਾਈ ਸਾਹਿਬ ਸਾਡੀ ਮਿਹਨਤ ਵਲ ਦੇਖੋ, ਤੁਸੀਂ ਪਰਸ਼ਾਦੇ ਤੇ ਲੈ ਆਏ ਹੋ ਇਤਨਾ ਬੋੜਾ ਘਿਓ, ਮਿਹਨਤ ਮੁਸ਼ਕਤ ਅਸੀਂ ਦਿਲ ਲਗਾ ਕੇ ਕਰਦੇ ਹਾਂ, ਖਵਾਓ ਵੀ ਚੰਗਾ ਪਰ ਚੋਖਾ।’

ਦੇਵ ਨੇਤ ਭਾਈ ਸੰਗਤਿ ਜੀ ਉਧਰੋਂ ਹੀ ਫੇਰੀ ਲਗਾਉਣ ਜਾ ਰਹੇ ਸਨ। ਘਿਓ ਦੀਆਂ ਕੁੱਪੀਆਂ ਤੇ ਹੋਰ ਸੌਦਾ ਸਲਫ਼ ਲਾਇਆ ਹੋਇਆ ਸੀ। ਭਾਈ ਸਾਹਿਬ ਨੇ ਹਰ ਕਾਮੇ ਨੂੰ ਇਕ-ਇਕ ਪਲੀ ਘਿਓ ਦਿਲਵਾਇਆ ਤੇ ਇਹ ਕਿਹਾ ਕਿ ਦਾਮ ਗੁਰੂ ਖ਼ਜ਼ਾਨਿਓ ਲੈ ਜਾਣੇ। ਜਦ ਭਾਈ ਸੰਗਤਿ ਜੀ ਘਰ ਪੁੱਜੇ ਤੇ ਕੁੱਪਾ ਰੱਖਿਆ ਤੇ ਸਵੇਰੇ ਫਿਰ ਫੇਰੀ ਲਗਾਉਣ ਲਈ ਟੁਰਣ ਲੱਗੇ ਤਾਂ ਹੋਰਾਨ ਹੋਏ ਕਿ ਘਿਓ ਕੁੱਪੇ ਵਿਚੋਂ ਰੱਤੀ ਭਰ ਘਟਿਆ ਨਹੀਂ। ਭਾਈ ਭਗਤੂ ਜੀ ਪਾਸ ਸੰਗਤਿ ਜੀ ਪੁੱਜੇ ਅਤੇ ਕਿਹਾ ਮੈਨੂੰ ਬਰਕਤਾਂ ਦੇ ਦਾਤੇ ਪਾਸ ਲੈ ਚੱਲੇ। ਭਾਈ ਭਗਤੂ ਜੀ ਨਾਲ ਲੈ ਕੇ ਆਏ ਤੇ ਕਿਹਾ ਕਿ ਸੇਵਾ ਤਾਂ ਇਹ ਚਿਰਾਂ ਦੀ ਕਰ ਰਿਹਾ ਹੈ ਪਰ ਹੁਣ ਸ਼ਰਧਾ ਧਾਰ ਆਇਆ ਹੈ।^੧

ਮਹਾਰਾਜ ਨੇ ਕ੍ਰਿਪਾ ਦ੍ਰਿਸ਼ਟੀ ਕੀਤੀ ਅਤੇ ਕਿਹਾ ਕਿ ਫੇਰੀ ਲਗਾਉਂਦਿਆਂ ਹੀ ਤੈਨੂੰ, ਇਹ ਦਾਤ ਮਿਲੀ ਹੈ, ਤੂੰ ਅਸਾਫ਼ਾ ਫੇਰੂ ਸਿੱਖ ਹੈਂ :

‘ਅਬ ਸਭਿ ਤਜ ਕਰ ਦੇਗ ਚਲਾਵਹੁ।

ਸਤਿਨਾਮ ਸਿਮਰਹੁ ਗੁਨ ਗਾਵਹੁ।’

ਸਤਿਗੁਰੂ ਦੀ ਮਰਜ਼ੀ ਮੁਤਾਬਕ ਹੀ ਲੰਗਰ ਚਲਾਯਾ ਅਤੇ ਜੇ ਆਵੇ ਸੇ ਖਾਇ। ਇਕ ਦਿਨ ਸਮੇਂ ਘੁੱਬੇ ਸੰਗਤਿ ਆਈ। ਵਰਤਾਵਿਆਂ ਦੇ ਹੱਥ ਜੇ ਆਇਆ ਛਕਾ ਦਿੱਤਾ। ਇਕ ਪੰਗਤ ਨੂੰ ਮਿੱਸੇ ਪਰਸਾਏ ਤੇ ਦੂਜੇ ਨੂੰ ਪਰਾਉਠੇ। ਇਕ ਨੇ ਕਹਿ ਦਿੱਤਾ :

‘ਫੇਰੂ ਤੂੰ ਲੰਗਰ ਕਾਣਾ ਕੀਤਾ।’

ਭਾਈ ਸਾਹਿਬ ਨੇ ਹੱਥ ਜੋੜ ਕਿਹਾ, ‘ਭੁੱਲ ਹੋਈ ਹੈ।’

‘ਮਮ ਏਕ ਆਖ ਕਾਣੀ ਕਰੇ, ਗੁਰੂ ਲੰਗਰ ਰਖੇ ਬਹਾਲ।’

ਇਸੇ ਹੀ ਤਰ੍ਹਾਂ ਹੋਇਆ। ਉਨ੍ਹਾਂ ਦੀ ਇਕ ਅੱਖ ਜਾਂਦੀ ਰਹੀ ਪਰ ਲੰਗਰ ਨੂੰ ਆਂਚ ਨਾ ਆਉਣ ਦਿੱਤੀ। ਗੁਰੂ ਹਰਿ ਰਾਇ ਜੀ ਨੇ ਇਕ ਅੱਖ ਚਲੇ ਜਾਣ ਦੀ ਵਾਰਤਾ ਸੁਣੀ ਤਾਂ ਹੋਰ ਬਖ਼ਸ਼ਿਸ਼ ਦੇ ਕੇ ਨਿਹਾਲ ਕੀਤਾ। ਗੁਰਬਾਣੀ ਦੀ ਪੇਥੀ, ਪਾਲਾ ਤੇ ਮਜੀਠੀ ਚੋਲਾ ਬਖ਼ਸ਼ਿਆ ਅਤੇ ਨੱਕੇ ਦੇਸ਼ ਸਿੱਖੀ ਪਰਚਾਰ ਕਰਨ ਦੀ ਆਗਿਆ ਕੀਤੀ ਅਤੇ ਕਿਹਾ ਹੱਥ ਤੇਰਾ ਤੇ ਖੀਸਾ ਮੇਰਾ ਹੈ, ਨਿਸ਼ੰਗ ਹੋ ਵਰਤੇ :

‘ਖਾਵਹਿ ਖਰਚਹਿ ਰਲਿ ਮਿਲਿ ਭਾਈ।

ਤੇਟਿ ਨ ਆਵੈ ਵਧਦਹੁ ਜਾਈ।’ ੩ ।

(ਪੰਨਾ ੧੮੬, ਗੁਰੂ ਗ੍ਰੰਥ ਸਾਹਿਬ)

੧. ਮਹਿਮਾ ਪ੍ਰਕਾਸ਼ ਦਾ ਕਹਿਣਾ ਹੈ ਕਿ ਇਹ ਘਟਨਾ ਲੱਖੀ ਜੰਗਲ ਹੋਈ ਸੀ :

ਲੱਖੀ ਜੰਗਲ ਦੇਸ਼ ਮੇ,

ਭਾਈ ਭਗਤੂ ਸਿੱਖ।

ਭਾਈ ਫੇਰੂ ਕੇ ਮਿਲਾਪ ਸੇ,

ਭਾਈ ਗੁਰ ਭਗਤਿ ਭਵਿੱਖ ।

(ਸਾਖੀ ਦਸਵੀਂ, ਚਰਣ ਮਤਵਾਂ)

ਉਨ੍ਹਾਂ ਮੀਏ ਕੇ ਮੋੜ ਦੀ ਜੂਹ ਆਸਣ ਲਗਾ ਲਏ ਤੇ ਨਾਮ ਦਾਨ ਤੇ ਖਾਣ ਪਾਣ ਦਾ ਅਤੁੱਟ ਲੰਗਰ ਲਗਾ ਦਿੱਤਾ।

ਦਸਵੇਂ ਪਾਤਸ਼ਾਹ ਦੇ ਸਮੇਂ ਤਕ ਫੇਰੂ ਜੀ ਦੀ ਸ਼ੋਭਾ ਚੰਦ੍ਰ ਚੱਕੀ ਫੈਲੀ। ਜਦ ਦਸਮੇਸ਼ ਪਿਤਾ ਨੇ ਮਸੰਦ ਪ੍ਰਥਾ ਰੋਕਣ ਤੇ ਬੰਦ ਕਰਨ ਦਾ ਐਲਾਨ ਕੀਤਾ ਤਾਂ ਕਿਸੇ ਸ਼ਿਕਾਇਤ ਕੀਤੀ ਕਿ ਨਾਕੇ ਦੇਸ਼ ਦਾ ਫੇਰੂ ਜੇ ਬਹੁਤ ਧਨੀ ਹੈ, ਆਪ ਜੀ ਪਾਸ ਨਹੀਂ ਆਇਆ। ਮਹਾਰਾਜ ਨੇ ਜਿਵੇਂ ਹੋਰ ਹੁਕਮਨਾਮੇ ਪਠਾਏ ਸਨ, ਫੇਰੂ ਦੇ ਨਾਂ ਵੀ ਹੁਕਮਨਾਮਾ ਭੇਜਿਆ ਕਿ ਮੁਸ਼ਕਾਂ ਬੰਨ੍ਹ ਕੇ ਪੇਸ਼ ਕਰੋ। ਹੁਕਮਨਾਮਾ ਲੈ ਜਾਣ ਵਾਲੇ ਸਿੱਖ ਜਦ ਫੇਰੂ ਦੇ ਅਸਥਾਨ 'ਤੇ ਪੁੱਜੇ ਤਾਂ ਉਥੋਂ ਦੀ ਜੁਗਤ ਦੇਖ ਚੁੱਪ ਕਰ ਗਏ। ਭਾਈ ਸਾਹਿਬ ਹੱਥੀ ਸੇਵਾ ਵਿਚ ਜੁੱਟੇ ਰਹਿੰਦੇ ਸਨ। ਉਨ੍ਹਾਂ ਹੁਕਮਨਾਮਾ ਸੁਣਾਇਆ ਤਾਂ ਉਸੇ ਸਮੇਂ ਚੱਲ ਪਏ ਤੇ ਹੁਕਮ ਮੁਤਾਬਕ ਫੇਰੂ ਜੀ ਨੇ ਆਪ ਮੁਸ਼ਕਾਂ ਕੱਸਣ ਲਈ ਕਿਹਾ। ਸਿੱਖਾਂ ਕਿਹਾ ਕਿ ਅਨੰਦਪੁਰ ਲਾਗੇ ਜਾ ਕੇ ਮੁਸ਼ਕਾਂ ਕੱਸ ਲਵਾਂਗੇ, ਹੁਣ ਐਸੇ ਹੀ ਚੱਲੋ।

ਭਾਈ ਸਾਹਿਬ ਨੇ ਕਿਹਾ ਕਿ ਸਾਰੀ ਬਿੰਦਰੀ ਗੁਰੂ ਹੁਕਮ ਅਨੁਸਾਰ ਗੁਜ਼ਾਰੀ ਹੈ, ਹੁਣ ਹੁਕਮ ਅਦੂਲੀ ਨ ਕਰੋ ਅਤੇ ਮੇਰਾ ਬਿਲਕੁਲ ਫਿਕਰ ਨਾ ਕਰੋ। ਜਿਵੇਂ ਹੁਕਮ ਹੈ, ਕਰੋ।

ਗੁਰੂ ਗੋਬਿੰਦ ਸਿੰਘ ਜੀ ਸਾਹਮਣੇ ਬੱਧੇ ਹੋਏ ਸੁੱਟੇ ਗਏ ਤਾਂ ਕਲਗੀਧਰ ਨੇ ਕਿਹਾ : ਫੇਰੂ ਦੀ ਸੁਚੀ ਦਾੜ੍ਹੀ^੧ ਹੈ। ਇਸ ਨੇ ਨਿਜ ਲਈ ਕਦੇ ਕੁਝ ਨਹੀਂ ਰਖਿਆ। ਗੁਰੂ ਹਰਿ ਰਾਇ ਜੀ ਦਾ ਹੁਕਮ ਸੀ ਕਿ ਜੇਬ ਉਨ੍ਹਾਂ ਦੀ, ਹੱਥ ਭਾਈ ਸਾਹਿਬ ਦਾ, ਹੁਣ ਜੇਬ ਵੀ ਇਨ੍ਹਾਂ ਦੀ ਤੇ ਹੱਥ ਵੀ ਇਨ੍ਹਾਂ ਦਾ:

ਮੂੰਹੀ ਹਰਿ ਰਾਇ ਕਹਯੋ ਤਿਸ ਬੇਰਾ,

ਮਮ ਖੀਸਾ ਖਰਚੇ ਕਰ ਤੇਰਾ ੩੨।

ਅਬ ਤੇ ਖੀਸਾ ਭੀ ਹੁਇ ਤੇਰੀ।

ਕਰਹੁ ਦੇਗ ਸਤਿ ਸੰਗਤਿ ਹੋਰੀ। ੩੩।

ਭਾਈ ਸਾਹਿਬ ਨੇ ਹੱਥ ਜੋੜ ਕਿਹਾ : ਇਹ ਹੀ ਬਖਸ਼ਿਸ਼ ਕਰੋ ਕਿ ਖੀਸਾ ਵੀ ਤੁਹਾਡਾ ਤੇ ਹੱਥ ਵੀ ਤੁਹਾਡਾ ਹੀ ਰਹੇ।^੨ ਦਸਮੇਸ਼ ਪਿਤਾ ਨੇ ਸੰਗਤਿ ਸਾਹਿਬ ਦਾ ਖਿਤਾਬ ਦਿੱਤਾ, ਆਪਣੀ ਦਸਤਾਰ ਨਾਲੋਂ ਅੱਧੀ ਦਸਤਾਰ ਬਖਸ਼ੀ। ਕੁਝ ਦਿਨ ਉੱਥੇ ਰਹਿ ਕੇ ਭਾਈ ਜੀ ਨੇ ਸੇਵਾ ਕੀਤੀ ਤੇ ਫਿਰ ਨਾਕੇ ਦੇਸ਼ ਹੀ ਆ ਗਏ। ਸੰਨ ੧੭੦੬ ਨੂੰ ਗੁਰਪੁਰੀ ਸਿਧਾਰ ਗਏ।

੧. ਪੂਰੇ ਸ਼ਬਦ ਸਨ:

ਭਾਈ ਫੇਰੂ ਤੇਰੀ ਸੁਚੀ ਦਾਹੜੀ।

ਭਾਈ ਫੇਰੂ ਤੇਰੀ ਸੇਵਾ ਗਾਹੜੀ।

ਭਾਈ ਫੇਰੂ ਤੇਰੀ ਕਰਣੀ ਸਾਰੀ।

ਭਾਈ ਫੇਰੂ ਜਗ ਤੁਲਹਾ ਭਾਰੀ।

ਭਾਈ ਫੇਰੂ ਤੇਰੇ ਤੋਂ ਸਤਿਗੁਰ ਬਲਿਹਾਰੀ।

੨. ਬਨਯੋ ਦੀਨ ਫੇਰੂ ਪੁਨਿ ਕਹੈ।

ਖੀਸਾ, ਕਰ ਤੁਮਰੇ ਸਭ ਅਹੈ ੩੩।

(ਸੂਰਜ ਪ੍ਰਕਾਸ਼)

ਭਾਈ ਸਾਹਿਬ ਇਕ ਉੱਘੇ ਵਿਦਵਾਨ ਤੇ ਕਵੀ ਵੀ ਸਨ। ਭਾਈ ਸਾਹਿਬ ਵੀਰ ਸਿੰਘ ਜੀ ਨੇ ਕਈ ਪੰਗਤੀਆਂ ਉਨ੍ਹਾਂ ਦੀਆਂ ਉਚਾਰੀਆਂ ਲਿਖੀਆਂ ਹਨ ਜਿਨ੍ਹਾਂ ਵਿਚੋਂ ਪ੍ਰੇਮ, ਸ਼ਰਧਾ, ਸਿਦਕ ਸੇਵਾ ਡਲ੍ਹਕਾਂ ਮਾਰਦਾ ਹੈ। ਕਿਸ ਸ਼ਰਧਾ ਨਾਲ ਕਹਿੰਦੇ ਹਨ :

‘ਤੇ ਜੇਹਾ ਸਾਨੂੰ ਹੋਰ ਨ ਕੋਈ, ਅਸੀਂ ਦੁੰਡੀਲ ਵਣੀ ਵਣੀ।
ਫੇਰੁ ਜਾਣ ਸਜਨ ਤੋਂ ਵਾਰੀ, ਤਾਂ ਤੇ ਭਲੀ ਬਣੀ।’

ਕਿਸ ਵਿਸ਼ਵਾਸ ਵਿਚ ਕਹਿੰਦੇ ਹਨ :

‘ਨੇਹੁ ਲਗਾ, ਲਗਿ ਟੁਟਦਾ ਨਾਹੀ,
ਸਹੁ ਬਾਝਹੁ ਗਲਾਂ ਉਣੀਆਂ।
ਫੇਰੁ, ਜਿਉਦਿਆਂ ਨਿਹੁ ਵਿਸਰੈ ਨਾਹੀ,
ਸੁਇਆਂ ਭੀ ਦੂਣ ਚਉਣੀਆਂ।’

ਇਸ ਬਖਸ਼ ਦੀ ਸੰਭਾਲ ਭਾਈ ਨਾਰਾਇਣ ਦਾਸ ਜੀ ਤੋਂ ਪਿੱਛੋਂ ਭਾਈ ਹੀਰਾ ਲਾਲ ਜੀ ਕਰਦੇ ਰਹੇ। ਭਾਈ ਹੀਰਾ ਲਾਲ ਜੀ ਵੀ ਬੜੇ ਹੀ ਕਰਨੀ ਵਾਲੇ ਸਨ। ਇਹ ਵੀ ਕਹਿੰਦੇ ਹਨ ਕਿ ਭਾਈ ਨਰਪਿਤ ਰਾਇ ਜੀ ਨੇ ਭਾਈ ਸਹਾਈ ਸਿੰਘ ਨੂੰ ਪੁੱਤਰੀ ਦਾ ਵਰ ਦੇ ਕੇ ਕਿਹਾ ਸੀ ਕਿ ਇਹ ਲੜਕੀ ਬੜਾ ਜੱਸ ਖੱਟੇਗੀ। ਇਹ ਹੀ ਪੁੱਤਰੀ ਸਦਾ ਕੋਰ ਕਰ ਕੇ ਸਿੱਖ ਇਤਿਹਾਸ ਵਿਚ ਚਮਕੀ। ਇਸੇ ਹੀ ਬਖਸ਼ ਵਿਚੋਂ ਭਾਈ ਰਾਜਾ ਰਾਮ ਜੀ ਨੇ ਸਿਆਲਕੋਟ ਵੱਲ ਬਹੁਤ ਪਰਚਾਰ ਕੀਤਾ ਸੀ। ਅੰਮ੍ਰਿਤਸਰ ਤੇ ਜੰਡਿਆਲਾ ਵਿਚ ਵੀ ਇਸੇ ਬਖਸ਼ ਦੇ ਮੁਖੀਆਂ ਪਰਚਾਰ ਕੀਤਾ। ਲੁਧਿਆਣੇ ਲਾਗੇ ਸਾਹਨੇਵਾਲ, ਪਿੰਡ ਚੇਹਲਾ, ਧਰਮਸਾਲ ਮਾਣਕ ਦੇ ਬਾਨੀ, ਧਰਮਸਾਲ ਮੱਲ ਵਾਲੇ ਸਾਧੂ, ਗੜ੍ਹਦੀਵਾਲੇ ਸਾਧ ਇਸੇ ਬਖਸ਼ ਵਿਚੋਂ ਹਨ। ਇਸੇ ਬਖਸ਼ ਦੇ ਭਾਈ ਸੰਤੋਖ ਦਾਸ ਜੀ ਨੇ ਆਪ ਉਗਰਾਹੀ ਤੇ ਮਿਹਨਤ ਕਰ ਕੇ ਸ੍ਰੀ ਹਰਿਮੰਦਰ ਸਾਹਿਬ ਨੂੰ ਸਵੱਛ ਜਲ ਪਹੁੰਚਾਉਣ ਲਈ ਹੌਸਲੀ ਰਾਵੀ ਤੋਂ ਲੈ ਕੇ ਆਂਦੀ। ਇਸ ਬਖਸ਼ ਦੇ ਅਨੇਕਾਂ ਹੀ ਸਥਾਨ ਹਨ, ਜਿਨ੍ਹਾਂ ਵਿਚੋਂ ਪ੍ਰਸਿੱਧ ਗ੍ਰਹਲਾ (ਕੁਰੂਕਸ਼ੇਤਰ) ਬੁਟਰ (ਬਠਿੰਡਾ), ਗਹਰੀ (ਬਠਿੰਡਾ) ਨਾਭਾ ਸ਼ਹਿਰ, ਬੂਹੜਕਾਣਾ, ਕੋਰ ਸਾਹਿਬ (ਗੁਜਰਾਤ), ਰਸ਼ੀਦਪੁਰ (ਝੰਗ), ਮੁਲਤਾਨ ਸ਼ਹਿਰ, ਜੋਹੀ (ਲੜਕਾਣਾ ਸਿੰਧ), ਕਾਸ਼ੀ ਅਤੇ ਪਟਨਾ ਪ੍ਰਸਿੱਧ ਹਨ।

ਭਗਤਿ ਭਗਵਾਨ—ਪੰਡਿਤ ਬ੍ਰਹਮਾਨੰਦ ਦੇ ਕਥਨ ਅਨੁਸਾਰ ਭਗਤਿ ਗਿਰਿ ਦਾ ਜਨਮ ਬੋਧ ਗਯਾ ਦੇ ਵਸਨੀਕ ਉਤਕਲ ਬ੍ਰਾਹਮਣ ਦੇ ਘਰ ਹੋਇਆ। ਉਨ੍ਹਾਂ ਨੇ ਸਾਧਨਾ ਕੀਤੀ ਤੇ ਸਾਧੂਆਂ ਦੀ ਮੰਡਲੀ ਬਣਾ ਥਾਂ-ਥਾਂ ਘੁੰਮਦੇ। ਨਾਮ ਭਗਤਿ ਗਿਰ ਤੋਂ ਭਗਵਾਨ ਗਿਰ ਪੈ ਗਿਆ।

ਗੁਰੂ ਨਾਨਕ ਨਾਮ ਦੀ ਮਹਿਮਾ ਤਾਂ ਹਰ ਥਾਵੇਂ ਕੰਨੀ ਪੈਂਦੀ ਸੀ ਪਰ ਪੂਰੀ ਤਰ੍ਹਾਂ ਗੁਰਾਂ ਦੀ ਅਜ਼ਮਤ ਤੋਂ ਜਾਣੂੰ ਨਹੀਂ ਸਨ। ਉਨ੍ਹਾਂ ਨੂੰ ਇਹ ਸਰੋਤ ਪਈ ਕਿ ਪੰਚਾਲ ਦੇਸ਼ (ਸਤਲੁਜ ਤੇ ਜਮਨਾ ਵਿਚਕਾਰਲਾ ਇਲਾਕਾ) ਵਿਚ ਗੁਰੂ ਹਰਿ ਰਾਇ ਜੀ ਅਜਿਹੀ ਰਹਿਮਤ ਕਰ ਰਹੇ ਹਨ ਕਿ ਜਿਨ੍ਹਾਂ ਲੋਕਾਂ ਦੇ ਹਿਰਦੇ ਹਿਮਾਲਾ

ਪਰਬਤ ਵਾਂਗ ਜੜ ਤੇ ਅਗਿਆਨੀ ਹਨ, ਐਸਿਆਂ 'ਤੇ ਵੀ ਗੁਰਬਚਨਾਂ ਦੀਆਂ ਕਿਰਣਾਂ ਸੁੱਟ ਕੇ ਜੀਵਨ ਵਿਚ ਹਰਕਤ ਪੈਦਾ ਕਰ ਦੇਂਦੇ ਹਨ। ਜਿਸ 'ਤੇ ਕ੍ਰਿਪਾ ਦ੍ਰਿਸ਼ਟੀ ਹੁੰਦੀ ਹੈ, ਉਹ ਬੁੰਦ ਵਾਂਗ ਢੁਲ-ਢੁਲ ਕੇ ਗੁਰ ਸਾਗਰ ਵਿਚ ਘੁਲ ਮਿਲ ਜਾਂਦਾ ਹੈ। ਭਗਵਾਨ ਗਿਰ ਇਹ ਧਾਰ ਆਇਆ ਕਿ ਜੇ ਇਤਨੇ ਕਲਾਵਾਨ ਹਨ ਤਾਂ ਮੈਨੂੰ ਚਤੁਰਭੁਜ ਦੇ ਰੂਪ ਵਿਚ ਦਰਸ਼ਨ ਦੇਣ।

ਐਸਾ ਹੀ ਹੋਇਆ। ਦਰਸ਼ਨ ਕਰ ਸੁਧ-ਬੁਧ ਭੁਲ੍ਹ ਗਈ। ਹੋਸ ਆਈ ਤਾਂ ਦੀਖਿਆ ਮੰਗੀ। ਗੁਰੂ ਹਰਿ ਰਾਇ ਜੀ ਨੇ ਕਿਹਾ ਕਿ ਤੁਸੀਂ ਜਿਸ ਦੇ ਦਰਸ਼ਨ ਦੀ ਸੱਪੋਰ ਲੈ ਕੇ ਆਏ ਸਾਓ, ਉਹ ਪੂਰੀ ਹੋਈ, ਹੁਣ ਤੁਸੀਂ ਬਾਬਾ ਸ੍ਰੀ ਚੰਦ ਦੇ ਪੜੋਤੇ ਬਾਬਾ ਮੇਹਰ ਚੰਦ ਜੀ ਪਾਸ ਜਾਓ ਕਿਉਂਕਿ ਭਗਵਾਨ ਗਿਰ ਦੀ ਇਛਾ ਭੇਖ ਲੈਣ ਦੀ ਸੀ ਤੇ ਸਾਥੀ ਸਾਧੂਆਂ ਨੂੰ ਨਾਲ ਰੱਖਣਾ ਲੋੜਦਾ ਸੀ। ਹੁਣ ਦਾ ਬੀਜ ਅਜੇ ਜੜ੍ਹ ਨਹੀਂ ਸੀ ਪੁੱਟਿਆ ਗਿਆ। ਇਕ ਹੋਰ ਗੱਲ ਵੀ ਸਿੱਧ ਕਰਨੀ ਸੀ ਕਿ ਹੁਣ ਬਾਬਾ ਸ੍ਰੀ ਚੰਦ ਜੀ ਦੇ ਖਾਨਦਾਨ ਦਾ ਗੁਰੂ ਘਰ ਨਾਲ ਕੋਈ ਵਿਰੋਧ ਨਹੀਂ ਹੈ। ਉਨ੍ਹਾਂ ਭੇਖ ਦਿੱਤਾ ਤੇ ਇਹ ਪਰਚਾਰ ਲਈ ਨਿਕਲੇ। ਪਰਚਾਰ ਕਰਦੇ ਦੇਖਿਆ ਕਿ ਕੋਈ ਪ੍ਰਭਾਵ ਨਹੀਂ ਪੈਂਦਾ। ਫਿਰ ਉਹ ਬਾਬਾ ਮੇਹਰ ਚੰਦ ਜੀ ਕੋਲ ਗਏ। ਉਨ੍ਹਾਂ ਕਿਹਾ : "ਇਹ ਮੇਰੇ ਵੱਸ ਦੀ ਗੱਲ ਨਹੀਂ ਹੈ। ਹੁਕਮ ਤਖ਼ਤ ਤੋਂ ਲੈ ਕੇ ਕਾਰਜ ਰਾਸ ਕਰੋ। ਸਭ ਵਡਿਆਈਆਂ ਗੁਰੂ ਹਰਿ ਰਾਇ ਪਾਸ ਹਨ। ਤੁਸੀਂ ਮਹਿਮਾ ਦੇਖ-ਤਾਂ ਆਏ ਸੀ ਪਰ ਪ੍ਰਤੀਤ ਨਹੀਂ ਸੀ ਆਈ। ਹੁਣ ਪ੍ਰਤੀਤ ਕਰ, ਪ੍ਰੀਤ ਰੱਖ, ਨਿਜ ਮਤ ਤਿਆਗ, ਨਿਰਮਾਣ ਹੋ ਉਸ ਦਰ ਜਾਓ।" ਭਗਵਾਨ ਗਿਰ ਹੁਣ ਸਤਿਗੁਰ ਦੇ ਦਰ ਸਿੱਖੀ ਦੀ ਦਾਤ ਲੈਣ ਆਇਆ। ਸਾਥੀ ਸਾਧੂਆਂ ਨੂੰ ਕਿਹਾ : "ਜਿੱਥੇ ਮਰਜ਼ੀ ਹੋ ਚਲੋ ਜਾਓ।" ਆਪਣੇ ਦੀਨ ਹੋ ਗੁਰੂ ਦਰ ਪੁੱਜਾ। ਚਰਨ ਸੂੜ ਮਸਤਕ 'ਤੇ ਲਗਾ ਲਈ। ਡੰਡਉਤ ਕਰ ਦਰ 'ਤੇ ਹੀ ਡਿੱਗ ਪਿਆ।

ਮਹਾਰਾਜ ਨੇ ਨਾਮ ਦਾ ਪ੍ਰਕਾਸ਼ ਕੀਤਾ, ਆਤਮ ਬਲ ਬਖਸ਼ਿਆ ਤੇ ਫ਼ਰਮਾਇਆ :

“ਆਗੇ ਆਓ, ਭਗਤਿ ਭਗਵਾਨ।

ਅਬ ਹੁਏ ਦਰਗਹ ਪਰਵਾਨ।”

ਸੁਧ ਕੀ ਨਾ ਸੁਧ ਰਹੀ, ਬੁਧ ਕੀ ਨਾ ਬੁਧ ਰਹੀ ਵਾਲੀ ਅਵਸਥਾ ਤਾਰੀ ਹੋ ਗਈ। ਢੱਠੇ ਨੂੰਗੁਰੂ ਜੀ ਨੇ ਹੱਥਾਂ ਦਾ ਸਹਾਰਾ ਦੇ ਕੇ ਉਠਾਇਆ ਤੇ ਬਚਨ ਕੀਤੇ :

ਅਬ ਤੁਮ ਪੂਰਬ ਦੇਸ ਮੇ, ਜਾਓ ਕਰ ਉਪਦੇਸ਼।

ਸੁਨਤ ਬਚਨ ਸਭ ਕੇ ਦ੍ਰਿੜ੍ਹੇ, ਤੁਮ ਕੋ ਕਰੇ ਅਦੇਸ਼।

ਜਿਥੇ ਵੀ ਹੁਣ ਜਾਏ, ਸਰਲ ਬਚਨ ਬੋਲਣ ਨਾਲ ਹੀ ਅਗਲੇ ਦੀ ਸੁਰਤਿ ਉੱਚੀ ਹੋ ਜਾਏ, ਨਾਮ ਦੀ ਰੰਗਤ ਚੜ੍ਹ ਜਾਏ। ਇਸ ਤਰ੍ਹਾਂ :

“ਭਗਤ ਭਗਵਾਨ ਗੁਰ ਪਏ ਦਿਆਲਾ।

ਪੂਰਬ ਦੇਸ ਤਿਨ ਕੀਆ ਨਿਹਾਲਾ।”

ਉੱਤਰ ਪ੍ਰਦੇਸ਼, ਬਿਹਾਰ ਤੇ ਹੋਰ ਮੁਲਕਾਂ ਵਿਚ ਭਗਤ ਭਗਵਾਨ ਦੀ ਕ੍ਰਿਪਾ

੧. ਤਖ਼ਤ ਹੁਕਮ ਲੈ ਕਾਰਜ ਕੀਜੇ।

ਤਖ਼ਿ ਉਪਦੇਸ਼ ਜਗਤ ਕਉ ਦੀਜੇ।

(ਰਾਸ ੯ ਅੰਸ ੮ ਸੂਰਜ ਪ੍ਰਕਾਸ਼)।

ਨਾਲ ਤਿੰਨ ਸੌ ਸੱਠ ਤੋਂ ਵੀ ਵਧੀਕ ਧਰਮ ਅਸਥਾਨ, ਧਰਮਸ਼ਾਲਾਂ ਇਸ ਬਖਸ਼ ਦੇ ਸਾਧੂਆਂ ਨੇ ਬਣਵਾਏ। ਜਿੱਥੇ-ਜਿੱਥੇ ਵੀ ਗੁਰੂ ਨਾਨਕ ਜੀ ਦੇ ਚਰਨ ਪਏ ਸਨ, ਇਨ੍ਹਾਂ ਢੁੰਡ-ਢੁੰਡ ਗੁਰਦੁਆਰੇ ਉਸਾਰੇ।

ਪੰਜਾਬ, ਸਿੰਧ, ਬਿਹਾਰ, ਬੰਗਾਲ ਤੇ ਉੱਤਰ ਪ੍ਰਦੇਸ਼ ਵਿਚ ਇਨ੍ਹਾਂ ਦੇ ਮੁਖੀ ੧੨ ਚੇਲਿਆਂ ਤੇ ੧੯ ਹੋਰ ਸੇਵਕਾਂ ਨੇ ਸਿੱਖੀ ਦਾ ਪਰਚਾਰ ਕੀਤਾ।

ਬਖਸ਼ ਸੁੱਬਰੇ ਸ਼ਾਹ—ਮੌਲਵੀ ਨੂਰ ਅਹਿਮਦ ਚਿਸ਼ਤੀ ਨੇ ਆਪਣੀ ਪੁਸਤਕ ਤਹਿਕੀਕਾਤਿ ਚਿਸ਼ਤੀ ਵਿਚ ਲਿਖਿਆ ਹੈ : "ਸੁੱਬਰਾ ਚੰਦ੍ਰਮਲ ਮਦਵਾਰਾ ਜਾਤ ਦਾ ਖੱਤਰੀ ਸੀ। ਉਸ ਦੇ ਨਾਨਕੇ ਨੌਂਦ ਖੱਤਰੀ ਸਨ। ਉਸ ਦੀ ਜਨਮ ਭੂਮੀ ਪਿੰਡ ਬਹਿਰਾਮਪੁਰ, ਬਾਰਾਮੂਲਾ ਲਾਗੇ ਸੀ। ਇਸ ਦੇ ਜਨਮ ਨੂੰ ਕੁਸ਼ਗਨਾ ਜਾਣ ਕੇ ਮਾਪੇ ਬਾਹਰ ਸੁੱਟ ਗਏ ਕਿਉਂਕਿ ਜੰਮਦਿਆਂ ਹੀ ਦੰਦੀਆਂ ਇਸ ਦੇ ਮੂੰਹ ਵਿਚ ਸਨ। ਰੋਣ ਦੀ ਆਵਾਜ਼ ਸਦ ਗੁਰੂ ਹਰਿਗੋਬਿੰਦ ਜੀ ਦੇ ਕੰਨੀ ਪਈ ਤਾਂ ਉਨ੍ਹਾਂ ਕਿਹਾ: "ਕੋਹਾ ਸੁੱਬਰਾ ਬਾਲ ਪਿਆ ਹੈ, ਚੁੱਕ ਕੇ ਸੰਭਾਲ ਤੇ ਪਾਲਣ ਦਾ ਪ੍ਰਬੰਧ ਕਰੋ।" ਮਹਾਰਾਜ ਦੇ ਮੁੱਥੇ ਸੁੱਬਰਾ ਲਬਦ ਉਚਾਰਿਆਂ ਸੁਣ ਨਾਮ ਹੀ ਸੁੱਬਰਾ ਪੈ ਗਿਆ। ਪੰਜ ਸਾਲਾਂ ਦਾ ਹੋਇਆ ਤਾਂ ਮਾਪੇ ਪਛਤਾਵਾ ਕਰ ਬੱਚੇ ਨੂੰ ਨਾਲ ਘਰ ਲੈ ਗਏ। ਮਾਪੇ ਗੁਜਰਨ ਉਪਰੰਤ ਸਭ ਘਰ ਦਾ ਧਨ ਮਾਲ ਧਰਮ ਅਰਥ ਕਟਕੇ ਸੁੱਬਰਾ ਗੁਰੂ ਦੇ ਚਰਨਾਂ ਵਿਚ ਫਿਰ ਆ ਗਿਆ। ਮਹਾਰਾਜ ਨੇ ਆਉਂਦਿਆਂ ਹੀ ਕਿਹਾ : "ਆਉ ਸੁੱਬਰੇ ਸ਼ਾਹ। ਲੋਕੀ ਸੁੱਬਰੇ ਸ਼ਾਹ ਕਹਿਣ ਲੱਗ ਪਏ। ਸੁਭਾਅ ਦਾ ਬੜਾ ਹੱਸਮੁਖ ਸੀ। ਗੁਰੂ ਸੇਵਾ ਦਾ ਸਦਕਾ ਬਚਨਾਂ ਵਿਚ ਸਤਿਆ ਵੀ ਆ ਗਈ, ਜੋ ਬੋਲੇ ਪੂਰਾ ਹੋਵੇ। ਬੜੇ ਕੌਤਕੀ ਢੰਗ ਨਾਲ ਪਰਚਾਰ ਕਰਦੇ ਸਨ। ਇਕ ਸਮੇਂ ਗੁਰੂ ਦਰਬਾਰ ਵਿਚ ਭੀੜ ਲੱਗੀ ਹੋਈ ਸੀ। ਕੋਈ ਅੱਗੇ ਨਾਹ ਆਉਣ ਦੇਵੇ। ਇਸ ਨੇ ਇਕ ਠੀਕਰੀਆਂ ਦੀ ਭਰੀ ਬੋਰੀ ਲਈ ਤੇ ਅੱਗੇ ਹੋ ਕੇ ਕਹਿਣ ਲੱਗਾ, "ਰਾਹ ਦਿਓ, ਭੇਟਾ ਕਰਨੀ ਹੈ।" ਜਦ ਗੁਰੂ ਹਜ਼ੂਰ ਆਇਆ ਤਾਂ ਬੋਰੀ ਨੂੰ ਹੀ ਮੱਥਾ ਟੇਕੀ ਜਾਏ। ਮਹਾਰਾਜ ਨੇ ਪੁੱਛਿਆ : "ਸੁਬਰੇ ਸ਼ਾਹ ਇਹ ਕੀ ਹੈ ?" ਤਾਂ ਕਹਿਣ ਲੱਗਾ, ਮਹਾਰਾਜ ! ਇਸੇ ਸਦਕਾ ਤਾਂ ਤੇਰੇ ਦਰਸਨ ਹੋਏ ਹਨ। ਨਹੀਂ ਤੇ ਤੇਰੇ ਚਰਨਾਂ ਤੱਕ ਕੋਣ ਪੁੱਜਣ ਦੌਂਦਾ। ਉਸੇ ਵੇਲੇ ਹੁਕਮ ਹੋਇਆ ਕਿ ਕਾਰ ਭੇਟਾ ਤੋਸ਼ੇਖਾਨੇ ਤੇ ਰਸਦ ਸਿੱਧੀ ਲੰਗਰ ਪਾਈ ਜਾਏ। ਦਰਸ਼ਨਾਂ ਲਈ ਕਿਸੇ ਨੂੰ ਨਾਹ ਰੋਕਿਆ ਜਾਏ।

ਇਸੇ ਨੇ ਇਕ ਵਾਰੀ ਜਦ ਗੁਰੂ ਜੀ ਬਚਨ ਪਏ ਕਰਦੇ ਸਨ ਤਾਂ ਪਿੱਠ ਕਰ ਲਈ। ਸੰਗਤਾਂ ਬੁਰਾ ਮਨਾਇਆ ਤਾਂ ਮਹਾਰਾਜ ਨੇ ਪੁੱਛਿਆ : ਸੁੱਬਰਿਆ ! ਤੂੰ ਪਿੱਠ ਕਿਉਂ ਕੀਤੀ ? ਸੁੱਬਰਾ ਕਹਿਣ ਲੱਗਾ ਮਹਾਰਾਜ ! ਆਪ ਜੀ ਦੇ ਬਚਨ ਪਹਿਲਾਂ ਤਾਂ ਮੈਂ ਸਨਮੁੱਖ ਹੋ ਚਿਹਰੇ 'ਤੇ ਝੱਲਦਾ ਰਹਿਆ ਪਰ ਮੇਰੀ ਤਾਂ ਹੋਰ ਸੱਤਾ ਨਹੀਂ ਹੈ ਇਸ ਲਈ ਪਿੱਠ ਕੀਤੀ ਕਿ ਉੱਥੇ ਬਚਨਾਂ ਦੀ ਮਾਰ ਪਵੇ। ਪਤਾ ਨਹੀਂ ਬਚਨਾਂ ਦੇ ਤੀਰ ਸੰਗਤਿ ਕਿਵੇਂ ਸਹਾਰ ਲੈਂਦੀ ਹੈ ?

ਸਾਧੂ ਸੀਤਲ ਦਾਸ ਨੂੰ ਉਗਲਾਂ ਦਿਖਾ ਹੀ ਦਰਸਾ ਦਿੱਤਾ ਕਿ ਉਹ ਕੇਵਲ

ਨਾਂ ਦਾ ਹੀ ਸੀਤਲ ਹੈ, ਅੰਦਰ ਅੱਗ ਸੁਲਗ ਰਹੀ ਸੁ।

ਔਰੰਗਜ਼ੇਬ ਵੇਲੇ ਤਾਂ ਜੁਰਅਤਿ ਦੀ ਹੱਦ ਦੱਸਦਿਆਂ ਦਿਲੋਂ ਜਾ ਕੇ ਕਈ ਵਾਰੀ ਮੌਲਾਨਿਆਂ, ਕਾਜ਼ੀਆਂ ਤੇ ਔਰੰਗਜ਼ੇਬ ਨੂੰ ਝੂਠਾ ਕੀਤਾ।

ਔਰੰਗਜ਼ੇਬ ਸਾਹਮਣੇ ਜਾ ਕੇ ਵੀ ਕਹਿ ਦਿੱਤਾ ਕਿ 'ਦਿਲ ਨਾ ਢਾਹ। ਇਹ ਹੀ ਰੱਬ ਦੀ ਮਸ਼ੀਤ ਹੈ।' ਸਤਿਗੁਰੂ ਹਰਿ ਰਾਇ ਜੀ ਨੇ ਸੁੱਥਰੇ ਸ਼ਾਹ ਦੀ ਜੁਰਅਤਿ, ਜੁਰਤਿ ਅਡੋਲ ਤੇ ਪਵਿਤ੍ਰਤਾ ਦੀ ਮੂਰਤੀ ਦੇਖ ਕੇ ਇਕ ਬਖਸ਼ ਦਾ ਆਗੂ ਬਣਾਇਆ।

ਗੁਰੂ ਹੁਕਮ ਪਾ ਕੇ ਭਾਈ ਸਾਹਿਬ ਨੇ ਪੰਜਾਬ ਦੀਆਂ ਪਰਬਤੀ ਰਿਆਸਤਾਂ, ਕਸ਼ਮੀਰ ਤੇ ਬਲਖ ਖੁਮਾਰਾ ਤੱਕ ਸਿੱਖੀ ਦਾ ਝੰਡਾ ਲਹਿਰਾਇਆ। ਦਬਿਸਤਾਨ ਮਸ਼ਾਹਬ ਨੇ ਵੀ ਲਿਖਿਆ ਹੈ ਕਿ ਸੁੱਥਰਾ ਤੇ ਜਾਦੇ ਦੇ ਸਿਕਖਾਂ ਨੇ ਬੜੇ ਨਿਰਾਲੇ ਢੰਗ ਨਾਲ ਸਿੱਖੀ ਦੂਰ-ਦੂਰ ਤੱਕ ਫੈਲਾਈ।

ਇਸ ਬਖਸ਼ ਦੇ ਚਾਰ ਉੱਘੇ ਸਜਣ ਭਾਈ ਜਾਦੇ, ਭਾਈ ਭੁੰਜਾ ਸ਼ਾਹ, ਭਾਈ ਰਜਾਲ ਸ਼ਾਹ ਤੇ ਅੰਧੋਰ ਸ਼ਾਹ ਹੋਏ ਹਨ।

ਸੁੱਥਰੇ ਸ਼ਾਹ ਦੇ ਕਈ ਟੱਪੇ ਜੋ ਬਹੁਤ ਹੀ ਭਾਵ ਪੂਰਤ ਹਨ ਅਤੇ ਲੋਕਾਂ ਦੇ ਮੂੰਹ ਚੜ੍ਹੇ ਹਨ। ਬੜਾ ਸਿੱਧਾ ਪਰਚਾਰ ਉਨ੍ਹਾਂ ਦੀ ਕਵਿਤਾ ਵਿਚ ਸੀ।

ਜਿਵੇਂ :

—ਹਾਥੀ ਘੋੜੇ ਮਾਲ ਧਨ, ਇਹ ਖਤਰਾ ਹੀ ਜਿੰਦ ਕਾ।

ਜੇ ਸੁਖ ਲੋੜੇਂ ਸੁਥਰਿਆ, ਸਿਮਰ ਨਾਮ ਗੋਬਿੰਦ ਕਾ।

—ਢੋਲ ਵਜੈ ਘਰ ਲੁਟੀਐ, ਲੋਕ ਜਾਣੈ ਵਿਆਹੁ।

ਸਾਹਿਬ ਅਰਥ ਨ ਬੀਜਿਓ, ਹੋਇਓ ਮੁਖ ਸਿਆਹੁ।

ਜਿਤ ਵੇਲੇ ਲੇਖਾ ਮੰਗੀਐ, ਗਲਿ ਪਲੂ ਤੇ ਮੁਹਿ ਘਾਹੁ।

ਰਾਹੋ ਘੁੱਬੇ ਸੁੱਥਰਿਆ, ਤਿੰਨਾਂ ਨੂੰ ਬਡਾ ਦਾਹੁ।

—ਸਾਬਾਸ਼ ਪਾਟੈ, ਸਾਬਾਸ਼ ਮੁਛੈ, ਸਾਬਾਸ਼ ਲੀਤੇ ਲੁਟੈ।

ਸਾਬਾਸ਼ਾਂ ਦਾ ਮਾਰਿਆ ਸੁਥਰਿਆ, ਕਹੀ ਨ ਲਹਿਸੇ ਝੱਟੈ।

—ਸੁਥਰਿਆ ਲੋਕਾਂ ਦੀਆਂ ਕਹਾਣੀਆਂ, ਧਰੈ ਕੰਮ ਨ ਕੋਇ।

ਜੇ ਤੈ ਕੰਮ ਸਵਾਰਨਾ, ਸਿਮਰ ਸਵੇਰੇ ਸੋਇ।

ਮੀਰੀ ਪੀਰੀ ਦੇ ਮਾਲਕ ਗੁਰ ਉਪਮਾ ਵਿਚ ਉਸ ਕਮਾਲ ਦੀ ਪਉੜੀ ਕਹੀ :

ਉਹ ਚਾਕਰ ਵੱਡੀ ਠਉਰ ਦਾ, ਕਰਨੀ ਹੈ ਪੂਰਾ।

ਘੋੜਾ ਉਸਦਾ ਲਖ ਦਾ, ਹਥਿਆਰੀ ਸੂਰਾ।

ਘਾਓ ਨ ਖਾਇ ਮਗਰ ਵਿਚਿ, ਸਨਮੁਖ ਮਗਰੂਰਾ।

ਖਵਈਆ ਸਾੜੇ ਦੁੱਧ ਦਾ, ਕਦੇ ਖਾਇ ਨ ਕੂਰਾ।

ਸਭੇ ਗਲਾਂ ਉਟੀਆਂ, ਨਾਉ ਤੇਰਾ ਪੂਰਾ।

ਭਾਈ ਸੁੱਖਰੇ ਸਾਹ, ਛਵੇਂਜਾ ਵਰ੍ਹੇ ਦੀ ਆਯੂ ਭੋਗ ਕੇ ਗੁਰੂ ਗੋਬਿੰਦ ਸਿੰਘ ਜੀ ਦੇ ਸਮੇਂ ਅਕਾਲ ਚਲਾਣਾ ਕਰ ਗਏ। ਇਸ ਬਖਸ਼ ਦੇ ਹੋਰ ਉੱਘੇ ਸਿੱਖ ਭਾਈ ਝੰਗੜ ਸਾਹ, ਭਾਈ ਮੁਸ਼ਤਾਕ ਸਾਹ (ਲਾਹੌਰ), ਭਾਈ ਹਰੇ ਸਾਹ (ਬਟਾਲਾ) ਪ੍ਰਸਿੱਧ ਹੋਏ। ਇਨ੍ਹਾਂ ਦੇ ਦੋ ਅਸਥਾਨ ਇਕ ਚੌਕ ਛੱਤੀ ਖੂਹੀ ਅਤੇ ਦੂਜਾ ਖਜ਼ਾਨੇ ਦੇ ਕਟੜੇ ਲਾਗੇ ਸ੍ਰੀ ਅੰਮ੍ਰਿਤਸਰ ਦੇਖੇ ਜਾ ਸਕਦੇ ਹਨ ਅਤੇ ਕਈ ਹੋਰ ਨੂਰਮਹਲ, ਸਿੰਧ, ਜੌਨਪੁਰ ਤੇ ਅਫਗਾਨਿਸਤਾਨ ਵੀ ਹਨ।

ਚੌਥੀ ਬਖਸ਼, ਭਾਈ ਮੀਹਾਂ ਸਾਹਿਬ—ਮਹਾਨ ਕੋਸ਼ ਦੇ ਲਿਖਾਰੀ ਦਾ ਕਹਿਣਾ ਹੈ ਕਿ ਗੁਰੂ ਹਰਿਗੋਬਿੰਦ ਜੀ ਨੇ ਖਵਾਜਾ ਅਰਜਾਨੀ ਦੀ ਕਰਨੀ 'ਤੇ ਖੁਸ਼ ਹੋ ਕੇ 'ਸੋਹਣਾ' ਦਾ ਖਿਤਾਬ ਦਿੱਤਾ। ਕੀਰਤਪੁਰ ਰਹਿ ਕੇ ਇਹ ਸੇਵਾ ਕਰਦੇ ਰਹੇ। ਗੁਰੂ ਹਰਿ ਰਾਇ ਜੀ ਨੇ ਇਨ੍ਹਾਂ ਤੇ ਬਖਸ਼ਿਸ਼ ਕੀਤੀ ਤੇ ਗੁਰੂ ਸੇਵਾ ਵਿਚ ਜੁੱਟ ਗਏ। ਥਾਂ-ਥਾਂ ਪਰਚਾਰ ਕਰਦੇ ਰਹੇ।

ਗੁਰੂ ਤੇਗ਼ ਬਹਾਦਰ ਜੀ ਦੀ ਸ਼ਹੀਦੀ ਸਾਕਾ ਸੁਣ ਉਸੇ ਸਮੇਂ ਨਗਰ ਸਫ਼ਾਲੇ ਵਿਚ ਚੜ੍ਹਾਈ ਕਰ ਗਏ। ਇਨ੍ਹਾਂ ਦੇ ਤਿੰਨੇ ਪੁੱਤਰਾਂ ਭਾਈ ਰਾਮਦੇਵ, ਸੰਤ ਰਾਮ ਜੀ ਤੇ ਭਾਈ ਗੁਰਦਿਆਲ ਜੀ ਨੇ ਗੁਰੂ ਦੀ ਸੇਵਾ ਆਪਣੇ ਪਿਤਾ ਵਾਂਗੂ ਹੀ ਕੀਤੀ।

ਗੁਰੂ ਤੇਗ਼ ਬਹਾਦਰ ਜੀ ਵੇਲੇ ਭਾਈ ਰਾਮ ਦੇਵ ਜੀ ਜਲ ਦੀ ਸੇਵਾ ਕਰਦੇ ਸਨ, ਗੁਰੂ ਜੀ ਜਦ ਬਾਂਗਰ ਦੇਸ਼ ਵਿਚ ਵਿਚਰ ਰਹੇ ਸਨ ਤਾਂ ਉਨ੍ਹਾਂ, ਇਤਨੀ ਜਲ ਦੀ ਸੇਵਾ ਕੀਤੀ ਕਿ ਨੌਵੇਂ ਪਾਤਸ਼ਾਹ ਨੇ ਤੁਰਤ ਕਿਹਾ : ਤੁਸਾਂ ਤਾਂ ਸੱਚ ਮੁੱਚ ਹੀ ਮੀਹ ਵਰਸਾ ਦਿੱਤਾ ਹੈ, ਅੱਜ ਤੋਂ ਤੂੰ ਸਾਡਾ ਮੀਹਾਂ ਹੀ ਹੋਇਆ। ਹੁਣ ਨਾਮ ਜਲ ਦੀ ਵਰਖਾ ਕੀਤਾ ਕਰੇ। ਘਰ-ਘਰ ਅੰਦਰ ਧਰਮਸਾਲ ਸਾਜੇ। ਅੰਨ ਪਾਣੀ ਦਾ ਲੰਗਰ ਲਗਾਓ।

ਗੁਰੂ ਜੀ ਨੇ ਬਲਦ, ਨਗਾਰਾ ਤੇ ਝੰਡਾ ਬਖਸ਼ਿਆ। ਇਹ ਨਗਰ-ਨਗਰ ਜਾ ਲੰਗਰ ਲਗਾਂਦੇ ਤੇ ਸ਼ਬਦ ਬਾਣੀ ਨਾਲ ਟੁੱਟਿਆਂ ਨੂੰ ਜੋੜਦੇ।

ਇਕ ਸਮੇਂ ਅਨੰਦਪੁਰ ਸਾਹਿਬ ਮਸਤੀ ਵਿਚ ਨਗਾਰਾ ਵਜਾਂਦੇ ਆ ਗਏ। ਦੀਵਾਨ ਦੀ ਅਜੇ ਸਮਾਪਤੀ ਨਹੀਂ ਸੀ ਹੋਈ। ਹੁਕਮ ਹੋਇਆ ਜੋ ਵੀ ਨਗਾਰਾ ਵਜਾ ਰਿਹਾ ਹੈ, ਉਸ ਦਾ ਨਿਸ਼ਾਨ ਤੇ ਨਗਾਰਾ ਖੋਹ ਲਵੇ। ਸੇਵਾਦਾਰ ਖੋਹ ਲੈ ਗਏ। ਆਪ ਜੀ ਨੇ ਰਤਾ ਵੀ ਰੇਸ ਨਾ ਕੀਤਾ। ਜਦ ਗੁਰੂ ਦਰਬਾਰ ਹਾਜ਼ਰ ਹੋਏ ਤਾਂ ਮਹਾਰਾਜ ਨੇ ਪੁੱਛਿਆ :

'ਤੁਸਾਂ ਰਤਾ ਵੀ ਗਿਲਾ ਨਹੀਂ ਕੀਤਾ ।'

ਤਾਂ ਹੱਥ ਜੋੜ ਕਹਿਣ ਲਗੇ :

'ਤੁਸਾਂ ਹੀ ਬਖਸ਼ੇ ਸਨ ਤੇ ਤੁਸਾਂ ਹੀ ਵਾਪਸ ਲੈ ਲਏ ਤਾਂ ਰੇਸ ਗਿਲਾ ਕਾਹਦਾ ।'

ਗੁਰੂ ਗੋਬਿੰਦ ਸਿੰਘ ਜੀ ਨਿਰਮਾਣ ਤੇ ਨਿਰਲੋਪ ਖਿੱਤੀ ਦੇਖ ਹੋਰ ਪ੍ਰਸੰਨ ਹੋਏ। ਨਾਂਹ ਸਿਰਫ਼ ਨਗਾਰਾ ਤੇ ਨਿਸ਼ਾਨ ਹੀ ਮੋੜਿਆ ਸਗੋਂ ਇਕ ਸ੍ਰੀ ਸਾਹਿਬ, ਗੁਰੂ ਗ੍ਰੰਥ ਸਾਹਿਬ ਦੀ ਬੀੜ ਅਤੇ ਅੱਧੀ ਦਸਤਾਰ ਸੀਸ ਦੀ ਵੀ ਦਿੱਤੀ।

ਇਸ ਬੱਝਾ ਦੇ ਅਨੇਕਾਂ ਹੀ ਸੇਵਕ ਹੋਏ। ਸਾਰੇ ਪੰਜਾਬ ਤੇ ਉੱਤਰ ਪ੍ਰਦੇਸ਼,

ਬਿਹਾਰ, ਉੜੀਸਾ, ਕਟਕ, ਮਧੋ ਭਾਰਤ ਵਿਖੇ ਅਮਰਾਵਤੀ ਤੇ ਉਜੈਨ ਤੱਕ ਅਤੇ ਕੰਧਾਰ ਵਿਚ ਜੋ ਵੱਡੀ ਧਰਮਸਾਲਾ ਪ੍ਰਸਿੱਧ ਹੈ, ਉਹ ਵੀ ਮੀਹਾਂ ਸਾਹਿਬ ਦੇ ਚੇਲੇ (ਭਾਈ ਮਾਨ ਦਾਸ) ਜੀ ਦੇ ਉਦਮ ਉਪਰਾਲੇ ਨਾਲ ਹੀ ਬਣੀ ਸੀ। ਭਾਈ ਸਾਹਿਬ ਦਾ ਅਕਾਲ ਚਲਾਣਾ ਪਿੰਡ ਧੋਹੀਆਂ ਤਹਿਸੀਲ ਨਾਰੋਵਾਲ ਜ਼ਿਲ੍ਹਾ ਸਿਆਲਕੋਟ ਵਿਚ ਹੋਇਆ।

ਪੰਜਵੀਂ ਬੱਖਸ਼, ਬੱਖਤ ਮਲੀਏ—ਗੁਰ ਉਦਾਸੀਨ ਮੱਤ ਦਰਪਣ ਨੇ ਬੱਖਤ ਮਲ ਨੂੰ ਵੀ ਗੁਰੂ ਹਰਿ ਰਾਇ ਜੀ ਕੋਲੋਂ ਹੀ ਬਖਸ਼ਸ਼ ਲੈ ਦਰਸਾਇਆ ਹੈ। ਇਹ ਕਾਬਲ ਵਿਚ ਕਾਰ ਭੇਟ ਇਕੱਠੀ ਕਰਦੇ ਸਨ ਅਤੇ ਨਿਜ 'ਤੇ ਰਤਾ ਭਰ ਵੀ ਖਰਚ ਨ ਕਰਦੇ। ਐਚ. ਏ. ਰੋਜ਼ ਨੇ ਗਲਾਸਰੀ ਐਂਡ ਦੀ ਟਾਈਮਜ਼ ਐਂਡ ਕਾਸਟਮ ਐਂਡ ਦੀ ਪੰਜਾਬ ਵਿਚ ਲਿਖਿਆ ਹੈ ਕਿ ਬੱਖਤ ਮਲੀਏ ਸਾਧੂ ਸਿੰਘਾਂ ਦੀ ਹੀ ਇਕ ਸੰਪ੍ਰਦਾ ਹੈ ਜੋ ਬੱਖਤ ਮਲ ਜੀ ਤੋਂ ਚਲੀ। ਜਦੋਂ ਗੁਰੂ ਗੋਬਿੰਦ ਸਿੰਘ ਜੀ ਨੇ ਮਸੰਦਾਂ ਨੂੰ ਸੋਧਿਆ ਤਾਂ ਉਨ੍ਹਾਂ ਵਿਚ ਇਸੇ ਬੱਖਤ ਮਲ ਨੇ ਮਾਤਾ ਗੁਜਰੀ ਪਾਸ ਸ਼ਰਨ ਲਈ ਅਤੇ ਨਾਰੀ ਦਾ ਭੇਜ ਬਣਾ ਲਿਆ। ਇਸ ਗੱਦੀ ਦੇ ਮਹੰਤ ਹੁਣ ਤੱਕ ਚੂੜੀਆਂ ਪਹਿਣਦੇ ਹਨ। ਇਸ ਸੰਪ੍ਰਦਾ ਦੇ ਸੇਵਕ ਬੱਖਸ਼ ਦੇ ਸਾਧ ਕਹਿਲਾਂਦੇ ਹਨ। ਪੰਜਾਬ, ਸਿੰਧ ਤੇ ਉੱਤਰ ਪ੍ਰਦੇਸ਼ ਵਿਚ ਇਸ ਬੱਖਸ਼ ਨੇ ਸਿੱਖੀ ਦਾ ਪ੍ਰਚਾਰ ਕੀਤਾ।

ਛੇਵੀਂ ਬੱਖਸ਼, ਜੀਤ ਮਲੀਏ—ਇਨ੍ਹਾਂ 'ਤੇ ਵੀ ਬਖਸ਼ਸ਼ ਗੁਰੂ ਹਰਿ ਰਾਇ ਜੀ ਦੀ ਹੋਈ। ਜਦ ਦੱਸਵੇਂ ਪਾਤਸ਼ਾਹ ਵੇਲੇ ਪੁੱਛ ਪੜਤਾਲ ਤੇ ਸੋਧ ਸੁਧਾਈ ਹੋਈ ਤਾਂ ਇਨ੍ਹਾਂ ਦਾ ਕਿਰਦਾਰ ਸੱਚਾ ਸੁੱਚਾ ਨਿਕਲਿਆ ਤੇ ਫਿਰ ਆਗਿਆ ਹੋਈ ਕਿ ਧਰਮ ਧੂਜਾ ਝੁਲਾਓ ਤੇ ਸਿੱਖੀ ਪ੍ਰਚਾਰ ਹੋਰ ਦ੍ਰਿੜ੍ਹ ਹੋ ਕੇ ਕਰੇ।

ਇਨ੍ਹਾਂ ਦਾ ਮੁਖ ਅਸਥਾਨ ਫਤਿਹਪੁਰ ਹੈ।

ਇਸੇ ਤਰ੍ਹਾਂ ਛੇ ਹੋਰ ਬੱਖਸ਼ਸ਼ਾਂ (ਬਾਬਾ ਬੁੱਢਾ ਜੀ ਦੀ ਸੰਤਾਨ), ਦੱਖਣੀ ਰਾਇ ਸਾਧੂ ਨੰਦ ਲਾਲ, ਦੀਵਾਨੇ, ਹੀਰਾ ਦਾਸੀਏ ਅਤੇ ਰਾਮ ਰਾਈਆਂ ਦਾ ਜ਼ਿਕਰ ਸਿੱਖ ਇਤਿਹਾਸ ਨੇ ਕੀਤਾ ਹੈ।

ਦੀਵਾਨਿਆਂ ਬਾਰੇ ਗਲਾਸਰੀ ਵਿਚ ਰੋਜ਼ ਨੇ ਲਿਖਿਆ ਹੈ ਕਿ ਗੁਰੂ ਹਰਿ ਰਾਇ ਦੀ ਆਗਿਆ ਨਾਲ ਹੀ ਭਾਈ ਬਾਲਾ ਤੇ ਭਾਈ ਹਰੀਆ ਨੂੰ ਬੱਖਸ਼ਸ਼ ਹੋਈ। ਇਹ ਪ੍ਰਚਾਰ ਕਰਦਿਆਂ ਦੀਵਾਨੇ ਹੀ ਹੋ ਜਾਂਦੇ ਹਨ। ਗਲ ਵਿਚ ਸਿੱਖੀਆਂ ਦੀ ਮਾਲਾ ਤੇ ਪਗੜੀ 'ਤੇ ਮੋਰ ਦੇ ਪੰਖ ਟੁੰਗ ਕੇ ਰੱਖਦੇ ਹਨ। ਇਨ੍ਹਾਂ ਨੇ ਪੱਛੜੀਆਂ ਜਾਤੀਆਂ ਵਿਚ ਬਹੁਤ ਪ੍ਰਚਾਰ ਕੀਤਾ। ਗੁਰੂ ਗ੍ਰੰਥ ਸਾਹਿਬ 'ਤੇ ਨਿਸ਼ਚਾ ਰੱਖਦੇ ਹਨ ਤੇ ਸਤਿਨਾਮ ਦਾ ਉਚਾਰਣ ਕਰਦੇ ਹਨ।

ਇਸ ਬਿਆਨ ਅਤੇ ਮਹਾਨ ਕੋਸ਼ ਤੇ ਪੰਥ ਪ੍ਰਕਾਸ਼ ਨੂੰ ਪੜ੍ਹਿਆਂ ਇਹ ਹੀ ਯਕੀਨ ਬਣਦਾ ਹੈ ਕਿ ਜਦ ਗੁਰੂ ਹਰਿ ਰਾਇ ਜੀ ਮਾਲਵਾ ਦੇਸ਼ ਵਿਚਰ ਰਹੇ ਸਨ ਤਾਂ ਮਨੋਹਰ ਦਾਸ (ਮੋਹਰਬਾਨ) ਨੇ ਇਕ ਚੇਲੇ ਬਾਬਾ ਭੁੰਦੜ ਦਾਸ ਨੂੰ ਮਸਤੀ ਦੇ ਭੇਖਾਂ ਵਿਚ ਅਟੁੱਟ ਤੇ ਦਿਨ ਰਾਤ ਦੀਵਾਨਿਆਂ ਵਾਂਗ ਸੇਵਾ ਕਰਦੇ ਦੇਖ 'ਦੀਵਾਨਾ ਸਾਹਿਬ' ਦਾ ਖ਼ਿਤਾਬ ਦਿੱਤਾ। ਇਨ੍ਹਾਂ ਬੱਖਸ਼ਾਂ ਤੋਂ ਇਹ ਸਾਫ਼ ਪ੍ਰਤੀਤ ਹੋ ਜਾਂਦਾ ਹੈ ਕਿ ਗੁਰੂ ਹਰਿ ਰਾਇ ਜੀ ਦੀ ਕ੍ਰਿਪਾ ਨਾਲ ਸਿੱਖੀ ਦਾ ਪ੍ਰਚਾਰ ਦੂਰ-ਦੂਰ ਤੱਕ ਹੋਇਆ ਅਤੇ ਪਿੱਛੋਂ ਵੀ ਫ਼ੁਰਦਾ ਰਹਿਆ।

੮ ਕੋਤਕ ਤੇ ਕਰਮ

ਪਖੰਡੀ ਸੱਪ ਨਿਆਈ—ਸੋਹਣਾ ਲਿਖਿਆ ਹੈ ਨਿਹਾਲ ਸਿੰਘ ਜੀ ਨੇ ਕਿ ਗੁਰੂ ਹਰਿ ਰਾਇ ਜੀ ਕੀਰਤਪੁਰ ਵਿਖੇ ਰੋਜ਼ ਜੀਵਾਂ ਨੂੰ ਸ਼ਾਂਤੀ ਦੇਣ ਲਈ ਕੋਤਕ ਕਰ ਰਹੇ ਸਨ। ਨਿੱਤ ਕੋਤਕ ਸਾਂਤਿਕ ਕ੍ਰੀੜਤ ਭੇ। ਉਹਨਾਂ ਕੋਤਕਾਂ ਤੇ ਬੱਖਸ਼ਿਆਂ ਦਾ ਕੋਈ ਅੰਤ ਨਹੀਂ ਪਰ ਕੁਝ ਕੁ ਉਜਾਗਰ ਹੋਣ ਕਰ ਕੇ ਸਾਡੇ ਇਤਿਹਾਸਕਾਰਾਂ ਨੇ ਲਿਖੇ ਹਨ ਜਿਨ੍ਹਾਂ ਤੋਂ ਪ੍ਰਤੀਤ ਹੁੰਦਾ ਹੈ ਕਿ ਗੁਰੂ ਜੀ ਹਰ ਭੁੱਲ ਤੇ ਚੁੱਕ ਤੋਂ ਸਿੱਖਾਂ ਨੂੰ ਸਦਾ ਲਈ ਬਚਾਉਣਾ ਲੋੜਦੇ ਸਨ।

ਇਕ ਦਿਨ ਗੁਰੂ ਹਰਿ ਰਾਇ ਜੀ ਸੈਰ ਨੂੰ ਜਾ ਰਹੇ ਸਨ ਕਿ ਡਿੱਠਾ ਨੇ ਕਿ ਸੱਪ ਨੂੰ ਕੀੜੇ ਮਕੋੜੇ ਚੰਬੜੇ ਹੋਏ ਹਨ ਤੇ ਕੀੜੇ ਵੱਢ-ਵੱਢ ਖਾ ਰਹੇ ਹਨ, ਸੱਪ ਤੜਪ ਰਿਹਾ ਹੈ ਅਤੇ ਖਲੜੀ ਤੋਂ ਥਾਂ-ਥਾਂ ਖੂਨ ਸਿੰਮ ਰਿਹਾ ਹੈ। ਗੁਰੂ ਹਰਿ ਰਾਇ ਜੀ ਨੇ ਅਰਧ ਚੰਨ ਨੁਮਾ ਤੀਰ ਸੱਪ ਨੂੰ ਮਾਰਿਆ ਤੇ ਸੱਪ ਨੇ ਦੋ ਚਾਰ ਪਲਸੇਟੇ ਮਾਰ ਦਮ ਤੇੜ ਦਿੱਤਾ।

ਸੁਭਾਵਕ ਹੀ ਸਿੱਖਾਂ ਨੇ ਪੁੱਛਿਆ ਕਿ ਤੁਸਾਂ ਇਹ ਕੋਤਕ ਕਿਉਂ ਕੀਤਾ ? ਮਹਾਰਾਜ ਨੇ ਕਿਹਾ :

ਇਹ ਇਕ ਪਖੰਡੀ ਪੰਡਿਤ ਸੀ, ਜਗ ਗੁਰੂ ਕਹਾਵੇ। ਦੰਭ ਦਿਖਾਂਦਾ ਸੀ, ਅਹੰਕਾਰ ਨਾਲ ਆਛਰਿਆ ਰਹਿੰਦਾ ਸੀ। ਨਿੰਮ੍ਰਤਾ ਨੇੜੇ ਨਹੀਂ ਸੀ। ਆਪਣੇ ਆਪ ਨੂੰ ਸਭ ਤੋਂ ਵੱਡਾ ਸਮਝਦਾ ਸੀ। ਲੋਕਾਂ ਨੂੰ ਭਗਤ, ਜੋਗ, ਵੇਰਾਗ ਦੀਆਂ ਕਹਾਣੀਆਂ ਤਾਂ ਸੁਣਾਂਦਾ ਸੀ ਪਰ ਹਿਰਦਾ ਖਾਲੀ ਸੀ। ਧਿਆਨ ਸਿਰਫ਼ ਮਾਇਆ ਠੱਗਣ ਵੱਲ ਸੀ :

‘ਠਗ ਠਗ ਜਗ ਧਨ ਬਹੁਤ ਬਟੋਰਾ’

ਚਿਉਟੀਆਂ ਸੇਵਕ ਸਨ ਜੋ ਹੁਣ ਵੱਢੂੰ-ਵੱਢੂੰ ਕਰ ਕੇ ਲੇਖਾ ਮੰਗ ਰਹੀਆਂ ਹਨ। ਬਿਨਾਂ ਗਿਆਨ ਜਗ ਗੁਰੂ ਕਹਾਵਣ ਵਾਲਿਆਂ ਦਾ ਇਹ ਹੀ ਹਸ਼ਰ ਹੁੰਦਾ ਹੈ।

ਫਿਰ ਸਾਰੀ ਸੰਗਤ ਨੂੰ ਜੋ ਨਾਲ ਸੀ, ਉਨ੍ਹਾਂ ਨੂੰ ਸੰਬੋਧਨ ਕਰ ਕੇ ਸੁੱਖਾਂ ਦੇ ਦਾਤੇ ਨੇ ਕਿਹਾ : ਕਦੇ ਪੂਜਾ ਦਾ ਧਨ ਨਾ ਖਾਣਾ। ਧਰਮ ਦੀ ਕਿਰਤ ਕਰ ਕੇ ਹੀ

ਖਾਣਾ ਤੇ ਖਵਾਉਣਾ। ਜਿਸ ਐਸਾ ਕੀਤਾ ਹੈ ਉਸ ਦੇ ਸਭ ਬਾਨ ਗੁਰ ਕ੍ਰਿਪਾ ਨਾਲ ਸੁਹਾਏ ਹੋ ਜਾਂਦੇ ਹਨ।

ਗੁਰ ਪਿਤਾ ਦੇ ਬਚਨ ਸਨ :

ਪੂਜਾ ਅੰਸ ਨ ਇਹੁ ਕਥਿ ਖਾਹਿ।
ਹੋਇ ਦੁਖੈਦ, ਕੇ ਬਨਹਿ ਸਹਾਇ ਨ,
ਬਹੁਤ ਬਿਸੁ ਰਹਿ ਜਮ ਬਸਿ ਪਾਇ।
ਧਰਮ ਕਿਰਤ ਕਰ ਸੰਤਨ ਸੇਵਹਿ,
ਤਿਸ ਕੇ ਮੈ ਸਭਿ ਬਾਨ ਸੁਹਾਇ॥੧॥

ਇਹ ਸਭ ਉਨ੍ਹਾਂ ਉਪਦੇਸ਼ ਦਾਤਿਆਂ ਲਈ ਹੈ, ਜੋ ਗਲਾਂ ਤਾਂ ਅਸਮਾਨਾਂ ਦੀਆਂ ਕਰਦੇ ਹਨ ਪਰ ਬਿਨਾ ਸੇਵਾ, ਬਿਨਾਂ ਭਾਉ ਭਗਤੀ, ਬਿਨਾਂ ਨਾਮ ਅਭਿਆਸ, ਬਿਨਾਂ ਰਹਿਣੀ, ਬਿਨਾਂ ਅੰਦਰਲੇ ਭਿਆਗ ਦੇ, ਬਿਨਾਂ ਪ੍ਰੇਮਾ ਭਗਤੀ ਦੇ ਆਗੂ ਤੇ ਵੱਡੇ ਹੋ ਬੈਠਦੇ ਹਨ। ਸਿੱਖਾਂ ਦੇ ਘਰ ਵਿਚ ਨਿੰਮ੍ਰਤਾ ਹੀ ਪ੍ਰਵਾਨ ਹੈ।

ਤੁਸੀਂ ਹੀ ਤਾਂ ਰਾਜ ਕਮਾਉਣਾ ਹੈ—ਬੱਖਸ਼ਸ਼ਾਂ ਦੇ ਦਾਤੇ ਸਿੱਖਾਂ 'ਤੇ ਬੱਖਸ਼ਸ਼ਾਂ ਦੀ ਝੜੀ ਲਗਾ ਰਹੇ ਸਨ। ਹਰ ਕੌਤਕ ਕੰਮ ਲਈ ਲੀਹ ਦਾ ਕੰਮ ਦੇ ਰਿਹਾ ਸੀ।

ਗੁਰੂ ਹਰਿ ਰਾਇ ਜੀ ਆਪੁ ਇਕ ਵਾਰੀ ਘੁੜ ਸਵਾਰੀ ਦੇ ਕਰਤਬ ਦਿਖਾ ਰਹੇ ਸਨ ਅਤੇ ਇਤਨੀ ਫੁਰਤੀ ਨਾਲ ਉਨ੍ਹਾਂ ਘੋੜੇ ਨੂੰ ਦੌੜਾਇਆ ਕਿ ਇਕ ਲੜਕਾ ਤੁਝਕ ਕੇ ਪਿਛਾਂਹ ਹਟਿਆ ਤੇ ਡਿੱਗ ਪਿਆ। ਮਹਾਰਾਜ ਨੇ ਉਸੇ ਸਮੇਂ ਘੋੜੇ ਦੀ ਲਗਾਮ ਖਿੱਚੀ ਤੇ ਰੁਕ ਕੇ ਘੋੜੇ ਤੋਂ ਉਤਰੇ। ਸਹਿਮੇ ਹੋਏ ਬੱਚੇ ਨੂੰ ਸੰਭਾਲਿਆ, ਝਾੜਿਆ ਤੇ ਪੁੱਝਿਆ ਤੇ ਚੁੱਕ ਕੇ ਪਿਆਰ ਕੀਤਾ ਤੇ ਕਿਹਾ : 'ਤੁਸੀਂ ਹੀ ਤਾਂ ਰਾਜ ਕਮਾਉਣਾ ਹੈ। ਤੁਹਾਡੇ ਘੋੜਿਆਂ ਦੀਆਂ ਟਾਪਾਂ ਸੁਣ ਕੇ ਦੁਸ਼ਮਣਾਂ ਦੇ ਦਿਲ ਦਹਿਲਣੇ ਹਨ। ਕਦੇ ਨਾ ਡਰਨਾ ਭਾਵੇਂ ਸਾਹਮਣੇ ਗੋਲੀ ਬਾਰੂਦ ਚਲਦਾ ਹੋਵੇ। ਬੜਾ ਸਾਹਸ ਭਰਿਆ ਗੁਰੂ ਜੀ ਨੇ ਸਿੱਖਾਂ ਵਿਚ। ਇਸੇ ਦਾ ਸੁਦਕਾ ਸੀ ਕਿ ਸਿੱਖ ਯੋਧੇ ਬਣੇ, ਰਾਣੇ ਬਣੇ ਅਤੇ ਐਸੇ ਸਿਰਫ਼ੀ ਕਿ ਕੱਟ ਗਏ ਪਰ ਈਨ ਨਾ ਮੰਨੀ।

ਰਤਾ ਕੁ ਹੁਣ ਉਹ ਪੇਰਾ ਪੜ੍ਹੇ, ਜੋ ਕਾਜੀ ਨੂਰ ਮੁਹੰਮਦ ਨੇ ਸਿੱਖਾਂ ਦੀ ਜੁਰਅਤ ਤੇ ਜੰਗੀ ਕਰਤਬਾਂ ਬਾਰੇ ਲਿਖਿਆ। ਇਹ ਸਭ ਬਰਕਤਾਂ ਸੱਤਵੇਂ ਪਾਤਸ਼ਾਹ ਦੀਆਂ ਸਨ।

ਨੂਰ ਮੁਹੰਮਦ ਨੇ ਲਿਖਿਆ— ਜੇ ਤੈਨੂੰ ਲੜਾਈ ਦਾ ਕਸਬ ਸਿੱਖਣੇ ਦਾ ਚਾਅ ਹੈ ਤਾਂ ਰਣ ਭੂਮੀ ਵਿਚ ਇਨ੍ਹਾਂ ਦੇ ਸਾਹਮਣੇ ਹੋ। ਉਹ ਤੈਨੂੰ ਜੰਗ ਦੇ ਅਜਿਹੇ ਢੰਗ ਸਿਖਾਲਣਗੇ ਕਿ ਸਾਰੇ ਪਏ ਵਾਹ-ਵਾਹ ਕਰਨ। ਹੇ ਤਲਵਰੀਏ ! ਜੇ ਤੈਨੂੰ ਜੰਗੀ ਹੁਨਰ ਸਿੱਖਣ ਦਾ ਚਿੱਤ ਹੈ ਤਾਂ ਇਨ੍ਹਾਂ ਪਾਸੋਂ ਸਿੱਖ ਕਿ ਕਿਸ ਤਰ੍ਹਾਂ ਦੁਸ਼ਮਣਾਂ ਨੂੰ ਭਾਂਜ ਦੇ ਕੇ ਸਾਫ਼ ਬਚ ਜਾਈਦਾ ਹੈ।

ਲੜਾਈ ਦੇ ਸਮੇਂ ਇਹ ਸਚਮੁੱਚੇ ਸ਼ੇਰ ਹਨ ਤੇ ਸਖਾਵਤ ਸਮੇਂ ਇਹ ਹਾਤਮ ਨੂੰ ਵੀ ਮਾਤ ਦੇ ਜਾਂਦੇ ਹਨ। ਇਹਨਾਂ ਸਾਹਮਣੇ ਕੋਈ ਅੜ ਨਹੀਂ ਸਕਦਾ। ਭਾਵੇਂ

ਉਹ ਕਿਤਨਾ ਵੀ ਵੱਡਾ ਜਰਵਾਣਾ ਕਿਉ ਨਾ ਹੋਵੇ। ਜਦ ਸਿੱਖ ਨੇਜਾ ਪਕੜਦੇ ਹਨ ਤਾਂ ਵੈਰੀ ਦੀ ਸੈਨਾ ਵਿਚ ਭਾਜੜਾਂ ਪਾ ਦੇਂਦੇ ਹਨ। ਜਦ ਉਹ ਨੇੜੇ ਦੀ ਅਣੀ ਉਤਾਹ ਚੁੱਕਦੇ ਹਨ ਤਾਂ ਅੱਗੇ ਭਾਵੇਂ ਕੋਹ ਕਾਫ਼ ਹੋਵੇ, ਉਸ ਨੂੰ ਵੀ ਪਾਸ-ਪਾਸ ਕਰ ਦੇਂਦੇ ਹਨ। ਜਦ ਉਹ ਕਮਾਨ 'ਤੇ ਚਿੱਲਾ ਚੜ੍ਹਾਂਦੇ ਹਨ ਤੇ ਉਸ ਵਿਚ ਵੈਰੀ ਦੀ ਜਾਨ ਲੈਣ ਵਾਲਾ ਤੀਰ ਰੱਖਦੇ ਅਤੇ ਫਿਰ ਚਿੱਲੇ ਨੂੰ ਖਿੱਚ ਕੇ ਕੰਨ ਤੀਕ ਤੀਰ ਲੈ ਜਾਂਦੇ ਹਨ ਤਾਂ ਵੈਰੀ ਦਾ ਸਰੀਰ ਥਰ-ਥਰ ਕੰਬਣ ਲੱਗ ਜਾਂਦਾ ਹੈ। ਜਦ ਤੀਰ ਛੁਟਦਾ ਹੈ ਤਾਂ ਵੈਰੀ ਲਈ ਕਛਨ ਬਣ ਜਾਂਦਾ ਹੈ।

ਭਾਉ ਭਗਤ ਦਾ ਭੁੱਖਾ—ਜੇ ਗੋਬਿੰਦ ਪਿਆਰ ਦਾ ਭੁੱਖਾ ਹੈ ਤਾਂ ਗੋਬਿੰਦ ਰੂਪ ਗੁਰੂ ਪਿਆਰ ਲਈ ਪੈਂਡੇ ਮਾਰ, ਨੇਮ ਤੋੜ ਵੀ ਪਿਆਰ ਦੀ ਪਿਆਸ ਬੁਝਾਦਾ ਹੈ। ਕਿੱਥੇ ਕਸ਼ਮੀਰ ਤੇ ਕਿੱਥੇ ਕੀਰਤਪੁਰ। ਗੁਰੂ ਹਰਿਗੋਬਿੰਦ ਮਾਈ ਭਾਗ ਭਰੀ ਦੀ ਇੱਛਾ ਪੂਰਨ ਲਈ ਗਏ। ਭਾਈ ਸਾਧੂ ਤੇ ਰੂਪਾ ਜਿਨ੍ਹਾਂ ਪਿਆਰ ਦੀ ਖੋਭ ਖੋਭਦੇ ਜਾਨ ਤਕ ਦੀ ਬਾਜ਼ੀ ਲਗਾ ਦਿੱਤੀ ਸੀ, ਗੁਰੂ ਹਰਿਗੋਬਿੰਦ ਜੀ ਦੇ ਘੁੱਟ ਪਾਣੀ ਪੀਣ ਲਈ ਕੋਹਾਂ ਦਾ ਪੈਂਡਾ ਮਾਰ ਕੇ ਗਏ।

ਇਕ ਮਾਈ ਜਿਸ ਦਾ ਨਾਂ ਸਾਡੇ ਇਤਿਹਾਸ ਨੇ ਮਾਈ ਤਾਬੇ ਲਿਖਿਆ ਹੈ, ਚਿਰਾਂ ਤੋਂ ਸਿਕਾ ਪਈ ਸਿਕਦੀ ਸੀ ਕਿ ਗੁਰੂ ਰਾਇ ਜੀ ਉਸ ਦੀ ਝੁੱਗੀ ਪੁੱਜ, ਆਵਾਜ਼ ਮਾਰ ਉਸ ਦੇ ਹੱਥੀਂ ਬਣਾਇਆ ਪ੍ਰਸਾਦ ਛੱਕਣ। ਇਕ ਟਕਾ ਉਸ ਕਿਰਤ ਕਰ ਕਮਾਇਆ ਅਤੇ ਘਿਓ ਖੰਡ ਵਿਚ ਗੁੰਨ੍ਹ ਪ੍ਰਸਾਦੇ ਪਕਾਏ। ਮਹਿਮਾ ਪ੍ਰਕਾਸ ਦੇ ਸ਼ਬਦਾਂ ਵਿਚ :

*‘ਇਕ ਟਕਾ ਤਿਸ ਮਿਹਨਤ ਪਾਈ,
ਲੀਏ ਸਮਗ੍ਰੀ ਗ੍ਰਹਿ ਮੇ ਮਾਈ ।’*

ਮਿੱਠੇ ਪਰਸਾਦੇ ਬਣਾਏ। ਗੁਰੂ ਉਡੀਕਾਂ ਵਿਚ ਬੈਠ ਗਈ। ਜਾਣਨ ਹਾਰ ਗੁਰੂ ਸ਼ਿਕਾਰ ਬਹਾਨੇ ਦੂਰ ਤਕ ਨਿਕਲ ਗਏ। ਲੱਗਦਾ ਇੰਝ ਸੀ ਕੀ ਕਿਸੇ ਸ਼ਿਕਾਰ ਦਾ ਪਿੱਛਾ ਕਰ ਕੇ ਘੋੜੇ ਨੂੰ ਦੁੜਾਈ ਜਾ ਰਹੇ ਹਨ ਪਰ ਅੱਜ ਤਾਂ ਉਹ ਆਪ ਹੀ ਪ੍ਰੇਮ ਬਾਣਾਂ ਦੇ ਵਿੰਨ੍ਹੇ ਹੋਏ ਪ੍ਰੇਮੀ ਮਾਈ ਵੱਲ ਜਾ ਰਹੇ ਸਨ।

ਘੋੜੇ ‘ਤੇ ਹੀ ਚੜ੍ਹੇ, ਝੁੱਗੀ ਪਾਸ ਜਾ ਆਵਾਜ਼ ਮਾਰੀ : ‘ਮਾਂ, ਪਰਸਾਦ ਛਕਾ ! ਭੁੱਖ ਲੱਗੀ ਹੈ। ਚੜ੍ਹੇ ਘੋੜੇ ਹੀ ਪ੍ਰਸਾਦ ਛਕਿਆ। ਮਾਈ ਤਾਬੇ ਨੇ ਚਰਨ ਪਰਸੇ। ਨਿਹਾਲ ਹੋਈ, ਤ੍ਰੈਕਾਲ ਦੀ ਸੋਝੀ ਪਾਈ।

ਸਾਖੀ ਸਵਾਰਾਂ ਨੇ ਜਾਤਾ ਕਿ ਗੁਰੂ ਜੀ ਨੂੰ ਭੁੱਖ ਨੇ ਸਤਾਇਆ ਹੈ ਅਤੇ ਝੁੱਗੀ ਨੇੜੇ ਜਾਣ ਪ੍ਰਸਾਦ ਮੰਗਿਆ ਹੈ। ਜੇ ਅਗਲੇ ਦਿਨ ਗੁਰੂ ਜੀ ਸ਼ਿਕਾਰ ‘ਤੇ ਚੜ੍ਹੇ ਤਾਂ ਉਹਨਾਂ ਪ੍ਰਸਾਦ ਨਾਲ ਹੀ ਰੱਖ ਲਿਆ ਤੇ ਸਮਾਂ ਦੇਖ ਕੇ ਪ੍ਰਸਾਦ ਪਾਉਣ ਲਈ ਬੇਨਤੀ ਕੀਤੀ।

ਗੁਰੂ ਮਹਾਰਾਜ ਨੇ ਕਿਹਾ : ‘ਤੁਸੀਂ ਬੇ-ਮਰਿਯਾਦਾ ਪ੍ਰਸਾਦਿ ਕਿਉ ਲਿਆਏ

ਹੈ ? ਤੁਸੀਂ ਤਾਂ ਜਾਣਦੇ ਹੀ ਹੋ ਕਿ ਪ੍ਰਸ਼ਾਦ ਸਦਾ ਲੰਗਰ ਵਿਚ ਬੈਠ ਹੀ ਛੱਕਦਾ ਹਾਂ। ਸਿੱਖਾਂ ਹੱਥ ਜੋੜ ਕਿਹਾ ਕਿ ਕਲ੍ਹ ਤਾਂ ਆਪ ਜੀ ਨੇ ਬਿਨ ਹੱਥ ਧੋਏ ਘੋੜੇ ਚੜ੍ਹੇ ਵੀ ਖਾ ਲਿਆ ਸੀ ਤੇ ਅੱਜ ਸਾਡਾ ਆਂਦਾ ਸਵੀਕਾਰ ਨਹੀਂ ਕਰਦੇ। ਮਹਾਰਾਜ ਨੇ ਸਮਝਾਏ ਕਿਹਾ ਕਿ ਮਾਈ ਕਿਰਤ ਕਰ ਕੇ ਪ੍ਰੇਮ ਕਰ ਬੈਠੀ ਸੀ। ਮੈਂ ਪ੍ਰੇਮ ਦਾ ਖਿੱਚਿਆ ਗਿਆ ਸਾਂ। ਇਹ ਰੀਤ ਗੁਰੂ ਨਾਨਕ ਜੀ ਨੇ ਹੀ ਚਲਾਈ ਹੈ। ਪ੍ਰੇਮ ਭੋਜਨ ਦਾ ਸਵਾਦ ਹੀ ਹੋਰ ਹੈ। ਪ੍ਰੇਮ ਸਵਾਦ ਤੇ ਪ੍ਰੀਤਮ ਤ੍ਰਿਪਤੈ :

ਪ੍ਰੇਮ ਪ੍ਰਤੀਤ ਮੇ ਕੇ ਅਤਿ ਪਿਆਰੀ,
ਪ੍ਰੀਤ ਰੀਤ ਕੀ ਕ੍ਰਿਆ ਨਿਆਰੀ।
ਜਿਸ ਪ੍ਰੇਮ ਹੋਏ ਸੇ ਮਹਿਮਾ ਜਾਨੇ,
ਪ੍ਰੇਮ ਸੁਆਦ ਪ੍ਰੀਤਮ ਮਨ ਮਾਨੇ।

ਬਾਧੈ ਭਗਤ ਨ ਛੂਟੇ ਮੋਹਿ—ਭਗਤ ਨਾਮ ਦੇਵ ਜੀ ਨੇ ਸਾਰੰਗ ਰਾਗ ਦੇ ਇਸ ਸ਼ਬਦ ਵਿਚ ਅਟੱਲ ਸਚਾਈ ਲਿਖੀ ਹੈ ਕਿ ਪ੍ਰਭੂ ਦਾ ਕਹਿਣਾ ਹੈ ਕਿ ਜੇ ਨਿਰਾ ਰੱਬ ਦਾ ਹੈ, ਰੱਬ ਵੀ ਉਸੇ ਦਾ ਰੂਪ ਹੈ :

‘ਦਾਸ ਅਨਿੰਨ, ਮੇਰੇ ਨਿਜ ਰੂਪ।’

ਰੱਬ ਦਾ ਇਹ ਵੀ ਫਰਮਾਨ ਹੈ ਕਿ ਮੇਰੀ ਬਾਧੀ ਭਗਤ ਛੁਡਾ ਸਕਦਾ ਹੈ ਪਰ ਜੇ ਭਗਤ ਮੈਨੂੰ ਬੰਨ੍ਹ ਲਵੇ ਤਾਂ ਮੇਰੇ ਕੋਲੋਂ ਛੁਟਦੀ ਨਹੀਂ। ਜੇ ਕਿਸੇ ਮੌਕੇ ‘ਤੇ ਮੈਨੂੰ ਮੇਰਾ ਭਗਤ ਪ੍ਰੇਮ ਗੰਢਾਂ ਮਾਰ ਬੰਨ੍ਹ ਲਵੇ ਤਾਂ ਮੇਰੇ ਕੋਲੋਂ ਕੁਝ ਨਹੀਂ ਹੀ ਸਕਦਾ। ਪੈਂ ਨਿਰੁਤਰ ਹੋ ਜਾਂਦਾ ਹਾਂ। ਕੋਈ ਜਵਾਬ ਨਹੀਂ ਦੇ ਸਕਦਾ :

ਮੇਰੀ ਬਾਧੀ ਭਗਤੁ ਛੁਡਾਵੇ, ਬਾਧੈ ਭਗਤੁ ਨ ਛੂਟੇ ਮੋਹਿ।
ਏਕ ਸਮੇਂ ਮੇ ਕਉ ਗਹਿ ਬਾਧੈ,
ਤਉ ਫੁਨਿ ਮੇ ਪੈ ਜਬਾਬ ਨ ਹੋਇ ॥

ਪ੍ਰਭੂ ਦਾ ਇਹ ਵੀ ਕਥਨ ਹੈ ਕਿ ਮੇਰੀ ਜ਼ਿੰਦਗੀ ਮੇਰੇ ਭਗਤ ਹਨ। ਮੈਂ ਤਾਂ ਗੁਣਾਂ ਦਾ ਖਿੱਚਿਆ ਹੋਇਆ ਹਾਂ। ਜਿਸ ਨੇ ਇਹ ਗੱਲ ਜਾਣ ਲਈ ਹੈ, ਉਸ ਦੇ ਹਿਰਦੇ ਪ੍ਰੇਮ ਦਾ ਚਾਨਣ ਹੋ ਜਾਂਦਾ ਹੈ।

ਇਸ ਸ਼ਬਦ ਦਾ ਪ੍ਰਤੱਖ ਪਰਮਾਣ ਉਲਥਾ ਭਾਈ ਗੋਂਦਾ ਜੀ ਦੀ ਸਾਖੀ ਹੈ।

ਭਾਈ ਗੋਂਦਾ ਜੀ ਕੀਰਤਪੁਰ ਤੋਂ ਪ੍ਰੀਤ ਰੀਤ ਸਿੱਖ ਹੁਕਮ ਪਾ ਕਾਬਲ ਗਏ। ਸਿੱਖੀ ਦੀ ਧੁੱਜਾ ਝੁਲਾਈ। ਲੰਗਰ ਲਗਾ ਦਿੱਤਾ। ਜੋ ਕਾਰ ਭੇਟ ਆਵੇ, ਲੋੜਵੰਦਾਂ ਵਿਚ ਵੰਡ ਦਿੰਦੇ। ਧਰਮਸਾਲ ਵੀ ਬੱਧੀ।

ਇਕ ਦਿਨ ਅੰਮ੍ਰਿਤ ਵੇਲੇ ਜਪੁਜੀ ਪੜ੍ਹਦੇ-ਪੜ੍ਹਦੇ ਧਿਆਨ ਗੁਰੂ ਦੇ ਚਰਨਾਂ ਵਿਚ ਜੁੜ ਗਿਆ। ਟਿਕੀ ਹੋਈ ਬ੍ਰਿਤੀ ਵਿਚ ਅਨੰਦ ਆਇਆ, ਅਨੰਦ ਰੂਪ ਹੀ ਹੋ ਗਏ।

੧. ਮੈਂ ਗੁਨ ਬੰਧ ਸਗਲ ਕੀ ਜੀਵਨਿ, ਮੇਰੀ ਜੀਵਨਿ ਮੇਰੇ ਦਾਸ ॥

(ਸਾਰੰਗ ਨਾਮਦੇਉ ਜੀ, ਪੰਨਾ ੧੨੫੩)

ਇਧਰ ਕੀਰਤਪੁਰ ਵਿਚ ਗੁਰੂ ਹਰਿ ਰਾਇ ਜੀ ਵੀ ਨਿਸ਼ਚਲ ਹੋ ਕੇ ਸੰਗਤ ਵਿਚ ਬੈਠੇ ਰਹੇ। ਉਹ ਇਸ ਕਾਰਣ ਨਾ ਉੱਠਣ ਕਿ ਕਾਬਲ ਵਿਚ ਬੈਠੇ ਗੋਦੇ ਦਾ ਕਿਧਰੇ ਤ੍ਰਾਹ ਹੀ ਨ ਨਿਕਲ ਜਾਏ। ਸਿੱਖ ਦੇ ਅਨੰਦ ਵਿਚ ਵਿਘਨ ਨਾ ਪਵੇ। ਲੰਗਰ ਦਾ ਸਮਾ ਹੋਇ ਆਇਆ। ਲਾਂਗਰੀ ਨੇ ਬੇਨਤੀ ਕੀਤੀ ਪਰ ਆਪ ਜੀ ਨੇ ਗੱਲ ਨਾ ਗੱਲੀ। ਦੋ ਪਹਿਰ ਇਸੇ ਰੰਗ ਵਿਚ ਗੁਜਰ ਗਏ। ਦੁਪਹਿਰ ਢਲਣ ਉਪਰੰਤ ਆਪ ਜੀ ਉੱਠੇ ਤੇ ਸੰਗਤਾਂ ਨੇ ਪਰਸ਼ਾਦ ਛਕਿਆ। ਸਿੱਖਾਂ ਪੁੱਛਿਆ : ਅੱਜ ਇਸ ਤਰ੍ਹਾਂ ਬੈਠੇ ਰਹਿਣ ਦਾ ਕਾਰਣ ਕੀ ਸੀ ? ਆਪ ਜੀ ਨੇ ਸਿਰਫ਼ ਇਤਨਾ ਕਿਹਾ ਕਾਬਲ ਵਿਚ ਗੋਦਾ ਛੱਡੇ ਤਾਂ ਉੱਠੀਏ।

ਜਦ ਕੁਝ ਸਮੇਂ ਬਾਅਦ ਭਾਈ ਗੋਦਾ ਜੀ ਕੀਰਤਪੁਰ ਆਏ ਤਾਂ ਰਮਜ਼ ਖੁਲਲੀ ਕਿ ਭਾਈ ਜੀ ਜਪੁਜੀ ਪੜ੍ਹਦਿਆਂ ਧਿਆਨ ਮਗਨ ਹੋ ਗਏ ਸਨ ਤੇ ਪ੍ਰੇਮ ਦੇ ਵਿੰਨ੍ਹੇ ਗੁਰੂ ਉਸ ਦੀ ਆਸ ਪੁਜਾ ਰਹੇ ਸਨ। ਸਚੇਮੁੱਚੇ ਹੀ ਗੁਰੂ ਦਾ ਜੀਵਨ, ਉਸ ਦੇ ਸਿੱਖ ਹੀ ਸਨ। ਗਿਆਨੀ ਗਿਆਨ ਸਿੰਘ ਜੀ ਨੇ ਇਸੇ ਲਈ ਕਿਹਾ ਸੀ ਕਿ ਮੱਖਣ ਨਾਲੋਂ ਵੀ ਕੋਮਲ ਹਨ, ਗੁਰੂ ਹਰਿ ਰਾਇ ਜੀ, “ਕੋਮਲ ਅਤਿ ਨਵਨੀਤ ਤੇ”। ਜਿਨ੍ਹਾਂ ਵੀ ਗੁਰੂ ਦਾ ਪਿਆਰ ਪਾਇਆ, ਉਹ ਗੁਣਾਂ ਵਾਲੇ ਤਾਂ ਹੋਇ ਹੀ, ਉਨ੍ਹਾਂ ਨੂੰ ਕ੍ਰੋਧ ਦੇ ਧੱਕੇ ਨਹੀਂ ਲੱਗਦੇ। ਤਰਕਾਂ ਤੇ ਨੁਕਤਾਚੀਨੀਆਂ ਤੋਂ ਬਚ ਜਾਂਦੇ ਹਨ ਤੇ ਭਵ ਸਾਗਰ ਪਾਰ ਹੋ ਜਾਂਦੇ ਹਨ :

‘ਕੋਹੈ ਹੋਹੈ ਲਗੈ ਨ ਤਰਕੈ’।

ਤਰ ਕੇ ਪਾਰ ਭਵਾਂਸੁਧ ਪਰ ਕੈ॥’

ਮਹਿਮਾ ਬਾਣੀ ਦੀ—ਇਕ ਵਾਰੀ ਸਿੱਖਾਂ ਪੁੱਛਿਆ : ਪਾਤਸ਼ਾਹ ! ਪਾਠ ਤਾਂ ਨਿੱਤ ਨੇਮ ਨਾਲ ਕਰਦੇ ਹਾਂ ਪਰ ਕਈ ਤੁਕਾਂ ਦੇ ਅਰਥਾਂ ਦੀ ਸੋਝੀ ਨਹੀਂ ਪੈਂਦੀ। ਕੀ ਐਸੇ ਪਾਠ ਦਾ ਕੋਈ ਲਾਭ ਹੈ ? ਉਸ ਸਮੇਂ ਕੋਈ ਉੱਤਰ ਨਾ ਦਿੱਤਾ ਪਰ ਉਸੇ ਦਿਨ ਸਵਾਲ ਕਰਨ ਵਾਲਿਆਂ ਸਮੇਤ ਉਸ ਪਾਸੇ ਨਿਕਲ ਗਏ ਜਿਧਰ ਢੱਠਾ ਪਿੰਡ ਸੀ। ਗਲੀਆਂ ਵਿਚੋਂ ਇਸ ਠੀਕਰੀ ਵੱਲ ਇਸ਼ਾਰਾ ਕਰਦੇ ਸਿੱਖ ਨੂੰ ਆਗਿਆ ਦਿੱਤੀ ਕਿ ਉਸ ਵੱਲ ਵੇਖੋ। ਜਦ ਸਿੱਖਾਂ ਧਿਆਨ ਠੀਕਰੀ ਵੱਲ ਕੀਤਾ ਤਾਂ ਫਰਮਾਇਆ :

‘ਰਵ ਤੇਜ ਚਿਕਨਤਾ ਨਿਕਸਤ ਭਈ ॥’

ਧੁੱਪ ਪੈਣ ਕਰ ਕੇ ਠੀਕਰੀ ਅੰਦਰ ਜੋ ਬਿੰਧਾਈ ਸੀ, ਉਹ ਬਾਹਰ ਆ ਗਈ ਹੈ। ਇਹ ਠੀਕਰੀ ਉਸ ਕੁੰਨੀ ਦੀ ਹੈ ਜਿਸ ਵਿਚ ਸਵਾਣੀ ਘਿਓ ਸਾਂਭ ਰੱਖਦੀ ਸੀ। ਇਸ ਠੀਕਰੀ ਦੇ ਕਣ-ਕਣ ਵਿਚ ਘਿਓ ਸਮਾ ਗਿਆ ਸੀ, ਚਰਾ ਕੁ ਧੁੱਪ ਲੱਗੀ ਹੈ ਤੇ ਚਿਕਨਾਈ ਬਾਹਰ ਆ ਗਈ ਹੈ। ਹੈ ਭਾਵੇਂ ਟੁੱਟੀ ਹੋਈ ਪਰ ਅਸਰ ਫਿਰ ਵੀ ਦਿਖਾ ਰਹੀ ਹੈ।

੧. ਕ੍ਰੋਧ।

੨. ਧੱਕੇ।

੩. ਤਰਕਾਂ ਤੇ ਨੁਕਤਾ-ਚੀਨੀਆਂ।

ਜੇ ਰੋਜ਼ ਪ੍ਰੇਮ ਸਰਧਾ ਧਾਰ ਪਾਠ ਕਰਦੇ ਹਨ, ਉਨ੍ਹਾਂ ਵਿਚ ਬਾਣੀ ਸਮਾ ਜਾਂਦੀ ਹੈ। ਸਹਿਜੇ-ਸਹਿਜੇ ਉਹ ਵੀ ਬਾਣੀ ਰੂਪ ਹੋ ਜਾਂਦੇ ਹਨ। ਬਾਣੀ ਜੋ ਅਗਾਧ ਤੇ ਅਥਾਹ ਹੈ ਉਸ ਨੂੰ ਤਾਂ ਨਹੀਂ ਪਾ ਸਕਦੇ ਪਰ ਜੀਵਨ ਬਾਣੀ ਵਾਂਗੂੰ ਹੀ ਢਾਲ ਲੈਂਦੇ ਹਨ। ਅਨੁਭਵ ਖੁਲ੍ਹਾ ਜਾਂਦਾ ਹੈ। ਸਮਾਂ ਆਉਣ 'ਤੇ ਜਦ ਕਦੇ ਬਿਪਤਾ ਆਏ ਵੀ ਤਾਂ ਬਾਣੀ ਸਹਾਰਾ ਬਣ ਕੇ ਬਾਹਰ ਆ ਖਲੋਂਦੀ ਹੈ, ਸਹਾਇਤਾ ਕਰਦੀ ਹੈ :

“ਜਿਉ ਠੀਕਰੀ ਮਹਿ ਚਿਕਨਤਾ ਰਹੀ।

ਤਿਨ ਬਾਣੀ ਕੇ ਗੁਨ ਘੱਟ ਮੇ ਅਹੀ।

ਜੇ ਪਾਠ ਸਾਧਾਰਨ ਮੁਖ ਪੜ੍ਹੇ,

ਧਾਰ ਪ੍ਰਣ ਮਨ ਕੋਇ।

ਗੁਰਬਾਣੀ ਪਾਠ ਪ੍ਰਤਾਪ ਏ,

ਤਾ ਕੀ ਇਹ ਗਤਿ ਹੋਇ।”^੧

ਗੁਰਬਾਣੀ ਇਸ ਜਗ ਮੇਂ ਚਾਨਣ ਹੈ ਤੇ ਭਵ ਸਾਗਰ ਨੂੰ ਤਾਰਨ ਲਈ ਜਹਾਜ਼ ਬਣਾਇਆ ਹੈ। ਬਾਣੀ 'ਤੇ ਵੇਦ ਦਾ ਫ਼ਰਕ ਵੀ ਸਮਝਾਇਆ। ਵੇਦ ਜੋ ਹੈ ਉਹ ਵਿੱਦਿਆ ਤੋਂ ਹੋਇਆ ਹੈ। ਵੇਦ ਦੇ ਬਚਨ 'ਤੇ ਮਨ ਭਿੱਜਦਾ ਨਹੀਂ। ਤਰਕ ਵਿਚ ਜਾਂਦਾ ਹੈ। ਦਲੀਲ ਚੁੱਡਦਾ ਹੈ।

ਬਾਣੀ 'ਤੇ ਮਨ ਭਿੱਜਦਾ ਹੈ। ਬਾਣੀ ਭਗਤਾਂ 'ਤੇ ਉਤਪਤਿ ਹੋਈ ਹੈ। ਭਗਤ ਤੇ ਪ੍ਰਮੇਸ਼ਰ ਵਿਚ ਭੇਦ ਨਹੀਂ। ਜੇ ਕੁਝ ਭਗਤਾਂ ਬੋਲਿਆ ਉਹ ਪਰਮੇਸ਼ਰ ਦੇ ਵਾਕ ਹਨ। ਭਗਤ ਦੀ ਬਿਮਲ ਮਤਿ ਹੈ। ਜੇ ਕੁਝ ਬੋਲਦੇ ਹਨ ਅਗਾਧ ਮਤਿ ਬੋਲਦੇ ਹਨ। ਉਨ੍ਹਾਂ ਦੇ ਵਚਨ ਪਰਮੇਸ਼ਰ ਦੀ ਕ੍ਰਿਪਾ ਹੈ। ਸਤ ਵਚਨ 'ਤੇ ਮਨ ਭਿੱਜਦਾ ਹੈ। ਉਨ੍ਹਾਂ ਦੇ ਵਚਨ ਪਰਮੇਸ਼ਰ ਨੂੰ ਚੰਗੇ ਲੱਗਦੇ ਹਨ ਅਤੇ ਪਰਮੇਸ਼ਰ ਇਸੇ ਬਾਣੀ ਨਾਲ ਵਸ ਆਉਂਦਾ ਹੈ।

ਹੁਣ ਇਸ ਦਿੱਤੀ ਵੀਚਾਰ ਨਾਲ ਗੁਰੂ ਅੰਗਦ ਦੇਵ ਜੀ ਦਾ ਸਾਰੰਗ ਰਾਗ ਦੀ ਵਾਰ ਵਿਚ ਦਰਜ ਸਲੋਕ :

ਕਥਾ ਕਹਾਣੀ ਬੋਦੀ ਆਣੀ, ਪਾਪ ਪੁੰਨ ਵੀਚਾਰ।

ਰਲਾ ਕੇ ਪੜ੍ਹੇ, ਗੁਰਬਾਣੀ ਦੀ ਮਹਿਮਾ ਪਰਗਟ ਹੋ ਆਏਗੀ। ਬਾਣੀ ਅੰਮ੍ਰਿਤ ਭਰਪੂਰ ਹੈ। ਇਸ ਨੂੰ ਪੜ੍ਹਿਆਂ ਸੁਰਤਿ ਉੱਚੀ ਹੁੰਦੀ ਹੈ, ਹਉਮੈ ਦੂਰ ਹੁੰਦੀ ਹੈ ਤੇ ਪੜ੍ਹਨ ਵਾਲਾ ਰੱਬ ਦੀ ਮੂਰਤ ਹੋ ਜਾਂਦਾ ਹੈ।

੧. ਮਹਿਮਾ ਪ੍ਰਕਾਸ਼ (ਸਾਖੀ ੧੩, ਪਾਤਸ਼ਾਹੀ ੭) ਗੁਰੂ ਗੋਬਿੰਦ ਸਿੰਘ ਜੀ ਨੇ ਵੀ ਇਕ ਵਾਰੀ ਘਿਉ ਵਾਲੀ ਫੁੱਲੀ ਦੇ ਠੀਕਰੇ ਤੇ ਪਾਣੀ ਪਾ ਸਮਝਾਇਆ ਸੀ ਕਿ ਦੇਖੋ ਠੀਕਰੇ ਤੇ ਪਾਣੀ ਨਹੀਂ ਠਹਿਰਦਾ ਕਿਉਂਕਿ ਉਹ ਖਿੰਦੀ ਹੈ। ਤਿਵੇਂ ਜਿਨ੍ਹਾਂ ਦੇ ਸਰੀਰ ਰੂਪੀ ਠੀਕਰੇ ਵਿਚ ਬਾਣੀ ਜਾਂਦੀ ਹੈ, ਉਨ੍ਹਾਂ 'ਤੇ ਤ੍ਰਿਸ਼ਨਾ ਰੂਪੀ ਜਲ ਪ੍ਰਭਾਵ ਨਹੀਂ ਪਾ ਸਕਦਾ।

ਅਦਬ ਬਾਣੀ ਦਾ—ਬਾਣੀ ਦਾ ਅਦਬ ਕਿਸ ਹੱਦ ਤਕ ਕਰਨਾ ਹੈ, ਇਸ ਦੀ ਜਾਂਚ ਗੁਰੂ ਪਾਤਸ਼ਾਹ ਸਾਨੂੰ ਸਿਖਾਲਦੇ ਰਹਿੰਦੇ ਸਨ। ਇਕ ਸਮੇਂ ਸ਼ਬਦ ਪੜ੍ਹਦੇ ਰਾਤ ਨੂੰ ਸੰਗਤ ਪੁੱਜੀ ਆਈ ਤੇ ਜਿੱਥੇ ਗੁਰੂ ਜੀ ਬਿਰਾਜ ਰਹੇ ਸਨ ਉਥੇ ਹੇਠਾਂ ਆ ਉੱਚੀ-ਉੱਚੀ ਉਤਸ਼ਾਹ ਨਾਲ ਸ਼ਬਦ ਪੜ੍ਹਨ ਲੱਗ ਪਈ। ਗੁਰੂ ਮਹਾਰਾਜ ਦੀ ਜਾਗ ਖੁੱਲੀ, ਉਸੇ ਸਮੇਂ ਮੰਜਾ ਤਿਆਗ ਉੱਠ ਖੜੇ ਹੋਏ। ਐਸੀ ਕਰਣੀ ਵਿਚ ਮੰਜੀ ਦੀ ਬਾਹੀ ਨਾਲ ਚੋਟ ਲੱਗ ਗਈ। ਲੱਗੀ ਚੋਟ ਨਾਲ ਹੀ ਹੇਠਾਂ ਆਏ। ਸੰਗਤਾਂ ਦੇ ਦਰਸ਼ਨ ਕੀਤੇ। ਲੱਗੀ ਹੋਈ ਚੋਟ ਇਕ ਸਿੱਖ ਨੇ ਦੇਖੀ ਤੇ ਪੁੱਛ ਹੀ ਬੈਠਾ ਕਿ ਸ਼ਬਦ ਵੀ ਤੁਹਾਡੇ ਹਨ, ਬਾਣੀ ਵੀ ਤੁਹਾਡੀ ਹੈ, ਗ੍ਰੰਥ ਵੀ ਆਪ ਜੀ ਦਾ, ਫਿਰ ਇਤਨੀ ਸ਼ੀਖਰਤਾ ਦੀ ਕੀ ਲੋੜ ਸੀ? ਗੁਰੂ ਮਹਾਰਾਜ ਨੇ ਕਿਹਾ : ਤੁਸੀਂ ਠੀਕ ਕਹਿ ਰਹੇ ਹੋ ਪਰ ਇਹ ਸਦਾ ਯਾਦ ਰੱਖਣਾ ਕਿ ਇਹ ਅਨਭੈ ਬਾਣੀ ਹੈ। ਗੁਰੂ ਦਾ ਅਨੁਭਵ ਬਾਣੀ ਦੇ ਰੂਪ ਵਿਚ ਹੈ। ਇਸ ਦਾ ਅਦਬ ਕਰਨਾ ਅਤਿ ਜ਼ਰੂਰੀ ਹੈ। ਸੰਸਾਰ ਜੋ ਅੱਗ ਦਾ ਸਮੁੰਦਰ ਹੈ, ਪਾਰ ਕਰਨ ਲਈ ਬੇੜੀ ਹੈ। ਤ੍ਰਿਸ਼ਨਾ ਰੂਪੀ ਹਿਰਨੀ ਨੂੰ ਮਾਰਨ ਲਈ ਸ਼ੇਰਨੀ ਰੂਪ ਹੈ। ਇਹ ਕਦੇ ਨਾ ਭੁੱਲਣਾ :

“ਜੇ ਸਿੱਖ ਕੁਰਬਾਣੀ ਭੈ ਕਰੈ।
ਬਿਨ ਪ੍ਰਯਾਸ ਭਵ ਸਾਗਰ ਤਰੈ।
ਜਿਨ ਭੈ ਅਦਬ ਨ ਬਾਣੀ ਧਾਰਾ
ਜਾਨਹੁ ਸੇ ਸਿੱਖ ਨਹੀਂ ਹਮਾਰਾ।”

ਇਹ ਅਦਬ ਦਾ ਰਾਹ ਹੀ, ਪ੍ਰਭੂ ਤਕ ਪੁਜਾਉਣ ਦਾ ਰਸਤਾ ਹੈ। ਕਾਰਨ ਕਾਰਜ ਦੀ ਇਹ ਸੰਗਲੀ ਹੈ। ਭੈ ਬਿਨਾਂ ਭਗਤੀ ਨਹੀਂ, ਭਗਤੀ ਬਿਨਾਂ ਗਿਆਨ ਨਹੀਂ, ਗਿਆਨ ਬਿਨਾਂ ਮੁਕਤੀ ਨਹੀਂ, ਮੁਕਤੀ ਬਿਨਾਂ ਅਨੰਦ ਨਹੀਂ ਅਤੇ ਅਨੰਦ ਬਿਨਾਂ ਪ੍ਰਭੂ ਰਸ ਨਹੀਂ :

ਹੁਕਮ ਕੀਤਾ :

ਜੇਤਾ ਅਦਬ ਕਰੀਏ, ਉਹ ਬੇੜਾ ਹੈ।

ਇਹ ਨਿਜ ਸਰੂਪ ਹੈ।

ਇਸ ਨੂੰ ਜਾਣਨ ਵਾਲਾ ਮੇਰੇ ਪਦ ਕੇ ਪ੍ਰਾਪਤ ਹੋਵੇਗਾ।^੧

ਰੋਗੀ ਕਾ ਪ੍ਰਭੂ ਖੰਡਹੁ ਰੋਗ—ਕੁਠਾਰ ਦੇ ਰਾਜਾ ਰਣਜੀਤ ਦੇਵ ਨੂੰ ਝੋਲੇ ਦਾ ਰੋਗ ਹੋ ਗਿਆ ਸੀ ਤੇ ਕਈ ਬਾਈ ਭਟਕ ਹੋ ਆਇਆ ਪਰ ਇਲਾਜ ਨਾ ਹੋਇਆ। ਜਦ ਉਸ ਸੁਣਿਆ ਗੁਰੂ ਹਰਿ ਰਾਇ ਜੀ ਦੀ ਕ੍ਰਿਪਾ ਦ੍ਰਿਸ਼ਟੀ ਤੇ ਔਸ਼ਧੀ ਨਾਲ

ਦਾਗਾ ਵਰਗਾ ਵੀ ਅਰੋਗ ਹੋ ਗਿਆ ਹੈ ਤਾਂ ਉਹ ਸਰਧਾ ਧਾਰ ਕੀਰਤਪੁਰ
ਆਇਆ। ਗੁਰੂ ਮਹਾਰਾਜ ਨੇ ਦਵਾ ਦਾਰੂ ਕੀਤਾ। ਬਖ਼ਸ਼ਿਸ਼ ਦਾ ਹੱਥ ਧਰਿਆ,
ਸਤਿਨਾਮ ਉਚਾਰਨ ਲਈ ਕਿਹਾ। ਰਾਣੀ ਵੀ ਲੰਗਰ ਦੇ ਜੂਠੇ ਭਾਡੇ ਮਾਂਜਦੀ ਤੇ
ਸਤਿਨਾਮ-ਸਤਿਨਾਮ ਜਪਦੀ ਰਹਿੰਦੀ। ਦਿਨਾਂ ਵਿਚ ਝੋਲੇ ਦਾ ਰੋਗ ਛੱਡ ਰਿਹਾ
ਤੇ ਨੌ-ਬਰ-ਨੌ ਰਾਜ ਨੂੰ ਵਾਪਸ ਮੁੜਿਆ, ਘਰ ਸੰਤਾਨ ਹੋਈ ਜੋ ਗੁਰੂ ਉਪਾਸ਼ਕ
ਰਹੀ।

ਇਸ ਤਰ੍ਹਾਂ ਅਨੇਕਾਂ ਜੀਵਾਂ ਤੇ ਕ੍ਰਿਪਾ ਦੀ ਦ੍ਰਿਸ਼ਟੀ ਗੁਰੂ ਹਰਿ ਰਾਇ ਜੀ
ਪਾਉਂਦੇ ਰਹੇ। ਬਰਕਤਾਂ ਵੰਡਦੇ ਰਹੇ। ਸਾਡੇ ਲਈ ਪੂਰਨੇ ਪਾਂਦੇ ਰਹੇ।

ਇਸ ਤਰ੍ਹਾਂ ਅਨੇਕਾਂ ਜੀਵਾਂ ਤੇ ਕ੍ਰਿਪਾ ਦੀ ਦ੍ਰਿਸ਼ਟੀ ਗੁਰੂ ਹਰਿ ਰਾਇ ਜੀ
ਪਾਉਂਦੇ ਰਹੇ। ਬਰਕਤਾਂ ਵੰਡਦੇ ਰਹੇ। ਸਾਡੇ ਲਈ ਪੂਰਨੇ ਪਾਂਦੇ ਰਹੇ।

ਦੁਆਬਾ-ਮਾਲਵਾ ਰਟਨ

(੧੬੫੫-੧੬੫੬)

ਸਿੱਖਾਂ ਦੀਆਂ ਅਰਜ਼ੋਈਆਂ—ਠੀਕ ਗੱਲ ਇਹ ਹੈ ਕਿ ਗੁਰੂ ਅਰਜਨ ਦੇਵ ਜੀ ਮਹਾਰਾਜ ਪਿੱਛੋਂ ਦੁਆਬੇ ਵਿਚ ਗੁਰੂ ਹਰਿਗੋਬਿੰਦ ਜੀ ਚਰਨ ਨਾ ਪਾ ਸਕੇ। ਜੇ ਆਏ ਵੀ ਤਾਂ ਸਮਾਂ ਜੰਗਾਂ-ਜੁਧਾਂ ਵਿਚ ਲੰਘ ਗਿਆ। ਮਾਲਵਾ ਦੀਆਂ ਸੰਗਤਾਂ ਗੁਰੂ ਦਰਸ਼ਨ ਨੂੰ ਤਰਸ ਰਹੀਆਂ ਸਨ। ਦੁਆਬਾ ਵਿਚ ਭਾਈ ਮੰਝ ਜੀ, ਖੁਆਜਾ ਰੋਸ਼ਣ ਅਤੇ ਅਰਜਾਨੀ ਜੀ ਨੇ ਪਛਚਾਰ ਕਰਕੇ ਸਿੱਖੀ ਦੀ ਜਾਗ ਲਗਾ ਦਿੱਤੀ ਸੀ। ਮਾਲਵੇ ਵਿਚ ਪਹਿਲਾਂ ਭਾਈ ਬਹਲੋ ਜੀ, ਫਿਰ ਸਾਈਂ ਦਾਸ ਤੇ ਸਾਧੂ ਜੀ ਤੇ ਰੂਪ ਚੰਦ ਜੀ ਨੇ ਅਤੇ ਹੁਣ ਭਾਈ ਪੰਜਾਬਾ, ਭਾਈ ਭਗਤੂ, ਭਾਈ ਫੇਰੂ, ਭਾਈ ਭੁੰਦੜ ਜੀ ਅਤੇ ਭਾਈ ਦਾਓ ਜੀ ਜਿਨ੍ਹਾਂ ਅੰਮ੍ਰਿਤਸਰ ਦੀ ਜੰਗ ਵਿਚ ਬਹੁਤ ਖੀਰਤਾ ਦਿਖਾਈ ਸੀ, ਨਿੱਤ ਕੀਰਤਪੁਰ ਆ ਕੇ ਅਰਜ਼ੋਈਆਂ ਕਰ ਰਹੇ ਸਨ ਕਿ ਮਾਝਾ, ਮਾਲਵਾ ਚਰਨ ਪਾਓ। ਅਰੰਭ ਦੇ ਸਾਲਾਂ ਵਿਚ ਕੀਰਤਪੁਰ ਦੀਆਂ ਅਜਿਹੀਆਂ ਜ਼ਿੰਮੇਵਾਰੀਆਂ ਸਨ ਜਿਨ੍ਹਾਂ ਕਾਰਨ ਲੰਮੇ ਸਮੇਂ ਲਈ ਨਿਕਲਣਾ ਮੁਸ਼ਕਲ ਸੀ। ਜਦ ਕੀਰਤਪੁਰ ਦੀ ਉਸਾਰੀ ਮੁਕੰਮਲ ਹੋ ਗਈ, ਕਿਲ੍ਹੇ ਬਣ ਗਏ ਤਾਂ ਆਪ ਜੀ ਨੇ ਮਾਝਾ ਮਾਲਵਾ ਰਟਨ ਦਾ ਸੰਕਲਪ ਕੀਤਾ। ਸਿੱਖਾਂ ਵਿਚ ਚਾਅ ਚੜ੍ਹ ਗਿਆ। ਤਿਆਰੀਆਂ ਕਰਦੇ ਵੀ ਕੁਝ ਸਮਾਂ ਲੱਗ ਗਿਆ। ਸੋਪਣੀਆਂ ਕਰ ਕੇ ਸੰਨ ੧੬੫੫ ਨੂੰ ਗੁਰੂ ਜੀ ਕੀਰਤਪੁਰ ਤੋਂ ਰੋਪੜ ਵੱਲ ਰਵਾਨਾ ਹੋਏ।

ਇਸ ਯਾਤਰਾ ਸਮੇਂ ਸਿੱਧੇ ਚੋਣਵੇਂ ਸਵਾਰ, ਮੁਖੀ ਸਿੱਖ ਨਾਲ ਸਨ ਉਥੇ ਮਾਝਾ-ਮਾਲਵਾ ਦੇ ਹੀ ਰਾਓ, ਭਾਈ ਰੋਸ਼ਣ, ਭਾਈ ਦਾਨਾ, ਭਾਈ ਦੁੱਲਾ, ਭਾਈ ਕਰਮਾ, ਭਾਈ ਮੇਹਰਾ, ਭਾਈ ਸੁੱਖਾ, ਭਾਈ ਫੋਗਰ, ਭਾਈ ਰਾਮਾ ਕੰਗ, ਭਾਈ ਸਾਗਰ ਤੇ ਭਾਈ ਬਿੱਘਾ ਜੀ ਵੀ ਨਾਲ ਸਨ। ਭਾਈ ਅਬਦੁੱਲਾ ਤੇ ਨਬੋ ਮਲ ਵਾਰਾਂ ਗਾਉਣ ਲਈ ਅਤੇ ਭਾਈ ਸੇਵਾ ਰੱਤਾ, ਭਾਈ ਚਤਰੂ ਤੇ ਭਾਈ ਨਬੂ ਕੀਰਤਨ ਕਰਨ ਵਾਸਤੇ ਨਾਲ ਉੱਚੇਏ ਤੌਰ 'ਤੇ ਲੈ ਗਏ ਸਨ। ਗੁਰੂ ਪਾਤਸ਼ਾਹ ਦੀ ਚੜ੍ਹਤ ਦੇਖਣ ਵਾਲੀ ਹੁੰਦੀ ਸੀ। ਇੰਝ ਲੱਗਦਾ ਸੀ ਕਿ ਸ਼ਾਹੀ ਸਵਾਰੀ ਜਾ ਰਹੀ ਹੈ। ਸਿੱਧੇ ਰਾਤ ਟਿਕਾਣਾ

ਕਰਨਾ ਹੁੰਦਾ ਸੀ, ਉਥੇ ਪਹਿਲਾਂ ਹੀ ਢਾਡੀ, ਕੀਰਤਨੀਏ, ਲਾਂਗਰੀ ਤੇ ਹੋਰ ਸਾਜ ਸਮਾਨ ਪੁੱਜ ਜਾਂਦਾ ਸੀ ਤੇ ਬਿਸ਼ੂਮ ਲਈ ਸ਼ਾਮਿਆਨੇ, ਛੋਲਦਾਰੀਆਂ ਤੇ ਤੰਬੂ ਲੱਗ ਜਾਂਦੇ ਸਨ।

ਯਾਤਰਾ ਦੇ ਅਸੂਲ ਦ੍ਰਿੜਾਏ—ਗੁਰੂ ਜੀ ਜਾਣਦੇ ਸਨ ਕਿ ਇਤਨੀ ਵਹੀਰ ਨਾਲ ਟੁਰਦਿਆਂ ਇਲਾਕੇ ਦੀਆਂ ਸੰਗਤਾਂ ਨੂੰ ਖੋਚਲਾਂ ਹੁੰਦੀਆਂ ਹਨ, ਸੋ ਪਹਿਲਾਂ ਨਾਲ ਟੁਰ ਰਹੀਆਂ ਸਭ ਸੰਗਤਾਂ ਨੂੰ ਯਾਤਰਾ ਦੇ ਅਸੂਲ ਦ੍ਰਿੜਾਏ। ਪਹਿਲਾਂ ਹੁਕਮ ਇਹ ਕੀਤਾ ਕਿ ਸਫ਼ਰ ਤੇ ਚਲਦਿਆਂ ਕੀਰਤਨ ਕਰਦੇ ਜਾਓ। ਹਾਸਾ, ਠੱਠਾ ਮਸ਼ਕਰੀ ਨਹੀਂ ਕਰਨੀ। ਜੇ ਕੋਈ ਚੇਸਟਾ, ਚਸਕੇ ਜਾਂ ਗਰਜ਼ਾਂ ਰੱਖ ਨਾਲ ਟੁਰੇ ਹਨ, ਉਨ੍ਹਾਂ ਨੂੰ ਢੋਈ ਨਹੀਂ। ਨਿੰਮ੍ਰਤਾ ਰੱਖ ਹੀ ਟੁਰਨਾ ਹੈ। ਕਿਸੇ ਨੇ ਬਾਹਰੋਂ ਰੁਕ ਕੇ ਜਾਂ ਵੱਖਰਾ ਪਕਾਉਣ ਲਈ ਪ੍ਰਬੰਧ ਨਹੀਂ ਕਰਨਾ। ਜੇ ਲੰਗਰ ਪੱਕੇ, ਉਸ ਨੂੰ ਸਰਧਾ ਨਾਲ ਪੰਗਤਿ ਵਿਚ ਬੈਠ ਖਾਣਾ ਹੈ।

ਪੜਾਅ ਕਰਦਿਆਂ ਦੀਵਾਨ ਸੱਜ ਜਾਣ ਉਪ੍ਰੰਤ ਵੱਧ ਤੋਂ ਵੱਧ ਸਮਾਂ ਗੁਰਬਾਣੀ ਸੁਣਨ ਤੇ ਗੁਰੂ ਉਪਦੇਸ਼ ਗ੍ਰਹਿਣ ਕਰਨ 'ਤੇ ਹੀ ਲਗਾਉਣਾ ਹੈ। ਕਿਸੇ ਉਥੇ ਸੁੱਖ ਸਾਧਨ ਲਈ ਯਾਚਨਾ ਨਹੀਂ ਕਰਨੀ। ਜਿੱਥੋਂ ਤਕ ਹੋ ਸਕੇ ਸੇਵਾ ਵਿਚ ਹੱਥ ਸਫ਼ਲ ਕਰਨੇ ਹਨ।

ਰੋਪੜ—ਕੀਰਤਪੁਰ ਤੋਂ ਟੁਰ ਕੇ ਪਹਿਲਾ ਪੜਾਅ ਰੋਪੜ ਕੀਤਾ। ਰੋਪੜ ਦੇ ਪ੍ਰਸਿੱਧ ਫ਼ਕੀਰ ਅੱਗੋਂ ਲੈਣ ਆਏ ਤੇ ਭਾਈ ਬਿੰਦੂ, ਭਾਈ ਬਿੰਦਾ, ਭਾਈ ਗਜਨ, ਭਾਈ ਘਰੀਆਂ ਨੇ ਦਿਨ ਰਾਤ ਇਕ ਕਰ ਸੇਵਾ ਕੀਤੀ। ਗੁਰੂ ਜੀ ਨੇ ਨਾਮ ਜਲ ਦੇ ਛੱਟੇ ਮਾਰੇ। ਢੋਈ ਜੋ ਨਿੱਤ ਉੱਜਾਂ ਉਠਾਉਂਦੇ ਸਨ, ਗੁਰੂ ਜੀ ਦੇ ਸ਼ਾਂਤ ਚਿੱਤ ਸੁਭਾਵ ਤੇ ਚਿਹਰੇ 'ਤੇ ਨੂਰ ਡਲ੍ਹਕਾ ਮਾਰਦੇ ਦੇਖ ਚਰਨੀ ਆ ਲੱਗੇ।

ਸੇਵਕ ਨਿਹਾਲ, ਬਡੀ ਲਾਹਲੀ—ਰੋਪੜ ਤਿੰਨ ਦਿਨ ਰੁਕ ਆਪ ਜੀ ਗੜ੍ਹਸ਼ੰਕਰ ਆ ਬਿਰਾਜੇ। ਉਥੇ ਹੁਸ਼ਿਆਰਪੁਰ ਤੋਂ ੧੦ ਕੁ ਮੀਲ ਬਡੀ ਲਾਹਲੀ ਟਿਕੇ। ਬਡੀ ਲਾਹਲੀ ਦੀਆਂ ਸੰਗਤਾਂ ਨੇ ਜਿਸ ਨਿਮਰਤਾ ਤੇ ਚਾਅ ਨਾਲ ਸੇਵਾ ਕੀਤੀ, ਸਭ ਵਾਹ ਵਾਹ ਕਰਨ ਲੱਗੇ। ਮਹਾਰਾਜ ਨੇ ਸਭ ਪਿੰਡ ਵਾਸੀਆਂ ਨੂੰ ਸੇਵਕ ਨਿਹਾਲ ਦਾ ਬਚਨ ਉਚਾਰ ਅਸੀਸ ਦਿੱਤੀ। ਗੁਰਦੁਆਰੇ ਦਾ ਨਾ ਹੀ ਸੇਵਕ ਨਿਹਾਲ ਕਰਕੇ ਪ੍ਰਸਿਧ ਹੋ ਗਿਆ। ਇਲਾਕੇ ਨੂੰ ਸ਼ਰਾਬ ਛੱਡਣ, ਨਸੇ ਤਿਆਗਣ ਅਤੇ ਅਮਲ ਕਰਨ ਤੇ ਵਰਜਿਆ। ਜੇ ਵੀ ਮਹਾਰਾਜ ਮੁੱਖੋਂ ਕਹਿਣ ਪਿੰਡ ਦੇ ਵਸਨੀਕ 'ਸਤਿ ਬਚਨ' ਤੇ 'ਸਤਿ ਸਾਹਿਬ' ਕਹਿ ਕੇ ਸਿਰ ਝੁਕਾਉਂਦੇ ਰਹੇ। ਉਨ੍ਹਾਂ ਉਪਦੇਸ਼ ਨੂੰ ਆਪਣੇ ਜੀਵਨ ਵਿਚ ਇਸ ਤਰ੍ਹਾਂ ਢਾਲ ਲਿਆ ਕਿ ਨਾਂ ਹੀ 'ਸਤਿ ਸਾਹਿਬੀਏ' ਪਿਆ। ਕਲਰੀਧਰ ਦੇ ਸਮੇਂ ਇਸ ਪਿੰਡ ਨੇ ਅਨੰਦਪੁਰ ਪੁੱਜ ਬੇਅੰਤ ਘਾਲਾਂ ਘਾਲੀਆਂ।

ਹਰੀਆਂ ਵੇਲਾਂ—ਗੜ੍ਹਸ਼ੰਕਰ ਤੋਂ ਹੁਸ਼ਿਆਰਪੁਰ ਵੱਲ ਜਾਂਦੀ ਸੜਕ ਤੋਂ ੧੦ ਕੁ ਮੀਲ ਵਿੱਥ ਤੇ ਆਪ ਜੀ ਨੇ ਪਿੰਡੋਂ ਬਾਹਰ ਟਿਕਾਣਾ ਕੀਤਾ ਹੀ ਸੀ ਕਿ ਇਲਾਕੇ ਦਾ ਚੌਧਰੀ ਆਪਣੇ ਸਵਾਰਾਂ ਨਾਲ ਆ ਧਮਕਿਆ ਤੇ ਕਿਹਾ ਇਹ ਥਾਂ ਮੇਰੀ ਹੈ।

ਮਹਾਰਾਜ ਨੇ ਬੜੇ ਸਹਿਜ ਵਿਚ ਕਿਹਾ : 'ਧਨ ਭੂਮ ਕਾ ਜੇ ਕਰੇ ਗੁਮਾਨ, ਸੇ ਮੂਰਖ ਅੰਧਾ ਅਗਿਆਨ'। ਧਰਤੀ ਸਾਰੀ ਪ੍ਰਭੂ ਮਾਲਕ ਦੀ ਹੈ। ਇਹ ਥਾਂ, ਨੇੜੇ ਦੇ ਸਾਰੇ ਪਿੰਡਾਂ ਚਗਰਾਂ, ਬੇਹਣ, ਚਬੇਵਾਲ ਤੇ ਬਜਰੇਰ ਤੋਂ ਇਕੋ ਜਿਹੀ ਪੈਂਦੀ ਸੀ, ਗੁਰੂ ਜੀ ਨੇ ਇਸੇ ਲਈ ਚੁਣੀ ਸੀ ਪਰ ਚੌਧਰੀ ਨੂੰ ਖਿਆਲ ਸੀ ਕਿ ਇੱਥੇ ਕਬਜ਼ਾ ਕਰਨ ਆਏ ਹਨ। ਉਸ ਨੇ ਬੜੇ ਹੰਕਾਰ ਨਾਲ ਕਿਹਾ ਕਿ ਉਹ ਡੇਰਾ ਪੁੱਟ ਦੇਵੇਗਾ। ਮਹਾਰਾਜ ਨੇ ਕਿਹਾ : 'ਤੂੰ ਡੇਰਾ ਕੀ ਪੁੱਟਣਾ ਹੈ। ਇਥੇ ਸਦਾ ਗੁਰ ਨਿਸ਼ਾਨ ਝੁਲਣਗੇ। ਸਦਾ ਹਰੀਆਂ ਵੇਲਾਂ ਰਹਿਣਗੀਆਂ ਅਤੇ ਸਿੱਖਾਂ ਦੇ ਘੋੜੇ ਫਿਰਦੇ ਰਹਿਣਗੇ।

ਮਹਾਨਕੋਸ਼ ਦੇ ਲਿਖਾਰੀ ਦਾ ਇਹ ਵੀ ਕਹਿਣਾ ਹੈ ਕਿ ਸਾਹਿਬਜ਼ਾਦਾ ਬਾਬਾ ਅਜੀਤ ਸਿੰਘ ਜੀ ਨੇ ਇਕ ਬ੍ਰਾਹਮਣ ਦੀ ਪੁਕਾਰ ਤੇ ਕਲਗੀਧਰ ਦੇ ਆਦੇਸ਼ ਨਾਲ ਦੋ ਬੱਚੀਆਂ ਹਰੀਆਂ ਤੇ ਭਰੀਆਂ ਦੀ ਪਤਿ ਇਥੇ ਹੀ ਆ ਕੇ ਬਚਾਈ ਸੀ।

ਹੁਸ਼ਿਆਰਪੁਰ—ਅਗਲਾ ਪੜਾਅ ਆਪ ਜੀ ਨੇ ਹੁਸ਼ਿਆਰਪੁਰ ਨਗਰੀ ਕੀਤਾ। ਇਸੇ ਨਗਰ ਦੇ ਭਾਈ ਤਾਰਾ ਜੀ, ਭਾਈ ਚੰਦਾ ਜੀ, ਭਾਈ ਨਾਰਾਇਣ ਦਾਸ ਨੇ ਕੀਰਤਪੁਰ ਦੀ ਉਸਾਰੀ ਵੇਲੇ ਹੱਥੀ ਸੇਵਾ ਕਰਕੇ ਪਹਿਲਾਂ ਗੁਰੂ ਹਰਿਗੋਬਿੰਦ ਜੀ ਕੋਲੋਂ ਮਾਣ ਪ੍ਰਾਪਤ ਕੀਤਾ ਸੀ। ਗੁਰੂ ਹਰਿ ਰਾਇ ਜੀ ਇਨ੍ਹਾਂ ਦੀ ਕਰਣੀ 'ਤੇ ਇਤਨੇ ਪ੍ਰਸੰਨ ਹੋਏ ਸਨ ਕਿ ਇਨ੍ਹਾਂ ਨੂੰ ਪ੍ਰਚਾਰ ਕਰਨ ਦਾ ਅਧਿਕਾਰ ਦਿੱਤਾ ਸੀ। ਗੁਰੂ ਜੀ ਸੱਤ ਕੁ ਦਿਨ ਇਥੇ ਅੰਮ੍ਰਿਤ ਬਚਨਾਂ ਦੀ ਵਰਖਾ ਕਰਦੇ ਰਹੇ।

ਭੁੰਗਾਨੀ ਸਾਹਿਬ—ਹਰੀਆਂ ਵੇਲਾਂ ਕੁਝ ਦਿਨ ਟਿਕਾਣਾ ਕਰ ਆਪ ਜੀ ਹੁਸ਼ਿਆਰਪੁਰ ਫਗਵਾੜਾ ਸੜਕ 'ਤੇ ਪੈਂਦੇ ਇਕ ਨਗਰੀ ਭੁੰਗਾਨੀ ਆਏ। ਆਪ ਜੀ ਨੇ ਨਗਰ ਸਿਵਾਸੀਆਂ ਨੂੰ ਨਾਮ ਦੀ ਮਹਿਮਾ ਦਰਸਾਈ ਅਤੇ ਆਗਿਆ ਕੀਤੀ ਕਿ ਸੇਵਾ ਉਹ ਹੀ ਫਲਦੀ ਹੈ, ਜੋ ਨਿਰਚਾਹ ਅਤੇ ਚਿੱਤ ਲਗਾ ਕੇ ਕੀਤੀ ਜਾਏ। "ਸਤਿਗੁਰੂ ਕੀ ਸੇਵਾ ਸਫਲ ਹੈ, ਜੋ ਕੋ ਕਰੇ ਚਿਤੁ ਲਾਇ।" ਹੰਕਾਰ ਦੀ ਅੜੀ ਭੰਨਣ ਦਾ ਹਥਿਆਰ ਕੇਵਲ ਸੇਵਾ ਹੀ ਹੈ। ਅਹੰਕਾਰ ਵਿਚ ਸੇਵਾ ਨਹੀਂ ਹੁੰਦੀ ਤੇ ਸੇਵਾ ਕਰਨ ਵਾਲੇ ਦਾ ਹੰਕਾਰ ਨਹੀਂ ਰਹਿੰਦਾ। ਸਭ ਨੇ ਸੇਵਾ ਕਰਕੇ ਹੀ ਮਾਣ ਪਾਇਆ ਹੈ। ਲੰਗਰ ਲਗਾਉਣ ਦਾ ਹੁਕਮ ਕੀਤਾ।

ਚੌਤਰਾ ਸਾਹਿਬ—ਭੁੰਗਾਨੀ ਤੋਂ ਚੌਤਰਾ ਸਾਹਿਬ ਬਿਰਾਜੇ। ਸਿੱਖ ਇਤਿਹਾਸ ਦਾ ਕਹਿਣਾ ਹੈ ਕਿ ਗੁਰੂ ਹਰਿ ਰਾਇ ਜੀ ਸਾਰੀਆਂ ਸੰਗਤਾਂ ਨੂੰ ਰੋਜ਼ ਗੁਰੂ ਅਰਜਨ ਦੇਵ ਜੀ ਦਾ ਆਸਾ ਰਾਗ ਦਾ ਇਹ ਸ਼ਬਦ :

‘ਹਰਿ ਕਾ ਨਾਮ ਰਿਦੈ ਨਿਤ ਧਿਆਈ।

ਸੰਗੀ ਸਾਥੀ ਸਗਲ ਤਰਾਈ॥

ਗੁਰੁ ਮੇਰੈ ਸੰਗਿ ਸਦਾ ਹੋ ਨਾਲੇ।

ਸਿਮਰਿ ਸਿਮਰਿ ਤਿਸੁ ਸਦਾ ਸਮਾਲੇ॥ ਰਹਾਉ।

ਤੇਰਾ ਕੀਆ ਮੀਠਾ ਲਾਗੇ।

ਹਰਿ ਨਾਮ ਪਦਾਰਥ ਨਾਨਕ ਮਾਗੈ ।’

(ਪੰਨਾ ੩੯੪)

ਪੜ੍ਹਾਇਆ ਕਰਦੇ ਸਨ। ਪਿੰਡਾਂ ਦੇ ਵਾਸੀਆਂ ਨੂੰ ਨਾਮ ਧਨ ਨੂੰ ਇਕੱਠਾ ਕਰਨ ਦਾ ਵੱਲ ਦੱਸਿਆ। ਇਹ ਹੁਕਮ ਵੀ ਕੀਤਾ ਕਿ ਜਦ ਵੀ ਅਰਦਾਸ ਕਰੇ 'ਨਾਮ ਦਾਨ' ਦੀ ਯਾਚਨਾ ਕਰੇ।

ਕਰਤਾਰਪੁਰ ਸਾਹਿਬ—ਚੌਤਰਾ ਸਾਹਿਬ ਤੋਂ ਜਲੰਧਰ ਹੁੰਦੇ ਹੋਏ ਆਪ ਜੀ ਕਰਤਾਰਪੁਰ ਸਾਹਿਬ ਆਏ। ਕਰਤਾਰਪੁਰ ਆਪ ਜੀ ਤਕਰੀਬਨ ੪ ਮਹੀਨੇ ਰਹੇ।

ਕੁਝ ਦਿਨ ਤਾਂ ਧੀਰ ਮੱਲ ਆਪਣੀ ਹਉ ਵਿਚ ਰਿਹਾ ਪਰ ਜਦ ਗੁਰੂ ਜੀ ਦੀ ਉਪਮਾ ਹਰ ਜਬਾਨ ਤੋਂ ਸੁਣੀ ਤਾਂ ਉਹ ਵੀ ਦਰਸ਼ਨਾਂ ਨੂੰ ਆਇਆ। ਮਹਾਰਾਜ ਨੇ ਆਦਿ ਬੀੜ ਦੇ ਦਰਸ਼ਨ ਕੀਤੇ। ਹੋਰ ਬੀੜਾਂ ਤਿਆਰ ਕਰਨ ਦੀ ਆਗਿਆ ਕੀਤੀ।

ਭਰਮ ਮੋਹ ਤੇ ਭੈ ਕਟਣ ਲਈ ਨਾਮ ਦਾਰੂ ਵੰਡਦੇ ਰਹੇ।

ਕਰਤਾਰਪੁਰ ਗੰਗਸਰ ਦੇ ਖੂਹ ਨੂੰ ਪੱਕਾ ਕਰਾਇਆ। ਇਸ ਗੰਗਸਰ ਦੀ ਮਹਿਮਾ ਸੰਗਤ ਨੂੰ ਦਰਸਾਈ। ਇਸੇ ਗੰਗਸਰ ਦੀ ਮਹਿਮਾ ਢਾਡੀ ਅਬਦੁੱਲਾ ਅਤੇ ਨਬੱ ਮਲ ਨੇ ਵਾਰ ਉਚਾਰ ਕੇ ਵੀ ਗਾਈ ਸੀ। ਪਿੱਛੋਂ ਨਬੱ ਮਲ ਨੇ 'ਅਮਰ ਨਾਮ' ਲਿਖ ਕੇ ਕਰਤਾਰਪੁਰ ਦੀਆਂ ਦੋ ਸਾਖੀਆਂ ਲਿਖੀਆਂ :

ਗੰਗਾ ਵੱਲ ਜਾਂਦੇ ਇਕ ਗੰਗਾ ਭਗਤ ਨੂੰ ਉਸ ਦਾ ਗਵਾਚਾ ਹੋਇਆ ਲੋਟਾ ਗੁਰੂ ਅਰਜਨ ਦੇਵ ਜੀ ਨੇ ਇਸੇ ਖੂਹ ਵਿਚੋਂ ਕੱਢ ਕੇ ਫਰਮਾਇਆ ਸੀ ਕਿ 'ਤੂੰ ਹੀ ਦੱਸੋ ਗੰਗਾ ਜਾਣ ਦਾ ਕੋਈ ਲਾਭ ਹੈ ? ਗੰਗਾ ਘਰ ਵਿਚ ਹੀ ਹੈ। ਦੂਰ ਕਿਧਰੇ ਜਾਣ ਦੀ ਲੋੜ ਨਹੀਂ। ਦੂਜੀ ਸਾਖੀ ਤਾਂ ਬੜੇ ਵਿਸਥਾਰ ਨਾਲ ਲਿਖੀ ਹੈ। ਬ੍ਰਾਹਮਣਾਂ ਨੇ ਭਰਮਾਂ ਦਾ ਜਾਲ ਇਤਨਾ ਸੰਘਣਾ ਉਣਿਆ ਹੋਇਆ ਸੀ ਕਿ ਉਸ ਵਿਚੋਂ ਕੋਈ ਫਸਿਆ ਜੀਵਨ ਭਰ ਨਿਕਲ ਹੀ ਨਹੀਂ ਸਕਦਾ। ਇਹ ਭਰਮ ਜਾਲ ਗੁਰੂ ਪਾਤਸ਼ਾਹਾਂ ਨੇ ਹੀ ਕੱਟਿਆ ਸੀ।

'ਅਮਰਨਾਮ' ਨੇ ਹੀ ਲਿਖਿਆ ਹੈ ਕਿ ਬਾਬਾ ਬਕਾਲਾ ਦੇ ਇਕ ਗਰੀਬ ਬੰਦੇ ਦੇ ਪਿਤਾ ਦੀ ਮ੍ਰਿਤੂ ਰਾਤ ਮੰਜੇ 'ਤੇ ਸੁੱਤਿਆਂ ਹੀ ਹੋ ਗਈ। ਬ੍ਰਾਹਮਣ ਨੂੰ ਮੌਕਾ ਮਿਲ ਗਿਆ। ਉਸ ਗਰੀਬ ਨੂੰ ਬ੍ਰਾਹਮਣ ਨੇ ਕਿਹਾ ਕਿ ਤੇਰੇ ਪਿਤਾ ਦਾ ਕਲਿਆਣ ਤਾਂ ਹੀ ਹੋ ਸਕਦਾ ਹੈ ਜੇ ਤੂੰ ਬ੍ਰਾਹਮਣਾਂ ਨੂੰ ਭੋਜਨ ਛਕਾ, ਦਾਨ ਦੇਹ। ਉਸ ਵਿਚਾਰੇ ਕੋਲ ਜੋ ਕੁਝ ਹੈ ਸੀ, ਉਸ ਖਵਾਲ ਦਿੱਤਾ ਜਾਂ ਦਾਨ ਦੇ ਦਿੱਤਾ। ਹੁਣ ਬ੍ਰਾਹਮਣ ਨੇ ਕਿਹਾ ਕਿ ਭਾਵੇਂ ਕਰਜ਼ਾ ਚੁੱਕ ਅਤੇ ਭਾਵੇਂ ਗਹਿਣੇ ਪਉ, ਗੰਗਾ ਇਸ਼ਨਾਨ ਕਰਕੇ ਆ ਤਾਂ ਹੀ ਪਿੱਤਰ ਤੇਰੇ ਖੁਸ਼ ਹੋਣਗੇ। ਇਸ ਦਸ਼ਾ ਵਿਚ ਖੂਰਦੇ ਨੇ ਸੁਣਿਆ ਕਿ ਗੁਰੂ ਅਰਜਨ ਦੇਵ ਜੀ ਇੱਥੇ ਗੰਗਸਰ ਦੀ ਸੇਵਾ ਕਰ ਰਹੇ ਸਨ। ਉਹ ਰੋਂਦਾ ਤੇ ਦੁਖੀ ਗੁਰੂ ਜੀ ਪਾਸ ਆਇਆ। ਹੰਝੂ ਕਰਦੇ ਦੇਖ ਮਹਾਰਾਜ ਨੇ ਪੁੱਛਿਆ ਕਿ ਤੈਨੂੰ ਕਿਸ ਦੁੱਖ ਨੇ ਪਕੜਿਆ ਹੋਇਆ ਹੈ ? ਉਸ ਦੱਸਿਆ ਕਿ ਬ੍ਰਾਹਮਣ ਦਾ ਮਾਰਿਆ ਹਾਂ। ਜੇ ਕੁਝ ਉਸ ਪਾਸ ਸੀ ਬ੍ਰਾਹਮਣ ਨੇ ਹੁੰਝਾ ਫੇਰ ਦਿੱਤਾ ਹੈ। ਲਿਖਿਆ ਹੈ ਕਿ ਸ਼ਾਂਤ ਚਿੱਤ ਗੁਰੂ ਅਰਜਨ ਜੀ, ਜੇ ਕੋੜਾ ਬੋਲ ਜਾਣਦੇ ਵੀ ਨਹੀਂ ਸਨ, ਉਸ ਦਿਨ ਜ਼ਰਾ ਉੱਚਾ ਬੋਲ ਕੇ ਕਹਿਣ ਲੱਗੇ ਕਿ ਇਨ੍ਹਾਂ ਬ੍ਰਾਹਮਣਾਂ ਨੇ ਕਿਤਨੀ ਅਤਿ

ਚੁੱਕੀ ਹੋਈ ਹੈ। ਇਨ੍ਹਾਂ ਨੂੰ ਕੁਝ ਨਹੀਂ ਦੇਣਾ। ਬੰਦੀ-ਫੋੜ ਸਤਿਗੁਰ ਹੈ। ਸਿੱਖਾਂ ਤੇ ਉਸ ਦੀ ਕਿਰਪਾ ਹੈ।

ਫਿਰ ਉਸ ਬੰਦੇ ਦਾ ਹੱਥ ਪਕੜ ਕੇ ਕ੍ਰਿਪਾਲੂ ਗੁਰੂ ਅਰਜਨ ਨੇ ਕਿਹਾ : ਆਪਣੇ ਪਿਤਾ ਨੂੰ ਸੁਰਗਾਂ ਵਿਚ ਦੇਖ ਲੈ। ਬੱਸ ਇਹ ਯਾਦ ਰੱਖੋ ਕਿ ਪ੍ਰਮੇਸ਼ਰ ਤੋਂ ਭੁੱਲਿਆਂ ਹੀ ਰੋਗ ਆਉਂਦੇ ਹਨ।

ਭਾਈ ਭਗਤੂ ਜੀ ਦਾ ਸਰੀਰ ਦਿੱਲਾ ਰਹਿਣ ਲੱਗ ਪਿਆ ਸੀ। ਉਨ੍ਹਾਂ ਨੇ ਵਡੇਰੀ ਉਮਰ ਵਿਚ ਵਿਆਹ ਵੀ ਕੀਤਾ ਸੀ। ਇੱਥੇ ਕਰਤਾਰਪੁਰ ਹੀ ਭਾਈ ਜੀ ਅਕਾਲ ਚਲਾਣਾ ਕਰ ਗਏ। ਗੁਰੂ ਹਰਿ ਰਾਇ ਜੀ ਨੇ ਹੱਥੀਂ ਸਸੰਕਾਰ ਕੀਤਾ ਅਤੇ ਭਗਤੂ ਜੀ ਦੀ ਕੀਤੀ ਸੇਵਾ ਦੀ ਸਰਾਹਣਾ ਕੀਤੀ।

ਨੂਰ ਮਹਿਲ—ਕਰਤਾਰਪੁਰ ਤੋਂ ਕਪੂਰਥਲਾ, ਗੁਰਧਾਮਾਂ ਦੇ ਦਰਸ਼ਨ ਕਰਨ ਲਈ ਕੁਝ ਦਿਨ ਰੁਕੇ। ਉਥੋਂ ਡੱਲਾ, ਨਕੋਦਰ ਹੁੰਦੇ ਹੋਏ ਨੂਰ ਮਹਿਲ ਆਏ।

ਬਾਹਰ ਬਾਗ਼ ਭੇਰਾ ਕੀਤਾ। ਆਪ ਜੀ ਭਾਈ ਸੁਖੀਆ ਕੇ ਪ੍ਰੇਮ ਕਰ ਨੂਰਮਹਿਲ ਆਏ ਸਨ। ਪਰ ਇਹ ਜਾਣ ਕਿ ਬਾਗ਼ ਦੀਵਾਨ ਭਵਾਂ ਗਿਰ ਦਾ ਹੈ, ਉਸ ਦੇ ਘਰ ਸੁਨੇਹਾ ਘੱਲਿਆ। ਉਹ ਡਰ ਗਿਆ ਕਿ ਮਤਾਂ ਬਾਗ਼ ਵਿਚ ਗੁਰੂ ਜੀ ਪਾਸ ਗਿਆਂ ਸ਼ਾਹੀ ਅਤਾਬ ਹੀ ਨਾ ਗਿਰੇ। ਉਸ ਕਹਿਲਾ ਭੇਜਿਆ ਕਿ ਦੀਵਾਨ ਸੁੱਤਾ ਪਿਆ ਹੈ। ਮਹਾਰਾਜ ਜੀ ਉਸ ਦੀ ਕਮਜ਼ੋਰੀ ਨੂੰ ਭਾਂਪ ਗਏ ਤੇ ਸੁਭਾਵਕ ਉਚਾਰਿਆ ਕਿ ਅੱਛਾ ਸੁੱਤਾ ਹੈ ਤਾਂ ਸੁੱਤਾ ਰਹੇ। ਦੀਵਾਨ ਫਿਰ ਨਾ ਉੱਠਿਆ। ਗੁਰੂ ਦੀ ਨਿਰਾਦਰੀ ਦਾ ਫਲ ਪਾਇਆ।

ਦੂਜੇ ਦੋਧਰੀ ਸੂਦ ਨੇ ਜਦ ਸੁਣਿਆ ਕਿ ਗੁਰੂ ਜੀ ਨੇ ਨਗਰੀ ਚਰਨ ਪਾਏ ਤਾਂ ਉਹ ਸੇਵਕਾਂ ਤੇ ਸੰਗਤਾਂ ਸਮੇਤ ਚਰਨੀ ਢੱਠਾ। ਸਭ ਨੇ ਨਿੰਮ੍ਰਤਾ ਧਾਰ ਸੇਵਾ ਕੀਤੀ। ਦੋਧਰੀ ਨੇ ਘਰ ਸੰਤਾਨ ਦੀ ਯਾਚਨਾ ਕੀਤੀ।

ਮਹਾਰਾਜ ਨੇ ਕਿਹਾ : 'ਏਣ ਤੇ ਖੋਹਣ ਵਾਲਾ ਦਾਤਾ ਪ੍ਰਭੂ ਹੈ। ਆਏ ਗਏ ਦੀ ਰੱਬ ਦਾ ਰੂਪ ਜਾਣ ਸੇਵਾ ਕਰੋ। ਬਰਕਤਾਂ ਘਰ ਵਾਸਾ ਕਰਨਗੀਆਂ। ਘਾਟਾਂ ਨੂੰ ਪੂਰਾ ਕਰਨ ਵਾਲਾ ਉਹ ਆਪ ਮਾਲਕ ਹੈ। ਸੂਹੀ ਦੀ ਵਾਰ ਮਹਲਾ ਤੀਜਾ ਦੀ ਇਕ ਪਉੜੀ ਦੀਆਂ ਤੁਕਾਂ ਪੜ੍ਹ ਕੇ ਸੁਣਾਈਆਂ :

ਪ੍ਰਭੂ ਮੇਰਾ ਬੇਅੰਤੁ ਹੈ, ਅੰਤੁ ਕਿਨੈ ਨ ਲਖਨੀ।

ਸਤਿਗੁਰ ਚਰਣੀ ਲਗਿਆ, ਹਰਿ ਨਾਮ ਨਿਤ ਜਪਨੀ।

ਜੇ ਇਛੈ ਸੋ ਫਲੁ ਪਾਇਸੀ, ਸਭਿ ਘਰੈ ਵਿਚਿ ਜਚਨੀ।'

ਇੱਥੇ ਹੀ ਭਾਈ ਫਤਹ ਸ਼ਾਹ, ਸੁਥੋਰਾ ਜੀ ਦੀ ਬਖਸ਼ੀਸ਼ ਵਿਚੋਂ ਇਲਾਕੇ ਵਿਚ ਪ੍ਰਚਾਰ ਕਰ ਰਹੇ ਸਨ, ਆ ਕੇ ਮਿਲੇ। ਆਪ ਜੀ ਨੇ ਭਾਈ ਫਤਹ ਸ਼ਾਹ ਨੂੰ ਉਸੇ ਬਾਗ਼ ਵਿਚ ਧਰਮਸਾਲ ਬਣਾ ਪਰਚਾਰ ਕਰਨ ਦਾ ਆਦੇਸ਼ ਦਿੱਤਾ।

ਪ੍ਰਮਾਦੜਾ ਸਾਹਿਬ—ਨੂਰ ਮਹਿਲ ਤੋਂ ਹੀ ਪ੍ਰਮਾਦੜਾ ਸਾਹਿਬ ਦੀ ਸੰਗਤ ਬੈਠਤੀ ਕਰਕੇ ਪਿੰਡ ਲੈ ਗਈ। ਇਹ ਪਿੰਡ ਬਿਲਗਾ ਸਟੇਸ਼ਨ ਤੋਂ ਦੋ ਕੁ ਮੀਲ ਦੀ ਵਾਟ 'ਤੇ ਹੈ। ਪਿੰਡ ਵਾਸੀਆਂ ਦੀ ਸੇਵਾ ਦੇਖ ਮਹਾਰਾਜ ਅਨੰਦ ਰਹੇ, ਘਨੇ ਵਸੇ ਤੇ ਰਸੇ ਦਾ ਵਰ ਦੇ ਕੇ ਮਾਲਵੇ ਵਲੋਂ ਚਲੇ ਗਏ।

ਡਰੋਲੀ—ਪੈਂਡਾ ਕਰਦੇ ਤੇ ਸੰਗਤਾਂ ਨੂੰ ਤਾਰਦੇ ਆਪ ਜੀ ਡਰੋਲੀ ਪੁੱਜੇ। ਉੱਥੇ ਮਾਤਾ ਦਮੋਦਰੀ ਦੀ ਸਮਾਧ ਲਾਗੇ ਖੂਹ ਨੂੰ ਮੁਕੰਮਲ ਕੀਤਾ। ਇਸ ਖੂਹ ਦੀ ਉਸਾਰੀ ਗੁਰੂ ਹਰਿਗੋਬਿੰਦ ਜੀ ਆਰੰਭ ਕਰ ਗਏ ਸਨ। ਲੰਗਰ ਚਲਾਉਣ ਦੇ ਹੁਕਮ ਕੀਤੇ। ਭਾਈ ਸਾਧੂ ਜੀ ਤੇ ਭਾਈ ਰੂਪਾ ਜੀ ਮਾਲਵੇ ਦੇ ਦੌਰੇ ਦਾ ਸਾਰਾ ਵੇਰਵਾ ਬਣਾ ਕੇ ਲਿਆਏ। ਬਹਿਲੇ ਜੀ ਦੇ ਪੋਤਰਿਆਂ ਭਾਈ ਗੁਰਦਾਸ ਜੀ, ਭਾਈ ਤਾਰਾ ਜੀ ਅਤੇ ਭਾਈ ਭੁੰਦੜ ਜੀ ਦੇ ਪੁੱਤਰ ਭਾਈ ਬਿਹਾਰੀ ਜੀ ਦੇ ਪਿਆਰ ਨੂੰ ਦੇਖ ਮਹਾਰਾਜ ਨੇ 'ਸੁਭਾਗਾ ਮਾਲਵਾ' ਦਾ ਬਚਨ ਕੀਤਾ। ਜਿੱਥੇ ਇਤਨੇ ਪ੍ਰੇਮੀ ਘਾਲਾਂ ਘਾਲ ਸਿੱਖੀ ਨੂੰ ਘਰ-ਘਰ ਪਹੁੰਚਾਉਣ ਦੇ ਜਤਨਾਂ ਵਿਚ ਲੱਗੇ ਹੋਏ ਸਨ, ਉਹ ਸੁਭਾਗਾ ਹੀ ਸੀ।

ਚੇਤ (ਮਾਰਚ) ਚੜ੍ਹ ਪਿਆ ਸੀ। ਮੈਸਮ ਸੁਹਾਣਾ ਸੀ ਤੇ ਸਾਰੇ ਪਾਸੇ ਹਰਿਆਵਲ ਹੋ ਗਈ ਸੀ।

ਜ਼ੀਰਾ—ਡਰੋਲੀ ਤੋਂ ਆਪ ਜੀ ਜ਼ੀਰਾ ਗਏ। ਇਹ ਇਲਾਕਾ ਮਨਮਤੀਆਂ ਤੇ ਅਨਮਤੀਆਂ ਦਾ ਕਰਕੇ ਜਾਣਿਆ ਜਾਂਦਾ ਸੀ ਪਰ ਗੁਰੂ ਜੀ ਦੇ ਪਰਉਪਕਾਰੀ ਸੁਭਾਅ, ਗਰੀਬਾਂ ਲਈ ਦਰਦ ਤੇ ਲੋੜਵੰਦ ਦੀਆਂ ਲੋੜਾਂ ਪੂਰੀਆਂ ਕਰਦੇ ਦੇਖ ਤੇ ਚਾਰੇ ਪਾਸੇ ਸੰਤੋਖੀ ਵਾਤਾਵਰਣ ਦੇਖ ਲੋਕੀ ਚਰਣੀ ਢੱਠੇ। ਗੁਰੂ ਜੀ ਜਦ ਆਪੁੰ ਕਥਾ ਕਰਦੇ ਸਨ ਤਾਂ ਹਰ ਬਚਨ ਨਾਲ ਹਿਰਦੇ ਦੇ ਛਾਏ ਹਨੇਰੇ ਨੂੰ ਦੂਰ ਕਰ ਦਿੰਦੇ ਸਨ। ਮਨਮਤੀਆਂ ਨੇ ਆਪਣੀਆਂ ਭੁੱਲਾਂ ਬਖਸ਼ਾਈਆਂ ਤੇ ਗੁਰਮਤਿ ਤੇ ਚਲਣ ਦਾ ਪ੍ਰਣ ਕੀਤਾ।

ਕਾਂਗੜ-ਲੱਖੀ ਜੰਗਲ, ਬਹਿਬਲ ਤੋਂ ਮੋਹਰਾਜ—ਜ਼ੀਰਾ ਤੋਂ ਹੀ ਭਾਈ ਭਗਤੂ ਦੇ ਸਪੁੱਤਰ ਜੀਵਨ ਜੀ ਤੇ ਭਾਈ ਗੋਰਾ ਅਤੇ ਭਾਈ ਫੇਰੂ ਲੱਖੀ ਜੰਗਲ ਲੈ ਗਏ। ਭਾਈ ਫੇਰੂ ਜੀ ਨੇ ਲੱਖੀ ਜੰਗਲ ਵਿਖੇ ਗੁਰੂ ਸ਼ਰਧਾ ਇਤਨੀ ਉਜਾਗਰ ਕਰ ਦਿੱਤੀ ਸੀ ਕਿ ਹਰ ਪ੍ਰਾਣੀ ਗੁਰਚਰਨਾਂ ਨੂੰ ਪਰਸਨ ਲਈ ਤਰਸਦਾ ਪਿਆ ਸੀ। ਪਿੰਡ-ਪਿੰਡ ਲੰਗਰ ਤੇ ਸੇਵਾ ਦੇ ਯੱਗ ਲੱਗੇ ਹੋਏ ਸਨ। ਹਰ ਕੋਈ ਆਪਣੀ ਜਿੰਦ ਤੱਕ ਗੁਰੂ ਹੁਕਮਾਂ 'ਤੇ ਨਿਛਾਵਰ ਕਰਨ ਲਈ ਤਿਆਰ ਸੀ। ਕਿਤਨਾ ਕੁ ਪਿਆਰ ਪੈਦਾ ਹੋ ਗਿਆ ਸੀ, ਉਸ ਦੀ ਉਦਾਹਰਣ ਗੁਰੂ ਗੋਬਿੰਦ ਸਿੰਘ ਜੀ ਦਾ ਉਚਾਰਿਆ ਉਹ ਖਿਆਲ, 'ਲੱਖੀ ਜੰਗਲ ਮਾਲਸਾ ਆਇ ਦੀਦਾਰ ਕੀਤੇ ਨੇ' ਇਸ ਦੀ ਪ੍ਰਤੱਖ ਉਦਾਹਰਣ ਹੈ। ਫਿਰ ਗੁਰੂ ਤੇਗ ਬਹਾਦਰ ਜੀ ਵੀ ਬਾਬਾ ਬਕਾਲਾ ਤੋਂ ਸਿੱਧੇ ਲੱਖੀ ਜੰਗਲ ਹੀ ਗਏ ਸਨ। ਭਾਈ ਮਲਯਾਗਰ ਸਿੰਘ ਜੀ ਦੀ ਸਾਖੀ ਵੀ ਲੱਖੀ ਜੰਗਲ ਦੇ ਪਿੰਡ ਬਹਿਬਲ ਹੀ ਹੋਈ ਸੀ। ਜਦ ਲੱਖਾਂ ਦੀ ਸੰਗਤ ਇਕੱਠੀ ਹੋ ਗਈ ਸੀ ਤੇ ਘਰ-ਘਰ ਚਲਦੇ ਲੰਗਰਾਂ ਕਾਰਨ ਹੀ ਸਮਾਈ ਹੋ ਸਕੀ। ਭਾਈ ਮਲਯਾਗਰ

ਸਿੰਘ ਜੀ ਇਕ ਗਰੀਬ ਸਿੱਖ ਘਰੋਂ ਪੀਲੂ ਉਬਲੇ ਖਾ ਕੇ ਵੀ ਸ਼ੁਕਰ ਕਰਦੇ ਰਹੇ। ਗੁਰੂ ਜੀ ਪਾਸ ਸਿੱਖ ਦੀ ਕੀਤੀ ਸੇਵਾ ਦੀ ਭਰਵੀਂ ਸਿਫਤ ਕੀਤੀ। ਜਦ ਪਿੱਛੋਂ ਕਿਸੇ ਗੁਰੂ ਗੋਬਿੰਦ ਸਿੰਘ ਜੀ ਨੂੰ ਦੱਸਿਆ ਕਿ ਸਿੱਖ ਤਾਂ ਮਲਯਾਗਰ ਸਿੱਖ ਨੂੰ ਕੇਵਲ ਉਬਲੇ ਹੋਏ ਪੀਲੂ ਹੀ ਖਵਾ ਸਕਿਆ ਹੈ ਤਾਂ ਮਹਾਰਾਜ ਨੇ ਭਰੇ ਦੀਵਾਨ ਸਲਾਘਾ ਕਰਦੇ ਕਿਹਾ ਸੀ ਕਿ ਸਿੱਖ ਪਾਸ ਹੋਏ ਤੇ ਘਰ ਆਏ ਨੂੰ ਰੁੱਚ ਕਰਕੇ ਖਵਾਏ ਨਾ, ਉਸ ਨੂੰ ਬੜਾ ਦੋਸ਼ ਲਗਦਾ ਹੈ ਅਤੇ ਦੂਜੇ ਕਿਸੇ ਕੋਈ ਗਰੀਬ ਸਿੱਖ ਘਰ ਜਾ ਕੇ ਸਲੂਣਿਆਂ ਦੀ ਆਸ ਕਰੇ, ਇਸ ਤੋਂ ਵੱਡਾ ਅਪ੍ਰਾਧ ਕੋਈ ਨਹੀਂ :

“ਸਿੱਖੋ ਵਿਗੋ ਹੋਇ ਅਚਾਵਹਿ ਨਾਹੀ॥

ਤੋਂ ਦੁਖਨ ਜਾਨਹੁ ਤਿਸ ਮਾਹੀ।

ਨਿਰਧਨ ਸਿੱਖੋ ਤੇ ਜਾਚਹਿ ਨੀਕਾ।

ਦੋਸ਼ ਲਖਹੁ ਅਟਵਹਿ ਤਿਸ ਹੀਕਾ।”

ਮਤੇ ਦੀ ਸਰਾਂ, ਗੁਰੂ ਅੰਗਦ ਦੇਵ ਜੀ ਦੇ ਪ੍ਰਕਾਸ ਅਸਥਾਨ ਦੀ ਯਾਤ੍ਰਾ ਕਰਕੇ ਗੁਰੂ ਹਰਿ ਰਾਇ ਜੀ ਮੋਹਰਾਜ ਪਧਾਰੇ।

ਮੋਹਰਾਜੀਆਂ ਨੂੰ ਪਾਤਸ਼ਾਹੀਆਂ—ਗੁਰੂ ਹਰਿਗੋਬਿੰਦ ਜੀ ਭਾਈ ਮੋਹਨ ਦੀ ਪ੍ਰੀਤੀ 'ਤੇ ਰੀਝੇ ਸਨ ਤੇ ਹੁਕਮ ਕੀਤਾ ਸੀ ਕਿ ਆਪਣੇ ਵਡੇਰੇ ਮੋਹਰਾਜ ਦੇ ਨਾਉਂ ਤੇ ਪਿੰਡ ਵਸਾਓ ਪਰ ਜਿੱਥੇ ਵੀ ਉਹ ਮੋਹੜੀ ਗਏਣ ਜੈਦ ਪੁਰਾਣਾ ਤੇ ਭੁੱਲਰ ਟਿਕਣ ਨ ਦੇਣ। ਗੁਰੂ ਹਰਿਗੋਬਿੰਦ ਜੀ ਦੀ ਮੋਹਰ ਸਦਕਾ ਮੋਹਰਾਜ ਵਸਿਆ, ਪਰ ਪਾਣੀ ਦੀ ਤਕਲੀਫ਼ ਬਣੀ ਰਹੀ। ਕਿਉਂਕਿ ਪਾਣੀ ਜੈਦ ਪੁਰਾਣੇ ਦੀ ਕੁਲ ਪਾਸ ਸੀ।

ਜੈਦ ਪੁਰਾਣੇ ਨੂੰ ਆਪਣੇ ਬਾਹੂ ਬਲ ਦਾ ਬਹੁਤ ਮਾਣ ਸੀ। ਸਵਾ ਮਣ ਦੀ ਬਰਫੀ ਦਾ ਵਾਰ ਸਹਿਜੇ ਕਰ ਸਕਦਾ ਸੀ। ਉਸ ਜੈਦ ਪੁਰਾਣੀਏ ਵੀ ਗੁਰੂ ਘਰ ਨੂੰ ਮੰਨਦੇ ਸਨ। ਜਦ ਗੁਰੂ ਹਰਿ ਰਾਇ ਦਾ ਆਉਣਾ ਸੁਣਿਆ ਤਾਂ ਸੇਵਾ ਕੀਤੀ ਪਰ ਬੋਲ ਹੰਕਾਰ ਦੇ ਹੀ ਬੋਲੀ ਜਾਣ। ਜਦ ਦਰਬਾਰ ਹਾਜ਼ਰ ਹੋ ਜੈਦ ਨੇ ਸਿਰ ਨਿਵਾਇਆ ਤਾਂ ਮਹਾਰਾਜ ਨੇ ਆਪਣੀ ਛਤੀ ਸਿਰ 'ਤੇ ਰੱਖੀ ਤੇ ਉਸ ਮਹਿਸੂਸ ਕੀਤਾ ਕਿ ਉਸ ਦੀ ਕਾਇਆ ਤਾਂ ਪਹਾੜੀ ਕਾਂ ਜਿਤਨੀ ਵੀ ਨਹੀਂ। ਗੁਰੂ ਜੀ ਤਾਂ ਤਰੀਕੇ ਨਾਲ ਸਮਝਾ ਰਹੇ ਸਨ ਕਿ ਇਹ ਕਾਲੇਕਿਆਂ ਨਾਲ ਮੇਲ ਕਰ ਲੈਣ ਪਰ ਜੈਦ ਇਹ ਆਖੇ :

“ਗੁਸ ਦੇਈਏ, ਬਾਸ ਨ ਦਈਏ।”

ਕਾਲੇ ਨੇ ਸਿਕਾਇਤ ਵੀ ਕੀਤੀ ਕਿ ਜਦ ਉਨ੍ਹਾਂ ਦੀਆਂ ਸਵਾਣੀਆਂ ਪਾਣੀ ਤੱਕੋਂ ਭਰਨ ਜਾਂਦੀਆਂ ਹਨ ਤਾਂ ਇਨ੍ਹਾਂ ਦੇ ਜਵਾਨ ਮੁੰਡੇ ਠੱਠਾ ਮਖੌਲ ਕਰਦੇ ਸਨ। ਮਹਾਰਾਜ ਨੇ ਵਰਜਿਆ ਅਤੇ ਇਹ ਵੀ ਕਿਹਾ ਕਿ ਅੱਜ ਤੁਸੀਂ ਇਨ੍ਹਾਂ ਨਾਲ ਮੇਲ ਤੱਕੋਂ ਕਰਨ ਨੂੰ ਤਿਆਰ ਨਹੀਂ ਪਰ ਕਲ੍ਹ :

“ਇਹ ਮਾਲਕ ਹਵੈ ਦੇਸ਼ ਕੇ,

ਤੁਮ ਹੋਵੈ ਹੋ ਪਾਹੀ।”

ਪਰ ਜੈਦ ਪੁਰਾਣਾ ਹੰਕਾਰ ਦੇ ਬੋਲ ਬੋਲਦਾ ਚਲਾ ਗਿਆ ਤੇ ਜਾਂਦੀ ਵਾਰੀ ਕਾਲੇ ਨੂੰ ਲਲਕਾਰਿਆ ਵੀ। ਗੁਰੂ ਜੀ ਨੇ ਕਾਲੇ ਨੂੰ ਥਾਪੜੀ ਦਿੱਤੀ ਤੇ ਆਪਣੀ ਕ੍ਰਿਪਾਨ ਦੇ ਕੇ ਕਿਹਾ, 'ਹੁਣ ਅਤਿ ਹੋ ਗਈ ਹੈ, ਜੁਝੋ।'

ਜੈਦ ਪੁਰਾਣਾ ਸਾਬੀਆਂ ਨਾਲ ਚੜ੍ਹ ਆਇਆ। ਆਉਂਦਿਆਂ ਹੀ ਉਸ ਸੈਂਹਬੀ ਬਰਛੀ ਤੇ ਚੱਕਰ ਦੇ ਵਾਰ ਕੀਤੇ, ਪਰ ਗੁਰੂ ਜੀ ਨੇ ਆਪ ਹੱਥ ਦੇ ਕੇ ਵਾਰ ਝੱਲ ਲਏ। ਅੱਗੋਂ ਵਧ ਜੈਦ ਪੁਰਾਣਾ ਨੂੰ ਕਾਲਾ ਨੇ ਢਾਹ ਲਿਆ ਤੇ ਜੈਦ ਧਰਤੀ 'ਤੇ ਇੰਝ ਡਿੱਗਾ ਜਿਵੇਂ ਕੋਈ ਮੁਨਾਰਾ ਡਿੱਗਦਾ ਹੈ। ਕਾਲਾ ਆਪਣੀ ਕਾਮਯਾਬੀ 'ਤੇ ਰਤਾ ਕੁ ਹੰਕਾਰ ਵਿਚ ਆਇਆ ਤੇ ਕਹਿਣ ਲੱਗਾ ਕਿ ਦੇਖੋ ਉਸ ਜੈਦ ਦੇ ਤਿੰਨ ਵੱਡੇ ਵਾਰ ਝੱਲੇ। ਮਹਾਰਾਜ ਨੇ ਹੱਥ ਦੇ ਚਮਕ ਦਿਖਾ ਕੇ ਉਸ ਨੂੰ ਨਿੰਮ੍ਰਤਾ ਵਿਚ ਰਹਿਣ ਦਾ ਉਪਦੇਸ਼ ਦਿੱਤਾ।

ਭਰੇ ਹੋਏ ਦਰਬਾਰ ਵਿਚ ਅਗਲੇ ਦਿਨ ਕਾਲਾ ਆਪਣੇ ਭਾਈ ਕਰਮ ਚੰਦ ਦੇ ਪੁੱਤਰਾਂ ਫੂਲ ਤੇ ਸੰਦਲੀ ਨਾਲ ਹਾਜ਼ਰੀ ਭਰਨ ਆਇਆ ਤਾਂ ਸਿੱਖੇ ਸਿਖਾਏ ਫੂਲ ਤੇ ਸੰਦਲੀ ਨੇ ਪੇਟ ਵਜਾਉਣੇ ਆਰੰਭ ਕਰ ਦਿੱਤੇ। ਮਹਾਰਾਜ ਨੇ ਕਾਰਨ ਪੁੱਛਿਆ ਤਾਂ ਕਾਲੇ ਨੇ ਕਿਹਾ ਕਿ ਭਰਾ ਦੇ ਗੁਜ਼ਰ ਜਾਣ ਬਾਅਦ ਇਨ੍ਹਾਂ ਘਰ ਰੱਜਵੀਂ ਰੋਟੀ ਵੀ ਨਹੀਂ ਰਹੀ।

ਬਖਸ਼ਸ਼ਾਂ ਦੇ ਦਾਤੇ ਨੇ ਕਿਹਾ : ਇਹ ਭੁੱਖੇ ਨਹੀਂ ਹਨ। ਇਨ੍ਹਾਂ ਪਿੱਛੇ ਹੋਰ ਘਨੇਰੀ ਖਾਣੇਗੀ। ਜਮਨਾ ਤੱਕ ਘੋੜੇ ਫਿਰਨਗੇ। "ਜਮਨਾ ਲੋਂ ਨਿਜ ਅਸਵ ਫਿਰੇ ਹੈ।" ਇਨ੍ਹਾਂ ਦੀ ਹੀ ਸੰਭਾਨ ਫੂਲਕਿਆਂ ਕਹਿਲਾਈ ਜਿਨ੍ਹਾਂ ਦਾ ਰਾਜ ਪਟਿਆਲਾ ਨਾਭਾ ਬਣਿਆ।

ਜਦ ਕਾਲੇ ਦੀ ਵਹੁਟੀ ਨੇ ਪਾਤਸ਼ਾਹੀ ਦੀਆਂ ਰਹਿਮਤਾਂ ਭੱਤੀਜਿਆਂ 'ਤੇ ਹੁੰਦੀਆਂ ਸੁਣੀਆਂ ਤਾਂ ਅਗਲੇ ਦਿਨ ਉਸ ਨੇ ਆਪਣੇ ਬੇਟੇ ਵੀ ਉਸੇ ਤਰ੍ਹਾਂ ਅਧੀਰ ਸਕਲ ਵਿਚ ਭੇਜੇ। ਦਰਦੀ ਦਾਤੇ ਨੇ ਕਿਹਾ : "ਰਾਜ ਪਾਤਸ਼ਾਹੀ ਤਾਂ ਉਨ੍ਹਾਂ ਦੀ ਹੋਵੇਗੀ ਪਰ ਨਿਜ ਬਾਹੀ ਯਹਿ ਭੀ ਖੁਦ ਖੈ ਹੈ। ਹਾਲਾ ਇਹ ਵੀ ਕਿਸੇ ਦਾ ਨਹੀਂ ਭਰਣਗੇ।"

ਤਖ਼ਤਪੁਰਾ, ਗਹਿਲ ਤੇ ਭਦੋੜ—ਗਿਆਨੀ ਠਾਕੁਰ ਸਿੰਘ ਜੀ ਨੇ ਗੁਰਦੁਆਰਾ ਦਰਸ਼ਨ ਵਿਚ ਇਹ ਹੀ ਲਿਖਿਆ ਹੈ ਕਿ ਜੈਦ ਪੁਰਾਣਾ ਤੋਂ ਫੂਲ ਬੰਸ ਦੇ ਕਾਲੇ ਹੱਥੋਂ ਫਤਹਿ ਕਰਾਏ ਅਤੇ ਰਾਜ ਦਾ ਵਰ ਦੇ ਕੇ ਗੁਰੂਸਰ ਦੇ ਲਾਗੇ ਲਹਿਰਾ ਅਤੇ ਸੇਹਰਾਜ ਦੇ ਪਿੰਡ ਆਬਾਦ ਕਰਾਏ। ੩ ਮਹੀਨੇ ੨੧ ਦਿਨ ਆਪ ਉੱਥੇ ਰਹੇ। ਉਥੋਂ ਹੀ ਗਹਿਲ ਤੇ ਭਦੋੜ ਚਰਨ ਪਾਏ ਤੇ ਸਭ ਨੂੰ 'ਵਸੋ ਰਸੋ ਕਰਤਾਰ ਰਾਖਾ' ਦੀਆਂ ਅਸੀਸਾਂ ਦੇਂਦੇ ਸੰਗਰੂਰ, ਸੁਨਾਮ, ਸਮਾਨਾ ਤੇ ਗੁਹਲਾ, ਚੀਕਾ ਹੁੰਦੇ ਪਹੋਆ ਸਾਹਿਬ ਪੁੱਜੇ।

ਪਹੋਆ ਸਾਹਿਬ—ਗੁਰੂ ਹਰਿ ਰਾਇ ਸਾਹਿਬ ਜਿੱਥੇ ਭਰਮ-ਜਾਲ ਨੂੰ ਤੋੜ ਰਹੇ ਸਨ, ਉਥੇ ਪਾਖੰਡ ਜਾਲ ਤੇ ਕਰਮ ਕਾਂਡ ਦੇ ਬਖੀਏ ਵੀ ਉਧੇੜ ਰਹੇ ਸਨ। ਪਹੋਆ ਵਿਚ ਇਹ ਗੱਲੋਂ ਬ੍ਰਾਹਮਣਾਂ ਪ੍ਰਚੱਲਤ ਕੀਤੀ ਹੋਈ ਸੀ ਕਿ ਤਾਲ ਵਿਚ ਸੇਨਾ ਦਾਨ

ਕੀਤਿਆਂ ਅੱਗੇ ਸੋਨੇ ਦਾ ਰੱਬ ਮਿਲਦਾ ਹੈ। ਗੁਰੂ ਨਾਨਕ ਦੇਵ ਜੀ ਨੇ ਸਮਝਾਇਆ ਸੀ : 'ਅਗੈ ਸੋ ਮਿਲੈ ਜੇ ਖਟੈ ਘਾਲੇ ਦੇਇ' ਹੁਣ ਗੁਰੂ ਹਰਿ ਰਾਇ ਜੀ ਨੇ ਸ਼ਹਿਰ ਤੋਂ ਉੱਤਰ ਪੂਰਬ, ਸ਼ਿਵਾਲੇ ਨੇੜੇ ਉੱਚੀ ਥਾਂ ਆ ਕੇ ਡੇਰੇ ਲਗਾਏ। ਪਾਂਡਿਆਂ ਨੂੰ ਨਾਮ ਜਪਣ ਜਪਾਉਣ ਦਾ ਉਪਦੇਸ਼ ਦਿੱਤਾ। ਦੋ ਦਿਨ ਉੱਥੇ ਰਹੇ।

ਥਾਨੇਸਰ—ਨੀਵਿਆਂ ਨਾਲ ਪਿਆਰ ਕਰਨ ਵਾਲੇ ਅਤੇ ਭੁੱਖਿਆਂ ਨੂੰ ਪਾਤਸ਼ਾਹੀਆਂ ਬਖਸ਼ਣ ਵਾਲੇ ਸਭਵੇਂ ਪਾਤਸ਼ਾਹ ਥਾਨੇਸਰ ਉਸ ਇਲਾਕੇ ਵਿਚ ਆ ਠਹਿਰੇ ਜਿਸ ਨੂੰ ਮਹਲਾ ਖਾਕਰੇਬਾਂ (ਯੁਹੜਿਆਂ) ਕਿਹਾ ਜਾਂਦਾ ਸੀ। ਨਿਥਾਵਿਆਂ ਦੇ ਥਾਨ, ਗੁਰੂ ਅਮਰ ਦਾਸ ਜੀ ਦੀ ਯਾਦ ਵਿਚ ਉਥੇ ਗੁਰਦੁਆਰਾ ਉਸਾਰਿਆ ਤੇ ਸਭ ਨੂੰ ਉਪਦੇਸ਼ ਦਿੱਤਾ ਕਿ ਜਨਮ ਕਰਕੇ ਕੋਈ ਉੱਚਾ ਨੀਵਾਂ ਨਹੀਂ। ਗੁਰੂ ਨਾਨਕ ਦੇਵ ਜੀ ਦਾ ਵੀ ਉਪਦੇਸ਼ ਦੁਹਰਾਇਆ ਕਿ ਗੁਰੂ ਦਾ ਗਿਆਨ ਹੀ ਸੱਚਾ ਥਾਨ ਤੀਰਥ ਹੈ :

‘ਗੁਰੂ ਗਿਆਨ ਸਾਚਾ ਥਾਨ ਤੀਰਥ’

ਇਸ ਗਿਆਨ ਦੀ ਸੋਝੀ ਸ਼ਬਦ ਰਾਹੀਂ ਹੁੰਦੀ ਹੈ।

ਇਹ ਵੀ ਸਦਾ ਚੇਤੇ ਰੱਖਣ ਵਾਲੀ ਗੱਲ ਹੈ ਕਿ ਥਾਨੇਸਰ ਨੂੰ ਜਰਵਾਣੇ ਵਾਰ-ਵਾਰ ਲੁਟਦੇ ਰਹੇ ਹਨ ਤੇ ਬਾਬਾ ਬੰਦਾ ਸਿੰਘ ਜੀ ਨੇ ਖੰਡਾ ਇਥੇ ਹੀ ਗੱਡਿਆ ਸੀ ਕਿ ਹੁਣ ਕੋਈ ਹਿੰਦੁਸਤਾਨ ਦੀ ਅਣਖ ਨੂੰ ਹੱਥ ਨਹੀਂ ਪਾ ਸਕੇਗਾ। ਸੰਨ ੧੭੬੩ ਵਿਚ ਸਰਦਾਰ ਭੁੰਗਾ ਸਿੰਘ ਜੀ ਦਾ ਥਾਨੇਸਰ ਨੂੰ ਆਪਣੀ ਰਾਜਧਾਨੀ ਬਣਾਉਣਾ ਵੀ ਇਹ ਦਰਸਾਂਦਾ ਹੈ ਕਿ ਜੇ ਗੁਰੂ ਕਰਮ ਧਰਮ ਪਤਿ ਦਾ ਰਾਖਾ ਹੈ ਤਾਂ ਸਿੱਖ ਵੀ ਪਤਿ ਦਾ ਪਹਿਰੇਦਾਰ ਹੈ। ਇਕ ਗੱਲ ਹੋਰ ਕਿ ਇਹ ਕੁਰਕਸ਼ੇਤਰ (ਥਾਨੇਸਰ) ਹੀ ਇਕ ਅਜਿਹੀ ਨਗਰੀ ਹੈ ਜਿਥੇ ਨੌ ਗੁਰੂ ਪਾਤਸ਼ਾਹੀਆਂ ਨੇ ਚਰਨ ਪਾਏ। ਸਿਰਫ਼ ਗੁਰੂ ਅੰਗਦ ਸਾਹਿਬ ਕੁਰਕਸ਼ੇਤਰ ਨਹੀਂ ਆਏ।

ਕਾਕਰੂ ਕਾ ਅੰਬ—ਕੁਰਕਸ਼ੇਤਰ ਵਿਖੇ ‘ਸਿਧ ਬਟੀ’ ਜਿਥੇ ਗੁਰੂ ਨਾਨਕ ਦੇਵ ਨੇ ‘ਮਾਸ ਮਾਸ ਕਰ ਮੂਰਖ ਝਗੜੇ’ ਦਾ ਸ਼ਬਦ ਉਚਾਰ ਉਪਦੇਸ਼ ਦਿੱਤਾ ਸੀ, ਤੋਂ ਹੋ ਕੇ ਗੁਰੂ ਹਰਿਗੋਬਿੰਦ ਦੇ ਪਾਵਨ ਚਰਨਾਂ ਨਾਲ ਪਾਵਨ ਹੋਈ ਥਾਂ ਸਮੇਤ ਪਧਾਰ ਕੇ ਪਿਪਲੀ, ਮਾਰਕੰਡਾ, ਅੰਬਾਲਾ ਤੋਂ ਇਕ ਸਿੱਖ ਪ੍ਰੇਮੀ ਭਾਈ ਕਾਕਰੂ ਦੀ ਇੱਛਾ ਪੁਜਾਉਣ ਲਈ ਉਸ ਦੇ ਅੰਬਾਂ ਦੇ ਬਾਗ਼ ਪੁੱਜੇ। ਇਹ ਅਸਥਾਨ ਮਨੀ ਮਾਜਰੇ ਤੋਂ ੭ ਕੁ ਮੀਲ ਹੈ। ਭਾਈ ਕਾਕਰੂ ਤੇ ਅੰਬਾਂ ਦੇ ਬਾਗ਼ ਟਿਕਾਣਾ ਕਰਨ ਕਾਰਨ ਥਾਂ ਦਾ ਨਾਮ ‘ਕਾਕਰੂ ਕਾ ਅੰਬ’ ਪੈ ਗਿਆ।

ਉਥੋਂ ਪਹਾੜੀ ਰਾਹ ਤੋਂ ਹੁੰਦੇ ਭੁੰਗਾ ਸਾਹਿਬ ਤੇ ਕੀਰਤਪੁਰ ਆ ਟਿਕਾਣੇ ਕੀਤੇ। ਇਸ ਸਫ਼ਰ ਵਿਚ ਤਕਰੀਬਨ ਸਵਾ ਕੁ ਸਾਲ ਲੱਗ ਗਿਆ ਸੀ। ਦੀਵਾਲੀ ਦਾ ਮੇਲਾ ਗੁਰੂ ਸਾਹਿਬ ਨੇ ਕਰਤਾਰਪੁਰ ਕੀਤਾ ਸੀ ਤੇ ਚਾਰ ਮਹੀਨੇ ਕਰਤਾਰਪੁਰ ਟਿਕੇ ਸਨ। ਚੇਤ (ਮਾਰਚ) ਦੇ ਮਹੀਨੇ ਮਾਲਵਾ ਆ ਦਰਸ਼ਨ ਦਿੱਤੇ ਸਨ ਤੇ ਭਿੰਨ ਮਹੀਨੇ ੨੧ ਦਿਨ ਮੋਹਰਾਜ ਦੇ ੨੨ ਪਿੰਡਾਂ ਵਿਚ ਰਹੇ ਸਨ। ਸੋ ਇਸ ਸਾਰੇ ਸਫ਼ਰ ਤੇ ਸਵਾ ਕੁ ਸਾਲ ਲੱਗਾ ਪ੍ਰਤੀਤ ਹੁੰਦਾ ਹੈ।

ਰਾਜ ਬਦਲੀ, ਦਾਰਾ ਦੀ ਮਦਦ ਤੇ ਮਾਝੇ ਦੀ ਫੇਰੀ

ਦੌਲੇਵਾਲ ਅਤੇ ਬੁੰਗਾ ਸਾਹਿਬ— ਦਿੱਲੀ ਤੇ ਆਗਰੇ ਵਿਖੇ ਹੋ ਰਹੀ ਹਲਚਲ ਦੀਆਂ ਖ਼ਬਰਾਂ ਗੁਰੂ ਹਰਿ ਰਾਇ ਜੀ ਨੂੰ ਪੁੱਜ ਰਹੀਆਂ ਸਨ। ਆਪ ਜੀ ਨੇ ਕੀਰਤਪੁਰ ਲਾਗੇ ਮਾਝੇਵਾਲ ਦੇ ਨੇੜੇ ਦੌਲੇਵਾਲ ਇਕ ਹੋਰ ਕਿਲ੍ਹਾ ਬਣਾਇਆ ਤੇ ੫ ਕੁ ਮੀਲ ਦੱਖਣ ਵੱਲ ਬੁੰਗਾ ਸਾਹਿਬ ਦੀ ਉਸਾਰੀ ਮੁਕੰਮਲ ਕੀਤੀ। ੨੨ ਸੌ ਸਵਾਰਾਂ ਦੇ ਰਹਿਣ ਹਿਤ ਥਾਂ ਤੇ ਘੋੜਿਆਂ ਦਾ ਅਸਤਬਲ, ਦਾਣਾ ਫੱਕਾ ਭਿਉਣ ਲਈ ਵੱਡਾ ਚੁਬੱਚਾ, ਤਾਲਾਬ ਤੇ ਖੂਹ ਦੌਲੇਵਾਲ ਹੀ ਲਗਵਾਏ। ਇਕ ਅੰਦਾਜ਼ੇ ਮੁਤਾਬਕ ਤਿੰਨ ਮਹੀਨੇ ੫ ਦਿਨ ਇਥੇ ਟਿਕੇ । ਇਤਨਾ ਲੰਮਾ ਵਸੋਬਾ ਕਰਨ ਦਾ ਕਾਰਨ ਦਿੱਲੀ ਵਲੋਂ ਹਮਲਿਆ ਦੀ ਰੋਕਥਾਮ ਤਾਂ ਹੈ ਸੀ ਪਰ ਨਾਲ ਹੀ ਆਪ ਜੀ ਨੇ ਮਾਝੇ ਦੀ ਫੇਰੀ ਅਤੇ ਅੰਮ੍ਰਿਤਸਰ, ਨਨਕਾਣਾ ਸਾਹਿਬ, ਡੇਰਾ ਸਾਹਿਬ, ਕਰਤਾਰਪੁਰ ਰਾਵੀ ਤੇ ਗੁਰੂ ਕੀ ਬੇਰ ਸਿਆਲਕੋਟ ਤੇ ਹੋਰ ਇਲਾਕਿਆਂ ਵਿਚ ਪ੍ਰਚਾਰ ਹਿਤ ਜਾਣ ਦਾ ਚਿੱਤ ਵੀ ਸੀ, ਸੋ ਇਹ ਪ੍ਰਬੰਧ ਕੀਤੇ ਜਾ ਰਹੇ ਸਨ। ਗੁਰੂ ਜੀ ਇਹ ਜਾਣਦੇ ਸਨ ਕਿ ਇਕ ਵਾਰੀ ਫਿਰ ਸੰਗਰਾਮ ਦਾ ਖੇਤਰ ਗੋਇੰਦਵਾਲ ਤੇ ਪੰਜਾਬ ਹੀ ਬਣਨਾ ਹੈ। ਨਿਰਭੈ ਯੋਧਾ ਗੁਰੂ ਆਪਣੇ ਸਿੱਖਾਂ ਵਿਚ ਹੀ ਹੋਣਾ ਲੋੜਦੇ ਸਨ। ਕੀਰਤਪੁਰ ਸਾਰੇ ਪ੍ਰਬੰਧ ਪੱਕੇ ਕਰ ਦਿੱਤੇ ਗਏ ਸਨ। ਜੇ ਵੀ ਉਥੇ ਆਉਂਦਾ ਮਰਯਾਦਾ ਮੁਤਾਬਕ ਜੀਵਨ ਚਾਲ ਲੈਂਦਾ। ਕੋਸੀ ਕਰਨੀ ਬਣ ਗਈ ਸੀ ਸਿੱਖਾਂ ਦੀ, ਇਸ ਬਾਰੇ ਭਾਈ ਸੰਤੋਖ ਸਿੰਘ ਜੀ ਨੇ ਲਿਖਿਆ ਹੈ :

ਸਿੱਖੀ ਗੁਰ ਕੀ ਦੇਸ਼ ਵਿਦੇਸ਼।

ਸੁਭ ਮਾਰਗ ਨਰ ਲਗੇ ਵਿਸ਼ੇਸ਼।

ਰਾਤ ਪਾਛਲੀ ਕਰਨਿ ਸਨਾਨ।

ਸਿਮਰਨਿ ਪ੍ਰਭ ਕੇ, ਦੇ ਬਹੁ ਦਾਨ ੧੫।

ਕਰੈਂ ਨੇਮ ਗੁਰਬਾਨੀ ਪਵੈਂ।

ਗੁਰੂ ਕੇ ਪ੍ਰੇਮ ਛਮ ਕੇ ਬਢੈਂ ।^੧

ਸ਼ਾਹਜਹਾਨ ਦਾ ਬੀਮਾਰ ਹੋਣਾ—ਸ਼ਾਹਜਹਾਨ ਨੇ ਉਸ ਸਮੇਂ ਤੋਂ ਜਦ ਤੋਂ ਨਿਰਵੈਰ ਗੁਰੂ ਨੇ ਤੁਰੰਤ ਦਾਰਾ ਦੀ ਬੀਮਾਰੀ ਸੁਣ ਗੱਜ ਮੋਤੀ, ਹਰੜ ਤੇ ਲੋਗ ਭੇਜੇ ਸਨ, ਆਪਣੀ ਸੋਚ ਬਦਲ ਲਈ ਸੀ। ਸ਼ਾਹਜਹਾਨ ਨੇ ਭਰੇ ਦਰਬਾਰ ਵਿਚ ਗੁਰੂ ਹਰਿ ਰਾਇ ਜੀ ਦੀ ਉਪਮਾ ਵੀ ਕੀਤੀ ਸੀ। ਦਾਰਾ ਆਪੂੰ ਕੀਮਤੀ ਭੇਟਾਵਾਂ ਲੈ ਕੀਰਤਪੁਰ ਆਇਆ ਸੀ।

ਦਾਰਾ ਸ਼ਾਹਜਹਾਨ ਦਾ ਚਹੇਤਾ ਬੇਟਾ ਸੀ ਅਤੇ ਰਾਜ ਸਾਜ ਇਕ ਪ੍ਰਕਾਰ ਦਾਰਾ ਦੇ ਹੀ ਹੱਥ ਸੀ। ਬਾਕੀ ਪੁੱਤਰਾਂ ਨੂੰ ਚੁੱਪ ਕਰਾਉਣ ਲਈ ਸ਼ਾਹਜਹਾਨ ਨੇ ਨਾਇਬ ਬਣਾ ਦਿੱਤਾ ਸੀ ਪਰ ਦਾਰਾ ਭਾਵੇਂ ਪੰਜਾਬ, ਕਾਬਲ, ਕੰਧਾਰ, ਮੁਲਤਾਨ ਦਾ ਨਾਇਬ ਸੀ ਪਰ ਰਹਿੰਦਾ ਪਿਤਾ ਕੋਲ ਆਗਰੇ ਹੀ ਸੀ।

ਵਿਉਂਤ ਅਨੁਸਾਰ ਸੁਜਾਹ ਨੂੰ ਬੰਗਾਲ, ਔਰੰਗਜ਼ੇਬ ਨੂੰ ਦੱਖਣ ਅਤੇ ਮੁਰਾਦ ਨੂੰ ਗੁਜਰਾਤ ਦੇ ਦਿੱਤਾ ਸੀ।

ਦਾਰਾ ਇਕ ਵੱਖਰੀ ਫ਼ੌਜ ਵੀ ਕੰਧਾਰ ਨੂੰ ਜਿੱਤਣ ਬਹਾਨੇ ਤਿਆਰ ਕਰ ਰਹਿਆ ਸੀ। ਔਰੰਗਜ਼ੇਬ ਨੂੰ ਸਭ ਸੂਹਾਂ ਉਸ ਦੀ ਭੈਣ ਰੋਸ਼ਨਆਰਾ ਭੇਜ ਰਹੀ ਸੀ। ਔਰੰਗਜ਼ੇਬ ਨੇ ਦਾਰਾ ਵਿਰੁੱਧ ਇਕ ਪ੍ਰਚਾਰ ਮੁਹਿੰਮ ਤੇਜ਼ ਕਰ ਦਿੱਤੀ ਸੀ ਕਿ ਜੇਕਰ ਉਹ ਸੱਚਮੁੱਚ ਬਾਦਸ਼ਾਹ ਬਣ ਗਿਆ ਤਾਂ ਹਿੰਦੁਸਤਾਨ ਵਿਚ ਇਸਲਾਮ ਦੀ ਥਾਂ ਹਕੂਮਤ ਹਿੰਦੂਆਂ ਦੀ ਹੋਵੇਗੀ।

ਸਤੰਬਰ ੧੬੫੭ ਨੂੰ ਸ਼ਾਹਜਹਾਨ ਜ਼ਰਾ ਕੁ ਵਿੱਲਾ ਹੋਇਆ ਤੇ ਛੇਤੀ ਹੀ ਬੀਮਾਰੀ ਦਾ ਹੱਲਾ ਇਤਨਾ ਗੰਭੀਰ ਬਣ ਗਿਆ ਕਿ ਉਹ ਨਿਛਾਲ ਹੋ ਕੇ ਰਹਿ ਗਿਆ। ਰਾਜ-ਕਾਜ ਦੀਆਂ ਜ਼ਿੰਮੇਵਾਰੀਆਂ ਨਿਭਾਉਣ ਯੋਗ ਉਹ ਨਾ ਰਹਿਆ। ਦਾਰਾ ਨੇ ਬੀਮਾਰੀ ਨੂੰ ਛੁਪਾਈ ਰੱਖਣਾ ਹੀ ਨੀਤੀ ਸਮਝੀ ਪਰ ਫ਼ਰਮਾਨਾਂ ਤੇ ਦਸਤਖ਼ਤ ਆਪ ਕਰਨ ਲੱਗ ਪਿਆ। ਅਪ੍ਰੈਲ ੧੬੫੮ ਨੂੰ ਦਾਰਾ ਨੇ ਹੁਕਮਨ ਆਗਰਾ ਤੋਂ ਸੂਬਿਆਂ ਵੱਲ ਜਾਣ ਵਾਲੀਆਂ ਸਜ਼ਕਾਂ ਤੇ ਪਹਿਰੇ ਬਿਠਾ ਦਿੱਤੇ। ਭਰਾਵਾਂ ਐਸੀਆਂ ਸੋਆਂ ਸੁਣ ਇਹ ਹੀ ਜਾਤਾ ਕਿ ਸ਼ਾਹਜਹਾਨ ਦੀ ਮ੍ਰਿਤੂ ਹੋ ਗਈ ਹੈ ਅਤੇ ਦਾਰਾ ਛੁਪਾ ਰੱਖ ਰਿਹਾ ਹੈ ਤੇ ਸਮਾਂ ਪਾ ਕੇ ਉਹ ਹਿੰਦੁਸਤਾਨ ਦੇ ਸ਼ਹਿਨਸ਼ਾਹ ਹੋਣ ਦਾ ਐਲਾਨ ਕਰ ਦੇਵੇਗਾ।

ਗੁਰੂ ਹਰਿ ਰਾਇ ਜੀ ਦੀ ਪੰਜਾਬ ਫੇਰੀ—ਸਾਹਿਬ ਗੁਰੂ ਹਰਿ ਰਾਇ ਜੀ ਕੁਝ ਚੋਣਵੇਂ ਸਿੱਖਾਂ ਤੇ ਪਰਿਵਾਰ ਸਮੇਤ ਰੋਪੜ ਤੇ ਕੋਟਲਾ, ਮਾਛੀਵਾੜਾ, ਸਮਰਾਲਾ ਹੁੰਦੇ ਹੋਏ ਸਾਹਨੇਵਾਲ ਪੁੱਜੇ।

ਜਸਪਾਲ ਭਾਈ ਕੇ—ਸਾਹਨੇਵਾਲ ਤੋਂ ਢੰਡਾਰੀ ਕਲਾਂ ਪਿੰਡ ਦੇ ਪੱਛਮ ਵੱਲ ਦੇ ਕੁ ਮੀਲ ਤੇ ਪਿੰਡ ਜਸਪਾਲ ਹੈ। ਉਥੋਂ ਦੇ ਇਕ ਲਾਂਗਰੀ ਸਿੱਖ ਭਾਈ ਸਾਗਰ ਮੱਲ ਦੀ ਬੇਨਤੀ ਤੇ ਪਿੰਡ ਵਿਚ ਚਰਨ ਪਾਏ। ਭਾਈ ਸਾਗਰ ਨੇ ਗੁਰੂ ਆਗਿਆ ਪਾ ਹੀ ਲੰਗਰ ਜਾਰੀ ਕੀਤਾ ਸੀ ਅਤੇ ਉਹ ਬਿਨਾਂ ਵਿਤਕਰੇ ਦੇ ਹਰ ਗ਼ਰੀਬ,

ਅਮੀਰ ਦੀ ਸੇਵਾ ਕਰਦਾ ਸੀ। ਗੁਰੂ ਜੀ ਨੇ ਉਸ ਦੀ ਸੇਵਾ ਤੇ ਨਿਮ੍ਰਤਾ ਤੇ ਖੁਸ਼ ਹੋ ਕੇ ਇਕ ਜੋੜੀ ਤਖ਼ਤ ਤੇ ਲੋਹ ਵੀ ਬਖਸ਼ੀ।

ਲੰਗਰ ਕਿਤਨਾ ਖੁਲ੍ਹਾ ਤੇ ਵਿਤਕਰੇ ਰਹਿਤ ਸੀ, ਉਸ ਦੀ ਇਕ ਸਾਖ਼ ਇਤਿਹਾਸ ਨੇ ਸਾਂਭੀ ਹੈ। ਇਕ ਵਾਰੀ ਕੁਵੇਲੇ ਹੀ ਸੂਬਾ ਜਲੰਧਰ ਦੇ ਇਕ ਲਸ਼ਕਰ ਨੇ ਆਣ ਛੋਰੇ ਪਾਏ। ਇਰਦ ਗਿਰਦ ਖਾਣ ਲਈ ਫੋਲਿਆ ਪਰ ਕੁਝ ਮਿਲੇ ਨਾ। ਲਸ਼ਕਰ ਨਾਲ ਗੁਰੂ ਘਰ ਦਾ ਪ੍ਰੇਮੀ ਦੀਵਾਨ ਹਕੂਮਤ ਰਾਇ ਸੀ। ਉਸ ਨੇ ਦੱਸਿਆ ਕਿ ਲਾਗੇ ਹੀ ਗੁਰੂ ਕਾ ਲੰਗਰ ਅੜੁਟ ਵਰਤਦਾ ਹੈ। ਸਾਰੀ ਫੌਜ ਨੇ ਪੰਗਤਿ ਵਿਚ ਬੈਠ ਪ੍ਰਸ਼ਾਦ ਛਕਿਆ। ਐਸਾ ਪ੍ਰਭਾਵ ਪਿਆ ਕਿ ਜਾਂਦੀ ਵਾਰੀ ਹਕੂਮਤ ਰਾਇ ਦੇ ਕਹਿਣ ਤੇ ੨੦੦੦ ਵਿਘੇ ਜ਼ਮੀਨ ਤੇ ਇਕ 'ਗਰੀਬ ਨਗਰੀ' ਪਿੰਡ ਦੇ ਲੰਗਰ ਨਾਉਂ ਕਰਵਾ ਗਿਆ।

ਦੁਸਾਂਝ ਮਸੰਦਾਂ—ਸਤਲੁਜ ਨੂੰ ਬੇੜੀਆਂ ਤੇ ਪਾਰ ਕਰਕੇ, ਫਰਾਲਾ ਹੁੰਦੇ ਦੁਸਾਂਝ ਮਸੰਦਾਂ ਚਰਨ ਪਾਏ। ਉਥੇ ਲੋਕਾਂ ਨੂੰ ਸੰਗਤਿ ਦਾ ਮਹਾਤਮ, ਪ੍ਰਭਾਤ ਉੱਠ ਨਾਮ ਜਪਣ ਦੀ ਮਹਿਮਾ ਦੱਸੀ।

ਪਲਾਹੀ ਲਾਗੇ ਕਾਸਮ ਬੇਗ ਦਾ ਹੱਲਾ—ਗੁਰੂ ਹਰਿ ਰਾਇ ਜੀ ਦੇ ਟਿਕਣ-ਟਿਕਾਣਿਆਂ ਦੀ ਸ਼ਾਨ ਸ਼ਾਹੀ ਲਸ਼ਕਰਾਂ ਨੂੰ ਮਾਤ ਪਾਂਦੀ ਸੀ। ਆਪ ਜੀ ਇਕ ਥਾਂ ਟਿਕਾਣਾ ਕਰਕੇ ਪ੍ਰਚਾਰ ਹਿਤ ਲਾਗਲੇ ਪਿੰਡਾਂ ਦੀਆਂ ਸੱਧਰਾਂ ਪੂਰਨ ਕਰਨ ਚਲੇ ਜਾਂਦੇ ਸਨ। ਪਲਾਹੀ (ਫਗਵਾੜੇ ਤੋਂ ਤਿੰਨ ਮੀਲ ਉੱਤਰ ਵੱਲ) ਡੇਰਾ ਕੀਤਾ ਹੋਇਆ ਸੀ ਕਿ ਮੁੱਖਲਸ ਸ਼ਾਨ ਦੇ ਪੋਤਰਿਆਂ ਕਾਸਮ ਬੇਗ ਤੇ ਉਮਰ ਹਯਾਤ ਸ਼ਾਨ ਨੇ ਮੌਕਾ ਤਾੜ, ਮਹਾਰਾਜ ਦੇ ਮਹਲ ਜਿੱਥੇ ਠਹਿਰੇ ਸਨ, ਹੱਲਾ ਬੋਲ ਦਿੱਤਾ।

ਜਿਸ ਦਿਨ ਤੋਂ ਗੋਰਾ ਨੇ ਨਾਈ ਜੱਸੇ ਦਾ ਗੁੱਸੇ ਵਿੱਚ ਕਤਲ ਕੀਤਾ ਸੀ, ਉਹ ਪਛਤਾਵੇ ਦੀ ਹਾਲਤ ਵਿਚ ਗੁਰੂ ਜੀ ਦੇ ਕੈਂਪ ਦੇ ਨੇੜੇ ਹੀ ਆਪਣੇ ਸਾਥੀ ਸਵਾਰਾਂ ਸਮੇਤ ਲਾਗੇ-ਲਾਗੇ ਰਹਿੰਦੇ ਸੀ ਤਾਂ ਕਿ ਕੋਈ ਗੁਰੂ ਜੀ ਵੱਲ ਮੰਦੀ ਭਾਵਨਾ ਕਰਕੇ ਹੱਲਾ ਨਾ ਕਰੇ। ਪੂਰੀ ਪਹਿਰੇਦਾਰੀ ਰੱਖਦਾ ਸੀ। ਜਿਸ ਮੌਕੇ ਦੀ ਭਾਲ ਵਿਚ ਸੀ ਉਸ ਨੇ ਮਿਲ ਗਿਆ ਜਾਣਿਆ। ਮੁਗ਼ਲਾਂ ਦੀਆਂ ਫੌਜਾਂ ਨੂੰ ਜੋ ਗੁਰੂ ਡੇਰਿਆਂ ਤੇ ਹੱਲਾ ਕਰਨ ਉੱਠ ਆਈਆਂ ਸਨ, ਕਰਾਰੀ ਹਾਰ ਦਿੱਤੀ। ਮਹਾਰਾਜ ਨੇ ਖਿਮਾ ਦਿੱਤੀ ਪਰ ਉਸ ਸਜ਼ਾ ਦਾ ਭਾਗੀ ਹੋਣ ਦੀ ਹੀ ਇਛਾ ਪ੍ਰਗਟਾਈ।

ਹਦੀਆਬਾਦ, ਫਗਵਾੜਾ—ਫਗਵਾੜਾ ਲਾਗੇ ਪੁਰਾਣਾ ਨਗਰ ਤਕੀਆਬਾਦ ਸੀ ਜਿਸ ਨੂੰ ਹੁਣ ਹਦੀਆਬਾਦ ਕਹਿੰਦੇ ਹਨ। ਫਗਵਾੜਾ ਇਸੇ ਦੀ ਜੂਹ ਵਿਚ ਸੀ। ਸੰਗਤਾਂ ਦੇ ਪ੍ਰੇਮ ਕਰ ਗੁਰੂ ਜੀ ਉਥੇ ਆਏ। ਗੁਰੂ ਜੀ ਆਪੂੰ ਜਲ ਛਕਾਂਦੇ

੧. ਮਹਾਨ ਕੋਸ਼ ਅਨੁਸਾਰ ਇਹ ਸਾਲਮ ਪਿੰਡ ਦਿੱਲੀ ਦੇ ਗੁਰਦੁਆਰਿਆਂ ਨੂੰ ਮੁਆਫ਼ ਸੀ। ਸੰਨ ੧੯੨੦ ਦੇ ਬੰਦੋਬਸਤ ਸਬੰਧੀ ਮਾਲ ਦੇ ਕਾਗ਼ਜ਼ਾਂ ਦਾ ਹਵਾਲਾ ਹੈ।

(ਪੰਨਾ ੬੪੧, ਤੀਜੀ ਐਡੀਸ਼ਨ)

ਅਤੇ ਸੰਗਤਾਂ ਦੀ ਸੇਵਾ ਕਰਦੇ। ਫਗਵਾੜੇ ਗੁਰੂ ਜੀ ਦਾ ਆਉਣਾ ਸੁਣ ਸੰਗਤਾਂ ਤਾਂ ਉਮੰਡ ਪਈਆਂ ਪਰ ਚੌਧਰੀ ਚੁਹੜ ਮਲੋਂ ਆਪਣੇ ਚੌਧਰੀਪੁਣੇ ਦੇ ਹੰਕਾਰ ਵਿਚ ਮੱਤਿਆ ਦਰਸ਼ਨਾਂ ਨੂੰ ਨਾ ਆਇਆ।

ਮਹਾਰਾਜ ਨੇ ਕਿਹਾ :

‘ਚੌਧਰੀ, ਰਾਇ ਸਦਾਇਐ,

ਜਲ ਬਲੀਐ ਅਭਿਮਾਨ।’

ਇਹ ਬਚਨ ਆਖ ਕੇ ਆਪ ਜੀ ਉਥੋਂ ਕਰਤਾਰਪੁਰ ਵਲੋਂ ਚਲੇ ਪਏ। ਇਹ ਬਚਨ ਜਦ ਭਾਈ ਸੰਤੂ ਜੀ ਲੁਹਾਰ ਨੇ ਸੁਣੇ ਤਾਂ ਉਹ ਖਿਮਾ ਲੈਣ ਲਈ ਘੋੜੇ ਨਾਲ ਹੀ ਮੀਲ ਤੱਕ ਟੁਰਦਾ ਆਇਆ। ਭਾਈ ਸੰਤੂ ਦੀ ਨਿਮ੍ਰਤਾ ਦੇਖ ਆਪ ਜੀ ਘੋੜੀ ਤੋਂ ਉਤਰੇ, ਉਸ ਨੂੰ ਲੋਕ ਸੁਖੀਏ ਪਰਲੋਕ ਸੁਹੇਲੇ ਦੀ ਅਸੀਸ ਦਿੱਤੀ। ਭਾਈ ਸੰਤੂ ਜੀ ਨੇ ਚੌਧਰੀ ਨੂੰ ਵੀ ਖਿਮਾ ਪ੍ਰਦਾਨ ਕਰਨ ਦੀ ਬੇਨਤੀ ਕੀਤੀ। ਆਪ ਜੀ ਨੇ ਕਿਹਾ—‘ਤੇਰੇ ਪਿਛੇ ਉਸ ਦਾ ਵੀ ਭਲਾ ਹੋਵੇਗਾ। ਚੌਧਰੀ ਨੂੰ ਸੁਮਤਿ ਆਈ ਤੇ ਉਹ ਵੀ ਚਰਨੀ ਆਣ ਦੱਸਾ।

ਕਰਤਾਰਪੁਰ—ਕਰਤਾਰਪੁਰ ਆਪ ਜੀ ਨੇ ਇਸ ਵਾਰੀ ਕੁਝ ਚਿਰ ਹੀ ਟਿਕਾਣਾ ਕੀਤਾ। ਪਰ ਧੀਰ ਮਲੋਂ ਦੇ ਚੁੱਕੇ ਚੁਕਾਏ ਜਦ ਬ੍ਰਾਹਮਣ ਨੇ ਆਪਣੇ ਮੋਢੇ ਪੁੱਤਰ ਨੂੰ ਜੀਵਾਲਣ ਲਈ ਫਰਯਾਦ ਕੀਤੀ ਤਾਂ ਕਿਸੇ ਨੂੰ ਪਰਉਪਕਾਰ ਹਿਤ ਜਾਨ ਵਾਰਨ ਦੀ ਗੱਲ ਕਹੀ। ਭਾਈ ਭਗਤੂ ਜੀ ਦੇ ਦੂਜੇ ਪੁੱਤਰ ਜੀਵਨ ਨੇ ਜਾਨ ਵਾਰ ਪਰਉਪਕਾਰ ਦੇ ਨਵੇਂ ਪੂਰਨੇ ਪਾਏ।

ਬਾਬਾ ਬਕਾਲਾ—(ਗੁਰੂ) ਤੇਗ ਬਹਾਦਰ ਜੀ, ਉਸ ਸਮੇਂ ਬਾਬਾ ਬਕਾਲਾ ਹੀ ਭਾਈ ਮੋਹਰਾ ਜੀ ਦੇ ਘਰ ਗੁਰੂ ਹਰਿਗੋਬਿੰਦ ਜੀ ਦੀ ਆਗਿਆ ਪਾ ਆ ਗਏ ਸਨ। ਉਨ੍ਹਾਂ ਬੜਾ ਆਦਰ ਦਿੱਤਾ।

(ਗੁਰੂ) ਤੇਗ ਬਹਾਦਰ ਜੀ ਦੀ ਬਾਬਾ ਬਕਾਲਾ ਵਿਖੇ ਨਿੱਤ ਕਾਰ ਬਾਰੇ ਸਿੱਖ ਇਤਿਹਾਸ ਨੇ ਲਿਖਿਆ ਹੈ ਕਿ ਉਹ ਅੰਮ੍ਰਿਤ ਵੇਲੇ ਉਠਦੇ, ਕੀਰਤਨ ਕਰਦੇ ਤੇ ਦਿਹਾੜੀ ਕਿਰਤ ਕਰ ਕੇ ਗੁਜਰਾਨ ਕਰਦੇ। ਕਿਸੇ ਦੀ ਭੇਟਾ ਸਵੀਕਾਰ ਨਾ ਕਰਦੇ। ਜੇ ਕੋਈ ਭੇਟਾ ਗੁਰੂ ਪੁੱਤਰ ਜਾਣ ਰੱਖ ਜਾਂਦਾ ਤਾਂ ਉਹ ਉਸੇ ਸਮੇਂ ਹੀ ਵੰਡ ਦਿੰਦੇ।

ਮਹਿਮਾ ਪ੍ਰਕਾਸ਼ ਨੇ ਲਿਖਿਆ ਹੈ ਕਿ ਬਾਬਾ ਬਕਾਲਾ ਵਿਖੇ (ਗੁਰੂ) ਤੇਗ ਬਹਾਦਰ ਆ ਟਿਕੇ। ਬਹੁਤ ਘੱਟੋ ਮਿਲਦੇ। ਲੋਕੀ ਦਰਸ਼ਨਾਂ ਦੀ ਸਿੱਕ ਲੈ ਕੇ ਆਉਂਦੇ ਪਰ ਆਪ ਜੀ ਕਿਸੇ ਨੂੰ ਘੱਟੋ ਹੀ ਦਰਸ਼ਨ ਦਿੰਦੇ। ਸ਼ਿਕਾਰ ਵੀ ਖੇਡਣ ਲਈ ਜਾਂਦੇ ਤਾਂ ਕਿ ਕੋਈ ਆ ਕੇ ਤੰਗ ਨਾ ਕਰੇ :

‘ਜਬ ਕਬ ਸ਼ਿਕਾਰ ਪ੍ਰਭ ਜਾਵੇ।

ਨਹੀ ਲਹੇ ਸਮਾਂ, ਕੇਉ ਦਰਸ਼ਨ ਪਾਵੇ।’

ਆਪ ਜੀ ਕਿਹਾ ਕਰਦੇ ਸਨ : ਦੁਨੀਆਂ ਦੀ ਅਸਲੀਅਤ ਉਸ ਦੇ ਅਸਲੇ

ਦੁੱਖ ਵਿਚ ਜਾਏ ਬਗ਼ੈਰ ਕੋਈ ਕਿਵੇਂ ਪਾ ਸਕਦਾ ਹੈ ? ਵਾਹਿਗੁਰੂ ਦੁੱਖ ਦੇ ਕੇ ਅਸਲੇ ਦੀ ਸੋਝੀ ਦੋਂਦਾ ਹੈ।

ਸਾਡੇ ਲਈ ਪੂਰਨੇ—ਕੁਝ ਚਿਰ ਬਾਬਾ ਬਕਾਲਾ ਵਿਖੇ ਟਿਕ ਗੁਰੂ ਹਰਿ ਰਾਇ ਜੀ ਉਥੋਂ ਖਡੂਰ ਸਾਹਿਬ ਆਏ।

ਜਿਵੇਂ ਕੋਈ ਕਿਤਨਾ ਪੜ੍ਹਿਆ ਹੋਵੇ ਜਦ ਦੂਜੇ ਨੂੰ ਅੱਖਰੀ ਵਿੱਦਿਆ ਦੇਣੀ ਹੁੰਦੀ ਹੈ ਪਹਿਲਾਂ ਪੌੜੀ ਅੱਖਰੀ ਦੇ ਪੂਰਨੇ ਹੱਥੀ ਪਾ ਕੇ ਦੋਂਦਾ ਹੈ। ਉਸ ਤੇ ਹੀ ਵਿਦਿਆਰਥੀ ਲਿਖਦਾ-ਲਿਖਦਾ ਹੱਥ ਪਕਾ ਲੈਂਦਾ ਹੈ ਅਤੇ ਗਿਆਨ ਦੀ ਸੋਝੀ ਹੋ ਜਾਂਦੀ ਹੈ।

ਇਸ ਯਾਤਰਾ ਤੇ ਗੁਰੂ ਹਰਿ ਰਾਇ ਜੀ ਲੰਗਰ ਵਿਚ ਬੈਠ ਹੀ ਪ੍ਰਸਾਦ ਪਾਉਂਦੇ। ਭੁੱਜੇ ਹੀ ਸੌਦੇ ਤਾਂਕਿ ਯਾਤਰਾ ਕਰਨ ਵਾਲੇ ਖੋਹ-ਖੋਹੀ ਵਿਚ ਕਦੇ ਨਾ ਪੈਣ। ਚੰਗੇ ਭੋਜਨ, ਅੱਛੇ ਬਿਸਤਰੇ, ਵੱਖਰੇ ਕਮਰਿਆਂ ਦੀ ਦੌੜ-ਭੌੜ ਵਿਚ ਹੀ ਨਾ ਪਏ ਰਹਿਣ :

‘ਭੂਮਾਸਨ ਸੈਨ ਦਿਆਲ ਤਹਾ ਕੀਆ’

ਜਿਥੇ ਗੁਰੂ ਅੰਗਦ ਦੇਵ ਜੀ ਦਾ ਟਿਕਾਣਾ ਸੀ ਉਥੇ ਬੈਠ ਸੰਗਤਾਂ ਸਮੇਤ ਕੀਰਤਨ ਕੀਤਾ। ਉਸ ਥਾਂ ਦੀ ਚਰਨ ਧੂੜ ਮੱਥੇ ਲਗਾਈ।

ਫਿਰ ਆਦਰ ਨਾਲ ਗੁਰੂ ਅੰਗਦ ਦੇਵ ਜੀ ਦੀ ਸੰਤਾਨ ਦੇ ਮੁਖੀਆਂ ਨੂੰ ਬੁਲਾ ਕੇ ਆਦਰ, ਸਿਰੋਪਾ ਅਤੇ ਭੋਟਾਵਾਂ ਦਿੱਤੀਆਂ ਅਤੇ ਫਿਰ ਗਲੇ ਲਗਾਇਆ :

‘ਅਤ ਸਾਦਰ ਗੁਰ ਅੰਸ ਬੁਲਾਏ ।

ਦੀਆ ਮਾਨ ਲੈ ਕੰਠ ਲਗਾਏ ।’੪।

ਕਰ ਭਾਉ ਭਗਤ ਸੰਪੇ ਬਹੁ ਦੀਆ।

ਖਡੂਰ ਸਾਹਿਬ ਸਦਾ ਲੰਗਰ ਚਲਾਉਣ ਦੇ ਪ੍ਰਬੰਧ ਵੀ ਕੀਤੇ।

ਗੋਇੰਦਵਾਲ ਵਿਖੇ—ਗੋਇੰਦਵਾਲ ਪੁਜ ਕੇ ਪਹਿਲਾਂ ਸਿੱਧੇ ਸੰਗਤਾਂ ਸਮੇਤ ਬਾਉਲੀ ਸਾਹਿਬ ਦਾ ਇਸ਼ਨਾਨ ਕੀਤਾ। ਫਿਰ ਕੀਰਤਨ ਕਰਦੇ ਹੀ ਚੁਬਾਰਾ ਸਾਹਿਬ ਗਏ। ਪਹਿਲੀ ਪਉੜੀ ਤੇ ਸੀਸ ਨਿਵਾ ਧੂੜ ਮੱਥੇ ਲਗਾਈ ਤੇ ਫ਼ਰਮਾਇਆ ਕਿ ਇਹ ਚਰਨ ਧੂੜ ਕਲਿਆਣਕਾਰੀ ਹੈ :

‘ਇਹ ਚਰਨ ਧੂੜ ਕ੍ਰਿਤਾਰਥ ਰੂਪੇ ।’

ਅਤੇ ਕੁਝ ਚਿਰ ਚੁਬਾਰਾ ਸਾਹਿਬ ਟਿਕ ਗੁਰੂ ਅਮਰ ਦਾਸ ਜੀ ਦੀ ਮਹਿਮਾ ਕਰਦੇ ਰਹੇ। ਅਟੁੱਟ ਲੰਗਰ ਚਲਾ ਦਿੱਤੇ। ਦੀਵਾਨ ਸਜਦੇ ਤੇ ਕੀਰਤਨ ਹੁੰਦੇ। ਗੁਰੂ ਅਮਰਦਾਸ ਜੀ ਦੀ ਸੰਤਾਨ ਨੇ ਵੀ ਬੜਾ ਆਦਰ ਦਿੱਤਾ ਅਤੇ ਆਪ ਜੀ ਨੇ ਵੀ ਗੁਰੂ ਸੰਤਾਨ ਨੂੰ ਵਡੇਰੇ ਜਾਣ ਸਿਰੋਪਾ ਦੀਆਂ ਬਖ਼ਸ਼ਿਸ਼ਾਂ ਕੀਤੀਆਂ। ਸੰਗਤਾਂ ਦਾ ਚਾਅ ਬੰਝਿਆ ਨਹੀਂ ਸੀ ਜਾਂਦਾ।

ਦਾਰਾ-ਸਤਿਗੁਰ ਮਿਲਾਪ— ਉਧਰ ਆਗਰੇ ਵਿਚ ਹਾਲਾਤ ਨੇ ਇਤਨੀ ਛੇਤੀ ਪਲਟਾ ਖਾਧਾ ਕਿ ਦਾਰਾ ਦੇ ਸਾਰੇ ਮਨਸ਼ੁਬੇ ਮਿਟੀ ਵਿਚ ਮਿਲ ਗਏ।

ਅਪ੍ਰੈਲ ੧੬੫੮ ਵਿਚ ਦਾਰਾ ਨੇ ਆਗਰੇ ਨੂੰ ਆਣ ਜਾਣ ਵਾਲੇ ਰਾਹ ਬੰਦ ਕੀਤੇ ਸਨ ਤਾਂ ਮੁਰਾਦ ਨੇ ਗੁਜਰਾਤ ਵਿਖੇ ਬਾਦਸ਼ਾਹ ਹੋਣ ਦਾ ਐਲਾਨ ਕਰ ਦਿੱਤਾ। ਸੁਜਾਹ ਨੇ ਵੀ ਆਪਣੇ ਨਾਮ ਦਾ ਖਤੁਬਾ ਬੰਗਾਲ ਵਿਖੇ ਪੜ੍ਹਵਾ ਲਿਆ। ਔਰੰਗਜ਼ੇਬ ਨੇ ਮੁਰਾਦ ਨੂੰ ਇਹ ਕਹਿ ਕੇ ਗੰਢਿਆ ਕਿ ਉਸ ਨੂੰ ਰਾਜ ਦਾ ਕੋਈ ਲਾਲਚ ਨਹੀਂ, ਫਿਕਰ ਹੈ ਹਿੰਦੁਸਤਾਨ ਵਿਚ ਇਸਲਾਮੀ ਰੁਅਬ ਹੀ ਨਾ ਮੁੱਕ ਜਾਏ। ਇਕੱਠੇ ਹੋ ਦਾਰਾ ਨੂੰ ਹਰਾ ਲਈਏ। ਰਾਜ ਮੁਰਾਦ ਨੂੰ ਦਿਲਵਾ ਕੇ ਉਹ ਤਾਂ ਹੱਜ ਤੇ ਚਲਾ ਜਾਏਗਾ।

ਮੁਰਾਦ ਝਾਂਸੇ ਵਿਚ ਆ ਗਿਆ। ਸਾਂਝੀਆਂ ਫੌਜਾਂ ਦਾ ਮਾਰਚ ਆਗਰੇ ਵੱਲ ਅਰੰਭ ਹੋ ਗਿਆ। ਧਰਮਤ ਦੇ ਸਥਾਨ ਤੇ ਦਾਰਾ ਦੇ ਭੇਜੇ ਰਾਜਾ ਜਸਵੰਤ ਸਿੰਘ ਤੇ ਕਾਸਮ ਖਾਨ ਨੇ ਰੋਕਣਾ ਚਾਹਿਆ ਪਰ ਉਨ੍ਹਾਂ ਦੋਵਾਂ ਨੂੰ ਮੂੰਹ ਦੀ ਖਾਣੀ ਪਈ।

ਸੁਜਾਹ ਵੀ ਫੌਜਾਂ ਲੈ ਕੇ ਆਗਰੇ ਵੱਲ ਵਧਿਆ। ਸੁਲੇਮਾਨ ਸਿਕੋਹ ਨੇ ਉਸ ਨੂੰ ਬਨਾਰਸ ਵਿਖੇ ਹਾਰ ਦਿੱਤੀ। ਸੁਜਾਹ ਤਾਂ ਉਥੋਂ ਹੀ ਵਾਪਸ ਬੰਗਾਲ ਮੁੜ ਗਿਆ।

ਸ਼ਾਮੂਗੜ੍ਹ ਦੇ ਅਸਥਾਨ ਤੇ ਦਾਰਾ ਆਪ੍ਰੰ ਮੁਰਾਦ ਤੇ ਔਰੰਗਜ਼ੇਬ ਦੀਆਂ ਫੌਜਾਂ ਦਾ ਟਾਕਰਾ ਕਰਨ ਲਈ ਆਇਆ।

ਸ਼ਾਮੂਗੜ੍ਹ ਆਗਰੇ ਤੋਂ ਪੂਰਬ ਵੱਲ ਦਸ ਮੀਲ ਤੇ ਨਿੱਕਾ ਜਿਹਾ ਪਿੰਡ ਹੈ। ਜਿੱਤ ਹੋ ਜਾਣੀ ਸੀ ਪਰ ਆਪਣੇ ਵਲੋਂ ਭਰਤੀ ਦਿਖਾਂਦੇ ਦਾਰਾ ਨੇ ਹਾਥੀ ਛੱਡ, ਘੋੜਾ ਪਕੜ ਲਿਆ। ਹਾਥੀ ਦਾ ਹੁੱਦਾ ਖਾਲੀ ਦੇਖਣਾ ਸੀ ਕਿ ਦਾਰਾ ਦੀਆਂ ਫੌਜਾਂ ਵਿਚ ਭਗਦੜ ਮਚ ਗਈ। ਦਾਰਾ ਹਾਰ ਖਾ ਕੇ ਆਗਰੇ ਵੱਲ ਭੱਜਿਆ। ਇਤਨਾ ਸ਼ਰਮਸਾਰ ਸੀ ਕਿ ਬਾਪ ਸ਼ਾਹਜਹਾਨ ਤੱਕ ਨੂੰ ਵੀ ਮਿਲਣ ਨਾ ਗਿਆ ਤੇ ਨਾ ਹੀ ਸਲਾਹ ਲਈ। ਦਿੱਲੀ ਵੱਲ ਨੱਠ ਉੱਠਿਆ। ਸ਼ਾਹਜਹਾਨ ਨੇ ਫਿਰ ਵੀ ਹੋਸਲਾ ਨਾ ਹਾਰਨ ਦੀ ਸਲਾਹ ਭੇਜੀ ਤੇ ਦਿੱਲੀ, ਪੰਜਾਬ ਦੇ ਖਜ਼ਾਨਿਆਂ ਤੇ ਕਬਜ਼ਾ ਕਰ, ਫੌਜਾਂ ਨੂੰ ਇਕੱਠਿਆਂ ਕਰਕੇ ਮੁਕਾਬਲਾ ਕਰਨ ਲਈ ਪ੍ਰੇਰਿਆ। ਇਹ ਵੀ ਸਲਾਹ ਦਿੱਤੀ ਕਿ ਸੁਲੇਮਾਨ ਸਿਕੋਹ ਦੀਆਂ ਜੇਤੂ ਫੌਜਾਂ ਦੀ ਉਡੀਕ ਦਿੱਲੀ ਬੇਠ ਕਰੋ।

ਪਰ ਆਗਰੇ ਵਿਚ ਹਾਲਾਤ ਇਤਨੀ ਤੇਜ਼ੀ ਨਾਲ ਬਦਲ ਰਹੇ ਸਨ ਕਿ ਦਾਰਾ ਕਾਬੂ ਨਾ ਪਾ ਸਕਿਆ। ਉਸ ਦਿੱਲੀ ਉਡੀਕਣ ਦੀ ਥਾਂ ਪੰਜਾਬ ਨੂੰ ਅੱਡਾ ਬਨਾਉਣ ਦੀ ਸੋਚੀ। ਪੰਜਾਬ ਉਸ ਦੀ ਜਾਗੀਰ ਸੀ ਤੇ ਗ਼ੈਰਤ ਖਾਨ ਲਾਹੌਰ ਦਾ ਨਵਾਬ, ਉਸ ਦਾ ਪੱਖੀ ਤੇ ਵਫ਼ਾਦਾਰ ਸਾਥੀ ਸੀ।

ਲਾਲ ਕਿਲ੍ਹੇ ਤੇ ਦਾਰਾ ਕਬਜ਼ਾ ਵੀ ਨਾ ਕਰ ਸਕਿਆ ਕਿਉਂਕਿ ਕਿਲ੍ਹੇਦਾਰ ਨੂੰ ਪਹਿਲਾਂ ਹੀ ਔਰੰਗਜ਼ੇਬ ਨੇ ਇਸਲਾਮ ਦਾ ਵਾਸਤਾ ਤੇ ਲਾਲਚ ਦੇ ਕੇ ਆਪਣੇ ਵੱਲ ਕਰ ਲਿਆ ਸੀ। ਦਾਰਾ ਨੇ ਡੇਰੇ ਪੁਰਾਣੇ ਕਿਲ੍ਹੇ ਲਗਾ ਲਏ। ਪੰਜ ਜੂਨ ਨੂੰ

ਦਾਰਾ ਦਿੱਲੀ ਪੁੱਜਾ ਸੀ ਤੇ ਉਥੇ ਸੁਲੇਮਾਨ ਸ਼ਿਕੋਹ ਦੀ ਉਡੀਕ ਕਰਨ ਲੱਗਾ।

ਉਧਰ ੮ ਜੂਨ ਨੂੰ ਔਰੰਗਜ਼ੇਬ ਨੇ ਆਗਰੇ ਦੇ ਕਿਲ੍ਹੇ ਤੇ ਕਬਜ਼ਾ ਕਰ ਲਿਆ ਤੇ ਪਿਤਾ ਸ਼ਾਹਜਹਾਨ ਨੂੰ ਕੈਦੀ ਬਣਾ ਅੰਦਰਲੇ ਮਹਲ ਵਿਚ ਬੰਦੀ ਬਣਾ ਦਿੱਤਾ।

ਔਰੰਗਜ਼ੇਬ ਆਗਰੇ ਨਾ ਭੁਕਿਆ ਤੇ ਫੌਜਾਂ ਨਾਲ ਦਿੱਲੀ ਵੱਲ ਵਧ ਪਿਆ। ਦਾਰਾ ਦਾ ਮਿਆਲ ਸੀ ਕਿ ਆਗਰੇ ਦੇ ਕਿਲ੍ਹੇ ਤੇ ਕਬਜ਼ਾ ਕਰਦਿਆਂ ਸਮਾਂ ਲੱਗੇਗਾ ਤੇ ਉਤਨੇ ਨੂੰ ਸੁਲੇਮਾਨ ਸ਼ਿਕੋਹ ਦੀਆਂ ਫੌਜਾਂ ਆਣ ਮਿਲਣਗੀਆਂ।

ਹੁਣ ਦਾਰਾ ਪਾਸ ਦੇ ਰਾਹ ਸਨ। ਇਕ ਦਿਹ ਕਿ ਆਪਣੇ ਬੇਟੇ ਦੀਆਂ ਫੌਜਾਂ ਨਾਲ ਅਲਾਹਾਬਾਦ ਜਾ ਮਿਲੇ ਅਤੇ ਸੁਜਾਹ ਨਾਲ ਸਲਾਹ ਕਰਕੇ ਆਗਰਾ ਤੇ ਹੱਲਾ ਬੋਲੇ ਤੇ ਦੂਜਾ ਪੰਜਾਬ ਵੱਲ ਜਾਏ।

ਉਸ ਨੇ ਫ਼ੈਸਲਾ ਪੰਜਾਬ ਵੱਲ ਜਾਣ ਦਾ ਕੀਤਾ। ਗੁਰੂ ਹਰਿ ਰਾਇ ਜੀ ਨੂੰ ਉਸ ਨੇ ਪੱਤਰ ਵੀ ਲਿਖਿਆ। ਪੱਤਰ ਵਿਚ ਗੁਰੂ ਹਰਿ ਰਾਇ ਜੀ ਦੀ ਬਹੁਤ ਉਪਮਾ ਤੇ ਮਿਲਾਪ ਦੀ ਇੱਛਾ ਪ੍ਰਗਟ ਕਰਦੇ ਲਿਖਿਆ ਸੀ ਕਿ ਮੱਛੀ ਵਾਂਗ ਜਾਲ ਵਿਚ ਫਸ ਗਿਆ ਹਾਂ ਤੁਸੀਂ ਹੀ ਕੱਢੋ।

‘ਸੂਰਜ ਪ੍ਰਕਾਸ਼’ ਦੇ ਸ਼ਬਦਾਂ ਵਿਚ :

‘ਖਤ ਮਹਿ ਲਿਖ ਕਰਿ ਪ੍ਰੇਮ ਪਠਾਇਵ।

ਮਿਲਨਿ ਸ਼ੋਕ ਨਾਮਾ ਉਪਜਾਇਵ।’

ਇਹ ਸ਼ਬਦ ਵੀ ਲਿਖੇ ਸਨ :

‘ਵਲਾਇਤ ਵਲੀ, ਅਹਿਲ ਆਰਫ ਕਮਾਲ।

ਜਿਨੇ ਕੇ ਮਿਲੇ ਰਬ ਪਾਈਅਹਿ ਜਮਾਲ।

ਆਰਫ ਫਕਰ ਰਬ ਦੀ ਪਾਕ ਜਾਤ।

ਜਿਨੇ ਕੀ ਮਿਹਰ ਸੰਗ ਹੋਹ ਬਹਿ ਨਿਜਾਤ ੧੭।

ਨਾਦਰ ਪਿਖਿਨ ਇਕ ਸ਼ਕਲ ਦਰਮਿਆ।’

ਜਿਨ੍ਹੇ ਪੈ ਮਿਹਰ ਤੁਮ ਤਿਨ੍ਹੇ ਇਹ ਲਿਯਾ।’

ਮੁਹੰਮਦ ਅਕਬਰ ਨੇ ‘ਦੀ ਪੰਜਾਬ ਅੰਡਰ ਮੁਕਾਲਜ’ ਵਿਚ ਲਿਖਿਆ ਹੈ ਕਿ ਔਰੰਗਜ਼ੇਬ ਵਲੋਂ ਪਿੱਛਾ ਕਰਦੇ ਦਾਰਾ ਨੇ ਗੁਰੂ ਜੀ ਪਾਸ ਬੇਨਤੀ ਭੇਜੀ।

ਸੁਲੇਮਾਨ ਸ਼ਿਕੋਹ ਨੂੰ ਲਾਹੌਰ ਪੁੱਜਣ ਦਾ ਸੁਨੇਹਾ ਘੱਲ ਉਹ ਕੀਰਤਪੁਰ ਵੱਲ ਚੱਲ ਪਿਆ। ਕੀਰਤਪੁਰ ਹੀ ਉਸ ਨੂੰ ਪਤਾ ਲੱਗਾ ਕਿ ਗੁਰੂ ਜੀ ਤਾਂ ਪੰਜਾਬ ਗਏ ਹੋਏ ਹਨ। ਉਸ ਤਲਵਣ ਦੇ ਅਸਥਾਨ ਤੋਂ ਸਤਲੁਜ ਪਾਰ ਕੀਤਾ ਅਤੇ ਆਪਣੇ ਵਛਾਦਾਰ ਸਾਥੀ ਜਰਨੈਲ ਨੂੰ ਦਰਿਆ ਦੀ ਰਾਖੀ ਤੇ ਲਗਾਇਆ ਕਿ ਔਰੰਗਜ਼ੇਬ ਦੀਆਂ ਆਉਂਦੀਆਂ ਫੌਜਾਂ ਨੂੰ ਰੋਕੇ। ਉਥੋਂ ਦਾਰਾ ਗੋਇੰਦਵਾਲ ਪੁੱਜਾ :

੧. ਸਾਹਿਆਂ ਵਿਚ ਇਕ ਪ੍ਰਭੂ ਦਾ ਰੂਪ ਦੇਖਣ ਦੀ ਸ਼ਕਤੀ।

੨. ਰਾਸ ੯, ਅੰਸ਼ ੧੪।

ਦਰਿਆਉ ਉਤਰ ਦਾਰਾ ਸਿਕੋਹ,
ਸਤਿਗੁਰ ਜੋ ਕੀਆ ਮਿਲਾਪ।
ਗੁਰੂ ਅੰਤਰਜਾਮੀ ਜਾਣਿਆ,
ਦੇਖ ਅਮਿਤ ਪ੍ਰਤਾਪ।

ਉਸ ਦੀ ਦੀਨ ਦਲਾ ਦੇਖ ਗੁਰੂ ਹਰਿ ਰਾਇ ਜੀ ਨੇ ਧੀਰਜ ਦਿੱਤਾ ਤੇ ਕਿਹਾ :
ਦੀਨੀ ਰਾਜ, ਜਸਰਾਜ ਨਾਲੋਂ ਕਿਧਰੇ ਵਡੇਰਾ ਤੇ ਉੱਚਾ ਹੈ। ਉਸ ਨੇ ਇਹ ਬੇਨਤੀ
ਕੀਤੀ ਕਿ ਹੁਣ ਰੱਖਿਆ ਕਰਨ ਤੇ ਬਿਆਸ ਤੇ ਔਰੰਗਜੇਬ ਦੀਆਂ ਫੌਜਾਂ ਨੂੰ ਰੋਕ
ਪਾਉਣ ਤਾਂ ਕਿ ਉਹ ਲਾਹੌਰ ਪੁੱਜ ਜਾਏ :

‘ਹਮ ਪਾਛੇ ਆਵੈ ਫੌਜ ਤੇ ਦੇ ਪਹਿਰ ਅਟਕਾਇ,’

ਦੇ ਸ਼ਬਦ ਉਸ ਕਹੇ ਸਨ :

ਸਤਿਗੁਰੂ ਜੀ ਨੇ ਆਪਣੀਆਂ ਫੌਜਾਂ ਨੂੰ ਘਾਟ ਤੇ ਦੇ ਪਹਿਰ ਪਹਿਰਾ ਰੱਖਣ
ਦਾ ਹੁਕਮ ਦਿੱਤਾ ਤੇ ਕਿਸੇ ਨੂੰ ਘਾਟ ਤੇ ਉਤਰਨ ਨਾ ਦਿੱਤਾ। ਪਿੱਛਾ ਕਰਨ
ਵਾਲੀਆਂ ਫੌਜਾਂ ਬਿਟ-ਬਿਟ ਤਕਦੀਆਂ ਰਹੀਆਂ :

‘ਸ੍ਰੀ ਸਤਿਗੁਰ ਘਾਟ ਬੰਦ ਕਰ ਲੀਨਾ।

ਤੇਪਖਾਨਾ ਸਨਮੁਖ ਕਰ ਦੀਨਾ।

ਦੇ ਪਹਿਰ ਲਗ ਘਾਟ ਬੰਦ ਗੁਰ ਕੀਆ।

ਕਾਹੂ ਕੋ ਉਤਰਨ ਨਹੀਂ ਦੀਆ’ ੨੮।

(ਮਹਿਮਾ ਪ੍ਰਕਾਸ਼ ਸਾਖੀ ੧੬)

੨੩, ਜੁਲਾਈ, ੧੬੫੮ ਨੂੰ ਦਾਰਾ ਲਾਹੌਰ ਪੁੱਜ ਗਿਆ। ਤੀਹ ਹਜ਼ਾਰ ਤੋਂ ਵੱਧ ਫੌਜ
ਵੀ ਉਸ ਇਕੱਠੀ ਕਰ ਲਈ। ਪਹਾੜੀ ਰਾਜਿਆਂ ਵੀ ਮਦਦ ਭੇਜੀ। ਇਕ ਰਾਜਾ
ਗਜਰੂਪ ਸਿੰਘ ਦਾ ਨਾ ਬਹੁਤ ਉੱਘਾ ਹੈ। ਉਸ ਨੂੰ ਬੇਟੇ ਜਿਤਨਾ ਸਤਿਕਾਰ ਦਾਰਾ
ਦੀ ਬੇਗ਼ਮ ਨੇ ਦਿੱਤਾ :

ਦਾਰਾ ਤਿਆਰੀਆਂ ਤਾਂ ਠੀਕ ਕਰ ਰਿਹਾ ਸੀ ਪਰ ਔਰੰਗਜੇਬ ਦੀ ਭਰਤੀ
ਅੱਗੇ ਉਸ ਦੀ ਇਕ ਨਾ ਚੱਲੀ। ਔਰੰਗਜੇਬ ਦੀਆਂ ਫੌਜਾਂ ਦੀ ਟੁਕੜੀ ੨ ਅਗਸਤ
ਨੂੰ ਸਤਲੁਜ ਪੁੱਜ ਗਈ। ਦਾਊਦ ਖਾਨ ਦੀ ਅੱਖ ਬਚਾ ਕੇ ਸਤਲੁਜ ਵੀ ਉਨ੍ਹਾਂ
ਪਾਰ ਕਰ ਲਿਆ। ਦਾਊਦ ਖਾਨ ਨੇ ਜਾਣਿਆ ਕਿ ਹੁਣ ਸਤਲੁਜ ਰੁਕਣਾ ਠੀਕ
ਨਹੀਂ ਤੇ ਸੁਲਤਾਨਪੁਰ ਤੋਂ ਬਿਆਸਾ ਪੁੱਜ ਗਿਆ। ਉਥੇ ਹੀ ਦਾਰਾ ਨੇ ਦਾਊਦ ਨੂੰ
ਕਿਹਾ ਕਿ ਆ ਰਹੀਆਂ ਔਰੰਗਜੇਬ ਦੀਆਂ ਫੌਜਾਂ ਨੂੰ ਬਿਆਸਾ ਕਿਨਾਰੇ ਹੀ ਰੋਕੋ।

ਔਰੰਗਜੇਬ ਨੇ ਲੜਾਈ ਨਾਲੋਂ ਚਾਲ ਵਰਤਣੀ ਭਲੇਰੀ ਜਾਣੀ। ਦਾਊਦ ਦੀ
ਇਕ ਚਾਲੀ ਚਿੱਠੀ ਬਣਾ ਕੇ ਦਾਰਾ ਹੱਥ ਪੁਚਾ ਦਿੱਤੀ। ਉਸ ਵਿਚ ਲਿਖਿਆ ਸੀ
ਕਿ ਔਰੰਗਜੇਬ ਫਿਕਰ ਨਾ ਕਰੇ ਪਹਿਲਾ ਮੌਕਾ ਮਿਲਦੇ ਹੀ ਉਹ ਦਾਰਾ ਨੂੰ ਪਕੜ
ਹਾਜ਼ਰ ਕਰੇਗਾ। ਦਾਰਾ ਸੱਕੀ ਹੋ ਗਿਆ। ਲਾਹੌਰ ਨਾ ਟਿਕਿਆ। ਰਾਵੀ ਵੀ ਲੰਘਾਹ
ਦੇ ਪੁੱਤਰ ਸਕੰਦਰ ਨੇ ਗੁਰੂ ਜੀ ਦੀ ਆਗਿਆ ਨਾਲ ਪਾਰ ਕਰਵਾ ਦਿੱਤਾ।

ਉਥੋਂ ਉਹ ਮੁਲਤਾਨ ਵੱਲ ਚਲਾ ਗਿਆ ਕਿਉਂਕਿ ਕਾਬਲ ਦੇ ਨਵਾਬ ਮਹਾਬਤ ਖਾਨ ਨੇ ਮਦਦ ਦੇਣ ਤੋਂ ਇਨਕਾਰ ਕਰ ਦਿੱਤਾ ਸੀ।

ਔਰੰਗਜ਼ੇਬ ਰੋਪੜ ਭੁਕਿਆ ਹੋਇਆ ਸੀ। ਉਥੇ ਹੀ ਉਸ ਨੂੰ ਖਬਰ ਪੁੱਜੀ ਕਿ ਦਾਰਾ ਲਾਹੌਰ ਛੱਡ ਭੱਜ ਉੱਠਿਆ ਹੈ। ਖਲੀਲ ਉਲਾਹ ਖਾਨ ਉਸ ਵੇਲੇ ਗੜ੍ਹਸ਼ੰਕਰ ਆਇਆ ਸੀ। ਤਾਹਰ ਖਾਨ ਨੂੰ ਉਸ ਪਾਸ ਭੇਜਿਆ ਕਿ ਲਾਹੌਰ ਛੇਤੀ ਪੁੱਜ ਕੇ ਖਜ਼ਾਨੇ ਨੂੰ ਲੁੱਟਣ ਤੋਂ ਬਚਾਏ।

ਔਰੰਗਜ਼ੇਬ ਆਪ੍ਰੂ ਮੁਲਤਾਨ ਵੱਲ ਚੱਲ ਪਿਆ ਤਾਂਕਿ ਦਾਰਾ ਛੇਤੀ ਪਕੜਿਆ ਜਾ ਸਕੇ। ਦਾਉਦ ਦੀ ਮਦਦ ਲੈਣ ਦੀ ਬਜਾਏ ਦਾਰਾ ਨੇ ਸਗੋਂ ਉਸ ਨੂੰ ਜਲੀਆਂ ਕਟੀਆਂ ਸੁਣਾਈਆਂ। ਦਾਉਦ ਅਪਮਾਨ ਨਾ ਸਹਾਰ ਸਕਿਆ ਤੇ ਦਾਰਾ ਦੀ ਜਾਨ ਦਾ ਵੈਰੀ ਹੋ ਗਿਆ।

ਸਿੰਧ ਵਿਚ ਦਾਰਾ ਬੇ-ਘਰ ਫਿਰ ਰਿਹਾ ਸੀ ਕਿ ਨਾਦਰਾ ਬੇਗ਼ਮ ਦੀ ਮੌਤ ਵੀ ਹੋ ਗਈ। ਜਿਸ ਸਿੰਧ ਦੇ ਇਕ ਸਰਦਾਰ ਮਲਕ ਜੀਵਨ ਪਾਸ ਉਹ ਜੂਨਾ ਨਗਰ ਰਹਿ ਰਿਹਾ ਸੀ, ਉਸੇ ਨੇ ਹੀ ਦਾਰਾ ਤੇ ਉਸ ਦੇ ਪੁੱਤਰ ਨੂੰ ਪਕੜ, ਬੇੜੀਆਂ ਵਿਚ ਜਕੜ ਦਿੱਲੀ ਜਾ ਪੇਸ਼ ਕੀਤਾ। ਕਹਿੰਦੇ ਹਨ ਕਿ ਦਾਰਾ ਨੇ ਔਰੰਗਜ਼ੇਬ ਨੂੰ ਤਖ਼ਤ ਮੁਬਾਰਕ ਤਕ ਕਿਹਾ ਪਰ ਉਸ ਨੇ ਇਹ ਕਹਿ ਕੇ ਕਤਲ ਕਰਵਾਇਆ ਕਿ ਐਸੇ ਬੇ-ਦੀਨ ਜਿਸ ਨੇ ਆਪਣੀਆਂ ਲਿਖਤਾਂ ਵਿਚ ਕੁਫ਼ਰ ਤੇ ਇਸਲਾਮ ਨੂੰ ਜੁੜਵੇਂ ਭਰਾ ਲਿਖਿਆ ਹੈ, ਦਾ ਕਤਲ ਕਰਨਾ ਸਵਾਬ ਹੈ। ਔਰੰਗਜ਼ੇਬ ਨੇ ਸਿਰ ਕੱਟਣ ਦਾ ਹੁਕਮ ਦਿੱਤਾ ਤੇ ਫਿਰ ਮੁਰਾਦ ਨੂੰ ਵੀ ਧੋਖੇ ਨਾਲ ਮਰਵਾ ਤਾਜ ਤਖ਼ਤ ਦਾ ਮਾਲਕ ਬਣ ਗਿਆ।

ਗੁਰੂ ਹਰਿ ਰਾਇ ਜੀ ਦਾ ਅੰਮ੍ਰਿਤਸਰ ਪਧਾਰਨਾ—ਗੋਇੰਦਵਾਲ ਤੋਂ ਗੁਰੂ ਜੀ ਤਰਨਤਾਰਨ ਹੁੰਦੇ-ਹੋਏ ਸ੍ਰੀ ਅੰਮ੍ਰਿਤਸਰ ਆਏ। ਹਰਿ ਜੀ ਜਿਸ ਨੇ ਦਰਬਾਰ ਸਾਹਿਬ ਤੇ ਕਬਜ਼ਾ ਕੀਤਾ ਹੋਇਆ ਸੀ, ਛੱਡ ਕੇ ਹੇਠਰੀ ਚਲਾ ਗਿਆ। ਮਹਾਰਾਜ ਨੇ ਦਰਬਾਰ ਸਾਹਿਬ ਦੀ ਮਰਯਾਦਾ ਬੱਧੀ ਤੇ ਅੱਠੇ ਪਹਿਰ ਕੀਰਤਨ ਦਾ ਹੁਕਮ ਦਿੱਤਾ। ਅਕਾਲ ਤਖ਼ਤ ਦੀਵਾਨ ਸਜਾਏ। ਕੁਝ ਦਿਨ ਅੰਮ੍ਰਿਤਸਰ ਟਿਕਾਣੇ ਕਰ ਲਾਹੌਰ, ਡੇਹਰਾ ਸਾਹਿਬ, ਚੂਨਾ ਮੰਡੀ ਲਾਹੌਰ ਤੇ ਮੁਜ਼ਰੀ ਹੋ ਨਨਕਾਣਾ ਸਾਹਿਬ ਪੁੱਜੇ।

ਨਨਕਾਣਾ ਸਾਹਿਬ—ਨਨਕਾਣਾ ਸਾਹਿਬ ਜਨਮ-ਅਸਥਾਨ ਪੁੱਜ ਕੇ ਅਤਿ ਦੀ ਸ਼ਰਧਾ ਗੁਰੂ ਹਰਿ ਰਾਇ ਜੀ ਨੇ ਦਰਸਾਈ। ਸੰਗਤਾਂ ਦੇਖ-ਦੇਖ ਹੈਰਾਨ ਹੋ ਰਹੀਆਂ ਸਨ ਕਿ ਗੁਰੂ ਨਾਨਕ ਦੇਵ ਜੀ ਦਾ ਭਾਵੇਂ ਉਹ ਜ਼ਾਹਰੀ ਸਰੂਪ ਹਨ ਪਰ ਸ਼ਰਧਾ ਸਿੱਖਾਂ ਵਾਂਗ ਹੀ ਦਰਸਾ ਰਹੇ ਹਨ। ਇਥੋਂ ਤਕ ਕਿ ਆਪ ਜੀ ਨੇ ਆਪਣੇ ਖੰਡੇ ਤੇ ਜੋ ਹੁਣ ਕਰਤਾਰਪੁਰ ਪਿਆ ਹੈ ਸ੍ਰੀ ਗੁਰੂ ਨਾਨਕ ਦੇਵ ਜੀ ਸਹਾਇ ਹੀ ਲਿਖਵਾਇਆ।

ਸੰਗਤਾਂ ਸਮੇਤ ਕਿਆਰਾ ਸਾਹਿਬ, ਤੰਬੂ ਸਾਹਿਬ ਦਰਸ਼ਨਾਂ ਹਿਤ ਪਧਾਰੇ।

ਨਨਕਾਣਾ ਸਾਹਿਬ ਤਿੰਨ ਹਫ਼ਤੇ ਰੁਕੇ। ਉਥੋਂ ਚੂਹੜਕਾਨਾ, ਕਰਤਾਰਪੁਰ (ਰਾਵੀ) ਹੁੰਦੇ ਬਾਬੇ ਦੀ ਬੈਰ ਸਿਆਲਕੋਟ ਆਏ।

ਭਾਈ ਹਕੀਕਤ ਰਾਇ ਦੇ ਦਾਦਾ ਜੀ ਨੂੰ ਉਪਦੇਸ਼—ਸਿਆਲਕੋਟ ਤੋਂ ਹੀ ਗਲੇਟੀਆਂ ਖੁਰਦ ਭਾਈ ਨੰਦ ਲਾਲ ਜੀ ਪੁਰੀ ਦੀ ਸਰਧਾ ਦੇਖ ਆਏ। ਆਪ ਜੀ ਸੰਗਤਾਂ ਨੂੰ ਨਾਮ ਜਪਣ, ਸੇਵਾ ਕਰਨ ਤੇ ਅੰਮ੍ਰਿਤ ਵੇਲਾ ਨਾ ਖੁੰਝਾਉਣ ਦਾ ਉਪਦੇਸ਼ ਦੇ ਰਹੇ ਸਨ।

ਦੀਵਾਨ ਦੀ ਸਮਾਪਤੀ ਉਪ੍ਰੰਤ ਨੰਦ ਲਾਲ ਜੀ ਨੇ ਪਾਸ ਆ ਬੇਨਤੀ ਕੀਤੀ ਕਿ ਆਪ ਜੀ ਦੇ ਹੁਕਮਾਂ ਤੇ ਤੁਰਦੇ ਹਾਂ ਪਰ ਜੀਵਨ ਧਰਮੀ ਨਹੀਂ ਬਣਦਾ, ਕੋਈ ਉਚੇਚਾ ਖਾਸ ਉਪਦੇਸ਼ ਦਿਓ। ਆਪ ਜੀ ਨੇ ਕਿਹਾ ਉਪਦੇਸ਼ ਚੰਨ੍ਹ ਵਰਨਾਂ ਕੇ ਸਾਂਝਾ ਹੀ ਹੈ। ਫਿਰ ਵੀ ਜਦ ਤੁਸੀਂ ਉਚੇਚੇ ਉਪਦੇਸ਼ ਦੀ ਯਾਚਨਾ ਕਰਦੇ ਹੋ ਤਾਂ ਤਿੰਨ ਬਾਤਾਂ ਚਿੰਦਰੀ ਭਰ ਕਰਦੇ ਰਹਿਣਾ, ਘਰ ਧਰਮੀ ਕਹਿਲਾਏਗਾ :

ਇਕ—ਕੇਸ ਨਹੀਂ ਕਟਾਏ।

ਦੂਜੇ—ਤੰਮਾਕੂ ਨਹੀਂ ਸੇਵਣਾ।

ਤੀਜੇ—ਟੋਪੀ ਕਦੇ ਨਾ ਪਹਿਨਣੀ।

ਭਾਈ ਜੀ ਨੇ ਇਹ ਉਪਦੇਸ਼ ਪੱਲੇ ਬੰਨ੍ਹ ਲਏ। ਇਨ੍ਹਾਂ ਦੇ ਹੀ ਪੋਤਰੇ ਭਾਈ ਹਕੀਕਤ ਰਾਇ ਜੀ ਸਨ ਜਿਨ੍ਹਾਂ ਧਰਮ ਤੋਂ ਜਾਨ ਵਾਰ ਦਿੱਤੀ ਪਰ ਧਰਮ ਨੂੰ ਆਂਚ ਨਾ ਆਉਣ ਦਿੱਤੀ।

ਕਸ਼ਮੀਰ ਪਯਾਨਾ—ਸਿਆਲਕੋਟ ਤੋਂ ਆਪ ਜੀ ਚਪਗੜ੍ਹ ਆਏ। ਉਥੇ ਜਦ ਸੰਗਤਾਂ ਨੇ ਬੇਨਤੀ ਕੀਤੀ ਕਿ ਸਾਰੇ ਨਗਰ ਇਕ ਹੀ ਖੂਹ ਹੈ ਅਤੇ ਉਹ ਵੀ ਉਥੇ ਜਿਥੇ ਪਸ਼ੂ ਆਦਿ ਨਹੀਂ ਜਾ ਸਕਦੇ। ਮਹਾਰਾਜ ਨੇ ਉਥੇ ਨੌਜਾ ਧਰਤੀ ਤੇ ਇਸ ਜ਼ੋਰ ਨਾਲ ਮਾਰਿਆ ਕਿ ਜਲ ਵਹਿ ਤੁਰਿਆ। ਹੁਣ ਵੀ ਜਲ ਪੀ ਅਨੇਕਾਂ ਆਪਣੀ ਪਿਆਸ ਬੁਝਾ ਰਹੇ ਹਨ। ਉਥੋਂ ਜੰਮੂ ਤੇ ਕਸ਼ਮੀਰ ਵੀ ਪੁੱਜੇ ਸਨ। ਕਈ ਥਾਵਾਂ ਤੇ ਉਨ੍ਹਾਂ ਵੱਲੋਂ ਬਣਵਾਏ ਖੂਹਾਂ ਦੇ ਨਿਸ਼ਾਨ ਹਨ ਜਿਨ੍ਹਾਂ ਤੇ 'ਚਾਹ ਗੁਰੂ ਹਰਿ ਰਾਇ ਜੀ' ਉਕਰਿਆ ਹੈ। ਕਸ਼ਮੀਰ ਬਹੁਤ ਦੇਰ ਨਹੀਂ ਟਿਕੇ ਕਿਉਂਕਿ ਹਾਲਾਤ ਮੰਗ ਕਰ ਰਹੇ ਸਨ ਕਿ ਛੇਤੀ ਕੀਰਤਪੁਰ ਪੁੱਜਿਆ ਜਾਏ। ਔਰੰਗਜ਼ੇਬ ਨੇ ਮੌਲਾਨਿਆਂ ਨੂੰ ਜ਼ਰ ਨਾਲ ਖਰੀਦ, ਜੁਲਮਾਂ ਦਾ ਚਕੌਰ ਚਲਾ ਦਿਤਾ ਸੀ।

ਔਰੰਗਜ਼ੇਬ ਦੇ ਹੱਲੇ ਤੇ ਹੀਲੇ

ਸਰਮਦ ਦਾ ਕਤਲ—ਜਿਸ ਕਤਲ ਨੇ ਸਾਰਾ ਇਸਲਾਮੀ ਜਗਤ ਹਿਲਾ ਦਿੱਤਾ, ਉਹ ਸਰਮਦ ਦਾ ਕਤਲ ਸੀ। ਗੁਰੂ ਹਰਿ ਰਾਇ ਜੀ ਨੇ ਦਿੱਲੀ ਔਰੰਗਜ਼ੇਬ ਨੂੰ ਨਾ ਮਿਲਣ ਜਾਣ ਦੇ ਕਾਰਨਾਂ ਵਿਚ ਇਕ ਕਾਰਨ ਇਹ ਲਿਖਿਆ ਸੀ ਕਿ ਉਹ ਸੰਤ ਪੁਰਸ਼ਾਂ ਦਾ ਹਤਿਆਰਾ ਹੈ ਜਿਸ ਸਰਮਦ ਵਰਗੇ ਸੂਫੀ ਨੂੰ ਵੀ ਨਹੀਂ ਛੱਡਿਆ। ਮੌਲਾਨਾ-ਅਬਲ-ਕਲਾਮ ਆਜ਼ਾਦ ਨੇ ਸਰਮਦ ਦੀਆਂ ਰੁਬਾਈਆਂ ਦਾ ਸੰਪਾਦ ਕਰਦੇ ਲਿਖਿਆ ਸੀ ਕਿ ਅਸੀਂ ਅਲਾਹ ਦੇ ਦਰਬਾਰ ਵਿਚ ਔਰੰਗਜ਼ੇਬ ਦੇ ਹਰ ਕੀਤੇ ਕਰਮ ਦਾ ਉਤਰ ਦੇ ਸਕਾਂਗੇ ਪਰ ਇਸ ਦਾ ਜਵਾਬ ਕਿਸੇ ਕੋਲ ਨਹੀਂ ਹੋਣਾ ਕਿ ਉਸ ਸਰਮਦ ਨੂੰ ਕਿਉਂ ਕਤਲ ਕੀਤਾ ? ਮੌਲਾਨਾ ਆਜ਼ਾਦ ਨੇ ਤਾਂ ਆਪਣੀ ਕਬਰ ਹੀ ਸਰਮਦ ਦੀ ਕਬਰ ਨਾਲ ਬਨਾਉਣ ਦੀ ਵਸੀਅਤ ਕੀਤੀ ਸੀ।

ਸਰਮਦ ਅਰਮੀਨਿਆਂ ਦੇ ਰਹਿਣ ਵਾਲੇ ਵੱਡੇ ਵਪਾਰੀ ਸਨ। ਮਾਲ ਲੱਭ ਕੇ ਹਿੰਦੁਸਤਾਨ ਆਏ ਤੇ ਮੁਲਤਾਨ ਵਿਚ ਫਕੀਰੀ ਰੰਗ ਲਗਾ, ਦਿੱਲੀ ਆ ਡੇਰੇ ਲਗਾਏ।

ਦਿੱਲੀ ਸਤਿ ਸੰਗਤ ਦਾ ਚਾਅ ਹੋਰ ਜਾਗਿਆ। ਕਿਸੇ ਵੀ ਦਰਵੇਸ਼ ਦਾ ਆਉਣਾ ਸੁਣਦੇ ਤਾਂ ਜਾ ਕੇ ਮਿਲਦੇ, ਸੇਵਾ ਕਰਦੇ ਤੇ ਘਰ ਲੈ ਆਂਦੇ, ਟਿਕਾਏ ਤੇ ਜਦ ਤਕ ਉਹ ਫਕੀਰ ਰਹਿੰਦੇ ਸੇਵਾ ਕਰਦੇ ਰਹਿੰਦੇ। ਗਰਮੀ ਦੇ ਦਿਨਾਂ ਵਿਚ ਪੱਖਾ ਝੱਲਦੇ ਤੇ ਸਰਦੀ ਦੇ ਦਿਨਾਂ ਵਿਚ ਗਰਮ ਕੱਪੜੇ ਲਿਆ ਕੇ ਦਿੰਦੇ। ਜਦ ਫਕੀਰ ਅਗਲੇ ਸਫ਼ਰ ਤੇ ਪੈਂਦੇ ਦੂਰ ਤਕ ਛੱਡਣ ਜਾਂਦੇ। ਫਕੀਰਾਂ ਲਈ ਆਰਾਮ-ਗਾਹ ਵੀ ਬਣਾ ਦਿੱਤੀ। ਫਕੀਰ ਅਸੀਸਾਂ ਦਿੰਦੇ ਜਾਂਦੇ।

ਇਕ ਫਕੀਰ ਨੂੰ ਜਦ ਬਾਹਰ ਤਕ ਛੱਡਣ ਆਏ ਤਾਂ ਉਸ ਦੇ ਇਤਨਾ ਕਹਿਣ ਤੇ ਕਿ ਹੁਣ, 'ਟਿਕ ਜਾਓ' ਮਨ ਟਿਕ ਗਿਆ। ਆਪਣੀ ਸਭ ਦੌਲਤ ਵੰਡ ਦਿੱਤੀ। ਦਾਰਾ ਮੁਰੀਦ ਹੋ ਗਿਆ। ਸੁਤੰਤਰ ਹੋ ਫਿਰਨ ਲੱਗੇ।

ਕੱਪੜਿਆਂ ਤੋਂ ਵੀ ਬੇ-ਨਿਆਜ਼ ਹੋ ਗਏ। ਸ਼ਰਹ ਦੀ ਕੈਦ ਵੀ ਤੋੜ ਦਿੱਤੀ। ਬਾਂਗ ਦੋਦੇ ਮੁੱਲਾਂ ਨੂੰ ਜਾ ਕੇ ਇਕ ਦਿਨ ਕਹਿਣ ਲੱਗੇ ਕਿ ਇਤਨੀ ਉੱਚੀ ਆਵਾਜ਼ ਕਿਸ ਨੂੰ ਦੱਦਾ ਹੈ, ਉਹ ਤਾਂ ਭੀਤਰ ਬੈਠਾ ਹੈ।

ਇਤਨੀ ਸ਼ੋਭਾ ਫੈਲੀ ਕਿ ਰੂਮ ਦੇ ਫ਼ਕੀਰਾਂ ਨੇ 'ਸਬਰ ਤੇ ਸੁਕਰ' ਦੇ ਅਰਥ ਪੁੱਛ ਭੇਜੇ। ਆਪ ਜੀ ਨੇ ਦੱਸਿਆ ਕਿ ਸਭ ਸ਼ਕਤੀਆਂ ਕੋਲ ਹੋਣ ਪਰ ਫਿਰ ਸਬਰ ਹੋਵੇ ਇਸੇ ਦਾ ਨਾਮ ਸਬਰ ਸੁਕਰ ਹੈ।

ਦਾਰਾ ਦੇ ਮਰਨ ਤੇ ਬੜਾ ਰੋਸ ਮਨਾਇਆ ਤੇ ਕਿਹਾ ਕਿ ਉਸ ਨੂੰ ਦਿੱਲੀ ਦੀ ਪਾਤਸ਼ਾਹੀ ਤਾਂ ਨਹੀਂ ਮਿਲੀ ਪਰ ਉਹ ਦੀਨੀ ਪਾਤਸ਼ਾਹ ਹੈ। ਹਰ ਥਾਂ ਇਹ ਹੀ ਕਹਿੰਦੇ ਫਿਰਦੇ ਸਨ ਕਿ ਦਾਰਾ ਦੀਨੀ ਸ਼ਾਹ ਹੈ।

ਔਰੰਗਜ਼ੇਬ ਬਹਾਨਾ ਲੱਭ ਮਾਰਨਾ ਚਾਹੁੰਦਾ ਸੀ। ਪਹਿਲਾਂ ਨਗਨ ਫਿਰਨ ਕਰ ਕੇ ਕੱਪੜੇ ਸੁੱਟੇ ਪਰ ਉਨ੍ਹਾਂ ਸਿਰ ਤੇ ਰੱਖ ਲਏ। ਜਦ ਔਰੰਗਜ਼ੇਬ ਕਿਹਾ ਕਿ ਤੁਸੀਂ ਪਾਏ ਕਿਉਂ ਨਹੀਂ ਤਾਂ ਕਹਿਣ ਲੱਗੇ ਕਿ ਤੇਰੀ ਮੱਤ ਨੂੰ ਕੀ ਹੋ ਗਿਆ ਹੈ ? ਤੂੰ ਕੱਪੜੇ ਦਿੱਤੇ ਮੈਂ ਸ਼ਾਹੀ ਸਨਮਾਨ ਜਾਣ ਸਿਰ ਤੇ ਰੱਖ ਲਏ। ਬਾਕੀ ਅਲਾਹ ਜਿਨ੍ਹਾਂ ਵਿਚ ਐਬ ਤੱਕਦਾ ਹੈ, ਉਨ੍ਹਾਂ ਨੂੰ ਹੀ ਨੰਗਾ-ਪਣ ਕੱਜਣ ਲਈ ਪੁਸ਼ਾਕ ਦੱਦਾ ਹੈ।

ਫਿਰ ਔਰੰਗਜ਼ੇਬ ਨੇ ਇਲਜ਼ਾਮ ਲਗਾਇਆ ਕਿ ਉਹ ਸ਼ਰਹ ਕਿਉਂ ਨਹੀਂ ਮੰਨਦਾ ? ਸਰਮਦ ਕਹਿਣ ਲੱਗੇ ਜੇ ਸ਼ਰਹ ਦੀ ਕੈਦ ਵਿਚ ਹਨ ਉਹ ਹੀ ਅਲਾਹ ਦੇ ਦਰਬਾਰ ਬੱਧੇ ਜਾਣਗੇ। ਸ਼ਰਹ ਤਾਂ ਹਿਸਾਬ ਹੈ ਅਤੇ ਉਥੇ ਮੋਹਰ ਦੀ ਲੋੜ ਹੈ।

ਇਹ ਇਲਜ਼ਾਮ ਲਗਾ ਕੇ ਕਲਮਾਂ ਦੀ ਤੋਹੀਨ ਕੀਤੀ ਹੈ, ਕਤਲ ਕਰਨ ਦਾ ਹੁਕਮ ਔਰੰਗਜ਼ੇਬ ਨੇ ਦੇ ਦਿੱਤਾ। ਜਲਾਦਾਂ ਦੇ ਹੱਥ ਪਕੜੀ ਤਲਵਾਰ ਦੇਖ ਇਹ ਹੀ ਕਿਹਾ :

'ਜਿਸ ਰੰਗ ਵਿਚ ਉਹ ਆਵੇ ਪਰਵਾਨ ਹੈ'

ਇਸ ਕਤਲ ਨਾਲ ਦਿੱਲੀ ਹਾਹਾਕਾਰ ਮਚੀ। ਇਹ ਕਤਲ ਸੰਨ ੧੬੬੧ ਦੇ ਅਰੰਭ ਵਿਚ ਹੋਇਆ ਸੀ।

ਕੇਤਕ ਬਾਰ ਕੀਰਤਪੁਰ ਔਰੰਗੇ ਫੌਜ ਪਠਾਈ—ਸਰਮਦ ਦੇ ਕਤਲ ਦੀ ਵਾਰਤਾ ਕੇਵਲ ਇਸ ਲਈ ਲਿਖੀ ਹੈ ਕਿ ਇਹ ਸਮਝਣ ਵਿਚ ਰਤਾ ਭਰ ਵੀ ਚੁਕ ਨਾ ਆਏ ਕਿ ਜੇ ਔਰੰਗਜ਼ੇਬ ਸਰਮਦ ਵਰਗੇ ਮੁਦਾ-ਪ੍ਰਸਤ ਨੂੰ ਇਤਨੀ ਗੱਲ ਕਹਿਣ ਤੇ ਕਿ ਦਾਰਾ ਨੂੰ ਦੀਨੀ ਪਾਤਸ਼ਾਹੀ ਮਿਲੀ ਹੈ, ਕਤਲ ਕਰ ਸਕਦਾ ਸੀ, ਉਹ ਗੁਰੂ ਹਰਿ ਰਾਇ ਜੀ ਦਾ ਆਪਣੀਆਂ ਫੌਜਾਂ ਦੀ ਪਹਿਰੇਦਾਰੀ ਹੇਠ, ਪਹਿਲਾਂ ਦਰਿਆ ਬਿਆਸ ਅਤੇ ਫਿਰ ਰਾਵੀ ਪਾਰ ਲੰਘਾਵਣਾ ਸੁਣ ਕਿਵੇਂ ਬਰਦਾਸ਼ਤ ਕਰ ਸਕਦਾ ਸੀ।

ਵੱਡੀ ਸ਼ਿਕਾਇਤ ਇਹ ਸੀ ਕਿ ਗੁਰੂ ਜੀ ਨੇ "ਮਨ ਮੇ ਨ ਧਾਰਾ ਡਰ ਜ਼ਰਾ ਭਰ ਸਾਹ ਕੇ।" ਔਰੰਗਜ਼ੇਬ ਨੇ ਪੰਜਾਬ ਦੇ ਨਵਾਬ ਖਲੀਲ ਉੱਲਾ ਖਾਨ ਨੂੰ ਗੁਰੂ ਜੀ ਨਾਲ ਨਜਿੱਠਣ ਲਈ ਲਿਖਿਆ।

ਸਾਡੇ ਇਤਿਹਾਸ ਨੇ ਤਿੰਨ ਹਮਲਿਆਂ ਦਾ ਜ਼ਿਕਰ ਕੀਤਾ ਹੈ ਜੋ ਉਤੇੜਤੀ ਗੁਰੂ ਜੀ 'ਤੇ ਔਰੰਗਜ਼ੇਬ ਦੇ ਕਹਿਣ ਤੇ ਕੀਤੇ ਗਏ।

ਪਹਿਲਾ ਹੱਲਾ—ਦਸ ਹਜ਼ਾਰੀ ਮਨਸਬ ਵਾਲੇ ਜਾਲਿਮ ਖਾਨ ਵਲੋਂ ਪਹਿਲਾ ਹਮਲਾ ਹੋਇਆ। ਅਜੇ ਉਸ ਇਕ ਪੜਾਅ ਹੀ ਕੀਤਾ ਸੀ ਕਿ ਕੱਚਾ ਮਾਸ ਖਾਣ ਨਾਲ ਪੇਟ ਵਿਚ ਐਸਾ ਸੂਲ ਉੱਠਿਆ ਕਿ ਜਾਨ ਦਾ ਲੇਵਾ ਹੋਇਆ।

ਮਹਿਮਾ ਪ੍ਰਕਾਸ਼ ਦੇ ਸ਼ਬਦਾਂ ਵਿਚ ਉਸ ਅਮੀਰ ਨੇ ਅਜੇ ਇਕ ਮੰਜ਼ਲ ਹੀ ਤਹਿ ਕੀਤੀ ਸੀ ਕਿ :

'ਤਿਸ ਅਮੀਰ ਕੇ ਰੋਗ ਕਛੁ ਭਇਆ।

ਬਢਾ ਰੋਗ ਤਹਾਂ ਹੀ ਮਰ ਗਇਆ।'

ਫਿਰ ਕੰਧਾਰ ਦੇ ਇਕ ਜਰਨੈਲ ਦੁੰਦੇ ਖਾਨ ਨੂੰ ਭੇਜਿਆ ਗਿਆ। ਉਹ ਜਦ ਕਰਤਾਰਪੁਰ (ਜਲੰਧਰ) ਪੁੱਜਾ ਤਾਂ ਉਸ ਨੂੰ ਸੁੱਤਿਆ ਹੀ ਦੁਸ਼ਮਣਾਂ ਮਾਰ ਦਿੱਤਾ। ਫੌਜਾਂ ਵਿਚ ਐਸੀ ਭਗਦੜ ਮੱਥੀ ਕਿ ਸਭ ਸਿਪਾਹੀ ਆਪਣੇ-ਆਪਣੇ ਟਿਕਾਣਿਆਂ ਤੇ ਵਾਪਸ ਚਲੇ ਗਏ।

ਹੁਣ ਤੀਜੀ ਵਾਰ ਸਹਾਰਨਪੁਰ ਦੇ ਨਾਹਰ ਖਾਨ ਨੇ ਪੂਰੀ ਤਿਆਰੀ ਕਰ ਕੇ ਕੀਰਤਪੁਰ ਚੜ੍ਹਾਈ ਕਰਨ ਲਈ ਕੂਚ ਕੀਤਾ। ਅਜੇ ਫੌਜ ਲੈ ਚਾਲਮਾ (ਯਮਨਾ ਨਗਰ ਤੋਂ ੪ ਮੀਲ) ਪੁੱਜਾ ਹੀ ਸੀ ਕਿ ਹੋਝੇ ਦੀ ਅਜਿਹੀ ਵਬਾ ਫੌਜਾਂ ਵਿਚ ਫੈਲੀ ਕਿ ਨਾਹਰ ਖਾਨ ਤੇ ਹੋਰ ਫੌਜੀਆਂ ਦੀਆਂ ਮੌਤਾਂ ਹੋ ਗਈਆਂ। ਰਹਿੰਦਿਆਂ ਨੂੰ ਜਦ ਪਤਾ ਲੱਗਾ ਕਿ ਇਹ ਸਭ ਗੁਰੂ ਕ੍ਰੋਧੀ ਕਰ ਹੋ ਰਿਹਾ ਹੈ ਤਾਂ ਉਨ੍ਹਾਂ ਅੱਗੇ ਵਧਣ ਤੋਂ ਇਨਕਾਰ ਕਰ ਦਿੱਤਾ। ਗੁਰੂ ਹਰਿਗੋਬਿੰਦ ਜੀ ਦੇ ਗੁਰੂ ਹਰਿ ਰਾਇ ਜੀ ਨੂੰ ਬਚਨ ਸਨ ਕਿ ਤੁਹਾਡੇ ਤੇ ਜੇ ਵਾਰ ਕਰਨ ਦਾ ਵੀ ਸੰਕਲਪ ਕਰੇਗਾ, ਉਸ ਦਾ ਨਾਸ਼ ਹੋ ਜਾਏਗਾ। ਕਿਤਨੀ ਵਾਰੀ ਹੋਰ ਫੌਜ ਚੜ੍ਹਾਈ ਗਈ ਪਰ ਆਲਮਗੀਰ ਦੀ ਇਕ ਨਾ ਚੱਲੀ। ਮਹਿਮਾ ਪ੍ਰਕਾਸ਼ ਦੇ ਹੀ ਸ਼ਬਦਾਂ ਵਿਚ :

'ਪੁਨਿ ਔਰ ਅਮੀਰ ਕੀਆ ਠੋਰ।

ਤਾ ਕੇ ਰੋਗ ਭਇਆ ਕੁਛੁ ਔਰ।

ਕੇਤਕ ਬਾਰ ਫੌਜ ਪਠਾਈ।

ਜੋ ਗੁਰ ਪਰ ਕਰੇ ਚੜਤੀ ਜਾਈ।' ੨੬। (ਸਾਖੀ ੧੭)

੧. ਸ੍ਰੀ ਗੁਰੂ ਪੰਥ ਪ੍ਰਕਾਸ਼, ਜਿਲਦ ਦੂਜੀ।

੨. ਸਾਖੀ ੧੭, ਪਾਤਸ਼ਾਹੀ ਸਤਵੀ।

ਔਰੰਗਜ਼ੇਬ ਵਲੋਂ ਚਿੱਠੀ—ਆਪਣੀ ਰਤਾ ਵੀ ਵਾਹ ਨਾ ਚਲਦੀ ਦੇਖ
ਔਰੰਗਜ਼ੇਬ ਨੇ ਕਪਟ ਦਾ ਸਹਾਰਾ ਲਿਆ ਅਤੇ ਆਪਣੀ ਹੱਥੀ ਗੁਰੂ ਜੀ ਨੂੰ ਚਿੱਠੀ
ਲਿਖੀ। ਜਿਸ ਵਿਚ ਲਿਖਿਆ ਸੀ :

“ਗੁਰੂ ਨਾਨਕ ਦਾ ਘਰ ਬੇਲਾਗ ਸਚੇ ਫ਼ਕੀਰਾਂ ਦਾ ਹੈ,
ਬੁਤ ਪ੍ਰਸਤੀ, ਧੂਣੀ ਰਮਾਣੀ, ਕਬਰਾਂ ਪ੍ਰਜਣੀਆਂ ਤੇ,
ਜਟਾਵਾਂ ਵਧਾਉਣ ਦੀ ਕੋਈ ਬਣਾਵਟ ਤਕ ਨਹੀਂ,
ਤੁਮ ਹਮਾਰੀ ਸਲਤਨਤ ਮੇਂ ਖਲਲ ਕਰਤੇ ਹੋ।
ਭਲਾ ਨਾਹੀ। ਆਪ ਕੇ ਤੇ ਹਮ ਸੇ ਮੇਲ ਕੀਆ ਚਾਹੀਏ।
ਦਾਰਾ ਕੇ ਤੁਮ ਬਾਦਸ਼ਾਹੀ ਦੀ ਥੀ ਸੇ ਕਹਾਂ ਗਈ ?
ਅਰ ਤੁਮਹੇ ਕੇ ਮਿਲਨੇ ਕਾ ਹਮ ਕੇ ਸ਼ੋਕ ਹੈ,
ਜ਼ਰੂਰ ਮਿਲਣਾ ਚਾਹੀਏ।”

ਗੁਰੂ ਹਰਿ ਰਾਇ ਜੀ ਦਾ ਮੋੜਵਾਂ ਉੱਤਰ—ਇਹ ਚਿੱਠੀ ਸ਼ਿਵ ਦਿਆਲ ਨਾਂ
ਦਾ ਇਕ ਦੀਵਾਨ ਲੈ ਕੇ ਕੀਰਤਪੁਰ ਆਇਆ। ਚਿੱਠੀ ਸਾਰੀ ਸੰਗਤ ਨੂੰ ਪੜ੍ਹ ਕੇ
ਸੁਣਾਈ ਗਈ। ਵਿਚਾਰਾਂ ਹੋਈਆਂ। ਬਹੁਤਿਆਂ ਦਾ ਵਿਚਾਰ ਸੀ ਕਿ ਬਾਦਸ਼ਾਹ
ਨਾਲ ਬਣਾ ਕੇ ਹੀ ਰੱਖਣੀ ਚਾਹੀਦੀ ਹੈ ਤਾਂ ਕਿ ਹੋਰ ਬਖੇੜਾ ਨਾ ਵਧੇ।

ਗੁਰੂ ਮਹਾਰਾਜ ਨੇ ਜਦ ਵਿਚਾਰਾਂ ਸੁਣ ਲਈਆਂ ਤਾਂ ਆਪ ਜੀ ਨੇ ਨਿਰਣਾ
ਦਿੱਤਾ ਕਿ ਜੇ ਤੁਸੀਂ ਲੋਕ ਕਹਿ ਰਹੇ ਹੋ ਇਹ ਕੁਹਝੀ ਸਿਆਸਤ ਹੈ, ਮੈਂ ਧਰਮ
ਕੀਤਾ ਹੈ ਕਿ ਐਸੇ ਸ਼ਾਤਰ ਜ਼ਾਲਿਮ ਦੇ ਮੱਥੇ ਨਹੀਂ ਲੱਗਣਾ, ਮਿਲਣਾ ਤਾਂ ਬੜੀ
ਦੂਰ ਦੀ ਗੱਲ ਹੈ। ਡਰ, ਡਰਾਵੇ ਹੱਲੇ ਅਤੇ ਹਮਲੇ ਤੁਸਾਂ ਦੇਖ ਹੀ ਲਿਆ ਹੈ,
ਗੁਰੂ ਘਰ ਦਾ ਕੁਝ ਵਿਗਾੜ ਨਹੀਂ ਸਕਦੇ :

“ਸਿਰ ਉਪਰਿ ਠਾਢਾ ਗੁਰੂ ਸੁਰਾ” ਹੈ।

ਇਹ ਮੋੜਵਾਂ ਉੱਤਰ ਲਿਖਿਆ :

ਮੇਰਾ ਕੋਈ ਵਾਸਤਾ ਤੇਰੇ ਸਿਉ ਨਹੀਂ ਹੈ।
ਮੈਂ ਕਿਸੇ ਦਾ ਮੁਲਕ ਨਹੀਂ ਨਾਪਿਆ।
ਨਾਂਹ ਹੀ ਤੇਰੇ ਕੋਈ ਦਾਮ ਦੇਣੇ ਹਨ।

ਸਭ ਤੋਂ ਵੱਡੀ ਗੱਲ ਜੋ ਦੀਨ ਦੁਨੀ ਦੇ ਪਾਤਸ਼ਾਹ ਨੇ ਲਿਖੀ, ਉਹ ਸੀ :

‘ਨਾਂਹ ਤੈਨੂੰ ਕੋਈ ਸ਼ਿਰਾਜ ਦੇਣਾ ਹੈ ਅਤੇ ਨਾਂਹ ਹੀ ਕੁਝ ਲੈਣ ਦੀ ਖਾਹਿਸ਼
ਹੈ। ਕਿਆ ਬੇਪ੍ਰਵਾਹੀ ਸੀ ਨਿਰਭਉ ਦਾਤੇ ਦੀ :

੧ ਮਹਿਮਾ ਪ੍ਰਕਾਸ਼ ਵਾਰਤਿਕ।

੨ ਤੋਂ ਸੰਗ ਨਹਿ ਕਝ ਕਾਮ ਹਮਾਰਾ।

‘ਤੇਰੇ ਦਾਮ ਨਹੀਂ ਹਮ ਦੇਨੇ।

ਅਰ ਨਹਿ ਖਾਹਿਸ਼ ਤੁਮ ਤੇ ਲੈਨੇ।’^੧

ਨਾਂਹ ਹੀ ਕੋਈ ਪੀਰ ਮੁਰੀਦਾਂ ਵਾਲਾ ਸਲੂਕ ਹੈ :

‘ਪੀਰ ਮੁਰੀਦੀ ਨਾਹਿ ਨ ਕੋਈ।’

ਦਾਰਾ ਨੂੰ ਤੱਖ਼ਤ ਨਾ ਮਿਲਣ ਵਾਲੀ ਗੱਲ ਤੂੰ ਲਿਖੀ ਹੈ, ਜ਼ਰਾ ਗੁਰੂ ਨਾਲ
ਦੇਖ ! ਉਸ ਨੂੰ ਚੀਨੀ ਪਾਤਸ਼ਾਹੀ ਮਿਲੀ ਹੈ। ਲੋਕਾਂ ਦੇ ਦਿਲਾਂ ਤੇ ਉਹ ਰਾਜ
ਕਰ ਰਹਿਆ ਹੈ।

ਮਹਿਮਾ ਪ੍ਰਕਾਸ਼ ਵਾਰਤਿਕ ਦੇ ਸਬਦ ਵੀ ਪੜ੍ਹਨ ਯੋਗ ਹਨ :

ਮਹਾਰਾਜ ਨੇ ਲਿਖਵਾਇਆ :

ਹਮਾਰੀ ਕਿਸੀ ਸੇ ਉਚੀ ਨੀਮੀ ਨਾਹੀ।

ਅਰ ਕਿਸੀ ਸੇ ਦਾਵਾ ਨਹੀ।

ਹਮਾਰੀ ਤਰਫ ਸੇ ਖਲਲ ਨਹੀ।

ਖਲਲ ਤੇਰੀ ਮਤਿ ਮੇ ਹੈ।

ਅਰ ਦਾਰਾ ਸੁਕੋਹ ਕੇ ਬਾਦਸ਼ਾਹੀ ਚੀਨ ਕੀ ਦੀਆ ਹੈ।

ਸੇ ਤੁਮ ਕੇ ਦੇਖਨੇ ਨਹੀਂ ਆਵਤੀ।

ਇਤਿਹਾਸ ਦਾ ਕਹਿਣਾ ਹੈ ਕਿ ਔਰੰਗਜ਼ੇਬ ਇਹ ਚਿੱਠੀ ਪੜ੍ਹ ਕੇ ਬਹੁਤ ਹੀ
ਸਟਪਟਾਇਆ ਸੀ।

‘ਪੜ੍ਹ ਬਾਦਸ਼ਾਹ ਅਤਿ ਕੋਪ ਰਿਸਾਇਆ।’

ਆਪਣੇ ਦਰਬਾਰੀਆਂ ਨੂੰ ਕਿਹਾ ਕਿ ਇਕ ਉਹ ਲਿਖਣ ਤੇ ਵੀ ਮਿਲਣ
ਨਹੀਂ ਆਉਂਦੇ, ਦੂਜੇ, ਮੋਏ ਦਾਰਾ ਦੀ ਸਿਫਤ ਕਰਦੇ ਹਨ। ਸਖ਼ਤ ਕਦਮ ਉਠਾਉਣ
ਦੀ ਉਸ ਗੱਲ ਕਹੀ। ਦਰਬਾਰੀਆਂ ਤੇ ਖਾਸ ਕਰ ਮਿਰਜ਼ਾ ਰਾਜਾ ਜੈ ਸਿੰਘ ਨੇ
ਕਿਹਾ ਕਿ ਇਹ ਗੁਰੂ ਨਾਨਕ ਦਾ ਘਰ ਹੈ, ਇਸ ਦੀ ਅਜ਼ਮਤ ਬਹੁਤ ਵੱਡੀ ਹੈ।
ਸੋ ਠੀਕ ਇਹ ਹੀ ਹੈ ਕਿ ਨਿਮ੍ਰਤਾ ਸਹਿਤ ਲਿਖਿਆ ਜਾਏ ਅਤੇ ਸਿਆਣੇ ਦੂਤ
ਹੱਥ ਸੁਨੇਹਾ ਘਾਲਿਆ ਜਾਏ।

ਦੂਤ ਕੀਰਤਪੁਰ—ਸੇ ਬਾਹਰ ਸਲੂਕ, ਅੰਤਰ ਕਪਟ ਦੀ ਚਿੱਠੀ ਲੈ ਦੂਤ
ਕੀਰਤਪੁਰ ਆਇਆ। ਮਹਾਰਾਜ ਨੇ ਫਿਰ ਇਹ ਬਚਨ ਦੁਹਰਾਏ ਕਿ ਦਿੱਲੀ ਸ਼ਾਹ
ਨੂੰ ਨਾ ਮਿਲਣ ਦੇ ਇਹ ਪੰਜ ਕਾਰਨ ਹਨ।

ਇਕ ਤਾਂ ਉਸ ਨੇ ਲੋਕਾਂ ਨੂੰ ਡਰਾਉਣ ਦਾ ਰਾਹ ਅਪਣਾਇਆ ਹੋਇਆ ਹੈ
ਅਤੇ ਜਿਨ੍ਹਾਂ ਨੇ ਖੁਦਾ ਦਾ ਰਾਹ ਪਛਾਣਿਆ ਹੈ, ਉਹ ਔਰੰਗਜ਼ੇਬ ਜਿਹੇ ਛਲੀ
ਬਾਦਸ਼ਾਹ ਤੋਂ ਨਹੀਂ ਡਰਦੇ :

੧. ਸੂਰਜ ਪ੍ਰਕਾਸ਼ ਰਾਸ ੯, ਅੰਸ਼ ੩੪ ।

‘ਦੇਨੇ ਨਹੀਂ ਦਾਮ ਅਰ ਲੈਣੇ ਕੀ ਨਹੀਂ ਖਾਹਿਸ਼’
ਦੇ ਬਚਨ ਲਿਖੇ ਸਨ।

‘ਜੇ ਨਿਸੰਗ, ਮੱਧ ਲਖਯੋ ਖੁਦਾਇ।

ਨਹੀ ਤਰਾਸ ਨੌਰੰਗੋ ਤੇ ਪਾਇ।’

ਔਰੰਗਜ਼ੇਬ ਦੀਨਦਾਰ ਨਹੀ ਹੈ।

ਦੁੜੀਏ—‘ਜਗ ਸੋ ਦ੍ਰੋਹ ਮਚਾਯੋ।’ ਜਗਤ ਧ੍ਰੋਹੀ ਹੈ।

ਤੀਜੇ—‘ਦੁੜੀਏ ਪਿਤਾ ਕ੍ਰਾਤ ਸੰਘਾਰੇ।’ ਭਰਾਵਾਂ ਦੇ ਖੂਨ ਵਿਚ ਤਰ ਤੇ ਪਿਤਾ ਦੀ ਛਾਤੀ ਤੇ ਪੈਰ ਧਰ ਰਾਜ ਤਖ਼ਤ ਤੇ ਬੈਠਾ ਹੈ। ਫਾਹੀਮ ਹੀਜ਼ੜੇ ਹੱਥੀ ਉਸ ਹਕੀਮ ਮੁਕੱਰਮ ਖ਼ਾਨ ਨੂੰ ਜ਼ਹਿਰ ਵੀ ਭੇਜਿਆ ਸੀ ਕਿ ਪਿਤਾ ਸ਼ਾਹ ਜਹਾਨ ਨੂੰ ਦਵਾਈ ਦੀ ਥਾਂ ਖਵਾਲ ਦੇਵੇ। ਮੁਕੱਰਮ ਖ਼ਾਨ ਨੇ ਉਹ ਜ਼ਹਿਰ ਆਪ ਹੀ ਖਾ ਲਿਆ ਸੀ ਪਰ ਆਪਣੀ ਹੱਥੀ ਧ੍ਰੋਹ ਨਹੀ ਸੀ ਕਮਾਇਆ ਅਤੇ ਹਕੀਮੀ ਦੇ ਪੇਸ਼ੇ ਨੂੰ ਲਾਜ ਨਾ ਲੱਗਣ ਦਿੱਤੀ।

ਚਤੁਰਥ ਸੰਤ ਕਰੇ ਦੁਖਿਆਰੇ।

ਕਿਤਨੇ ਹੀ ਸੰਤਾਂ, ਸੂਫੀਆਂ, ਮਹਾਂਪੁਰਸ਼ਾਂ ਨੂੰ ਦੁਖੀ ਕਰ ਰਿਹਾ ਹੈ ਅਤੇ ਜਾਨੋਂ ਮਾਰ ਰਿਹਾ ਹੈ। ਕਿਸ ਚਾਲਾਕੀ ਨਾਲ ਫਕੀਰਾਂ ਨੂੰ ਨਵੇਂ ਬਸਤਰ ਦੇਣ ਬਹਾਨੇ ਉਸ ਨੇ ਗੋਦੜੀਆਂ ਵਿਚ ਇੱਕੱਠੀ ਕੀਤੀ ਰਕਮ ਹੀ ਹਥਿਆ ਲਈ ਸੀ। ਸ਼ੀਆਂ ਨੂੰ ਮਾਰ ਖੁਸ਼ ਹੁੰਦਾ ਸੀ। ਮੁੱਲਾਂ ਸ਼ਾਹ ਬਦਖ਼ਸ਼ਾਨੀ ਦੀ ਬੇਇਜ਼ਤੀ ਕੀਤੀ ਸੀ। ਅਲਾਹਾਬਾਦ ਦੇ ਪ੍ਰਸਿਧ ਫਕੀਰ ਸ਼ੇਖ ਮੁਹੀਬ ਅਲਾਹ ਦੇ ਪੈਰੋਕਾਰਾਂ ਨੂੰ ਤਸੀਹੇ ਹੀ ਦੇਂਦਾ ਰਿਹਾ। ਕਾਦਰੀਆਂ ਦੇ ਸ਼ੇਖ ਨਿਯਾਮਤ ਉੱਲਾ ਨਾਰਨੌਲ ਵਾਲਿਆਂ ਨੂੰ ਜੋ ਉਸ ਸਮੇਂ ਬੰਗਾਲ ਵਿਚ ਸਨ, ਇਤਨੇ ਤਸੀਹੇ ਦਿੱਤੇ ਕਿ ਉਹ ਅਪਾਹਜ ਹੀ ਬਣਾ ਦਿੱਤੇ ਗਏ।

ਸ਼ੇਖ ਬਰਹਾਨ ਸ਼ਾਤਰੀ ਦਾ ਸਿਰ ਹੀ ਉਡਵਾ ਦਿੱਤਾ। ਸ਼ਾਹ ਦੌਲਾ ਗੁਜਰਾਤ ਵਾਲੇ ਦੇ ਚੇਲਿਆਂ ਬਹਾਵਲ ਸ਼ਾਹ ਅਤੇ ਉਸ ਦੇ ਪੁੱਤਰਾਂ ਤੇ ਬੇਰਾਮ, ਸ਼ਾਹ ਜਹਾਂਗੀਰ ਦੁਵੇਸ਼-ਇ-ਮਸਤ, ਸ਼ਾਹ ਹਸਨ ਦੂਰ, ਸ਼ਾਹ-ਦੌਰਾ ਵਾਲੇ, ਸ਼ੇਖ ਹਸਨ ਫਰੀਦ ਲਾਹੌਰ ਤੇ ਹੋਰ ਅਨੇਕਾਂ ਨੂੰ ਤੰਗ ਕਰਦਾ ਤੇ ਜਾਨੋਂ ਮਾਰਦਾ ਰਿਹਾ।

ਪੰਚਮ, ਬ੍ਰਹਮ ਗਿਆਨ ਜਿਸ ਹੋਵਾ, ਤਿਸ ਕੇ ਹਤਿ ਪੁਨ ਸੁਖ ਸੋ ਸੇਵਾ।
ਬ੍ਰਹਮ ਗਿਆਨੀ ਸਰਦਮ ਵਰਗੇ ਨੂੰ ਭਰੇ ਦਰਬਾਰ ਵਿਚ ਮਾਰਿਆ ਹੈ। ਇਤਨੇ ਪਾਪ ਕਮਾਉਣ ਵਾਲੇ ਦੁਸ਼ਟ ਨੂੰ ਕਿਹੜਾ ਸੰਤ ਮਿਲਣਾ ਚਾਹੇਗਾ।

੧. ਦਾਰਾ ਨੂੰ ਸਤੰਬਰ ੧੬੫੯ ਵਿਚ ਕਤਲ ਕੀਤਾ ਅਤੇ ਕੱਟਿਆ ਸਿਰ ਬੇਕਿਰਕ ਔਰੰਗਜ਼ੇਬ ਨੇ ਤਖ਼ਤਰੀ ਤੇ ਰੱਖ ਸ਼ਾਹ ਜਹਾਨ ਕੋਲ ਵੀ ਭੇਜਿਆ। ਦਾਰਾ ਦੇ ਪੁੱਤਰ ਸੁਲੇਮਾਨ ਸ਼ਿਕੋਹ ਨੂੰ ਦਸੰਬਰ ੧੬੬੧ ਵਿਚ ਮਾਰਿਆ। ਮੁਹਾਦ ਨੂੰ ਪੰਜਾਬੋਂ ਮੁੜਦਿਆਂ ਹੀ ਕਿਲ੍ਹੇ ਦੀ ਦੀਵਾਰ ਤੇ ਡਿਗਾ ਕੇ ਗਵਾਲੀਅਰ ਭੇਜ ਮਾਰ ਦਿੱਤਾ, ਇਥੋਂ ਤਕ ਕਿ ਰੋਸ਼ਨਆਰਾ ਵਰਗੀ ਭੈਣ ਨੂੰ ਇਲਾਹਾਮ ਲਗਾ ਕੇ ਜ਼ਹਿਰ ਦੇ ਦਿੱਤਾ।

੨. ਬੇਜਿਆਂ ਦੇ ਆਗੂ ਸ਼ਾਹ ਜੀ ਨੂੰ ਦਿੱਲੀ ਬੁਲਾ ਕੇ ਰਾਹ ਵਿਚ ਹੀ ਗੁਜਰਾਤ ਦੇ ਗਵਰਨਰ ਕੋਲੋਂ ਜ਼ਹਿਰ ਵੀ ਦਿਲਵਾ ਦਿੱਤਾ ਸੀ।

“ਇਤਯਾਦਿਕ ਮਨ ਪਾਪਨਿ ਪੁਸ਼ਟ।

ਕੋਣ ਸੰਤ ਮਿਲਿ ਹੈ ਇਸ ਦੁਸ਼ਟ।”

ਪਰ ਸਾਰਿਆਂ ਨੇ ਜਦ ਕਿਹਾ ਕਿ ਤੁਸੀਂ ਨਹੀਂ ਤਾਂ ਪੁੱਤਰ ਨੂੰ ਚਰਚਰ ਭੇਜੋ ਤਾਂ ਕਿ ਗੁਰੂ ਨਾਨਕ ਜੀ ਦੇ ਮੱਤ ਦੀ ਸੋਝੀ ਔਰੰਗਜ਼ੇਬ ਨੂੰ ਹੋ ਜਾਏ।

ਰਾਮ ਰਾਇ ਦਿੱਲੀ ਪਠਾਯਾ—ਬਾਬਾ ਰਾਮ ਰਾਇ ਜੀ ਦੀ ਉਮਰ ਉਸ ਸਮੇਂ ੧੧ ਕੁ ਸਾਲ ਦੀ ਸੀ। ਆਪ ਜੀ ਗੁਰੂ ਹਰਿ ਰਾਇ ਜੀ ਦੇ ਵੱਡੇ ਪੁੱਤਰ ਸਨ। ਸਿੱਖ ਇਤਿਹਾਸ ਨੇ ਉਨ੍ਹਾਂ ਬਾਰੇ ਸ਼ਬਦ ਹੀ, ‘ਰਹਤੇ ਬਹਤੇ’ ਭਾਵ ਚਲਤਾ ਪੁਰਜ਼ਾ ਹੀ ਵਰਤੇ ਸਨ। ਸਭ ਬੁਲਾਂਦੇ ਹੀ ‘ਕਰਤਾ ਪੁਰਖ’ ਸਨ। ਬੜੇ ਗੁਣੀ ਸਨ।

ਮਹਾਰਾਜ ਨੇ ਦਰੋਂ ਰਹਿਮਤਾਂ ਵੀ ਦਿੱਤੀਆਂ ਤੇ ਕਿਹਾ :

ਬੇਟਾ ਮਨ ਵਿਚ ਸ਼ੰਕਾ ਨਹੀਂ ਲਿਆਉਣਾ। ਭੈ ਨਹੀਂ ਰੱਖਣਾ।

ਕਰਾਮਾਤਾਂ ਨਹੀਂ ਦਿਖਾਉਣੀਆਂ। ਕਿਉਂਕਿ,

“ਸਿਧ ਪ੍ਰਗਟ ਕਰਨੀ ਜੁਗਤ, ਨਹੀਂ ਸੰਤਨ ਕੇ ਕਾਮ।

“ਇਹ ਕਾਮੀ ਨਿਰਭਗਤ ਸਦਾ ਸ਼ਾਂਤ ਸਹਜ ਸੁਖ ਧਾਮ।”

“ਹੋਰ ਸ਼ਾਹ ਨੂੰ ਖੁਸ਼ ਕਰਨ ਲਈ ਖੁਸ਼ਾਮਦ ਦਾ ਸਹਾਰਾ ਕਦੇ ਨਹੀਂ ਲੈਣਾ। ‘ਸ਼ਾਹ ਕੀ ਖੁਸ਼ਾਮਦ ਕੇ ਹੇਤ ਮਤ ਕਿਤ ਕੁਝ ਕਹਿਣਾ। ਜੇ ਔਰੰਗਜ਼ੇਬ ਪੁੱਛੇ ਉਹ ਸਾਫ਼ ਕਹਿਣਾ। ਰੱਲ ਜਾਂ ਕਮਜ਼ੋਰੀ ਵਾਲੀ ਕੋਈ ਗੱਲ ਨਹੀਂ ਕਰਨੀ।’ ਸਿੱਖ ਘਰ ਦੀ ਸਾਰੀ ਮਰਯਾਦਾ ਸਮਝਾਂਦੇ ਕਿਹਾ :

“ਅਸੀਂ ਤੇਰੇ ਅੰਗ ਸੰਗ ਸਹਾਇਕ ਹਾਂ। ਭੇਰੀ ਰਸਨਾ ਤੇ ਗੁਰੂ ਨਾਨਕ ਸਾਹਿਬ ਦੀ ਸ਼ਕਤੀ ਨਿਵਾਸ ਕਰ ਰਹੀ ਹੈ। ਜੇ ਕੁਝ ਚਾਹੇਗਾ, ਉਹ ਹੀ ਰੰਗ ਵਰਤ ਜਾਏਗਾ। ਸੰਭਲ ਕੇ ਵਰਤਣੀਆਂ ਇਹ ਸ਼ਕਤੀਆਂ। ਆਪਣੇ ਬਚੁਰਗਾਂ ਦੀ ਵਡਿਆਈ ਨੂੰ ਕਦੇ ਛੁਟਿਆਉਣਾ ਨਹੀਂ। ਡਰਨਾ ਨਹੀਂ। ਗੁਰੂ ਅਮਰ ਦਾਸ ਜੀ ਦਾ ਫ਼ਰਮਾਨ ਯਾਦ ਰੱਖਣਾ ਕਿ ਕ੍ਰਿਸ਼ਨਾ ਦਾ ਤਿਆਗ ਤੇ ਰੱਬ ਦੇ ਭੈ ਵਿਚ ਰਹਿਣਾ ਹੀ ਸ੍ਰੇਸ਼ਟ ਕਰਨੀ ਹੈ :

“ਕ੍ਰਿਸ਼ਨਾ ਛੋਡੇ ਤੈ ਵਸੈ,

ਨਾਨਕ ਕਰਣੀ ਸਾਰ।”

ਬਾਬਾ ਰਾਮ ਰਾਇ ਜੀ ਨਾਲ ਪ੍ਰਸਿਧ ਸਿੱਖ ਵੀ ਭੇਜੇ। ਉਨ੍ਹਾਂ ਵਿਚੋਂ ਭਾਈ ਗੁਰਦਾਸ, ਤਾਰਾ, ਇਹ ਦੋਵੇਂ ਭਾਈ ਬਹਿਲੇ, ਜਿਨ੍ਹਾਂ ਦੀ ਕਰਣੀ ਨੂੰ ਦੇਖ ਗੁਰੂ ਅਰਜਨ ਦੇਵ ਜੀ ਨੇ ਬਹਿਲੇ ਸਭ ਤੋਂ ਪਹਿਲੋਂ ਕਹਿ ਨਿਵਾਜਿਆ ਸੀ, ਦੋ ਪੇਤਰੇ ਸਨ। ਭਾਈ ਗੁਰਦਾਸ, ਰਾਮ ਰਾਇ ਦੇ ਮੁਸਾਹਿਬ ਸਨ। ਉਹ ਵੀ ਵੱਡੇ ਵਿਦਵਾਨ ਸਨ। ਪਿਛੋਂ ਗੁਰੂ ਗੋਬਿੰਦ ਸਿੰਘ ਜੀ ਦੀ ਸੇਵਾ ਵਿਚ ਰਹੇ। ਭਾਈ ਤਾਰਾ ਧਨੁਖ ਵਿੰਦਿਆ ਵਿਚ ਨਿਪੁੰਨ ਸਨ। ਘੁੜਾਣੀ ਦੇ ਭਾਈ ਪੰਜਾਬਾ ਤੇ ਜੋਕੀ ਖੁਸ਼ਾਲੀ ਵੀ ਨਾਲ ਕੀਤੇ। ੨੨ ਸਵਾਰ ਵੀ ਨਾਲ ਦਿੱਤੇ।

ਰਾਮ ਰਾਇ ਜੀ ਰੋਪੜ, ਖਰੜ, ਘੜੁੰਦੇ, ਬਹੋ, ਸ਼ਾਹਬਾਦ, ਥਾਨੇਸਰ, ਪਾਨੀਪਤ ਹੁੰਦੇ ਹੋਏ ਦਿੱਲੀ ਪੁੱਜੇ। ਰਾਮ ਰਾਇ ਜੀ ਨੇ ਟਿਕਾਣਾ ਮਜ਼ਨੂ ਟਿੱਲੇ ਕੀਤਾ।

ਮੁਲਾਕਾਤ ਔਰੰਗਜ਼ੇਬ ਤੇ ਸਹਾਰਾ ਕਰਾਮਾਤਾਂ ਦਾ—ਬਖ਼ਤ ਮੱਲ ਦਾ ਕਹਿਣਾ ਹੈ ਕਿ ਔਰੰਗਜ਼ੇਬ ਗੁਰੂ ਹਰਿ ਰਾਇ ਜੀ ਨੂੰ ਇਸ ਲਈ ਵਾਰ-ਵਾਰ ਲਿਖ ਰਿਹਾ ਸੀ ਕਿਉਂਕਿ ਕਰਾਮਾਤਾਂ ਦੇਖਣ ਦਾ ਬੜਾ ਚਾਹਵਾਨ ਰਹਿੰਦਾ ਸੀ। ਇਕ ਵਾਰੀ ਤਾਂ ਉਸ ਕਈ ਫ਼ਕੀਰ ਪਕੜ ਲਏ ਕਿ ਜੇ ਕਰਾਮਾਤ ਦਿਖਲਾਏਗਾ ਉਸ ਨੂੰ ਹੀ ਛੱਡਾਂਗਾ।

ਔਰੰਗਜ਼ੇਬ ਤੇ ਰਾਮ ਰਾਇ ਦੀ ਪਹਿਲੀ ਮਿਲਣੀ ਦਾ ਅਜਿਹਾ ਪ੍ਰਭਾਵ ਪਿਆ ਕਿ ਔਰੰਗਜ਼ੇਬ ਦਾ ਚੰਚਲ ਮਨ ਟਿਕ ਗਿਆ। ਜੋ ਵੀ ਔਰੰਗਜ਼ੇਬ ਪੁੱਛਿਆ : ਰਾਮ ਰਾਇ ਜੀ ਨੇ ਬੜੇ ਸੁੱਚੇ ਢੰਗ ਨਾਲ ਦੱਸਿਆ। ਦਰਬਾਰ ਵਿਚ ਆਦਰ ਪੂਰਾ ਦਿੱਤਾ ਗਿਆ।

ਕੁਝ ਹੀ ਦਿਨਾਂ ਵਿਚ ਰਾਮ ਰਾਇ ਇੰਝ ਜਾਨਣ ਲੱਗੇ ਕਿ ਇਹ ਸਭ ਉਨ੍ਹਾਂ ਦੀ ਕਰਣੀ ਕਰਕੇ ਹੋ ਰਿਹਾ ਹੈ। ਔਰੰਗਜ਼ੇਬ ਨੇ ਕਰਾਮਾਤ ਦੇਖਣ ਦੀ ਜਦ ਇੱਛਾ ਪ੍ਰਗਟ ਕੀਤੀ ਤਾਂ ਇਨ੍ਹਾਂ ਦਿਖਾਲਣੀਆਂ ਸ਼ੁਰੂ ਕਰ ਦਿੱਤੀਆਂ। ਕਰਾਮਾਤਾਂ ਉਹ ਹੀ ਦਿਖਲਾਂਦਾ ਹੈ ਜਿਸ ਨੂੰ ਸੱਚ 'ਤੇ ਵਿਸ਼ਵਾਸ ਨਹੀਂ ਹੈ। ਜਿਵੇਂ ਕੋਈ ਗੱਲਬਾਤ ਤੁਰ ਰਹੀ ਹੋਵੇ ਤਾਂ ਕੋਈ ਦਲੀਲ ਦੇਣ ਦੀ ਥਾਂ ਘਸ਼ੁੰਨ, ਮੁੱਕਾ, ਡਾਂਗ, ਸੋਟੀ, ਗੋਲੀ ਚਲਾ ਦੇਵੇ। ਕਰਾਮਾਤਾਂ ਦਿਖਾਲਣੀਆਂ ਬ੍ਰਹਮ ਗਿਆਨ ਵਿਚ ਗੋਲੀ ਚਲਾਉਣ ਤੁਲ ਹੈ। ਕਰਾਮਾਤਾਂ ਦਿਖਾਲਣੀਆਂ ਕਮਜ਼ੋਰੀ ਦਾ ਹੀ ਚਿੰਨ੍ਹ ਹੈ।

ਜੇ ਜੋ ਕਰਾਮਾਤਾਂ ਰਾਮ ਰਾਇ ਜੀ ਨੇ ਦਿੱਲੀ ਦਿਖਲਾਈਆਂ ਉਨ੍ਹਾਂ ਦੀ ਗਿਣਤੀ ੭੨ ਕਰ ਕੇ ਲਿਖੀ ਹੈ। ਉਨ੍ਹਾਂ ਦਾ ਪਹਿਲਾਂ ਵਿਸਥਾਰ ਤੇ ਸੰਖੇਪ ਵਰਣਨ ਵੀ ਸਾਡੇ ਇਤਿਹਾਸ ਵਿਚ ਦਿੱਤਾ ਹੈ। ਸੰਖੇਪ ਵਰਣਨ ਇੰਝ ਲਿਖਿਆ ਮਿਲਦਾ ਹੈ।

ਕਥਿਤ :

ਅਜ ਕੇ ਸਿਵਾਇ, ਬੈਠੇ ਕੂਪ ਪਰ ਜਾਇ,
ਫਲ ਮੱਕੇ ਤੇ ਮੱਗਾਇ, ਹਿਤੁ ਬੇਗਮ ਬਤਾਈਐ।
ਪਦਮਨੀ ਆਨਿ, ਚੰਦ ਦੂਜੇ ਅਸਮਾਨ ਭਯੋ,
ਤੇਸੇ ਖਾਨੇ ਬਾਨ ਕਰਿ ਗਿਨਤੀ ਸੁਨਾਈਐ।
ਕੋਹਰੀ ਅਖੇਰ ਕੇ, ਜਨਮ ਬਾਜ ਪੂਰਬ ਕੇ,
ਫਲ ਦੇਵ ਰੂਖ ਕੇ, ਚਿਕਰ ਸਯਾਮਤਾਈ ਐ।
ਜਮਨਾ ਪੈ ਫਿਰੇ, ਓਰੇ ਹਰੇ, ਮਤਯ ਕਰੀ ਚਰੇ,
ਜੀਹ ਠਾਕ, ਤਾਰੇ ਦਿਨ, ਧਨ ਜੀਤ ਪਾਈਐ ॥੬॥

ਭਾਵ:

ਮੋਇਆ ਹੋਇਆ ਬੱਕਰਾ ਜਿੰਦਾ ਕੀਤਾ। ਖੂਹ ਤੇ ਦੋਖੀਆਂ ਚਾਦਰ ਵਿਛਾਈ ਕਿ ਰਾਮ ਰਾਇ ਸੀ ਖੂਹ ਵਿਚ ਡਿੱਗ ਜਾਣਗੇ ਪਰ ਚਾਦਰ ਨਾ ਢਲਕੀ। ਮੱਕੇ ਤੋਂ ਫੁੱਲ ਮੰਗਵਾ ਦਿੱਤੇ। ਹਰਮ ਵਿਚ ਬੇਗ਼ਮ ਜੋ ਕਰ ਰਹੀ ਸੀ ਦੱਸ ਦਿੱਤਾ। ਪਦਮਨੀ ਦਾ ਮੋਤੀ ਪੈਦਾ ਕਰ ਦਿੱਤਾ। ਅਸਮਾਨ ਵਿਚ ਹੋਰ ਚੰਨ ਚਾੜ੍ਹ ਦਿਖਾਲ ਦਿੱਤਾ। ਤੇਸ਼ਾ-ਖ਼ਾਨਾ ਦੇ ਸਾਰੇ ਖ਼ਜ਼ਾਨੇ ਦੀ ਗਿਣਤੀ ਇਨ-ਬਿਨ ਦੱਸ ਦਿੱਤੀ। ਸ਼ੇਰ ਦਾ ਹੱਲਾ ਖਾਲੀ ਹੱਥੀ ਰੋਕ ਲਿਆ। ਬਾਬ ਦੇ ਪਿਛਲੇ ਜਨਮ ਦੀ ਕਹਾਣੀ ਦੱਸ ਦਿੱਤੀ। ਸਵਰਗੀ ਕਲਪ ਬ੍ਰਿਛ ਦੇ ਢਲ ਧਰਤੀ ਤੇ ਲੈ ਆਂਦੇ। ਕਾਜ਼ੀ ਦੀ ਚਿੱਟੀ ਦਾਹੜੀ ਤੇ ਰੁਮਾਲ ਫੇਰ ਕੇ ਕਾਲਾ ਕਰ ਦਿੱਤਾ। ਜਮਨਾ ਤੇ ਬਗ਼ੈਰ ਬੇੜੀ ਹੀ ਪਾਰ ਹੋ ਗਏ। ਮਸਤ ਹਾਥੀ ਵੱਲੋਂ ਦੋਖੀਆਂ ਦੀ ਉਹ ਉਥੇ ਸ਼ਾਂਤ ਹੋ ਗਿਆ ਤੇ ਸਵਾਰੀ ਕੀਤੀ। ਨਿੰਦਕ ਦੀ ਜ਼ਬਾਨ ਹੀ ਖਿੱਚ ਲਈ, ਉਹ ਬੋਲਣੋਂ ਰਹਿ ਗਿਆ। ਦਿਨੇ ਆਕਾਸ਼ ਵਿਚ ਤਾਰੇ ਦਿਖਲਾ ਦਿੱਤੇ। ਰੋਪੜ ਦੀ ਬਾਜ਼ੀ ਇੱਕੋ ਦਾਅ ਜਿੱਤ ਲਈ।

ਇਸੇ ਤਰ੍ਹਾਂ ਕਾਜ਼ੀ ਦੀ ਕੁਟਲ-ਨੀਤੀ ਦੱਸ ਦਿੱਤੀ। ਪਾਲਕੀ ਤੇ ਬਿਨਾਂ ਕਹਾਰਾਂ ਚੜ੍ਹ ਕੇ ਸ਼ਾਹੀ ਦਰਬਾਰ ਆ ਗਏ। ਸ਼ਿਕਾਰ ਚੜ੍ਹੇ ਦੱਸ ਦਿੱਤਾ ਕਿ ਖਾਲੀ ਹੱਥ ਆਉਣਾ ਪਵੇਗਾ। ਇਸੇ ਤਰ੍ਹਾਂ ਹੀ ਹੋਇਆ, ਕੋਈ ਸ਼ਿਕਾਰ ਨ ਮਿਲਿਆ। ਔਰੰਗਜ਼ੇਬ ਨੇ ਜਦ ਆਪਣੇ ਪਿਛਲੇ ਜਨਮ ਬਾਰੇ ਪੁਛਿਆ ਤਾਂ ਬਾਬ ਦੱਸਿਆ। ਗੜੇ ਪੈਂਦਿਆਂ ਤੋਂ ਸ਼ਾਹ ਨੂੰ ਬਚਾ ਲਿਆ। ਜਮਨਾ ਦੀ ਰੋੜ ਤੇ ਅੱਗੇ ਵਰਸਾ ਦਿੱਤੀ। ਟਿੱਡੀ ਦਲ ਦਾ ਹਮਲਾ ਜੋ ਦਿੱਲੀ ਤੇ ਹੋ ਰਿਹਾ ਸੀ ਉਸ ਨੂੰ ਰੋਕਿਆ। ਦਿੱਲੀ ਵਿਚ ਵਬਾ ਫੈਲਣ ਤੇ ਕਈ ਮੌਤਾਂ ਹੋ ਰਹੀਆਂ ਸਨ, ਵਬਾ ਰੋਕੀ। ਮੇਘ ਮਾਲਾ ਫੈਲਾ ਦਿੱਤੀ ਜਦ ਔਰੰਗਜ਼ੇਬ ਨੂੰ ਕੜਕਦੀ ਧੁੱਪ 'ਚ ਸੜਦਾ ਤੱਕਿਆ। ਬੇਗ਼ਮ ਦੇ ਜਟੇਪੇ ਦੀਆਂ ਪੀੜਾਂ ਦੂਰ ਕੀਤੀਆਂ। ਸ਼ਾਹੀ ਪਹਿਲਵਾਨ ਰੁਸਤਮ ਨੂੰ ਇਕ ਅਣਜਾਨ ਬੰਦੇ ਕੋਲੋਂ ਘੋਲ ਵਿਚ ਹਰਵਾ ਦਿੱਤਾ। ਉਮਰਾਵ ਨੂੰ ਇਕ ਮਾੜਕੁਏ ਜਿਹੇ ਆਦਮੀ ਕੋਲੋਂ ਹਾਰ ਦਿਲਵਾਈ। ਇਕ ਪੀਰ ਗੌਸ ਦਾ ਮਰਨਾ ਦੱਸਿਆ। ਲੜਕੀ ਨੂੰ ਲੜਕਾ ਬਣਾ ਦਿੱਤਾ। ਬਾਦਸ਼ਾਹ ਨਾਲ ਸੁਪਨੇ ਵਿਚ ਜੋ ਵਾਪਰੀ, ਦੱਸੀ। ਤੂਫ਼ਾਨਾਂ ਵਿਚ ਘਿਰੀ ਬੇੜੀ ਨੂੰ ਬੰਨੇ ਲਗਾਇਆ। ਦਰਬਾਰ ਵਿਚ ਗੁਪਤ ਪ੍ਰਗਟ ਹੋ ਕੇ ਸਭ ਨੂੰ ਹੈਰਾਨ ਕਰ ਦਿੱਤਾ। ਮੱਕੇ ਦੇ ਪ੍ਰਭੱਖ ਦਰਸ਼ਨ ਸ਼ਾਹ ਨੂੰ ਕਰਾਏ। ਦੇਸ਼ ਦੇ ਸਾਰੇ ਕਿਲ੍ਹਿਆਂ ਵਿਚ ਵਾਪਰ ਰਹੀਆਂ ਘਟਨਾਵਾਂ ਦੱਸੀਆਂ। ਮੋਇਆ ਪੁੱਤਰ ਜੀਵਾ-ਲਿਆ। ਮੋਈ ਹੋਈ ਗਾਂ ਜਿੰਦਾ ਕਰ ਦਿੱਤੀ। ਗੁੱਮ ਹੋਈ ਤਸਬੀ ਲਭ ਦਿੱਤੀ। ਰਾਤ ਦਾ ਖਾਧਾ ਦੱਸਿਆ। ਕਾਬਲ ਦੇ ਮੇਵੇ ਲਿਆ ਖੁਆਏ। ਸੁੱਕਾ ਪਿੱਪਲ ਹਰਾ ਕਰ ਦਿੱਤਾ। ਹੱਸ ਮੋਤੀ ਚੁਗਣ ਆਏ। ਬਨਾਵਟੀ ਮੋਤੀ ਵੇਚਣ ਵਾਲੇ ਵਪਾਰੀ ਦਾ ਪਾਜ਼ ਉਘੇੜਿਆ। ਗਿਆਰਾਂ ਦਿਨ ਸਮਾਧੀ ਲਗਾਈ ਰੱਖੀ। ਦਰਿਆਈ ਘੋੜਾ ਮੰਗਵਾ ਦਿੱਤਾ। ਮੋਤੀ ਮਮਜਦ ਫਿਰਦੀ ਦਿਖਾਈ। ਬੰਦੀ ਵਿਚੋਂ ਬਾਹਰ ਨਿਕਲ ਆਏ। ਸ਼ਾਹੀ ਖ਼ਾਨੇ ਵਿਚ ਕੀਤੇ ਮਕੌੜੇ ਤੁਰਦੇ ਦਿਖਾਏ। ਚੇਬੁਨੱਸਾ ਨੂੰ ਨਰੋਆ ਕੀਤਾ।

ਕਿਲ੍ਹੇ ਦੇ ਵੱਜੇ ਜੰਦਰੇ ਚਾਬੀ ਲਗਾਏ ਬਗ਼ੈਰ ਖੋਲ੍ਹ ਦਿਖਾਲ ਦਿੱਤੇ। ਸੱਪਾਂ ਦੇ ਜ਼ਹਿਰ ਬੇਅਸਰ ਕੀਤੇ। ਮੋਈਆਂ ਹੋਈਆਂ ਚਿੜੀਆਂ ਜੀਵਾਲ ਦਿੱਤੀਆਂ। ਕੱਦੂ ਨੂੰ ਅੰਗੂਰ ਬਣਾ ਦਿੱਤਾ। ਮੂੰਹ ਮੰਗੀਆਂ ਦੂਰ-ਦੂਰ ਇਲਾਕਿਆਂ ਦੀਆਂ ਵਸਤੂਆਂ ਪੇਸ਼ ਕੀਤੀਆਂ। ਮਥਰਾ ਦੇ ਪੇੜੇ, ਸੁਨਾਮ ਦੇ ਝਿੱਜਵੜੇ, ਰੁਹਤਕ ਦੀ ਰਿਚਿੜੀ, ਪਟਨੇ ਦੀ ਕਚੋਰੀ, ਅੰਮ੍ਰਿਤਸਰ ਦਾ ਕੜਾਹ, ਸਹਾਰਨਪੁਰ ਦੀ ਗਨੇਰੀ, ਮਾਲਵੇ ਦੇ ਅੰਬ ਅਤੇ ਨਾਗਪੁਰ ਦੇ ਪਾਨ ਆਦਿ ਲਿਆਂਦੇ।

ਹਮਰੇ ਮੁੱਖ ਲਾਗਹਿ ਨਾਹੀ—ਇਨ੍ਹਾਂ ਕਰਾਮਾਤਾਂ ਦੀ ਨੋਈਅਤ ਤੋਂ ਹੀ ਪਤਾ ਲੱਗ ਸਕਦਾ ਹੈ ਕਿ ਰਾਮ ਰਾਇ ਖੁਸ਼ਾਮਦੀ ਹੋ ਗਿਆ ਸੀ ਤੇ ਲਾਲਚ ਵੱਸ ਕਰਮ ਕਮਾ ਰਿਹਾ ਸੀ। ਗੁਰੂ ਹਰਿ ਰਾਇ ਜੀ ਨੇ ਭੇਜਿਆ ਤਾਂ ਇਸ ਲਈ ਸੀ ਕਿ ਦਿੱਲੀ ਜਾ ਕੇ ਸੱਚ ਪ੍ਰਗਟਾਏ, ਸੱਚ ਦੀ ਅਜਮਤ ਦੱਸੇ ਤੇ ਕੁਟਲਨੀਤੀ ਦਾ ਸਹਾਰਾ ਲੈਣ ਵਾਲੇ ਔਰੰਗਜ਼ੇਬ ਨੂੰ ਆਪਣੇ ਅੰਦਰਲੇ ਵਿਚ ਝਾਤ ਮਰਵਾਏ ਪਰ ਰਾਮ ਰਾਇ ਜੀ ਤਾਂ ਉਹ ਸਭ ਕੁਝ ਕਰਨ ਲੱਗ ਪਏ ਜੋ ਇਕ ਮਦਾਰੀ ਦੇ ਚਾਰ ਟੁਕੜਿਆਂ ਲਈ ਕਰਦਾ ਹੈ। ਜਿਸ ਗੁਰੂ ਹਰਿਗੋਬਿੰਦ ਜੀ ਨੇ ਅਪਣੇ ਬੇਟਿਆਂ ਨੂੰ ਇਸ ਲਈ ਤਜ ਦਿੱਤਾ ਸੀ ਕਿ ਉਨ੍ਹਾਂ ਇਕ-ਇਕ ਕਰਾਮਾਤ ਦਿਖਲਾਈ ਸੀ ਅਤੇ ਹੁਣ ਉਨ੍ਹਾਂ ਦੀ ਹੀ ਗੱਲੀ ਤੇ ਬੈਠਣ ਵਾਲੇ ਗੁਰੂ ਹਰਿ ਰਾਇ ਜੀ ਇਹ ਸੁਣ ਕੇ ਕਿਵੇਂ ਸਹਾਰ ਸਕਦੇ ਸਨ।

ਪਰ ਅਤਿ ਉਸ ਸਮੇਂ ਹੋਈ ਜਦ ਖੁਸ਼ਾਮਦੀ ਸੁਭਾਅ ਨੇ ਗੁਰੂ ਨਾਨਕ ਪਾਤਸ਼ਾਹ ਦੇ ਵਾਕ ਹੀ ਉਲਟਾ ਕੇ ਰੱਖ ਦਿੱਤੇ। ਇਤਨੇ ਡਰ ਗਏ ਕਿ ਭੁੱਲ ਗਏ ਕਿ ਕੀ ਕੁਕਰਮ ਕਮਾ ਰਹੇ ਹਨ ? ਡਰ ਤੇ ਲਾਲਚ ਦੋਵਾਂ ਨੇ ਰਾਮ ਰਾਇ ਨੂੰ ਗ਼ੁਸ਼ ਲਿਆ ਸੀ। ਡਰ ਇਹ ਸੀ ਕਿ ਉਸ ਸਰਮਦ ਵਰਗੇ ਫਕੀਰਾਂ ਨੂੰ ਮੁਆਫ਼ ਨਹੀਂ ਕੀਤਾ ਅਤੇ ਜਦ ਪਤਾ ਲੱਗਾ ਕਿ ਮੁਸਲਮਾਨ ਦੀ ਸਰਹ ਤੇ ਚੋਟ ਹੈ ਤਾਂ ਸਾਹ ਵਿਗੜ ਕੇ ਉਸ ਨੂੰ ਮੌਤ ਦੀ ਸਜ਼ਾ ਦੇਵੇਗਾ।^੧ ਹੋਰ ਔਰੰਗਜ਼ੇਬ ਜੋ ਮੂੰਹ ਮੰਗਿਆ ਧਨ ਦੇ ਰਿਹਾ ਸੀ।^੨ ਉਸ ਸਭ ਦੀ ਜ਼ਬਤੀ ਕਰ ਲਵੇਗਾ।

ਜੋ ਜਦ ਔਰੰਗਜ਼ੇਬ ਨੇ ਗੁਰੂ ਨਾਨਕ ਦੇਵ ਜੀ ਦੇ ਉੱਚਰੇ ਵਾਕ 'ਮਿਟੀ ਮੁਸਲਮਾਨ ਕੀ ਪੇੜੈ ਪਈ ਕੁਮ੍ਹਿਆਰ। ਘੜਿ ਭਾਂਡੇ ਇਟਾ ਕੀਆ ਜਲਦੀ ਕਰੇ ਪੁਕਾਰ'^੩ ਦੇ ਅਰਥ ਪੁੱਛੇ ਤਾਂ ਔਰੰਗਜ਼ੇਬ ਨੂੰ ਇਤਨੀਆਂ ਕਰਾਮਾਤਾਂ ਦਿਖਾਉਣ ਵਾਲੇ ਲਈ ਕੋਈ ਮੁਸਕਲ ਬਾਤ ਨਹੀਂ ਸੀ ਕਿ ਕਬਰਾਂ ਦੀ ਮਿਟੀ ਨਾਲ ਬਣੀਆਂ ਹੋਈਆਂ ਕੁਨ੍ਹੀਆਂ ਵਿਚ ਆਤਮਾਵਾਂ ਵੀ ਤੜਪਦੀਆਂ ਦਿਖਲਾ ਦਿੰਦਾ ਜਾ ਅਰਥ ਸਮਝਾ ਦੇਂਦਾ ਕਿ ਗੁਰੂ ਨਾਨਕ ਜੀ ਇਸ ਗ਼ਲਤ ਮਨੋਤ ਤੇ ਕਿ ਹੁੰਦਾ ਕਬਰ ਵਿਚ ਸਰੀਰ ਨਾਲ ਹੀ ਚੁੱਬੀ ਜਾਂਦੀ ਹੈ ਤੇ ਮਿੱਠੀ ਟਕੋਰ ਕਰ ਰਹੇ ਹਨ।

੧. ਬਿਗਰਹਿ ਸਾਹ ਸਰਾ ਮੈ ਗਾਏ।

੨. ਅਧਿਕ ਦਰਬ ਤਿਹੰ ਤੇ ਨਿੱਤ ਆਵੇ।

੩. ਆਸਾ ਦੀ ਵਾਰ: ਪਉੜੀ ਛੇਵੀਂ।

ਮੁਸਲਮਾਨਾਂ ਦਾ ਅਕੀਦਾ ਹੈ ਕਿ ਰੋਜ਼ੇ ਹਸਰ ਵਾਲੇ ਦਿਨ ਇਹ ਰੂਹਾਂ ਕਬਰਾਂ ਵਿਚੋਂ ਨਿਕਲ ਉੱਠ ਬਾਹਰ ਆਉਣਗੀਆਂ ਅਤੇ ਫਿਰ ਹਿਸਾਬ ਹੋਣਗੇ। ਗੁਰੂ ਨਾਨਕ ਜੀ ਕਹਿ ਰਹੇ ਹਨ ਕਿ ਜੇ ਇਹ ਸਚਾਈ ਹੈ ਤਾਂ ਕਦੇ ਕੋਈ ਘੁਮਿਆਰ ਕਬਰਾਂ ਤੋਂ ਚਿਕਨੀ ਮਿੱਟੀ ਚੁੱਕ ਲਿਆਵੇ ਤੇ ਭਾਂਡੇ ਘੜ ਪਕਾਉਣ ਲਈ ਆਵੀ ਵਿਚ ਪਾ ਦੇਵੇ ਤਾਂ ਰੂਹਾਂ ਨੂੰ ਤਾਂ ਚੀਕਾਂ ਮਾਰਨੀਆਂ ਚਾਹੀਦੀਆਂ ਹਨ ਪਰ ਅਜਿਹਾ ਤਾਂ ਕਦੇ ਨਹੀਂ ਡਿੱਠਾ ਕਿਸੇ ਹੁੰਦਾ।

ਇਸੇ ਤਰ੍ਹਾਂ ਦੀ ਚੋਟ ਗੁਰੂ ਨਾਨਕ ਜੀ ਨੇ ਪ੍ਰੇਮਤ ਵਾਦ 'ਤੇ ਵੀ ਕੀਤੀ ਸੀ ਕਿ ਕੋਈ ਪਿਤਰਾਂ ਨੂੰ ਪਹੁੰਚਾਉਣ ਵਾਲੀ ਵਸਤੂ ਦੂਜੇ ਘਰੋਂ ਚੁਰਾ ਕੇ ਲੈ ਆਵੇ ਤੇ ਪੰਡਿਤ ਨੂੰ ਦਾਨ ਦੇ ਦੇਵੇ। ਉਸ ਵਸਤੂ ਨੂੰ ਸ਼ਰਫਾਂ ਵਿਚ ਬੈਠੇ ਪਿਤਰ ਉਨ੍ਹਾਂ ਦੇ ਘਰੋਂ ਚੁਰਾਈ ਵਸਤੂ ਦੇਖ ਪਛਾਣ ਲੈਣਗੇ ਤਾਂ ਉਥੇ ਖੂਬ ਗੱਲਾਂ ਬਣੇਗੀ, ਉਸ ਪਿਤਰ ਦੀ ਜਿਸ ਨਮਿਤ ਪ੍ਰੇਮਿਤ ਨੇ ਦਾਨ ਲਿਆ ਹੋਵੇਗਾ। ਫਿਰ ਬ੍ਰਾਹਮਣ ਦਲਾਲ ਦੇ ਹੱਥ ਵੀ ਵੱਢੇ ਜਾਣਗੇ ਕਿ ਉਸ ਨੇ ਹੱਥੀ ਪਹੁੰਚਾਈ ਹੈ। ਗੱਲ ਅਸਲ ਵਿਚ ਇੰਝ ਨਹੀਂ ਹੁੰਦੀ। ਸਚਾਈ ਇਹ ਹੈ:

*‘ਨਾਨਕ ਅਗੈ ਸੇ ਮਿਲੇ,
ਜਿ ਖਟੇ ਘਾਲੇ ਦੇਇ।’*

ਰਾਮ ਰਾਇ ਜੀ ਨੇ ਕੋਈ ਠੋਸ ਦਲੀਲ ਜਾਂ ਉਕਤੀ ਦੇਣ ਦੀ ਬਜਾਏ ਖੁਸ਼ਾਮਦ ਦਾ ਸਹਾਰਾ ਲੈ ਕੇ ਪਾਤਸ਼ਾਹ ਦੇ ਵਾਕ ਹੀ ਉਲਟਾ ਦਿੱਤੇ। ਇਹ ਕਹਿ ਦਿੱਤਾ ਕਿ ਸ਼ਾਹ ਨੂੰ ਭੁਲੇਖਾ ਲਗਾ ਹੈ, ਅਸੀਂ ਤਾਂ ਇਹ ਪੜ੍ਹਦੇ ਹਾਂ।

‘ਮਿਟੀ ਬੇਈਮਾਨ ਕੀ ਪੇੜੈ ਪਈ ਭੁਮਿਆਰ।’

ਨਾਲ ਹੀ ਸਰਹ ਦੀ ਉਸਤਤਿ ਕਰ ਦਿੱਤੀ। ਇਸ ਤਰ੍ਹਾਂ ਦਲੀਲ ਦੀ ਵੀ ਹਾਨੀ ਕਰ ਦਿੱਤੀ :

*‘ਪੁਨ ਇਮਾਨ ਕੀ ਸਤੁਤ ਬਖਾਨੀ,
ਇਮ ਦਲੀਲ ਕੀਨਸਿ ਤਿਨ ਹਾਨੀ।’*

ਔਰੰਗਜ਼ੇਬ ਦੀ ਤਸੱਲੀ ਤਾਂ ਉਸ ਕਰਵਾ ਦਿੱਤੀ ਪਰ ਸਿੱਖੀ ਦੇ ਸੱਚੇ ਦੇ ਬਚਨ ਨੂੰ ਆਚ ਲਗਾ ਦਿੱਤੀ। ਗੁਰੂ ਹਰਿ ਰਾਇ ਜੀ ਨੇ ਸੁਣਦੇ ਹੀ ਕਿਹਾ :

‘ਭਯੋ ਨਾਲਾਇਕ, ਧੀਰ ਨਾ ਰਹਯੋ।’

ਤੁਰਕਾਂ ਦੀ ਖੁਸ਼ਾਮਦ ਹਿਤ ਉਸ ਗੁਰੂ ਨਾਨਕ ਦੇਵ ਜੀ ਦੇ ਵਾਕ ਬਦਲਾਏ ਹਨ। ਨਾਲਾਇਕ ਆਪਣਾ ਸਾਰਾ ਵਿਰਸਾ ਹੀ ਭੁੱਲ ਗਿਆ ਹੈ। ਗੁਰੂ ਨਾਨਕ ਦੇਵ ਜੀ ਦੇ ਵਾਕ ਕੰਗਾਲੀ ਬੁੱਧੀ ਵਾਲਾ ਰਾਮ ਰਾਇ ਕਿਵੇਂ ਉਲਟਾ ਸਕਦਾ ਹੈ। ਗੁਰੂ ਨਾਨਕ ਦੇਵ ਜੀ ਦੇ ਵਾਕ ਅੱਟਲ ਹਨ :

*‘ਤੁਰਕੈਸਵਰ ਕੇ ਰਾਖਯੋ ਮਾਨ।
ਸਬਦ ਬਿਪਰਜੇ ਕੀਨ ਬਖਾਨਿ।
ਪਹਿਲੇ ਪਾਤਸ਼ਾਹ ਕੇ ਬਾਕ।’*

ਫੇਰ ਸਕਹਿ ਕੇ ਇਨ ਮਤਿ ਰਾਕ।

ਮੇਕਾਲਫ ਨੇ ਜਿਲਦ ਚੋਥੀ ਦੇ ਪੰਨਾ ੩੧੦ ਤੇ ਬਹੁਤ ਸੁਹਣਾ ਲਿਖਿਆ ਹੈ ਕਿ ਗੁਰੂ ਹਰਿ ਰਾਇ ਜੀ ਨੇ ਕਿਹਾ: ਉਸ ਛੋਟੀ ਮਤਿ ਵਾਲੇ ਨੂੰ ਨਹੀਂ ਪਤਾ ਕਿ ਗੁਰੂ ਨਾਨਕ ਇਸ਼ ਦੇ ਸਾਵਰੇਨ।^੧ (ਗੁਰੂ ਨਾਨਕ ਸਚਾ ਪਾਤਸ਼ਾਹ ਹੈ)।

ਗੁਰੂ ਜੀ ਨੇ ਫਿਰ ਸਾਰੀ ਸੰਗਤ ਨੂੰ ਸੁਣਾ ਕੇ ਕਿਹਾ :

‘ਰਾਮ ਰਾਇ ਸਾਹੀ ਰੁਹਬ ਹੇਠਾਂ ਆ ਗਿਆ ਹੈ।

ਕਮਜ਼ੋਰ ਮਨ ਹੈ। ਐਸਾ ਵਿਚ ਪੈ ਕੇ

ਗੁਰੂ ਆਸ਼ੇ ਨੂੰ ਵੀ ਭੁੱਲ ਗਿਆ ਹੈ।

ਗੁਰੂ ਘਰ ਸੁਤੰਤਰ ਹੈ। ਉਸਨੂੰ ਕਹਿ ਦਿਓ

ਕਿ ਹੁਣ ਸਾਡੇ ਮੱਥੇ ਨਾ ਲੱਗੇ।’

ਜਿਧਰ ਮੂੰਹ ਹੈ ਉਧਰ ਹੀ ਤੁਰ ਜਾਏ। ਬੇਸ਼ੱਕ ਤੁਰਕਾਂ ਦੀ ਮਾਇਆ ਪ੍ਰਾਪਤੀ ਕਰ ਐਸ਼ ਕਰੇ:

‘ਬਡ ਐਸ਼ਵਰਜ ਹੋਰ ਕਰਿ ਭੁਲਾ।

ਆਸ਼ੈ ਸਤਿਗੁਰ ਉਰ ਤੇ ਭੁਲਾ।

੧. Guru Nanak is a Sovereign. ਇਹ ਹੀ ਗਲੋਂ ਪੰਥ ਪ੍ਰਕਾਸ਼ ਦੇ ਲਿਖਾਰੀ ਨੇ ਲਿਖੀ ਹੈ। ਜਦ ਅੰਗਰੇਜ਼ਾਂ ਪੁਛਿਆ ਕਿ ਤੁਸੀਂ ਸਿੱਖਾਂ ਨੇ ਪਾਤਸ਼ਾਹੀਆਂ ਕਿਥੋਂ ਪਾਈਆਂ ਤਾਂ ਭਾਈ ਹਰਨ ਸਿੰਘ ਜੀ ਕਹਿੰਦੇ ਹਨ, ਮੈਂ ਕਿਹਾ :

‘ਸਿੰਘਨ ਪਤਿਸ਼ਾਹੀ, ਸਾਹਿਬ ਸੱਚੇ ਦਈ।’

ਜਦ ਉਸ ਪੁੱਛਿਆ ਕਿ ਸਾਹ ਸੱਚਾ ਕੌਣ ਹੈ ? ਤਾਂ ਅਸੀਂ ਕਹਾਏ : ਸਾਹ ਨਾਨਕ ਜੋਇ।

ਉਸ ਨੇ ਕਿਹਾ ਗੁਰੂ ਨਾਨਕ ਤਾਂ ਫਕੀਰ ਸੁਣੀਦਾ ਹੈ, ਉਨ੍ਹਾਂ ਨੂੰ ਸਾਹੀ ਕੀ ਕਯਾ ਤਤਬੀਰ ?

ਫਿਰ ਭਾਈ ਜੀ ਨੇ ਕਿਹਾ : ਨਹੀਂ, ਗੁਰੂ ਨਾਨਕ ਹੀ : ਦੀਨ ਦੁਨੀ ਸਚੇ ਪਤਿਸ਼ਾਹ :

ਕਈ ਸਾਹ ਤਿਨ ਕੀਯੇ ਫਕੀਰ।

ਕਈ ਫਕੀਰ ਕਰ ਦੀਨੇ ਪੀਰ।

ਰਹਯੇ ਆਪ ਹੁਇ ਬੇਪਰਵਾਹ।

ਜਿਨ ਸਾਹ ਨਾਨਕ ਚਰਨ ਪ੍ਰਸਾਏ,

ਤਿਨ ਮੈਂ ਸਕਤਿ ਦਿੱਤੀ ਭਈ ਆਏ।

ਬਿਭੀਅਨ ਤੇ ਉਨ ਬਾਜ ਕੁਹਾਏ,

ਫੈਲਨ ਕੋਲੋਂ ਸ਼ੇਰ ਤੁੜਾਏ। ੩੭।

ਅਬ ਹਮਰੇ ਮੁਖ ਲਾਗਹਿ ਨਾਹੀ।
ਰਹਹੁ ਆਪ ਤੁਰਕੇਸਰ ਪਾਹੀ। ੨੯।
ਛੋਰਹਿ ਅਬਿ ਤੇ ਮੇਲ ਹਮਾਰੋ।
ਕਰ ਐਸਵਰਜ ਕੋ ਰਹੋ ਸੁਖਾਰੋ।
ਦਰਸਹਿ ਨਹਿ ਦਰਸਾਵਹਿ ਦਰਸਨ।
ਕਰਹੁ ਤੁਰਕ ਲਛਮੀ ਜੁ ਸਪਰਸਨ।^੧

ਮਹਿਮਾ ਪ੍ਰਕਾਸ਼ ਦੇ ਸ਼ਬਦਾਂ ਵਿਚ ਗੁਰੂ ਹਰਿ ਰਾਇ ਜੀ ਨੇ ਫਰਮਾਇਆ :

‘ਉਹ ਹੁਣ ਸਾਨੂੰ ਰਤਾ ਵੀ ਪਿਆਰਾ ਨਹੀਂ ਲੱਗ ਸਕਦਾ। ਉਸ ਨੇ
ਗੁਰ ਦਾ ਬਚਨ ਬਦਲਾਇਆ ਹੈ। ਹੁਕਮਨਾਮਾ ਲਿਖਿਆ ਕਿ ਤੂੰ
ਬਹੁਤ ਹੀ ਬੁਰਾ ਕੀਤਾ ਹੈ।’^੨

ਪਿੱਛੋਂ ਇਕ ਵਾਰੀ ਫੇਰ ਗੁਰੂ ਜੀ ਨੇ ਇਹ ਹੀ ਬਚਨ ਕੀਤੇ ਸਨ ਕਿ ਰਾਮ ਰਾਇ
ਨੇ ਇਹ ਕਰਮ (ਬਚਨ ਵਾਕ ਬਾਣੀ ਬਦਲਾਉਣ ਦਾ) ਸ਼ਾਹ ਦੀ ਖੁਸ਼ਾਮਦ ਲਈ
ਕੀਤਾ ਹੈ ਤਾਂ ਕਿ ਧਨ ਧਰਤੀ ਪ੍ਰਾਪਤ ਹੋ ਜਾਏ। ਮੈਨੂੰ ਉੱਕਾ ਹੀ ਚੰਗਾ ਨਹੀਂ
ਲੱਗਾ :

ਕਰਨਿ ਤੁਰਕੜੇ ਕੇਰ ਖੁਸ਼ਾਮਦ।
ਆਨ ਦਰਬ ਕੀ ਤਿਸ ਤੇ ਆਮਦ।
ਅਰਥ ਬਿਪਰਜੈ ਕੀਨ ਸੁਣਾਵਨ।
ਹਮ ਕੇ ਭਈ ਨਹੀਂ ਯਹਿ ਭਾਵਨ ।

ਔਰੰਗਜ਼ੇਬ ਨੇ ਵੀ ਜਦ ਗੁਰੂ-ਗੱਦੀ ਦੀ ਜ਼ਿੰਮੇਵਾਰੀ ਗੁਰੂ ਹਰਿ ਕ੍ਰਿਸ਼ਨ ਜੀ ਨੂੰ
ਸੌਂਪੀ ਸੁਣੀ ਤਾਂ ਰਾਮ ਰਾਇ ਕੋਲੋਂ ਪੁੱਛਿਆ ਸੀ, ਤੈਨੂੰ ਗੁਰੂ ਗੱਦੀ ਕਿਉਂ ਨਹੀਂ
ਮਿਲੀ ਤਾਂ ਰਾਮ ਰਾਇ ਨੇ ਆਪੂੰ ਵੀ ਕਿਹਾ ਸੀ : ‘ਮੈਂ ਤੇਰਾ ਅਨੁਸਾਰੀ ਹੋ ਗਿਆ।
ਜੇ ਤੁਸੀਂ ਕਹਿੰਦੇ ਸੀ ਕਰੀ ਜਾ ਰਿਹਾ ਸਾਂ। ਗੁਰੂ ਪਿਤਾ ਨੂੰ ਇਹ ਗੱਲ ਚੰਗੀ ਨਹੀਂ
ਲੱਗੀ’ :

‘ਜਯੋ ਜਯੋ ਤੁਮ ਫਰਮਾਇਸ ਕੀਨਸ।
ਅਜਮਤ ਬਲ ਤੇ ਹਮ ਕਰ ਦੀਨਸ।
ਪਿਤਾ ਸਮੀਪ ਜਾਤਿ ਸੁਧ ਸਾਰੀ।
ਤਿਨਹੁ ਬਾਤ ਨਹਿ ਨੀਕੀ ਬਿਚਾਰੀ।’^੩

੧. ਸੂਰਜ ਪ੍ਰਕਾਸ਼। ਰਾਸਿ ੯, ਅੰਸ਼ ੫੮

੨. ਯਹਿ ਸਤਿਗੁਰ ਬਚਨ ਕਾਹੇ ਕੇ ਟਾਰਾ। ਅਬ ਮੇ ਕੇ ਨਾਹੀ ਲਗੈ ਪਿਆਰਾ। ਲਿਖ
ਹੁਕਮਨਾਮਾ ਸਤਿਗੁਰ ਪਠਾਇਆ, ਤੁਮ ਭਲਾ ਨਹੀਂ ਕੀਆ, ਹਮ ਕੇ ਨਹੀਂ
ਭਾਇਆ ੫੬।

੩. ਰਾਸ ੧੦, ਅੰਕ ੨੧. (ਸ੍ਰੀ ਗੁਰੂ ਪ੍ਰਤਾਪ ਸੂਰਜ)

ਸਤਵੇਂ ਪਾਤਸ਼ਾਹ ਨੇ ਦੇਖ ਲਿਆ ਕਿ ਜਿਸ ਨੇ ਜਗਤ ਲਈ ਪੂਰਨੇ ਪਾਠੇ ਹਨ, ਜੇ ਉਹ ਖੁਸ਼ਾਮਦੀ, ਹਿਰਸੀ, ਕਾਇਰ ਤੇ ਬਾਦਸ਼ਾਹ ਦਾ ਅਨੁਸਾਰੀ ਹੋ ਚੱਲ ਰਿਹਾ ਹੈ, ਉਹ ਸਿੱਖਾਂ ਵਿਚ ਸਾਹਸ ਤੇ ਨਿਰਭੈਤਾ ਕਿਵੇਂ ਭਰੇਗਾ ?

ਪਹਿਲਾਂ ਪ੍ਰਿਥੀ ਚੰਦ ਦੇ ਪੁੱਤਰ ਬਾਬਾ ਮਿਹਰਬਾਨ ਨੇ ਖੁਸ਼ਾਮਦ ਦੀ ਹੱਦ ਕਰ ਦਿੱਤੀ ਸੀ। ਮਹਲਾ ਪੰਜਵਾਂ ਪਾ ਕੇ ਹੇਠਾਂ ਉਸ ਵਾਰ ਪੀਰਾਂ ਦੀ ਲਿਖ ਕੇ ਨੀਵੇਂ-ਪਣ ਦੀ ਹੱਦ ਹੀ ਕਰ ਦਿਖਾਈ ਸੀ। ਇਕ ਇਹ ਵਿਚਾਰ ਵੀ ਹੈ ਕਿ ਗੁਰੂ ਹਰਿ ਰਾਇ ਜੀ ਨੇ ਸਿਰਫ਼ ਇਸ ਲਈ ਬਾਣੀ ਨਹੀਂ ਰਚੀ ਕਿਉਂਕਿ ਮਹਲਾ ਸਤਵਾਂ ਹੇਠ ਮਿਹਰਬਾਨ ਕਵਿਤਾ ਰਚਿ-ਰਚਿ ਭੁਲੇਖੇ ਪਾ ਰਿਹਾ ਸੀ। ਸਿੱਖਾਂ ਨੂੰ ਇਹ ਸਪੱਸ਼ਟ ਕਰ ਦਿੱਤਾ ਗਿਆ ਸੀ ਕਿ ਗੁਰੂ ਹਰਿ ਰਾਇ ਜੀ ਨੇ ਮਹਲਾ ਹੇਠ ਕੋਈ ਸ਼ਬਦ ਨਹੀਂ ਉਚਾਰੇ। ਇਹ ਵੀ ਇਕ ਪ੍ਰਕਾਰ ਦੀ ਨਿਮੂਤਾ ਤੇ ਕੁਰਬਾਨੀ ਹੀ ਸੀ।

ਗੁਰੂ ਘਰ ਦਾ ਇਹ ਵਰਤਾਰਾ ਗੁਰੂ ਨਾਨਕ ਜੀ ਤੋਂ ਤੁਰ ਰਿਹਾ ਹੈ ਕਿ ਬਦ ਤੇ ਬਦੀ ਨਾਲ ਕਦੀ ਸਮਝੌਤਾ ਨਹੀਂ ਕਰਨਾ।

ਰਾਮ ਰਾਇ ਨੇ ਜੋ ਤੁਕ ਦਾ ਸ਼ਬਦ ਬਦਲਾਇਆ, ਇਹ ਸੱਚ ਨੂੰ ਹੱਥੋਂ ਗਵਾਉਣਾ ਸੀ। ਆਦਿ ਸਬੁ ਤੇ ਚੋਟ ਸੀ। ਹੋਸੀ ਭੀ ਸੱਚ ਤੇ ਸੌਣ ਸੀ। ਜੁਲਮੀ ਸ਼ਾਹ ਨਾਲ ਬਣਾਈ ਰੱਖਣ ਲਈ ਵਟਾਂਦਰਾ ਸੀ। ਐਸ਼ਾਂ ਹੇਠ ਦੱਬੇ ਜਾਣਾ ਸੀ। ਖੁਸ਼ਾਮਦ ਹਿਤ ਕਰਮ ਸੀ, ਗੁਰੂ ਘਰ ਵਿਚ ਇਹ ਕਦੇ ਪ੍ਰਵਾਨ ਨਹੀਂ। ਐਸਾ ਵਿਅਕਤੀ ਚਾਹੇ ਕਿਤਨਾ ਕਰਾਮਾਤੀ ਹੋਵੇ, 'ਸੱਚ ਦੀ ਨੀਹ ਤੇ ਉਸਰੇ ਪੰਥ' ਦਾ ਆਗੂ ਕਦੇ ਨਹੀਂ ਹੋ ਸਕਦਾ।

ਗੁਰੂ ਹਰਿ ਰਾਇ ਜੀ ਦੀ ਇਹ ਕੁਰਬਾਨੀ ਜੁਗਾਂ ਤਕ ਯਾਦ ਰਹੇਗੀ। ਅਸੂਲ ਪਿੱਛੇ ਪੁੱਤਰ ਤਿਆਗ ਦੇਣਾ ਹੀ ਇਹ ਗੁਰੂ ਘਰ ਦੀ ਰੀਤ ਹੈ। ਸਚਿਆਈ ਨੂੰ ਇਤਨਾ ਉੱਚਾ ਕਰ ਦਿੱਤਾ ਕਿ ਭਾਈ ਨੰਦ ਲਾਲ ਜੀ ਨੇ ਲਿਖਿਆ : ਗੁਰੂ ਹਰਿ ਰਾਇ ਸੱਚ ਦੇ ਪਾਲਣਹਾਰ ਤੇ ਸੱਚ ਦੇ ਧਾਰਨੀ ਤੇ ਸੱਚ ਦਾ ਪਾਤਸ਼ਾਹ ਅਤੇ ਬਾਗ਼ੀਆਂ ਤੇ ਸਿਰ ਫਿਰਿਆਂ ਦੇ ਸਿਰ ਕਲਮ ਕਰਨ ਵਾਲੇ ਹਨ। ਰਤਾ ਪ੍ਰਵਾਹ ਨਹੀਂ ਕਿ ਉਹ ਬੇਟਾ ਹੈ, ਜਾਂ ਸੰਬੰਧੀ। ਗੁਰੂ ਹਰਿ ਰਾਇ ਜੀ ਨੇ ਸਚਿਆਈ ਨੂੰ ਇਤਨਾ ਉੱਚਾ ਕਰ ਦਿਖਾਇਆ। ਉਹ ਨਾਂਹ ਔਰੰਗਜ਼ੇਬੀ ਅਤਾਬ ਤੋਂ ਡਰੇ, ਨਾਂਹ ਰਾਮ ਰਾਇ ਦੇ ਨਵੇਂ ਬਣੇ ਰਸੂਖ ਤੋਂ ਭੈ-ਭੀਤ ਹੋਏ ਅਤੇ ਨਾਂਹ ਜੇਠੇ ਪੁੱਤਰ ਦੀ ਮੋਹ ਮਮਤਾ ਵਿਚ ਗ੍ਰਸੇ। ਗਿਆਨੀ ਗਿਆਨ ਸਿੰਘ ਜੀ ਕਹਿੰਦੇ ਹਨ ਕਿ ਗੁਰੂ ਹਰਿ ਰਾਇ ਜੀ ਨੇ ਰਾਮ ਰਾਇ ਨੂੰ ਇਹ ਵੀ ਕਹਿਲਾਇਆ ਕਿ ਦੇਖ ਵੱਡਿਆਂ ਵੱਲੋਂ। ਗੁਰੂ ਅਰਜਨ ਦੇਵ ਜੀ ਨੇ ਆਪਣਾ ਬਚਨ ਨਾਂਹ ਪਲਟਾਇਆ। ਕਸ਼ਟ ਸਹਾਰੇ, ਸਿਰ ਦੇ ਦਿੱਤਾ। ਤੈਨੂੰ ਤਾਂ ਕਸ਼ਟ ਕੋਈ ਨਹੀਂ ਸੀ, ਤੂੰ ਧਰਮ ਹੀ ਛੱਡ ਦਿੱਤਾ :

ਬਾਦਸ਼ਾਹਿ ਕੇ ਖੁਸ਼ੀ ਰਖਨ ਹਿਤ,
ਕੀਨ ਲਿਹਾਜ਼ ਉਚਾਰਥੇ ਐਸ।
ਤੁਰਕੇਸਵਰ ਕੀ ਖੁਸ਼ੀ ਹੇਤ ਤੁਮ,
ਕਰੀ ਬੇਅਦਬੀ ਗੁਰੂ ਘਰ ਕੋਰ।

‘ਰਾਮ ਰਾਇ ਨਾਲ ਕੀ ਬੀੜੀ—ਇਹ ਚਿੱਠੀ ਪਾ ਕੇ ਰਾਮ ਰਾਇ ਡਰਦਾ, ਕੀਰਤਪੁਰ ਵੀ ਆਇਆ ਪਰ ਮਹਾਰਾਜ ਨੇ ਮੱਥੇ ਨਾ ਲਗਾਇਆ। ਹੁਕਮ ਭੇਜਿਆ ਕਿ ਜਿਸ ਪਾਸੇ ਮੂੰਹ ਸੂ ਚਲਾ ਜਾਏ। ਉਸ ਵੇਲੇ ਉਸ ਦਾ ਮੂੰਹ ਲਾਹੌਰ ਵੱਲ ਸੀ, ਉਹ ਲਾਹੌਰ ਵੱਲ ਚਲਾ ਗਿਆ। ਮੀਆਂ ਮੀਰ ਦੇ ਚੋਲੇ ਸਾਹ ਦੇ ਤਰਲੇ ਵੀ ਕੀਤੇ ਪਰ ਉਨ੍ਹਾਂ ਵੀ ਸਾਫ਼ ਜਵਾਬ ਦੇ ਦਿੱਤੇ। ਕਰਾਮਾਤਾਂ ਦੇ ਸਹਾਰੇ ਲੋਕਾਂ ਨੂੰ ਕੁਝ ਚਿਰ ਭਰਮਾਂਦਾ ਰਹਿਆ। ਗੁਰੂ ਹਰਿ ਕ੍ਰਿਸ਼ਨ ਜੀ ਦੇ ਗੁਰ-ਗੱਦੀ ਸੰਭਾਲਣ ਤੋਂ ਬਾਅਦ ਔਰੰਗਜ਼ੇਬ ਨੂੰ ਬਹੁਤ ਕਿਹਾ ਕਿ ਗੁਰੂ ਹਰਿ ਕ੍ਰਿਸ਼ਨ ਜੀ ਨੂੰ ਵੀ ਇਕ ਵਾਰੀ ਹਾਜ਼ਰ ਹੋਣ ਲਈ ਬੁਲਾਵੇ। ਔਰੰਗਜ਼ੇਬ ਨੂੰ ਉਸ ਇਹ ਗੱਲ ਵੀ ਕਹੀ :

‘ਮੇਰੀ ਇਹ ਸਭ ਦਸਾ ਇਸ ਕਰ ਕੇ ਹੋਈ ਹੈ ਕਿ ਤੁਹਾਡੇ ਨਾਲ ਮੇਲ ਕੀਤਾ ਹੈ। ਗੁਰੂ ਹਰਿ ਕ੍ਰਿਸ਼ਨ ਜੀ ਵੀ ਇਕ ਵਾਰੀ ਹਾਜ਼ਰੀ ਨਾਲ ਲੋਕਾਂ ਤੇ ਸੱਪਸਟ ਹੋ ਜਾਏਗਾ ਕਿ ਦੋਵਾਂ ਭਰਾਵਾਂ ਵਿਚ ਕੋਈ ਫਰਕ ਨਹੀਂ। ਸੰਗਤਾਂ ਨੂੰ ਮੇਰੇ ਪਾਸੇ ਮੋੜੋ।’

ਔਰੰਗਜ਼ੇਬ ਨੇ ਸਭ ਸੁਣ ਕਿਹਾ ਸੀ : ਮੈਂ ਕੀ ਕਰ ਸਕਦਾ ਹਾਂ। ਸਿੱਖਾਂ ਕਿਸੇ ਦਾ ਕਰਜ਼ਾ ਨਹੀਂ ਦੇਣਾ। ਇਹ ਉਨ੍ਹਾਂ ਦੇ ਅਕੀਦੇ ਦੀ ਬਾਤ ਹੈ :

‘ਕਰਜ਼ੀ ਨ ਸਿੱਖ ਦੇਹ, ਮਰਜ਼ੀ ਕੀ ਬਾਤ ਹੈ।’

ਹਾਂ ਜੇ ਮੇਰੇ ਮੇਲ ਕਾਰਨ ਦੁਨਿਆਵੀ ਪਦਾਰਥਾਂ ਜਾਗੀਰਾਂ ਜਾਂ ਹੋਰ ਖਰਚੇ ਦੀ ਘਾਟ ਆਈ ਹੈ ਤਾਂ ਜਾਗੀਰ ਜਾਂ ਹੋਰ ਖਰਚੇ ਲਗਵਾ ਕੇ ਪੂਰੀ ਕਰ ਦੇਂਦਾ ਹਾਂ। ਜਾਗੀਰ ਲਗਵਾ ਦਿੱਤੀ। ਖੁਰਵੜਾ, ਤੇ ਸਤ ਪਿੰਡ^੧, ਰਾਜਪੁਰ ਦੀ ਦੂਨ ਜਿੱਥੇ ਹੁਣ ਡੇਰਾਦੂਨ ਹੈ, ਜਾਗੀਰ ਵਜੋਂ ਦੇ ਵੀ ਦਿੱਤੀ। ਰਾਮ ਰਾਇ ਨੇ ਕਈ ਉਪਾਅ ਵੀ ਕੀਤੇ ਪਰ ਕਾਮਯਾਬੀ ਨ ਮਿਲੀ। ਅਖੀਰ ਪਹਾੜਾਂ ਵਿਚ ਫਿਰਦੇ ਵਿਚਰਦੇ ਡੇਰਾਦੂਨ ਟਿਕਾਣਾ ਬਣਾ ਲਿਆ। ਸਾਬੀ ਮਸੰਦਾਂ ਨੇ ਰੂਪਏ ਦੇ ਲਾਲਚ ਵਿਚ ਰਾਮ ਰਾਇ ਨੂੰ ਰਜਾਈ ਵਿਚ ਸੁੱਤੇ ਹੀ ਜ਼ਿੰਦਾ ਸਾੜ ਦਿੱਤਾ।^੨

ਇਥੇ ਇਹ ਲਿਖਣਾ ਕੁਝਾਂ ਨਹੀਂ ਹੋਵੇਗਾ ਕਿ ਔਰੰਗਜ਼ੇਬ ਕਈ ਵਾਰੀ ਦਰਬਾਰ ਵਿਚ ਗੁਰਬਾਣੀ ਦੀਆਂ ਤੁਕਾਂ ਵੀ ਬੋਲ ਜਾਂਦਾ ਸੀ। ‘ਮਿੱਟੀ ਮੁਸਲਮਾਨ ਕੀ’ ਦੀ ਤੁਕ ਦਾ ਅਰਥ ਪੁੱਛਣਾ ਕੋਈ ਗ਼ੈਰ ਸੁਭਾਵਕ ਗੱਲ ਨਹੀਂ ਸੀ।

੧ ਸੱਤ ਪਿੰਡ ਇਹ ਸਨ ਖੁਰਬੜਾ, ਰਾਜਪੁਰ, ਰਾਮਾਸਰੀ, ਧਾਮਾਵਾਲੀ, ਪੁਰਤਾਵਾਲਾ, ਕਾਂਵਲੀ ਤੇ ਪੰਡਿਤ ਵਾੜੀ।

੨ ਰਾਮ ਰਾਇ ਦੀਆਂ ਕੁਚਾਲਾਂ ਤੇ ਅੰਤ ਲਈ ਮੇਰੀ ਪੁਸਤਕ ‘ਅਸ਼ਟਮ ਬਲਬੀਰਾਂ’ (ਜੀਵਨੀ ਗੁਰੂ ਹਰਿ ਕ੍ਰਿਸ਼ਨ ਜੀ) ਪੜ੍ਹੋ।

ਮੁਆਸਰੇ ਆਲਮਗੀਰੀ ਵਿਚ ਤੇਤੀਵੇਂ ਸਾਲ ਦੇ ਹਾਲ (੧੬੯੦) ਵਿਚ ਇਕ ਵਾਕਿਆ ਲਿਖਿਆ ਹੈ ਜਿਸ ਤੋਂ ਪ੍ਰਗਟ ਹੁੰਦਾ ਹੈ ਕਿ ਔਰੰਗਜ਼ੇਬ ਸਹਿਜ ਸੁਭਾਅ ਗੁਰਬਾਣੀ ਦੀ ਤੁਕ ਬੋਲ ਜਾਂਦਾ ਸੀ। ਮੁਹੰਮਦ ਸਾਕੀ ਮਸਤਅਦੀ ਨੇ ਲਿਖਿਆ ਹੈ :

ਇਕ ਆਦਮੀ ਦੀਵਾਨੀ ਅਦਾਲਤ ਵਿਚ ਸਲਾਬਤ ਖਾਨ, ਮੀਰ ਤੌਜ਼ਕ ਅਵਲ ਨੇ ਪੇਸ਼ ਕੀਤਾ ਜਿਸ ਦਾ ਇਹ ਕਹਿਣਾ ਸੀ :

‘ਬਾਦਸ਼ਾਹ ਉਸ ਨੂੰ ਮੁਰੀਦ ਬਣਾਏ।’

ਔਰੰਗਜ਼ੇਬ ਨੇ ਮੁਸਕਰਾ ਕੇ ਪਾਸ ਪਈ ਬੈਲੀ ਵਿਚੋਂ ਹੱਥ ਪਾ ਕੇ ਸੋ ਰੁਪਿਆ ਤੇ ਸੋਨੇ ਚਾਂਦੀ ਦੇ ਗਹਿਣੇ ਸਲਾਬਤ ਖਾਨ ਨੂੰ ਉਸ ਬੰਦੇ ਨੂੰ ਦੇਣ ਲਈ ਕਹੇ। ਔਰੰਗਜ਼ੇਬ ਨੇ ਕਿਹਾ :

‘ਜਿਸ ਫੈਜ਼ (ਖ਼ੁਸ਼ੀ) ਨੂੰ ਉਹ ਲੋੜਦਾ ਹੈ। ਅਸਲ ਵਿਚ ਇਹ ਹੀ ਹਨ।’

ਜਦ ਧਨ ਤੇ ਵਸਤੂਆਂ ਉਸ ਨੂੰ ਦਿੱਤੀਆਂ ਗਈਆਂ ਤਾਂ ਉਸ ਨੇ ਸਭ ਵਸਤਾਂ ਇਧਰ ਉੱਧਰ ਸੁੱਟ ਦਿੱਤੀਆਂ ਤੇ ਆਪੂੰ ਦਰਿਆ ਵਿਚ ਛਾਲ ਮਾਰ ਦਿੱਤੀ। ਸਲਾਬਤ ਖਾਨ ਨੇ ਸ਼ੇਰ ਮਚਾਇਆ ਤੇ ਚੇਭਿਆਂ ਨੂੰ ਹੁਕਮ ਦਿੱਤਾ ਕਿ ਦੇਖਣਾ ਉਹ ਸੱਖਸ ਡੁੱਬਣ ਨਾਂਹ ਪਾਏ। ਉਸ ਨੂੰ ਕੱਢ ਲਿਆ ਗਿਆ ਉਹ ਵਾਰ ਵਾਰ ਕਹੇ ਕਿ ਮੈਨੂੰ ਮੁਰੀਦ ਬਣਾਵੇ।

ਔਰੰਗਜ਼ੇਬ ਨੇ ਇਹ ਸਭ ਸੁਣ ਕਿਹਾ ਕਿ : ਇੰਝੇ ਝੂਠਾ ਖ਼ਿਆਲ ਉਸ ਸੱਖਸ ਦੇ ਦਿਮਾਗ਼ ਵਿਚ ਸਮਾ ਗਿਆ ਹੈ ਕਿ ਉਹ ਮੇਰਾ ਮੁਰੀਦ ਹੋਵੇ। ਔਰੰਗਜ਼ੇਬ ਨੇ ਇੱਥੇ ਇਕ ਤੁਕ ਪੜ੍ਹੀ :

ਕੁਲਹਾ ਦੇਂਦੇ ਬਾਵਲੇ, ਲੈਂਦੇ ਵਡੇ ਨਿਲਜ।

ਰੁਹਾ ਖਡ ਨ ਮਾਵਈ ਤਿਕਲਿ ਬੰਨੇ ਫਜ।

(ਪੰਨਾ ੧੨੮੬, ਗੁਰੂ ਗ੍ਰੰਥ ਸਾਹਿਬ)

ਇਹ ਤੁਕਾਂ ਮਲਾਰ ਦੀ ਵਾਰ ਜੇ ਗੁਰੂ ਨਾਨਕ ਦੇਵ ਜੀ ਨੇ ਉਚਾਰੀ ਸੀ, ਉਸ ਦੀ ਉਨ੍ਹੀਵੀਂ ਪਉੜੀ ਦਾ ਪਹਿਲਾ ਸਲੋਕ ਹੈ।

ਇਸ ਸਲੋਕ ਦਾ ਭਾਵ ਹੈ ਕਿ ਮੂਰਖ ਕਮਲੇ ਹਨ ਉਹ ਲੋਕ ਜੋ ਸੇਲੀ ਟੋਪੀ ਲੈ ਮੁਰੀਦ ਬਣਦੇ ਹਨ। ਐਸੇ ਤਾਂ ਭਲਾ ਕਮਲੇ ਹੀ ਹਨ ਜੋ ਟੋਪੀਆਂ ਵੰਡ ਕੇ ਮੁਰੀਦ ਬਣਾਏ ਹਨ ਪਰ ਉਹ ਤਾਂ ਨਿਰੋਲ ਬੇਸ਼ਰਮ ਹਨ ਜੋ ਟੋਪੀ ਲੈ ਕੇ ਸਮਝਦੇ ਹਨ ਕਿ ਸਭ ਬਰਕਤਾਂ ਦੇ ਮਾਲਕ ਹੋ ਗਏ ਹਨ। ਬਰਕਤ ਤਾਂ ਕੇਵਲ ਅਲਹ ਦੇ ਨਾਮ ਵਿਚ ਹੈ।

ਐਸੇ ਲੋਕਾਂ ਟੋਪੀ ਲੈਣ ਤੇ ਟੋਪੀ ਦੇਣ ਵਾਲੇ ਦੀ ਹਾਲਤ ਇੰਝ ਜਾਣੇ ਕਿ ਝੂਠਾ ਆਪ ਤਾਂ ਖੁੱਡ ਵਿਚ ਸਮਾ ਨਾ ਸਕਦਾ ਹੋਵੇ ਤੇ ਉਤੋਂ ਲੱਕੇ ਨਾਲ ਛੱਜ ਬੰਨ੍ਹ ਲਵੇ। ਮੁਰਸ਼ਦ ਨੂੰ ਅਜੇ ਆਪ ਤਾਂ ਟਿਕਾਅ ਮਿਲਿਆ ਨਹੀਂ, ਦੂਜਿਆਂ ਨੂੰ ਜੀਵਨ ਦਾਨ ਕਿਵੇਂ ਦੇ ਸਕਦਾ ਹੈ। ਐਸੇ ਲੋਕ ਆਪ ਵੀ ਖੁਆਰ ਹੁੰਦੇ ਹਨ ਅਤੇ ਦੂਜਿਆਂ

ਨੂੰ ਵੀ ਕਰਦੇ ਹਨ। ਮਰ ਖਪ ਜਾਂਦੇ ਹਨ ਅਜਿਹੇ ਬੰਦੇ ਕੋਈ ਨਾਮ ਲੈਣ ਵਾਲਾ ਵੀ ਨਹੀਂ ਰਹਿੰਦਾ।

ਸੁਨੀਤੀ ਕੁਮਾਰ ਚੈਟਰਜੀ ਨੇ ਸਵਾਲ ਉਠਾਇਆ ਹੈ ਕਿ ਇਹ ਸੋਚ ਦੀ ਘੜੀ ਹੈ ਕਿ ਇਤਨੀ ਔਖੀ ਪੰਜਾਬੀ ਦੀ ਤੁਕ ਔਰੰਗਜ਼ੇਬ ਦੇ ਮੂੰਹ ਕਿਵੇਂ ਚੜ੍ਹ ਗਈ। ਕਈਆਂ ਦਾ ਖਿਆਲ ਹੈ ਕਿ ਇਹ ਰਾਮ ਰਾਇ ਦੇ ਪ੍ਰਭਾਵ ਕਰਕੇ ਹੋਇਆ। ਪਰ ਨਹੀਂ ! ਇਹ ਸਭ ਔਰੰਗਜ਼ੇਬ ਦੀ ਮੁੱਢਲੀ ਵਿਦਿਆ ਜੋ ਉਸ ਨੇ ਸੁਲਤਾਨ-ਪੁਰ ਲੋਧੀ ਲਈ ਸੀ, ਕਰਕੇ ਹੋਇਆ ਸੀ। ਗੁਰੂ ਨਾਨਕ ਦੇਵ ਜੀ ਦੀਆਂ ਤੁਕਾਂ ਸਹਿਜੇ ਹੀ ਇਕ ਵਾਰ ਪੜ੍ਹਿਆਂ ਮੂੰਹ ਚੜ੍ਹ ਜਾਂਦੀਆਂ ਹਨ।

ਕਈਆਂ ਇਹ ਵੀ ਲਿਖਿਆ ਹੈ ਕਿ ਔਰੰਗਜ਼ੇਬ ਸਿੱਖ ਘਰ ਵੱਲ ਮੰਦ ਭਾਵਨਾ ਨਹੀਂ ਸੀ ਰੱਖਦਾ ਪਰ ਇਹ ਜਚਦਾ ਨਹੀਂ। ਗੁਰੂ ਹਰਿ ਰਾਇ ਤੇ ਵਾਰ ਵਾਰ ਹੱਲੇ ਤੇ ਫਿਰ ਕੀਤੇ ਹੀਲੇ ਉਸ ਦੀ ਚੰਗੀ ਨਿਯਤ ਨੂੰ ਨਹੀਂ ਦਰਸਾਂਦੇ।

ਪ੍ਰੋਫੈਸਰ ਪੂਰਨ ਸਿੰਘ ਜੀ ਨੇ ਠੀਕ ਲਿਖਿਆ ਹੈ :

“ਰਾਮ ਰਾਇ ਨੇ ਔਰੰਗਜ਼ੇਬ ਦੀ ਰਾਜਸੀ ਸਰਪ੍ਰਸਤੀ ਲੈ ਲਈ। ਮੁਸਾਮਦੀ ਬਣ ਝੁਕ ਗਿਆ। ਬਾਦਸ਼ਾਹ ਦਾ ਅਨੁਸਾਰੀ ਹੋ ਗਿਆ। ਇਸ ਅਖ਼ਲਾਕੀ ਕਮਜ਼ੋਰੀ (ਮਾਰਲ ਵੀਕਨੈਸ) ਦੀ ਖ਼ਬਰ ਜਦ ਗੁਰੂ ਹਰਿ ਰਾਇ ਜੀ ਨੇ ਸੁਣੀ ਤਾਂ ਉਨ੍ਹਾਂ ਹੁਕਮ ਦਿੱਤਾ : ਜਿਥੇ ਮਰਜ਼ੀ ਸੂ ਚਲਾ ਜਾਵੇ। ਉਸ ਦਾ ਕੋਈ ਸੰਬੰਧ ਸਾਡੇ ਨਾਲ ਨਹੀਂ ਕਿਉਂਕਿ ਗੁਰੂ ਨਾਨਕ ਦੇਵ ਜੀ ਦੀ ਬਾਣੀ ਨੂੰ ਗ਼ਲਤ ਰੰਗ ਵਿਚ ਪੇਸ਼ ਕੀਤਾ ਹੈ।”

ਕਨਿੰਘਮ ਦਾ ਇਥੋਂ ਤੱਕ ਲਿਖਣਾ ਤਾਂ ਠੀਕ ਹੈ ਕਿ ਔਰੰਗਜ਼ੇਬ ਨੇ ਰਾਮ ਰਾਇ ਨੂੰ ਨਿਵਾਜਿਆ ਪਰ ਇਸ ਸਚਾਈ ਤੋਂ ਕੋਹਾਂ ਦੂਰ ਹੈ ਕਿ ਉਸ ਦਾ ਔਰੰਗਜ਼ੇਬ ਦੇ ਨੇੜੇ ਹੋਣ ਕਾਰਣ ਗੁਰੂ ਹਰਿ ਰਾਇ ਜੀ ਨੂੰ ਕੋਈ ਸਾੜਾ ਸੀ।^੧ ਸਾੜਾ ਨਹੀਂ, ਮਹਾਰਾਜ ਨੇ ਬਹੁਤ ਹੀ ਮਾੜਾ ਕਿਹਾ ਜਦ ਉਸ ਦੀਆਂ ਕਰਤੂਤਾਂ ਦਾ ਪਤਾ ਲੱਗਾ।

ਆਉਣ ਵਾਲਿਆਂ ਖ਼ਤਰਿਆਂ ਤੋਂ ਪੰਥ ਨੂੰ ਚਿਤਾਵਨੀ—ਗੁਰੂ ਹਰਿ ਰਾਇ ਜੀ ਨੇ ਅਨੁਭਵ ਕੀਤਾ ਕਿ ਜੇ ਰਾਮ ਰਾਇ ਵਰਗਾ ਡੋਲ ਸਕਦਾ ਹੈ ਤਾਂ ਪੰਥ ਦੇ ਜਹਾਜ਼ ਨੂੰ ਖ਼ਤਰੇ ਤੋਂ ਬਚਾਉਣ ਲਈ ਕੋਈ ਸਦੀਵੀ ਇਲਾਜ ਦੀ ਵੀ ਲੋੜ ਹੈ।

ਲਿਖਿਆ ਹੈ ਕਿ ਇਕ ਦਿਨ ਇਕਾਂਤ ਸੰਗਤਾਂ ਨਾਲ ਪਹਾੜੀ ਤੇ ਬੈਠੇ ਹੋਏ ਸਨ ਕਿ ਇਕ ਦਮ ਸਾਵਧਾਨ ਹੋ ਗਏ ਤੇ ਸੰਗਤਾਂ ਨੂੰ ਕਹਿਣ ਲੱਗੇ ਕਿ ਇੰਝ ਲੱਗਦਾ ਹੈ ਕਿ ਜੇ ਸਿੱਖੀ ਦਾ ਜਹਾਜ਼ ਗੁਰਾਂ ਨੇ ਬੜੀ ਮਿਹਨਤ ਨਾਲ ਬਣਾਇਆ ਹੈ ਉਹ ਟੋਟੇ-ਟੋਟੇ ਹੋ ਜਾਏਗਾ। ਸਿੱਖਾਂ ਬੇਨਤੀ ਕੀਤੀ ਕਿ ਇਸ ਜਹਾਜ਼ ਨੂੰ ਕਿਹੜੇ ਵੱਡੇ ਖ਼ਤਰੇ ਹਨ ?

੧. ਹਿਸਟਰੀ ਔਫ਼ ਦੀ ਸਿੱਖਸ, ਸਫ਼ਾ ੫੫।

ਪਹਿਲਾ—ਆਪ ਜੀ ਨੇ ਕਿਹਾ ਵੱਡਾ ਖ਼ਤਰਾ ਹੈ ਜਦ,
“ਆਪ ਆਪ ਹੁਇ ਸਭ ਮੇ ਗਏ”

ਜਦ ਹਰ ਕੋਈ ਆਪਣੀ ਹੋਂਦ ਜਤਲਾਏਗਾ, ਆਪਣੀ ਮਰਯਾਦਾ ਚਲਾਉਣ ਦਾ ਯਤਨ ਕਰੇਗਾ।

ਦੂਜੇ—ਆਗੂ ਜਦ ‘ਅਰਥ ਲੋਭ ਕੇ ਬਸੀ ਪਰ੍ਹੇ’ ਤਾਂ ਇਹ ਬੇੜਾ ਡੋਲ ਜਾਏਗਾ।

ਤੀਜੇ—ਪਖੰਡਨ ਕੀ ਪੂਜਾ ਕਾਰਨ ਛੇਕ ਹੁੰਦੇ ਹਨ, ‘ਕਾਚੇ ਪਾਥਿਆਂ (ਕੱਚੇ ਪਿਲਿਆਂ) ਦੀ ਅਗਵਾਈ ਕਿਸੇ ਮੰਜ਼ਲ ਤੇ ਨਹੀਂ ਲੈ ਜਾਂਦੀ।

ਬਸ ਇਲਾਜ ਇਹੋ ਹੀ ਹੈ ਕਿ ਮਰਯਾਦਾ ਤੇ ਪੰਥਕ ਰਹਿਣੀ ਪੱਕੀ ਕੀਤੀ ਜਾਵੇ। ਗੁਰੂ ਤੇ ਅਟੱਲ ਤੇ ਅਖੰਡ ਵਿਸ਼ਵਾਸ ਹੋਵੇ :

‘ਸਾਨਹਿ ਸਤਿਗੁਰ ਏਕ ਅਖੰਡ।’

ਇਕੋ ਪੰਥਕ ਰਹਿਣੀ ਤੇ ਇਕੋ ਵਾਹਿਗੁਰੂ ਦੇ ਪ੍ਰੇਮ ਵਾਲੀ ਭਗਤੀ^੧ ਵਿੜ੍ਹ ਕਰਨ ਨਾਲ ਇਹ ਭੂਟਾ ਹੋਇਆ, ਖੰਡ ਖੰਡ ਹੋਇਆ ਬੇੜਾ ਜੁੜ ਜਾਂਦਾ ਹੈ। ਦੋਖੀਆਂ ਨੂੰ ਉਚਿਤ ਦੰਡ ਮਿਲਣ ਨਾਲ ਫਿਰ ਉਹ ਸਿਰ ਨਹੀਂ ਉਠਾਂਦੇ।^੨ ਦਸਵੇਂ ਜਾਮੇ ਵਿਚ ਪਖੰਡੀਆਂ ਦਾ ਪਰਹਾਰ ਕਰਕੇ ਵੱਲ ਦੱਸ ਜਾਣਗੇ ਕਿ ਵੱਖਰੇ-ਵੱਖਰੇ ਹੋਏ ਜਹਾਜ਼ ਨੂੰ ਇਕੱਤਰ ਕਰਕੇ ਪਵਿੱਤਰ ਪੰਥ ਕਿਵੇਂ ਬਚਾਉਣਾ ਹੈ।

੧. ਭਗਤਿ ਇਕੰਗੀ, ਭਜਨ ਅਧਾਰੇ।

੨. ਦੰਡ ਉਚਿਤ ਕੇ ਦੇ ਹੈ ਦੰਡ।

(ਰਾਸ ੧੦, ਅੰਸ ੨੨, ਸੂਰਜ ਪ੍ਰਕਾਸ਼)

ਜੋਤ ਸਮਰਪੀ ਅਸਟ ਗੁਰ

ਗੁਰੂ ਹਰਿ ਰਾਇ ਜੀ ਦਾ ਨਿਰਣਾ—ਜਦ ਰਾਮ ਰਾਇ ਨੇ ਖੁਸ਼ਾਮਦ ਦੀ ਹੱਦ ਕਰ ਦਿੱਤੀ ਸੀ ਤਾਂ ਜਿਥੇ ਗੁਰੂ ਹਰਿ ਰਾਇ ਜੀ ਨੇ ਇਹ ਫ਼ਰਮਾਇਆ ਸੀ ਕਿ ਉਹ ਸਾਡੇ ਮੂੰਹ ਨਾ ਲੱਗੇ, ਉੱਥੇ ਨਾਲ ਹੀ ਬਚਨ ਕਹੇ ਸਨ ਕਿ 'ਗੁਰਤਾ ਉਚਿਤ ਨਹੀਂ ਰਾਖਯੋ ਮਾਨ'। ਭਾਵ ਸਪੱਸ਼ਟ ਸੀ ਕਿ ਰਾਮ ਰਾਇ ਇਤਨੀ ਜ਼ਿੰਮੇਵਾਰੀ ਦੇ ਚੁੱਕਣ ਯੋਗ ਨਹੀਂ।

ਉਸੇ ਵੇਲੇ ਇਹ ਬਚਨ ਵੀ ਗੁਰੂ ਹਰਿ ਰਾਇ ਜੀ ਨੇ ਕੀਤੇ ਸਨ ਕਿ ਗੁਰੂ ਪਦ ਦੀ ਭਾਰੀ ਜ਼ਿੰਮੇਵਾਰੀ ਇਹ ਗੁਰੂ ਹਰਿ ਕ੍ਰਿਸ਼ਨ ਜੀ ਹੀ ਚੁੱਕ ਸਕਦੇ ਹਨ। 'ਸਰਬ ਸਹਾਰਹਿ ਗੁਰਤਾ ਭਾਰ' ਦੇ ਵਾਕ ਮਹਾਰਾਜ ਨੇ ਉਚਾਰੇ ਸਨ।

ਇਹ ਵੀ ਫ਼ਰਮਾਇਆ ਸੀ ਕਿ (ਗੁਰੂ) ਹਰਿ ਕ੍ਰਿਸ਼ਨ ਜੀ ਪ੍ਰਿਥਵੀ ਸਮਾਨ ਖਿਮਾਵਾਨ ਹਨ, ਪਹਾੜ ਵਾਂਗ ਅਹਿਲ ਹਨ, ਨਾਮ ਵਿਚ ਹਰ ਵੇਲੇ ਜੁੜੇ ਰਹਿੰਦੇ ਹਨ ਤੇ ਦੁੱਖ ਰੂਪੀ ਹਿਰਨ, ਉਨ੍ਹਾਂ ਦੀ ਇਕੋ ਭਬਕ ਨਾਲ ਨੱਸ ਜਾਣਗੇ।

ਸਿਮਰਹਿ ਨਾਮ ਕਿ ਸੁਨਿ ਹੈ ਕਾਨਿਨ,

ਦੁੱਖ ਮ੍ਰਿਗਨਿ ਕੋ ਸਿੰਘ ਜਮ ਜਾਨਨ।

ਗੁਰੂ ਹਰਿ ਕ੍ਰਿਸ਼ਨ ਜੀ ਦੀ ਪ੍ਰਭਾ ਤੇ ਪ੍ਰਭਾਵ—ਗੁਰੂ ਹਰਿ ਕ੍ਰਿਸ਼ਨ ਜੀ ਦਾ ਪ੍ਰਕਾਸ਼ ਮਾਤਾ ਕ੍ਰਿਸ਼ਨ ਕੌਰ ਜੀ ਦੀ ਕੁੱਖੋਂ ੭ ਜੁਲਾਈ, ੧੬੫੬ ਨੂੰ ਕੀਰਤਪੁਰ ਵਿਖੇ ਸ਼ੀਸ਼ ਮਹਲ ਵਿਖੇ ਹੋਇਆ। ਗੁਰੂ ਹਰਿ ਰਾਇ ਜੀ ਨੇ ਜਨਮ ਸਮੇਂ ਹੀ ਭਵਿੱਖ ਵਾਕ ਕੀਤੇ ਸਨ ਕਿ ਜੋ ਕਾਰਜ ਇਹ ਨਿਭਾਉਣਗੇ, ਹੋਰ ਕੋਈ ਨਹੀਂ ਕਰ ਸਕੇਗਾ।

ਆਪ ਜੀ ਦਾ ਚਿਹਰਾ ਅਤਿ ਮਨਮੋਹਨਾ ਤੇ ਕੋਮਲ ਸੀ। ਅਦਭੁਤ ਸੁੰਦਰ ਰੂਪ ਧਰ ਦੇ ਸ਼ਬਦ ਸਾਖੀਕਾਰਾਂ ਲਿਖੇ ਹਨ। ਪ੍ਰਸਿੱਧ ਕਵੀ ਕੇਸਵਦਾਸ ਦੇ ਪੁੱਤਰ ਕੁਵਰੋਸ ਨੇ ਗੁਰੂ ਹਰਿ ਕ੍ਰਿਸ਼ਨ ਜੀ ਬਾਰੇ ਲਿਖਿਆ ਵੀ ਹੈ ਕਿ ਉਨ੍ਹਾਂ ਵਲੋਂ ਦੇਖਿਆਂ ਕ੍ਰਿਸ਼ਨਾ ਮੁੱਕ ਜਾਂਦੀ ਹੈ।^੧ ਦੇਖਿਆਂ ਮਨ ਨੂੰ ਖਿੱਚ ਪੈਂਦੀ ਸੀ।

੧. ਗੁਰੂ ਅਕ੍ਰਿਸ਼ਨ ਗੁਰੂ ਹਰਿ ਕ੍ਰਿਸ਼ਨ।

ਜਦ ਬੈਠਣ ਯੋਗ ਹੋਏ ਤਾਂ ਸਮਾਧੀ ਲਗਾ ਬੈਠਦੇ, ਕੀਰਤਨ ਤੇ ਪਾਠ ਟਿਕ ਕੇ ਸੁਣਦੇ। ਜਦ ਆਪੁ ਪਾਠ ਕਰਨ ਯੋਗ ਹੋਏ ਤਾਂ ਸੁਰ ਵਿਚ ਪਾਠ ਕਰਦੇ। ਸਰੀਰ ਦੇ ਛਹੁਲੇ ਸਨ। ਸੁਭਾਅ ਦੇ ਸ਼ੀਲ। ਹੱਥੀ ਸੇਵਾ ਕਰਦੇ ਅਤੇ ਪਿਤਾ ਵਾਂਗ ਸੰਗਤਾਂ ਨੂੰ ਪ੍ਰਸ਼ਾਦ ਛਕਾ ਬਹੁਤ ਹੀ ਪ੍ਰਸੰਨ ਹੁੰਦੇ।

ਨੁਹਾਰ ਬਾਰੇ ਲਿਖਿਆ ਹੈ ਕਿ ਨੈਨ ਕਮਲ ਵਰਗੇ ਅਤੇ ਛਬਿ ਬਹੁਤ ਹੀ ਸੁੰਦਰ ਬਣ ਗਈ ਸੀ। ਕਿਸੇ ਵੱਲ ਦੇਖਦੇ ਤਾਂ ਇੰਝ ਲਗਦਾ ਜਿਵੇਂ ਉਸ ਤੇ ਕਿਰਪਾ ਕਰ ਰਹੇ ਹਨ। ਜਦ ਬੋਲਦੇ ਤਾਂ ਇਵੇਂ ਲਗਦਾ ਕਿ ਗਿਆਨ ਦਾ ਸੂਰਜ ਚੜ੍ਹ ਗਿਆ ਹੈ।

ਬਹੁਤ ਸਮਾਂ ਪਿਤਾ ਜੀ ਪਾਸ ਹੀ ਠਹਿਰਦੇ ਤੇ ਉਨ੍ਹਾਂ ਦੀ ਕਰਣੀ ਦਾ ਪ੍ਰਭਾਵ (ਗੁਰੂ) ਹਰਿ ਕ੍ਰਿਸ਼ਨ ਜੀ ਦੇ ਹਰ ਕਰਮ ਤੇ ਪੈ ਰਿਹਾ ਸੀ।

ਗੁਰਤਾ ਦੇ ਲਾਇਕ—ਇਸ ਵਾਰੀ ਬਾਬਾ ਰਾਮ ਰਾਇ ਜੀ ਵੀ ਪਾਠ ਕਰ ਰਹੇ ਸਨ ਤੇ ਨੇੜੇ ਹੀ (ਗੁਰੂ) ਹਰਿ ਕ੍ਰਿਸ਼ਨ ਜੀ ਪਾਠ ਕਰਦੇ ਸਨ ਤਾਂ ਸੁਣਨ ਵਾਲੇ ਸਿੱਖ ਨੇ ਗੁਰੂ ਜੀ ਪਾਸ ਆ ਕੇ ਦੋਵਾਂ ਪੁੱਤਰਾਂ ਦੀ ਬਹੁਤ ਹੀ ਉਪਮਾ ਕੀਤੀ ਕਿ ਸਾਹਿਬਜ਼ਾਦੇ ਨਾਮ ਰੰਗ ਵਿਚ ਰੰਗੇ ਹੋਏ ਹਨ।

ਮਹਾਰਾਜ ਨੇ ਇਕ ਖੰਦੂਹੀ ਦੇ ਕੇ ਕਿਹਾ ਕਿ ਪਾਠ ਕਰਦਿਆਂ ਦੋਵਾਂ ਨੂੰ ਚੁਭੇ ਕੇ ਦੇਖਣਾ ਕਿ ਬਾਣੀ ਵਿਚ ਲੀਨ ਕਿਹੜਾ ਹੈ ਤੇ ਕੌਣ ਸਿਰਫ਼ ਪਾਠ ਕਰ ਰਿਹਾ ਹੈ। ਜਦ (ਗੁਰੂ) ਹਰਿ ਕ੍ਰਿਸ਼ਨ ਜੀ ਨੂੰ ਖੰਦੂਹੀ ਚੋਭੀ ਤਾਂ ਉਹ ਅਡੋਲ ਸਨ ਤੇ ਜਦ ਰਾਮ ਰਾਇ ਨੂੰ ਅਜੇ ਛੁਹਾਈ ਹੀ ਸੀ ਕਿ ਉਹ ਕੁਝਕ ਉਠਿਆ।

ਇਕ ਵਾਰੀ ਇਕ ਸਿੱਖ ਨੇ ਪੁੱਛਿਆ ਕਿ ਦੋਵਾਂ ਪੁੱਤਰਾਂ ਵਿਚੋਂ ਆਪ ਨੂੰ ਕੌਣ ਪਿਆਰਾ ਹੈ ? ਉੱਤਰ ਦੇਣ ਦੀ ਥਾਵੇਂ ਗੁਰੂ ਹਰਿ ਰਾਇ ਜੀ ਨੇ ਕਿਹਾ : ਕਿ ਜਿਸ ਪੀੜ੍ਹੇ ਤੇ ਪੰਜ ਗੁੰਥੀ ਰੱਖ ਦੋਵੇਂ ਪਾਠ ਕਰ ਰਹੇ ਹਨ, ਉਸ ਪੀੜ੍ਹੇ ਦੇ ਪਾਵੇ ਨੂੰ ਇਹ ਸੂਈ ਖੁਭੇ ਦੇਣੀ ਅਤੇ ਫਿਰ ਆ ਕੇ ਮੈਨੂੰ ਦੱਸਣਾ।

ਉਸ ਸਿੱਖ ਨੇ ਅਜਿਹਾ ਹੀ ਕੀਤਾ। ਰਾਮ ਰਾਇ ਜੀ ਦੇ ਪੀੜ੍ਹੇ ਦੇ ਪਾਵੇ ਨੂੰ ਜਦ ਖੁਭੇਈ ਤਾਂ :

ਨਹਿ ਪਾਵੇ ਮਹਿ ਪ੍ਰਵਿਸਹਿ ਆਗੈ।

ਕਈ ਵਾਰੀ ਉਸ ਕੋਸ਼ਿਸ਼ ਕੀਤੀ ਪਰ ਲੱਕੜ ਵਿਚ ਸੂਈ ਕਿਵੇਂ ਜਾਏ ?

ਫਿਰ (ਗੁਰੂ) ਹਰਿ ਕ੍ਰਿਸ਼ਨ ਜੀ ਦੇ ਪੀੜ੍ਹੇ ਦੇ ਪਾਵੇ ਵਿਚ ਉਸ ਪੁਰਸ਼ ਨੇ ਸੂਈ ਖੁਭੇਈ ਹੀ ਸੀ ਕਿ ਸੂਈ ਇਸ ਤਰ੍ਹਾਂ ਪਾਵੇ ਵਿਚ ਚਲੀ ਗਈ ਜਿਵੇਂ ਲੱਕੜ ਦੇ ਨਾਂਹ ਹੋ ਕੇ ਕੋਈ ਮੋਮ ਦੇ ਪਾਵੇ ਹੋਣ।

‘ਹੁਤੇ ਮੋਮ ਸਮ, ਸਭ ਗਭ ਗਈ।

ਰਹਿਬੋ ਨਿਕਾਸ, ਬੀਰ ਲੈ ਭਈ।’ ੨੮।

4

Nirbhau Nirvair (Biography of Guru Har Rai J)
by Satbir Singh

Published by :
New Book Co., Mai Hiran Gate, Jalandhar. Ph. 280045, 284325

ISBN 81-87476-15-X

© ਲੇਖਕ

ਪਹਿਲੀ ਵਾਰ : 1981, ਦੂਜੀ ਵਾਰ : 1984 ਤੀਜੀ ਵਾਰ : 1991,
ਚੌਥੀ ਵਾਰ : 1996, ਪੰਜਵੀਂ ਵਾਰ : 2002

ਮੁੱਲ : 68 ਰੁਪਏ

ਪ੍ਰਕਾਸ਼ਕ : ਮਹਿਤਾਬ ਸਿੰਘ ਨਿਊ ਬੁੱਕ ਕੰਪਨੀ, ਮਾਈ ਹੀਰਾ ਗੇਟ, ਜਲੰਧਰ।
ਫੋਨ : 280045, 284325
E-mail : newbookco@glide.net.in

ਡਾਪਕ : ਸਹਿਗਲ ਪ੍ਰਿੰਟਰਜ਼, ਨੰਬੇ ਦੁਆਰਾ ਚੋਕ, ਜਲੰਧਰ।

ਟਾਈਪ ਸੇਟਿੰਗ : ਸੁਰਜੀਤ ਕੰਪਿਊਟਰਜ਼, ਬਸਤੀ ਸੇਖ, ਜਲੰਧਰ।

ਰਾਮ ਰਾਇ ਨੇ ਦਿੱਲੀ ਜਾ ਕੇ ਕਰਾਮਾਤਾਂ ਦਿਖਾਈਆਂ। ਅਸੀਂ ਚੁੱਪ ਰਹੇ। “ਕਰੀ ਸੁ ਕਰੀ, ਅਪਰ ਹਮ ਮਾਨੀ”, ਪਰ ਇਹ ਕਿਵੇਂ ਸਹਾਰ ਹੁੰਦਾ ਕਿ ਗੁਰੂ ਨਾਨਕ ਦੇਵ ਜੀ ਦੀ ਬਾਣੀ ਨੂੰ ਇਹ ਬੋਝੀ ਮਤ ਵਾਲਾ ਕੁਝ ਦਮੜਿਆਂ ਪਿੱਛੇ ਹੀ ਵਟਾ ਦੇਵੇ। ਇਤਨਾ ਸੁਣ ਧੀਰ ਮੱਲ ਚੁੱਪ ਕਰ ਮੁੜ ਗਿਆ।

ਇਹ ਪ੍ਰਿਥੀ ਚੰਦ, ਧੀਰ ਮੱਲ ਜਾਂ ਰਾਮ ਰਾਇ ਗੁਰੂ-ਗੱਦੀ ਨੂੰ ਐਸ਼ਵਰਜ ਦੀ ਚੀਜ਼ ਖਿਆਲ ਕਰਦੇ ਸਨ। ਗੁਰਤਾ ਤਾਂ ਆਤਮ ਪਦ ਪਾ ਕੇ ਆਪਾ ਵਾਰਨਾ ਹੈ।

ਨਿਜ ਸੁੱਖਾਂ ਦਾ ਤਿਆਗ ਕਰਕੇ ਸ੍ਰਿਸ਼ਟੀ ਦੇ ਉਦਾਰ ਲਈ ਜੁੱਟ ਜਾਣਾ ਹੈ। ਗੁਰੂ ਘਰ ਹਰ ਚੋਣ ਨਤੀਜੇ ਤੋਂ ਬੇਪ੍ਰਵਾਹ ਹੋ ਕੇ ਕੀਤੀ ਜਾਂਦੀ ਸੀ।

ਇਕ ਹੋਰ ਪੱਖੋਂ ਦੇਖੋ, ਦੋਵੇਂ ਰਾਮ ਰਾਇ ਜੀ ਤੇ ਗੁਰੂ ਹਰਿ ਕ੍ਰਿਸ਼ਨ ਜੀ ਇਕੋ ਮਾਂ ਦੇ ਜਾਏ ਸਨ। ਗੁਰ ਜੋਤ ਸੂਰਜ ਦੀਆਂ ਕਿਰਣਾਂ ਪੈ ਦੇਵਾਂ ਤੇ ਰਹੀਆਂ ਸਨ ਪਰ ਜਦ ਖਾਲੀ ਹਿਰਦੇ ਤੇ ਡੂੰਘੇ ਟੋਇਆਂ ਤੇ ਪਈਆਂ ਤਾਂ ਵਿੱਚੋਂ ਹੀ ਰੁਲ ਪੁਲ ਗਈਆਂ ਪਰ ਜਦ ਉਹ ਹੀ ਕਿਰਣਾਂ ਹਿਵੇ ਘਰ, ਬਰਫ਼ ਦੀ ਚੋਟੀ 'ਤੇ ਪਈਆਂ ਤਾਂ ਚਮਕ ਉੱਠੀਆਂ, ਚੰਨ ਬਣ ਜਗਤ ਨੂੰ ਸ਼ੀਤਲਤਾ ਦੇਣ ਲੱਗੀਆਂ। ਜਰਾ ਰਲਾ ਕੇ ਪੜ੍ਹੇ ਦੋਵੇਂ ਵਾਕ ਤਾਂ ਗੁਰੂ ਹਰਿ ਕ੍ਰਿਸ਼ਨ ਜੀ ਦੀ ਅਜਮਤ ਸਮਝ ਆ ਜਾਵੇਗੀ। ਹੁਕਮ ਸੀ ਜੇ ਰਾਮ ਰਾਇ ਦੇ ਮੱਥੇ ਲੱਗੇਗਾ, ਉਹ ਮੇਰਾ ਸਿੱਖ ਨਹੀਂ ਪਰ ਦੂਜੇ ਪਾਸੇ “ਗੁਰੂ ਹਰਿ ਕ੍ਰਿਸ਼ਨ ਧਿਆਇਐ ਜਿਸ ਡਿਠੈ ਸਭਿ ਦੁਖੁ ਜਾਇ।”

ਗੁਰੂ ਗੱਦੀ ਬਖਸ਼ੀ—ਇਕੱਠੀਆਂ ਸੰਗਤਾਂ ਨੂੰ ਫਿਰ ਚੇਤਾਵਨੀ ਦਿੱਤੀ ਕਿ ਇਹ ਲੋਭੀ ਲੋਕ ਆਪੇ ਧਾਪੀ ਪਾਉਣਗੇ। ਜਹਾਜ਼ ਨੂੰ ਤੋੜਨ ਫੇੜਨ ਦੀ ਕੋਸ਼ਿਸ਼ ਕਰਨਗੇ। ਕਰਾਮਾਤਾਂ ਦਿਖਾਲ ਕੇ ਦੰਭ ਖਿਲਾਰਨਗੇ ਪਰ ਤੁਸੀਂ ਦ੍ਰਿੜ ਰਹਿਣਾ। ਗੁਰੂ ਕੋਈ ਸਰੀਰ ਨਹੀਂ ਹੈ। ਜੋਤ ਹੈ। ਅਨੁਭਵ ਹੈ। ਉਹ ਅਨੁਭਵ ਗੁਰਬਾਣੀ ਵਿਚ ਹੈ। ਆਸਾ ਦੀ ਵਾਰ ਦੇ ਕੀਰਤਨ ਉਪਰੰਤ ਆਪ ਜੀ ਨੇ ਚੋਰੀ ਕਰਨ ਵਾਲੇ ਸਿੱਖ ਨੂੰ ਹੁਕਮ ਦਿੱਤਾ ਕਿ ਚੋਰ ਹੁਣ ਗੁਰੂ ਹਰਿ ਕ੍ਰਿਸ਼ਨ ਤੇ ਕਰੇ।

ਆਪ ਜੀ ਸਿੰਘਾਸਨ ਤੋਂ ਉੱਠੇ ਤੇ ਤਖ਼ਤ 'ਤੇ ਗੁਰੂ ਹਰਿ ਕ੍ਰਿਸ਼ਨ ਜੀ ਨੂੰ ਬਿਠਾਲ ਕੇ ਤਿੰਨ ਪ੍ਰਕਰਮਾਂ ਕੀਤੀਆਂ। ਮੱਥਾ ਟੇਕਿਆ ਤੇ ਗੁਰੂ ਨਾਨਕ ਸਮਾਨ ਹੀ ਆਦਰ ਦਿੱਤਾ।

“ਹਾਥ ਜੋਰ ਕੇ ਮਸਤਕ ਟੇਕਿਓ।

ਸ੍ਰੀ ਨਾਨਕ ਬਹੁ ਸੁਤ ਕੇ ਭੇਟਿਓ।”

ਸਾਡੇ ਸਮਾਨ ਹੀ ਗੁਰੂ ਹਰਿ ਕ੍ਰਿਸ਼ਨ ਜੀ ਹਨ। ਲੋਕ ਪ੍ਰਲੋਕ ਦੇ ਇਹ ਹੀ ਮਾਲਕ ਹਨ। ਇਹਨਾਂ ਪਾਸ ਹੀ ਮੁਕਤੀ ਦੀ ਕੁੰਜੀ ਹੈ। ਜਗ ਗੁਰਤਾ ਇਹਨਾਂ ਪਾਸ ਹੀ ਹੈ। ਸ਼ਰਧਾ ਧਾਰ ਜੋ ਵੀ ਲੜ ਪਕੜੇਗਾ ਸਭ ਫਲ ਪ੍ਰਾਪਤ ਹੋਣਗੇ :

“ਮਾਲਕ ਲੋਕ ਪ੍ਰਲੋਕਹਿ ਕੇਰਾ।

ਫਲ ਪ੍ਰਾਪਤ ਜਿਹ ਭਾਉ ਘਨੇਰਾ।”

ਬਾਬਾ ਬੁੱਢਾ ਜੀ ਦੇ ਪੋਤਰੇ ਭਾਈ ਗੁਰਦਿੱਤਾ ਜੀ ਨੇ ਗੁਰ ਗੱਦੀ ਸਮਰਪਨ ਦੀ ਮਰਯਾਦਾ ਨਿਭਾਈ। ਸੰਗਤਾਂ ਸਿਰ ਨਿਵਾਇਆ ਤੇ ਭੇਟਾ ਚਰਨੀ ਰੱਖੀਆਂ। ਫੌਜਾਂ ਨੇ ਬੰਦੂਕਾਂ ਨਾਲ ਸਲਾਮੀ ਦਿੱਤੀ। ਨਗਾਰੇ ਵੱਜੇ। "ਪੁਜਨਿ ਮਹਿ ਧੌਸੇ ਹੁੰਕਾਰੇ।" ਇਹ ਯਾਦ ਰਹੇ ਕਿ ਨਗਾਰੇ ਵਜਾਉਣਾ ਸੁਤੰਤਰਤਾ ਦਾ ਹੀ ਚਿੰਨ੍ਹ ਹੈ। ਉਧਰ ਜਦ ਰਾਮ ਰਾਇ ਨੂੰ ਇਹ ਖ਼ਬਰ ਪੁੱਜੀ ਕਿ ਗੁਰੂ ਹਰਿ ਕ੍ਰਿਸ਼ਨ ਜੀ ਨੂੰ ਗੁਰੂ ਗੱਦੀ ਦੀ ਜ਼ਿੰਮੇਵਾਰੀ ਸੌਂਪ ਦਿੱਤੀ ਗਈ ਹੈ ਤਾਂ ਗਿਰਯੋ ਮੂਰਛਾ ਖਾਇ।

ਜੇਤੀ ਜੇਤ ਸਮਾਉਣਾ—ਗੁਰੂ-ਗੱਦੀ ਦੀ ਜ਼ਿੰਮੇਵਾਰੀ ਸੌਂਪ ਕੇ ਗੁਰੂ ਹਰਿ ਰਾਇ ਜੀ ਸਾਰਾ ਸਮਾਂ ਹੀ ਕੀਰਤਨ ਸੁਣਨ, ਪਾਠ ਕਰਨ ਵਿਚ ਹੀ ਬਤੀਤ ਕਰਦੇ ਸਨ।

੬ ਅਕਤੂਬਰ, ੧੬੬੧ ਨੂੰ ਆਪ ਜੀ ਜੇਤੀ ਜੇਤ ਸਮਾ ਗਏ। ਜੇਤੀ ਜੇਤ ਸਮਾਉਣ ਤੋਂ ਪਹਿਲਾਂ ਦੀਵਾਨ ਵਿਚ ਹੀ ਸੰਗਤਾਂ ਨੂੰ ਕਿਹਾ :

ਸਰੀਰਾਂ ਦਾ ਸਾਥ ਥੋੜ੍ਹਾ ਚਿਰਾ ਹੈ।

"ਜਿਵੇਂ ਬੱਦਲ ਆਪਣਾ ਸਰੀਰ ਧਾਰ ਕੇ ਜਲ ਦੀ ਵਰਖਾ ਕਰਦਾ ਹੈ। ਠੰਡ ਵਰਤਾਂਦਾ ਹੈ, ਤਪਤ ਹਟਾਂਦਾ ਹੈ। ਖੇਤੀਆਂ ਦੀ ਪਾਲਣਾ ਕਰਦਾ ਹੈ ਅਤੇ ਫਿਰ ਸਾਗਰ ਵਿਚ ਹੀ ਲੀਨ ਹੋ ਜਾਂਦਾ ਹੈ। ਤੈਸੇ ਹੀ ਗੁਰੂ ਮੇਘ ਨਿਆਈਂ ਹੈ। ਸਰੀਰਾਂ ਬਿਨਸਨਾ ਹੈ। ਅੱਜ ਕੀ ਤੇ ਕਲ੍ਹ ਕੀ, ਗੁਰੂ ਜੇਤ ਸਦਾ ਕਾਇਮ ਹੈ। ਹੁਣ ਇਹ ਪ੍ਰਤੱਖ ਗੁਰੂ ਹਰਿ ਕ੍ਰਿਸ਼ਨ ਵਿਚ ਹੈ।"

ਮਹਿਮਾ ਪ੍ਰਕਾਸ਼ ਵਾਰਤਕ ਦੇ ਸ਼ਬਦਾਂ ਵਿਚ ਫ਼ਰਮਾਇਆ ਸੀ :

ਮੇਰੀ ਸਰਬਤ ਸੰਗਤਿ ਪਰ ਬਡੀ ਖੁਸ਼ੀ ਹੈ ਅਬ ਮੈਂ ਜੇਤੀ ਜੇਤ ਸਮਾਵਤਾ ਹੂੰ। ਤੁਮ ਕੇ ਸਤਿਗੁਰ ਹਰਿ ਕ੍ਰਿਸ਼ਨ ਵਿਦਮਾਨ ਹੈ। ਗੁਰੂ ਗੁਰੂ ਜਪਨਾ। ਕੀਰਤਨ ਭਜਨ ਕਰਨਾ। ਗੁਰੂ ਗੁਰੂ ਕਰਤ ਰਹਨਾ।

ਇਹਨਾ ਬਚਨ ਸਤਿਗੁਰੂ ਜੀ ਮੁਖਾਰਬਿੰਦ ਸੋ ਕੀਆ।

ਇਤਨਾ ਆਖ ਕੇ ਨੈਣ ਮੁੰਦ ਲਏ ਅਤੇ ਉਥੇ ਹੀ ਬਿਰਾਜ ਗਏ ਜਿੱਥੇ ਪਾਠ ਪਏ ਸੁਣਦੇ ਸਨ। ਚਿੱਤ ਬ੍ਰਿਤੀ ਨੂੰ ਰੋਕਿਆ ਤੇ ਇੰਝ ਅਭੇਦ ਹੋ ਗਏ ਜਿਵੇਂ ਜਲ ਵਿਖੇ ਜਲ ਸਮਾਂਦਾ ਹੈ। ਸੰਗਤਾਂ ਗੁਰੂ ਜੀ ਦਾ ਜੇਤੀ ਜੇਤ ਸਮਾਉਣਾ ਸੁਣਦੇ ਸਾਰ ਉਮਡ ਪਈਆਂ। ਗੁਰੂ ਹਰਿ ਕ੍ਰਿਸ਼ਨ ਜੀ ਨੇ ਕੀਰਤਨ ਅਰੰਭ ਕਰਾ ਦਿੱਤਾ।

ਲੋਕੀ ਗੁਰੂ ਹਰਿ ਰਾਇ ਜੀ ਦੇ ਗੁਣ ਗਾ ਰਹੇ ਸਨ ਕਿ ਉਨ੍ਹਾਂ ਵਿਚ ਕ੍ਰੋਧ ਲੋਸ਼ ਮਾਤਰ ਨਹੀਂ ਸੀ। ਸਦਾ ਇਕ ਰਸ ਵਿਚਰੇ। ਸਤਿ ਚਿੱਤ ਅਨੰਦ ਦਾ ਸੰਗਮ ਉਨ੍ਹਾਂ ਦਾ ਹਿਰਦਾ ਸੀ।

ਰਿਦਾ ਏਕ ਰਸ ਪਰਮ ਪੁਨੀਤ।

ਸਤਿ ਚਿੱਤ ਅਨੰਦੁ ਸੁ ਚੀਤ।

ਸਦਾ ਸਚ ਨੂੰ ਉੱਚਾ ਰੱਖਿਆ। ਉਹ ਨਿਰਭਉ ਨਿਰਵੈਰ ਸਨ।

ਚੰਦਨ ਦੀ ਚਿਖਾ ਬਣਾ ਕੇ ਪਤਾਲਪੁਰੀ ਹੀ ਸੌਂਕਾਰ ਕੀਤਾ ਗਿਆ। ਸੰਗਤਾਂ

ਦੇ ਨੈਣ ਛਲਕ ਰਹੇ ਸਨ। ਕੁਝ ਕੁ ਦੀਆਂ ਸਿਸਕੀਆਂ ਦੀਆਂ ਆਵਾਜ਼ਾਂ ਵੀ ਆ ਰਹੀਆਂ ਸਨ।

ਗੁਰੂ ਹਰਿ ਕ੍ਰਿਸ਼ਨ ਜੀ ਨੇ ਧੀਰਜ ਦਿੱਤਾ।

ਸਰੀਰ ਦੀ ਨਾਸ਼ਵੰਤਾ ਦਾ ਗਿਆਨ ਕਰਾਇਆ। ਡਰਮਾਇਆ :

ਜਿਵੇਂ ਸਰੀਰਾਂ ਦੇ ਪਹਿਨੇ ਕੱਪੜੇ ਥੋੜੇ ਦਿਨਾਂ ਵਿਚ ਹੰਢ ਜਾਣ ਉਪਰੰਤ ਉਤਾਰ ਸੁੱਟੀਦੇ ਹਨ ਤਿਵੇਂ ਇਹ ਸਰੀਰ ਜੀਰਣ ਹੋ ਜਾਂਦਾ ਹੈ। ਕੰਧ ਤੇ ਕੋਈ ਕਿਤਨੀ ਲੰਮੀ ਦੋੜ ਲਗਾ ਸਕਦਾ ਹੈ। ਕੰਧ ਦਾ ਸਿਰਾ ਤਾਂ ਆਖਰ ਆ ਹੀ ਜਾਣਾ ਹੈ :

ਜੈਸੇ ਬਸਤਰ ਦੇਹ ਓਢਾਨੇ,
ਦਿਨ ਦੇਇ ਚਾਰਿ ਭੇਰਾਹਾ।
ਭੀਤਿ ਉਪਰੇ ਕੋਤਕੁ ਧਾਈਐ,
ਅੰਤਿ ਓਰ ਕੇ ਆਹਾ।^੧

ਸਾਨੂੰ ਗੁਰੂ ਪਾਤਸ਼ਾਹ ਸਮਝਾ ਗਏ ਹਨ ਕਿ ਰਹਿੰਦਾ ਨਾਮ ਹੈ, ਕਰਣੀ ਹੈ, ਸੱਚ ਹੈ। ਕਰਣ ਕਾਰਣ ਸਭ ਦੇ ਸਿਰ ਤੇ ਮੌਜੂਦ ਹੈ। ਕਰਣ ਕਾਰਣ ਸਭ ਸੇ ਸਿਰਿ ਤੇਹੀ।

ਤੀਜੇ ਦਿਨ ਜਦ ਚਿਤਾ ਦੀ ਰਾਖ ਚੁੱਕਣ ਲੱਗੇ ਤਾਂ ਸਭ ਹੈਰਾਨ ਹੋਏ ਕਿ ਫੁਲ ਹੋ ਹੀ ਨਹੀਂ ਸਨ। ਗੁਰੂ ਸਰੀਰ ਨਹੀਂ ਜੋਤ ਹੈ।

ਕਾਸਟ ਜਰੇ ਭਸਮ ਤਿਸ ਥਾਵਾ।
ਬੀਨਤਿ ਫੁਲ ਨਹੀਂ ਕਿਛ ਪਾਵਾ।^੨

(ਰਾਸ ੧੦, ਅੰਸ਼ ੨੮)

ਨਿਰਭਉ ਨਿਰਵੈਰੁ

ਸਮੁੱਚੇ ਜੀਵਨ ਤੇ ਇਕ ਝਾਤ

ਗੁਰੂ ਹਰਿ ਰਾਇ ਜੀ ਦੇ ਸਮੁੱਚੇ ਜੀਵਨ ਨੂੰ ਜੇ ਦੋ ਹੀ ਸ਼ਬਦਾਂ ਵਿਚ ਵਰਣਨ ਕਰਨਾ ਹੋਵੇ ਤਾਂ ਕਹਿ ਸਕਦੇ ਹਾਂ ਕਿ ਉਹ “ਨਿਰਭਉ ਨਿਰਵੈਰੁ” ਦੀ ਪ੍ਰਤੱਖ ਮੂਰਤਿ ਸਨ।

ਸਾਰੀ ਆਯੂ, ਨਿਰਭੇ ਹੋ ਕੇ ਕੱਟੀ। ਸੰਗਤਾਂ ਨੇ ਤਾਂ ਗੁਰੂ ਹਰਿਗੋਬਿੰਦ ਜੀ ਦੇ ਵੇਲੇ ਹੀ ਦੇਖ ਲਿਆ ਸੀ ਕਿ ਉਨ੍ਹਾਂ ਕਿਵੇਂ ਅੱਗੇ ਵਧ ਕੇ ਚਿਖਾ ਵਿਚ ਛਾਲ ਮਾਰਨ ਵਾਲਿਆਂ ਦੀ ਬਾਂਹ ਪਕੜ ਪਾਸੇ ਕੀਤਾ। ਕਿਸੇ ਦੇ ਡਰ ਤੇ ਵਿਚ ਨਾ ਆਏ। ਅਰੰਭ ਵਿਚ ਵੱਡੇ ਭਰਾ ਧੀਰ ਮੱਲ ਨੇ ਡਰ ਡਰਾਵੇਂ ਦਿੱਤੇ। ਉਸ ਸਾਹਜ਼ਹਾਨ ਨਾਲ ਬਣਾ ਵੀ ਲਈ। ਪਰ ਆਪ ਜੀ ਬੇਪਰਵਾਹ ਵਿਚਰਦੇ ਰਹੇ। ਫੌਜਾਂ ਰੱਖੀਆਂ, ਕਿਲ੍ਹੇ ਉਸਾਰੇ, ਫ਼ਸੀਲਾਂ ਬਣਾਈਆਂ, ਨਗਾਰੇ ਵਜਾਏ, ਝੰਡੇ ਝੁਲਾਏ, ਸਤਾਇਆਂ ਨੂੰ ਪਨਾਹਾਂ ਦਿੱਤੀਆਂ, ਸੋਹਣ ਵਰਗੇ ਦੀਵਾਨਾਂ ਨੂੰ ਜਦ ਗੁਰੂ ਸੇਵੀ ਹੋਣ ਕਾਰਨ ਬਿਲਾਸਪੁਰ ਦੇ ਰਾਜੇ ਨੇ ਦੇਸ਼-ਨਿਕਾਲਾ ਦਿੱਤਾ ਤਾਂ ਜਾਗੀਰ ਛੱਡਣੀ ਤਾਂ ਪਰਵਾਨ ਕਰ ਲਈ ਪਰ ਸੋਹਣ ਨੂੰ ਪੂਰਾ ਆਦਰ ਦਿੱਤਾ।

ਜਦ ਪਹਾੜੀ ਰਾਜੇ ਰੁਅਬ ਪਾਉਣ ਦੇ ਖਿਆਲ ਨਾਲ ਆਏ ਤਾਂ ਐਸੇ ਬਚਨ ਬੋਲੇ ਕਿ ਹੰਕਾਰੀਆਂ ਦਾ ਹੰਕਾਰ ਚਲਿਆ ਗਿਆ। ਰਾਜ ਦੇ ਪਹਿਲਵਾਨਾਂ ਨੂੰ ਸਾਧਾਰਨ ਸਿੱਖਾਂ ਕੋਲੋਂ ਹੀ ਹਰਵਾ ਦਿੱਤਾ।

ਇਕ ਵਾਰੀ ਦਾਰਾ ਦੀ ਬਾਂਹ ਫੜ ਲਈ ਤਾਂ ਅਖੀਰ ਤੱਕ ਨਾ ਛੱਡੀ। ਔਰੰਗਜ਼ੇਬ ਨੇ ਕਈ ਵਾਰੀ ਹਮਲੇ ਕੀਤੇ ਪਰ ਆਪ ਜੀ ਰਤਾ ਭਰ ਵੀ ਉਤੇਜਤ ਨਾ ਹੋਏ। ਔਰੰਗਜ਼ੇਬ ਨੇ ਝਬਾਲ ਦੀ ਅਕਬਰ ਵਾਲੀ ‘ਜ਼ਮੀਨ ਤੇ ਕਬਜ਼ਾ ਕਰ ਲਿਆ ਪਰ ਆਪ ਜੀ ਨੇ ਗੱਲ ਹੀ ਨਾ ਗੋਲੀ। ਜਿਵੇਂ ਕੁਝ ਹੋਇਆ ਹੀ ਨਹੀਂ ਹੁੰਦਾ।

ਜਦ ਔਰੰਗਜ਼ੇਬ ਦੇ ਸਾਰੇ ਹਮਲੇ ਨਿਸ਼ਫਲ ਹੋ ਗਏ ਤਾਂ ਉਸ ਹੀਲੇ ਕੀਤੇ ਕਿ

ਗੁਰੂ ਪਾਤਸ਼ਾਹ ਨੂੰ ਕਿਸੇ ਤਰ੍ਹਾਂ ਚੋਰ ਕੀਤਾ ਜਾਏ। ਮਹਾਰਾਜ ਦਾ ਇਹ ਹੀ ਉੱਤਰ ਸੀ ਕਿ ਅਸਾਂ ਕੋਈ ਉਸ ਦਾ ਖਿਰਾਜ ਨਹੀਂ ਦੇਣਾ ਤੇ ਨਾ ਮੈਨੂੰ ਕੁਝ ਲੈਣ ਦੀ ਖਾਹਿਸ਼ ਹੈ। ਐਸੇ ਧਰੋਹੀ ਦੁਸ਼ਟ ਨਾਲ ਕਦੇ ਮੇਲ ਨਹੀਂ ਕਰਨਾ ਜਿਸ ਭਰਾਵਾਂ ਨੂੰ ਮਾਰਿਆ, ਪਿਤਾ ਨੂੰ ਕੈਦ ਕੀਤਾ, ਸੰਤ ਮਹਾਤਮਾ, ਫਕੀਰਾਂ ਨੂੰ ਤਸੀਹੇ ਦਿੱਤਾ ਹੈ ਅਤੇ ਸਰਮਦ ਵਰਗੇ ਖੁਦਾ ਪਿਆਰੇ ਨੂੰ ਕਤਲ ਕੀਤਾ ਹੈ। ਤਾਂ ਹੀ ਤਾਂ ਇਤਿਹਾਸਕਾਰਾਂ ਲਿਖਿਆ ਹੈ :

“ਮਨ ਮੈਂ ਨ ਧਾਰਾ ਡਰ, ਜਰਾ ਭਰ ਸਾਹਿ ਕੇ।”

ਜਦ ਸ਼ਬਰ ਪੁੱਜੀ ਕਿ ਵੱਡੇ ਪੁੱਤਰ ਰਾਮ ਰਾਇ ਨੇ ਖੁਸ਼ਾਮਦ ਵਿਚ ਆ ਗੁਰੂ ਨਾਨਕ ਦੇਵ ਜੀ ਦੀ ਬਾਣੀ ਦੀ ਤੁਕ ਦਾ ਇਕ ਸ਼ਬਦ ਬਦਲਾਇਆ ਹੈ ਤਾਂ ਨਾ ਸਿਰਫ ਉਸ ਨੂੰ ਤਿਆਗਿਆ ਸਗੋਂ ਕਿਹਾ ਕਿ ਨਲਾਇਕ ਅਤੇ ਥੋੜ੍ਹੀ ਅਕਲ ਵਾਲੇ ਨੂੰ ਕੀ ਹੱਕ ਹੈ ਗੁਰੂ ਨਾਨਕ ਦੇ ਵਾਕ ਉਲਟਾਏ। ਗੁਰੂ ਨਾਨਕ ਸਚਾ ਪਾਤਸ਼ਾਹ ਹੈ। ਗੋਰਾ ਉਨ੍ਹਾਂ ਦਾ ਆਪਣਾ ਨਿਕਟਵਰਤੀ ਸੀ। ਭਾਈ ਭਗਤੂ ਦਾ ਜੋਧਾ ਪੁੱਤਰ ਸੀ ਪਰ ਜਦ ਉਸ ਨੇ ਨਿਰਦੋਸ਼ ਭਾਈ ਜੱਸੇ ਦਾ ਸਿਰ ਲਾਹ ਦਿੱਤਾ ਤਾਂ ‘ਹਤਿਆਰ’ ਤੱਕ ਕਹਿਣ ਤੋਂ ਸੰਕੋਚ ਨਾ ਕੀਤਾ।

ਜ਼ੈਦ ਪੁਰਾਣੇ ਵਾਲਿਆਂ ਬਾਰੇ ਜਦ ਸੁਣਿਆ ਕਿ ਉਹ ਹੰਕਾਰੀ ਕਾਲੇਕਿਆਂ ਦੀਆਂ ਔਰਤਾਂ ਤਕ ਨੂੰ ਠੱਠਾ ਮਸਖਰੀ ਕਰਦੇ ਹਨ ਤਾਂ ਉਸ ਦਾ ਪਰਹਾਰ ਕਰਵਾਇਆ। ਉਸ ਦੇ ਸਾਰੇ ਵਾਰ ਆਪਣੇ ਤੇ ਝੱਲੇ।

ਪਖੰਡੀਆਂ, ਦੰਡੀਆਂ ਨੂੰ ਆਪ ਜੀ ਆੜੇ ਹੱਥ ਲੈਂਦੇ ਸਨ। ਬ੍ਰਾਹਮਣਾਂ ਦੀਆਂ ਕੁਚਾਲਾਂ ਤੋਂ ਪੰਥ ਨੂੰ ਸੁਚੇਤ ਕੀਤਾ ਤੇ ਸਿੱਖੀ ਮਰਯਾਦਾ ਦ੍ਰਿੜ੍ਹ ਕਰਾਂਦੇ ਰਹੇ।

ਭਾਈ ਨੰਦ ਲਾਲ ਜੀ ਨੇ ਇਸੇ ਲਈ ਉਨ੍ਹਾਂ ਨੂੰ ਮੌਤ ਦੇ ਫੰਧੇ ਨੂੰ ਤੋੜਨ ਵਾਲਾ ਅਤੇ ਜਮਰਾਜ ਨੂੰ ਵੀ ਨੀਵਾ ਦਿਖਾਲਣ ਵਾਲਾ ਕਿਹਾ ਹੈ।

ਉਨ੍ਹਾਂ ਦਾ ਨਾਮ ਹੀ ਅਜਿਹਾ ਹੈ ਜੋ ਹੰਕਾਰ ਵਿਚ ਮੱਤੇ ਰੁਸਤਮ ਤੇ ਬਹਮਨ ਵਰਗੇ, ਜੋ ਅਸਮਾਨ ਤੋਂ ਉੱਚੀਆਂ ਗੱਲਾਂ ਕਰਦੇ ਸਨ ਦਾ ਪੰਜਾ ਮਰੋੜ ਦਿੰਦੇ ਹਨ। ਵੱਡੇ-ਵੱਡੇ ਸਸਤ੍ਰਧਾਰੀ ਉਨ੍ਹਾਂ ਅੱਗੇ ਸਿਰ ਝੁਕਾਂਦੇ ਹਨ। ਉਨ੍ਹਾਂ ਦੀ ਤੱਕਣੀ ਹੀ ਬੱਖਰ ਸ਼ੇਰ ਨੂੰ ਪਾਲਤੂ ਬਣਾ ਦੇਂਦੀ ਹੈ। ਉਹ ਬਾਹਰੀਆਂ ਤੇ ਸਿਰ ਫਿਰਿਆ ਦਾ ਸਿਰ ਕਲਮ ਕਰਨ ਵਾਲੇ ਹਨ।^੧ ਕੋਈ ਬਾਹਰੀ ਸਿਰ ਨਹੀਂ ਉਠਾ ਸਕਿਆ। ਇਹ ਵੀ ਇਤਿਹਾਸਕ ਸਚਾਈ ਹੈ ਕਿ ਮਹਾਰਾਜਾ ਰਣਜੀਤ ਸਿੰਘ ਨੇ ੨੨੦੦ ਚੋਣਵੇਂ

੧. ਅਜ ਹਮ ਰਸਲ-ਇ-ਕਮੰਦ ਇ ਮਰਗ।

ਵ ਹਲਾਕ ਵ ਮਲਕ ਉਲ ਮੌਤ-ਇ-ਸਹਿਮਨਾਕ।

ਅਜ ਅਜਮਤਸ ਸੀਨਾ-ਚਾਕ।

੨. ਗਰਦਨ-ਜਨਿ ਸਰਕਸ਼ਾਂ ਗੁਰੂ ਕਰਤਾ ਹਰਿ ਰਾਇ।

ਸਵਾਰਾਂ ਦੀ ਇਕ ਡੋ ਜ ਬਣਾਈ ਸੀ ਜਿਸ ਦਾ ਨਾਂ ਹੀ 'ਗੁਰੂ ਹਰਿ ਰਾਇ ਜੀ ਦਾ ਡੇਰਾ' ਰੱਖਿਆ ਸੀ। ਜਦ ਵੀ ਕੋਈ ਮੁਹਿੰਮ ਸਰ ਨਾ ਹੋਵੇ ਉਸ ਵੇਲੇ ਉਨ੍ਹਾਂ ਸਵਾਰਾਂ ਦੀ ਫੌਜ ਭੇਜੀ ਜਾਂਦੀ ਸੀ ਅਤੇ ਜਿੱਥਾਂ ਪ੍ਰਾਪਤ ਹੁੰਦੀਆਂ ਸਨ।

ਦੂਜੇ ਪਾਸੇ ਨਿਰਵੈਰ, ਉਦਾਰ, ਹਲੀਮ, ਸ਼ਾਂਤ-ਚਿੱਤ ਸੰਤੋਖੀ, ਦਾਤੇ ਤੇ ਕੌਮਲ ਇਤਨੇ ਕਿ ਪਿਆਰ ਹੀ ਵੰਡਦੇ ਰਹੇ। ਕਨਿੰਘਮ ਨੇ ਠੀਕ ਲਿਖਿਆ ਹੈ ਕਿ ਉਨ੍ਹਾਂ ਦੀ ਸਾਰੀ ਕਾਰ ਵਿਚ ਹਲੀਮੀ ਭਰੀ ਸੀ। ਸਰਬ ਥਾਈਂ ਬਹੁਤ ਹੀ ਮਾਣ ਤੇ ਸਤਿਕਾਰ ਪਾਇਆ।

ਜਿਤਨੇ ਇਹ ਭਾਈ ਤੇ ਸਰਦਾਰ ਹਨ, ਉਨ੍ਹਾਂ ਦੀ ਰਹਿਮਤ ਸਦਕਾ ਹੀ ਵਰੋਸਾਏ ਗਏ ਹਨ।

ਲੜੀਫ ਨੇ ਵੀ ਇਹ ਹੀ ਲਿਖਿਆ ਹੈ ਕਿ ਉਹ ਸ਼ਾਂਤ-ਚਿੱਤ, ਸੰਤੋਖੀ ਤੇ ਮਿੱਠ-ਬੋਲੜੇ ਸਨ।

ਗਰੀਨਲੀਜ ਨੇ ਗੋਸਪਲ ਐਂਡ ਗੁਰੂ ਗ੍ਰੰਥ ਸਾਹਿਬ ਵਿਚ ਗੁਰੂ ਹਰਿ ਰਾਇ ਨੂੰ ਮੁਰਤ ਹੀ ਦਿਆ (ਮਰਸੀ) ਦੀ ਕਿਹਾ ਹੈ।

ਭਾਈ ਗੁਰਦਾਸ ਦੂਜੇ ਨੇ ਰਾਮਕਲੀ ਵਾਰ ਪਾਤਸ਼ਾਹੀ ਦਸਵੀਂ ਕੀ ਵਾਰ ਵਿਚ ਗੁਰੂ ਹਰਿ ਰਾਇ ਜੀ ਦੀ ਮਹਿਮਾ ਕਰਦੇ ਲਿਖਿਆ ਹੈ ਕਿ ਉਨ੍ਹਾਂ ਨੇ ਐਸੀ ਕਮਾਈ ਕਰ ਲਈ ਸੀ ਕਿ ਸਦਾ ਹੀ ਸਮਾਧੀ ਸਥਿਤ ਰਹੇ। ਜਿਸ ਖੁਭੀ ਰਹੀ ਸੁਰਤਿ ਪ੍ਰਭ ਚਰਨਨ ਦਾ ਜਿਕਰ ਕਲਗੀਧਰ ਨੇ ਕੀਤਾ ਹੈ, ਉਹ ਹੀ ਅਵਸਥਾ ਸਤਵੇਂ ਪਾਤਸ਼ਾਹ ਦੀ ਹੈ। ਇਤਨੀਆਂ ਸ਼ਕਤੀਆ ਦੇ ਮਾਲਕ ਹੋ ਕੇ ਵੀ ਕਦੇ ਆਪਾ ਨਾ ਜਣਾਇਆ। ਜਿਨ ਪਾਇਆ ਤਿਨੇ ਛਪਾਇਆ। ਉਨ੍ਹਾਂ 'ਤੇ ਹੀ ਢੁਕਦਾ ਹੈ। ਵਾਰ ਕੀ ਪਉੜੀ ਦੇ ਸਬਦ ਹਨ :

ਸਪਤਮ ਮਹਲ ਅਗਮ ਹਰਿ ਰਾਇਆ।

ਜਿਨ ਸੁੰਨ ਧਿਆਨ ਕਰ ਜੋਗ ਕਮਾਇਆ।

ਚੜ ਗਗਨ ਗੁਫਾ ਮਹਿ ਰਹਿਓ ਸਮਾਈ।

ਜਹਿ ਬੈਠ ਅਡੋਲ ਸਮਾਧਿ ਲਗਾਈ।

ਸਭ ਕਲਾ ਬੈਰ ਕਰਿ ਗੁਪਤ ਰਹਾਯੋ।

ਤਹਿ ਅਪਨ ਰੂਪ ਕੇ ਨਹਿ ਦਿਖਲਾਯੋ ੨੨।

੧. ਹਿਸਟਰੀ ਐਂਡ ਦੀ ਸਿੱਖਸ ਸਫਾ, ੫੫।

His ministry was mild. Yet such as won for him general respect, and many of 'Bhais', trace their decent to one disciple or other distinguished by (Guru) Har Rai.

੨. Quiet, Contented and affable.

੩. Mercy.

ਦਯਾਲੂ ਇਤਨੇ ਕਿ ਜਦ ਸੁਣਿਆ ਕਿ ਦਾਰਾ ਅਸਾਧ ਰੋਗ ਨਾਲ ਪੀੜਤ ਹੈ ਤੇ ਸਿਨ੍ਹਾਂ ਦਵਾਈਆਂ ਨਾਲ ਅਰੋਗ ਹੋ ਸਕਦਾ ਹੈ ਉਹ ਉਨ੍ਹਾਂ ਦੇ ਹੀ ਸ਼ਫਾਖਾਨੇ ਵਿਚ ਹਨ ਤਾਂ ਤੁਰੰਤ ਭੇਜ ਦਿੱਤੀਆਂ। ਸ਼ਾਹ ਜਹਾਨ ਦੀਆਂ ਕੀਤੀਆਂ ਜੰਗਾਂ ਦੀ ਵਿਚਾਰ ਵਿਚਕਾਰ ਨਹੀਂ ਪੈਣ ਦਿੱਤੀ। ਉਦਾਰ ਇਤਨੇ ਕਿ ਸ਼ਿਕਾਰ ਖੇਡਣ ਜਾਂਦੇ ਤਾਂ ਹਰ ਕੋਲਿਸ਼ ਇਹ ਹੁੰਦੀ ਕਿ ਸ਼ਿਕਾਰ ਚਿੰਦਾ ਹੀ ਹੱਥ ਆਵੇ। ਜੇ ਕੋਈ ਘਾਇਲ ਵੀ ਹੋ ਜਾਂਦਾ ਤਾਂ ਉਸ ਦਾ ਇਲਾਜ ਕਰ ਕੇ ਖੁਲ੍ਹਾ ਛੱਡ ਦਿੰਦੇ। 'ਰੱਖ' ਜੇ ਉਨ੍ਹਾਂ ਬਣਾਈ ਉਥੇ ਸ਼ੇਰ ਤੇ ਬੱਕਰੀ ਸੱਚਮੁੱਚ ਇਕੋ ਹੀ ਘਾਟ ਤੇ ਪਾਣੀ ਪੀਂਦੇ ਸਨ। ਕੋਮਲ ਇਤਨੇ ਕਿ ਦੋ ਪਹਿਰ ਇਕ ਥਾਂ ਹੀ ਟਿਕ ਬੈਠੇ ਰਹੇ ਕਿ ਮਤਾ ਜ਼ਰਾ ਕੁ ਹਿੱਲਣ ਨਾਲ ਕਿਸੇ ਭਾਈ ਗੋਂਦੇ ਦੇ ਪਿਆਰ ਵਿਚ ਵਿਘਨ ਪਏ। ਭਾਉ ਭਗਤ ਦੇ ਭੁੱਖੇ ਇਤਨੇ ਕਿ ਮੀਲਾਂ ਦਾ ਪੈਂਡਾ ਮਾਰ ਮਾਈ ਤਾਬੋ ਦੇ ਮਿੱਸੇ ਪ੍ਰਸ਼ਾਦੇ ਖਾਣ ਲਈ ਗਏ। ਸੰਤੋਖੀ ਇਤਨੇ ਕਿ ਇਕ ਵਾਰੀ ਪ੍ਰਸ਼ਾਦ ਛਕਣ ਤੋਂ ਬਾਅਦ ਫਿਰ ਦਿਹਾੜੀ ਮੂੰਹ ਹੀ ਨਾ ਪਾਉਂਦੇ। ਲੋਕ ਦਰਦੀ ਇਤਨੇ ਕਿ ਪੰਜਾਬ ਵਿਚ ਕਾਲ ਪੈਣ ਦੀ ਸਬਰ ਸੁਣ ਕੇ ਹੁਕਮਨਾਮੇ ਪਠਾਏ ਕਿ ਕਾਰ ਭੇਟ ਉੱਥੇ ਹੀ ਵਰਤੇ। ਲੰਗਰ ਚਲਾਓ। ਭੁੱਖਾ ਕੋਈ ਰਹਿਣ ਨਾ ਪਾਵੇ। ਮੇਰੀ ਖੁਸ਼ੀ ਉਸੇ ਸਿੱਖ ਤੇ ਹੈ ਜੋ ਸਮੇਂ ਘੁੱਬੇ ਅਤਿਥੀ ਨੂੰ ਭਾਉ ਕਰ ਪ੍ਰਸ਼ਾਦ ਛਕਾਏ। ਗਰੀਨ ਲੀਜ਼ ਨੇ ਸੋਹਣਾ ਲਿਖਿਆ ਹੈ ਕਿ ਉਨ੍ਹਾਂ ਵਰਗਾ ਮਹਿਮਾਨ ਨਿਵਾਜ਼ ਕੋਈ ਨਹੀਂ ਸੀ। ਬੜੇ ਖੁਸ਼ ਹੁੰਦੇ ਪ੍ਰਸ਼ਾਦ ਛਕਾ ਕੇ। ਆਪੁ ਹਮੇਸ਼ਾ ਸਾਰੀ ਚਿੰਦਗੀ ਹੀ ਪਿੱਛੋਂ ਖਾਧਾ। ਅਲੇਪ ਇਤਨੇ ਕਿ ਘੰਟਿਆਂ ਬੱਧੀ ਇੱਕੱਲਿਆਂ ਹੀ ਜੰਗਲਾਂ ਦੀ ਸੈਰ ਕਰਦੇ ਰਹਿੰਦੇ। ਦਾਤੇ ਇਤਨੇ ਕਿ 'ਦੇਦਾ ਦੇ, ਲੇਦੇ ਬਕਿ ਪਾਹਿ' ਦੇ ਅਰਥ ਲਗਦੇ। ਦੇਸ ਕਾਰਨ ਤਾਂ ਗੁਰ ਪ੍ਰਣਾਲੀ ਦੇ ਲਿਖਾਰੀਆਂ ਨੇ ਲਿਖਿਆ :

‘ਜਾ ਕੇ ਦਰਬਾਰ ਦੀਸੈ ਨਾਹਿ ਕੇ ਮੰਗਤਾ’

ਕ੍ਰਿਪਾਲੂ ਇਤਨੇ ਕਿ ਘੋੜੇ ਨੂੰ ਦੋੜਾਂਦੇ ਜੇ ਬੱਚਾ ਵੀ ਕੁਝਕ ਕੇ ਡਿੱਗਾ ਤਾਂ ਰੁਕ ਕੇ ਚੁੱਕਿਆ ਤੇ ਛਾਤੀ ਨਾਲ ਲਾਇਆ ਅਤੇ ਵਰ ਦਿੱਤੇ।

ਬਾਣੀ ਦਾ ਸਤਿਕਾਰ ਇਤਨਾ ਕਰਦੇ ਕਿ ਗੋਡੇ ਤੇ ਚੇਟ ਤਾਂ ਲਗਵਾ ਲਈ ਪਰ ਸਨਮਾਨ ਵਿਚ ਵਿੱਲ ਨਾ ਪੈਣ ਦਿੱਤੀ। ਪੁੱਤਰ ਤਿਆਗ ਦਿੱਤਾ ਪਰ ਬਾਣੀ ਦਾ ਅਪਮਾਨ ਨਾ ਸਹਾਰਿਆ। ਗੁਰਬਾਣੀ ਨਾਲ ਪਿਆਰ ਇਤਨਾ ਕਿ ਆਪੁ ਕਥਾ ਕਰ ਕੇ ਰਮਜ਼ਾਂ ਖੋਲ੍ਹਦੇ। ਫਕੀਰੀ ਦੀ ਧਾਂਕ ਇਤਨੀ ਕਿ ਦੂਰੋਂ-ਦੂਰੋਂ ਫਕੀਰ ਸਾਧੂ ਆ ਕੇ ਅਟਕਾਂ ਹਟਾਂਦੇ। ਬੋਲਦੇ ਤਾਂ ਬੇਦ ਦਾ ਗਿਆਨ ਅੰਦਰ ਪ੍ਰਕਾਸ਼ ਹੋ ਜਾਂਦਾ। ‘ਬਿਧਿ ਬੇਦਨ ਭਾਸ਼ਨ ਸਵਤੈ ਪ੍ਰਕਾਸ਼ਨ’ ਸਾਰੀ ਸ੍ਰਿਸ਼ਟੀ ਉਨ੍ਹਾਂ ਦੀ ਆਤਮਿਕ ਉੱਚਤਾ ਹੀ ਦਿਲ੍ਹਾਂਦੀ ਅਤੇ ‘ਕੋਈ ਪ੍ਰੀਤ ਵੰਤ ਹੋ ਕੇ ਸੁਧੋ ਹਿਰਦੇ ਦਰਸ਼ਨ ਕੇ

੧. He took great joy in being hospitable to guests and this characteristic remained with him all through his life. p.p ੨੮
—ਇੰਟ੍ਰੋਡਕਸ਼ਨ।

ਜਾਤਾ, ਜਿਸ ਮਨੋਰਥ ਕੀ ਇਛਾ ਕਰਤਾ, ਤਤਕਾਲ ਹੀ ਪ੍ਰਾਪਤ ਹੁੰਦਾ। ਜਿਨ੍ਹਾਂ ੧੨ ਬਖਸ਼ਾਂ ਨੇ ਸਿੱਖੀ ਹਿੰਦੁਸਤਾਨ ਅਤੇ ਉਸ ਬਾਹਰ ਚਹੁੰਆਂ ਕੋਨਿਆਂ ਤੱਕ ਫੈਲਾਈ, ਉਨ੍ਹਾਂ ਵਿਚੋਂ ੧੦ ਆਪ ਜੀ ਦੀ ਅਸੀਸ ਨਾਲ ਬਣੀਆਂ ਸਨ।

“ਭਗਤਿ ਗਿਰ” ਵਰਗੇ ਸਾਧੂਆਂ ਨੂੰ ਸਿੱਖੀ ਪਰਚਾਰ ਲਈ ਲਗਾ ਦੇਣਾ ਆਪ ਜੀ ਦੀ ਸ਼ਖ਼ਸੀਅਤ ਦਾ ਹੀ ਚਮਤਕਾਰ ਸੀ।

ਦੇਣਾ ਤੇ ਦਿੱਤਾ ਦਾ ਕੋਈ ਪਾਰਾਵਾਰ ਨਹੀਂ ਹੈ। ਇਹ ਬੜੇ ਗਹੁ ਨਾਲ ਵਾਚਣ ਵਾਲੀ ਗੱਲ ਹੈ ਕਿ ਭਾਈ ਨੰਦ ਲਾਲ ਜੀ ਨੇ ਉਨ੍ਹਾਂ ਦਾ ਨਾਮ ਗੰਜ-ਨਾਮਾ ਵਿਚ ‘ਕਰਤਾ ਹਰਿ ਰਾਇ’ ਲਿਖਿਆ ਹੈ। ਜਦ ਹਿੱਜੇ ਕਰ ਕੇ ਲਫ਼ਜ਼ਾਂ ਨੂੰ ਅਰੰਭ ਕੀਤਾ ਹੈ ਪਹਿਲਾਂ ਕਾਫ਼

ਓ ਫਿਰ ਰੇ ॥ ਤੇ ॥ ਅਤੇ ਅਲਫ਼ ॥ ਲਿਖਿਆ ਹੈ। ਉਹ ਕਿਤਨੀਆਂ ਹੀ ਸੰਸਥਾਵਾਂ, ਮਰਿਯਾਦਾਵਾਂ, ਰਾਜਾਂ, ਸਰਦਾਰੀਆਂ ਤੇ ਨਿਯਮਾਂ ਦੇ ਕਰਤਾ ਸਨ। ਜੋਟੀਆਂ ਦੇ ਸ਼ਬਦ ਗਾਉਣ ਦੀ ਰੀਤ ਆਪ ਜੀ ਨੇ ਹੀ ਚਲਾਈ। ਕਿਉਂਕਿ ਕੀਰਤਨੀਏ ਹਰ ਥਾਂ ਪੁੱਜ ਨਹੀਂ ਸਨ ਸਕਦੇ। ਸਿੱਖੀ ਲੋਕ-ਲਹਿਰ ਬਣ ਗਈ। ਸ਼ਬਦ ਨਾਲ ਸਿੱਖ ਜੁੜੇ ਰਹਿਣ ਇਸ ਲਈ ਆਗਿਆ ਕੀਤੀ ਕਿ ਜੋਟੀਆਂ ਦਾ ਸ਼ਬਦ ਚਰੂਰ ਪੜ੍ਹਿਆ ਜਾਏ।

ਗੁਰਧਾਮਾਂ ਦੀ ਯਾਤਰਾਂ ਵੇਲੇ ਕੋਈ ਖੋਹਾ ਖਾਹੀ ਨਾ ਕਰੇ, ਇਸ ਲਈ ਆਪੁੰ ਸੰਜਮ ਰੱਖ ਕੇ ਦੱਸਿਆ। ਨਨਕਾਣਾ ਸਾਹਿਬ, ਅੰਮ੍ਰਿਤਸਰ, ਗੋਇੰਦਵਾਲ, ਡੇਰਾ ਸਾਹਿਬ, ਲਾਹੌਰ ਭੁੱਜੇ ਹੀ ਆਸਨ ਰੱਖਿਆ। ਲੰਗਰ ਦੀ ਮਰਯਾਦਾ ਬੱਧੀ। ਜੇ ਕੋਈ ਧਰਮਸਾਲ ਜਾਏ ਤਾਂ ਭਾਵੇਂ ਚੁਟਕੀ ਕੁ ਆਟਾ ਲੈ ਜਾਏ ਦਾ ਹੁਕਮ ਦੇ ਕੇ ਸਿੱਖਾਂ ਦੀ ਖ਼ਿਤੀ ਲੈਣ ਨਾਲੋਂ ਦੇਣ ਦੀ ਬਣਾਈ। ਧਰਮਸਾਲ ਦੀ ਝਾਕ ਨਾ ਰਹੇ ਸਭ ਵੰਡ ਖੁਸ਼ੀਆਂ ਲੈਂਦੇ।

ਲੰਗਰ ਸ਼ੁਰੂ ਹੋਣ ਤੇ ਨਗਾਰਾ ਚਰੂਰ ਹੋਵੇ ਤਾਂ ਕਿ ਇਹ ਕੋਈ ਨਾ ਆਖ ਸਕੇ ਕਿ ਸੱਦਾ ਨਹੀਂ ਦਿੱਤਾ ਗਿਆ। ਸਿੱਖਾਂ ਦਾ ਸੁਭਾਅ ਹੀ ਬਣ ਗਿਆ ਕਿ ਪ੍ਰਸ਼ਾਦ ਛਕਣ ਵੇਲੇ ਇਕੱਲਿਆਂ ਵੀ ਹੁੰਦੇ ਤਾਂ ਆਵਾਜ਼ ਉੱਚੀ ਮਾਰ ਲੈਂਦੇ। ਨਾਦਰ ਸ਼ਾਹ ਜਦ ਹਮਲਾਵਰ ਹੋਇਆ ਤਾਂ ਇਹ ਗੁਣ ਸੁਣ ਹੋਰਾਨ ਹੋਇਆ ਸੀ। ਉਸ ਕਿਹਾ ਵੀ ਸੀ ਕਿ ਜੇ ਉੱਚੀ ਆਵਾਜ਼ ਸੁਣ ਕੋਈ ਦੁਸ਼ਮਣ ਆ ਜਾਏ ਤਾਂ ਇਹ ਸਿੱਖ ਲੋਕ ਕੀ ਕਰਦੇ ਹਨ।

ਜ਼ਕਰੀਆ ਖ਼ਾਨ ਨੇ ਕਿਹਾ ਸੀ :

ਉਸ ਸਮੇਂ ਬੈਰੀ ਕਿਮ ਆਵੈ,

ਪਰਮ ਮੀਤ ਸਮ ਤੋਹਿ ਛਕਾਵੈ।

ਅਗਲਾ ਸਵਾਲ ਸੀ—ਆਪ ਫਿਰ ਕੀ ਖਾਂਦੇ ਹਨ ? ਤਾਂ ਜ਼ਕਰੀਆ ਨੇ ਕਿਹਾ ਸੀ :

‘ਬਚੇ ਤੋਂ ਆਪ ਖਲੋਂ ਹੈਂ।

ਨਹੀ ਤੋਂ ਲੰਗਰ ਮਸਤ ਬਤੋਂ ਹੈਂ।

ਇਹ ਜਾਚਾਂ ਗੁਰੂ ਹਰਿ ਰਾਇ ਜੀ ਨੇ ਹੀ ਸਿਖਾਲੀਆਂ ਸਨ।

ਖੜੇ ਹੋ ਕੇ ਅਰਦਾਸ ਕਰਨ ਦੀ ਰੀਤ ਵੀ ਗੁਰੂ ਹਰਿ ਰਾਇ ਜੀ ਨੇ ਪੱਕੀ ਕੀਤੀ ਸੀ। ਅੱਜ ਜੇ ਪਦ ਛੇਦ ਤੇ ਕਿੰਤੂ ਕਰਦੇ ਹਨ, ਉਨ੍ਹਾਂ ਨੂੰ ਇਹ ਪੜ੍ਹ ਅਤੇ ਗੁਰੂ ਹਰਿ ਰਾਇ ਜੀ ਦਾ ਹੱਥੀ ਮੂਲ ਮੰਤਰ ਲਿਖਿਆ ਦੇਖ ਹੈਰਾਨੀ ਹੋਵੇਗੀ ਕਿ ਇਹ ਪਰਪਾਟੀ ਵੀ ਸਤਵੇਂ ਪਾਤਸ਼ਾਹ ਨੇ ਪਾਈ ਸੀ।^੧ ਕੋਈ ਬਾਣੀ ਗ਼ਲਤ ਨਾ ਪੜ੍ਹੇ ਇਹ ਉਸ ਵੱਲ ਪਹਿਲਾ ਕਦਮ ਸੀ। ਗੁਰੂ ਪਾਤਸ਼ਾਹ ਦੇ ਨੀਸਾਣ ਨੂੰ ਦੇਖ ਕੇ ਵੀ ਸੋਝੀ ਪੈਂਦੀ ਹੈ ਕਿ ਉਹ ਦ੍ਰਿੜ੍ਹ ਸੰਕਲਪ ਵਿਅਕਤੀ ਸਨ।

ਇਤਿਹਾਸ ਨੂੰ ਸਾਂਭਣ ਵੱਲ ਵੀ ਆਪ ਜੀ ਨੇ ਹੀ ਪ੍ਰੇਰਨਾ ਦਿੱਤੀ। ਆਪ ਜੀ ਦੀ ਹੀ ਪਾਲਿਤਿ ਪੁੱਤਰੀ ਬੀਬੀ ਰੂਪ ਕੌਰ ਜੀ ਨੇ ਸ੍ਰੀ ਸਤਿਗੁਰੂ ਜੀ ਕੇ ਮੂਹੇ ਕੀਆਂ ਸਾਖੀਆਂ ਇਕੱਤ੍ਰ ਕੀਤੀਆਂ। ਆਪ ਜੀ ਦੇ ਬਚਨ ਪੜ੍ਹ ਕੇ ਪਤਾ ਲਗਦਾ ਹੈ ਕਿ ਜੀਵਨ ਦੇ ਹਰ ਪੱਖ ਨੂੰ ਸੰਵਾਰਨ ਲਈ ਰਾਹ ਦੇ ਚਿਰਾਗ਼ ਰੋਸ਼ਨ ਕਰ ਰਹੇ ਸਨ। ਕੁਝ ਕੁ ਬਚਨ ਇਸ ਪ੍ਰਕਾਰ ਸਨ :

—ਬਿਗੜ ਰੂਪ ਅਹੰਕਾਰ ਹੈ। ਅਹੰਕਾਰ ਕਰ ਹੀ ਮੂੰਹ ਬਿਗੜਦਾ ਤੇ ਸੁੰਦਰਤਾ ਜਾਂਦੀ ਹੈ।

—ਪਾਪਾਂ ਦਾ ਮੂਲ ਲੋਭ ਹੈ।

—ਸਿੱਖ ਦੇ ਗੁਜ਼ਰਨ ਤੇ ਕਦੇ ਨਹੀਂ ਕਹਿਣਾ ਮੋਇਆ ਹੈ ਜਾਂ ਜਮ ਲੈ ਗਿਆ ਹੈ। ਆਖਣਾ-ਅਕਾਲ ਪਾਸ ਗਿਆ ਹੈ।

੧. ਮਹਾਰਾਜ ਦੇ ਹੱਥੀ ਲਿਖੇ ਮੂਲ ਮੰਤਰ ਦੇ ਦਰਸ਼ਨ ਜੋ ਆਦਿ ਗ੍ਰੰਥ ਸੰਮਤ ੧੭੧੬ ਵਰਖੇ ਮਾਹ ਵੈਸਾਖ ੧ ਵਦੀ ੧ ਦੇ ਲਿਖੇ ਗ੍ਰੰਥ ਦੇ ਤਤਕਰੇ ਬਾਦ ਅੰਕਤ ਹਨ।

੧੩
ਸਤਿਨਾਮੁ ਕਰਤਾ
ਨਾਨਕੁ ਨਿਰਭਉ ਨਿਰਵੈਰੁ
ਅਕਾਲ ਮੂਰਤਿ ਅਜੂਨੀ ਸੈਭੰ
ਮਨਾਹਿ ਭਗਤਿ ਭਗਤਿ

—ਗੁਰੂ ਦੀ ਖੁਸ਼ੀ ਉਸੇ ਤੇ ਹੈ ਜੋ ਸਮੇਂ ਘੁੱਬਿਉ ਆਏ ਅਤਿਬੀ ਨੂੰ ਰੁਚਿ ਕਰ ਪਰਸਾਦ ਛਕਾਂਦਾ ਹੈ।

—ਮਨਿ ਜਾਗੈ ਕੀ ਇਹੀ ਨਿਸ਼ਾਨੀ।

ਪ੍ਰਿਯ ਲਾਗਹਿ ਉਰ ਸਤਿਗੁਰ ਬਾਨੀ।

—ਅਜਾਪ ਵਸਤੂ ਹੋਰ ਕੋਈ ਨਹੀਂ, ਸ਼ਬਦ ਦਾ ਗਿਆਨ ਹੈ।

—ਅੰਗ ਭੰਗ ਨੂੰ ਖਵਾਲਣਾ ਬੜਾ ਨੇਕ ਕਰਮ ਹੈ।

—ਜਿੱਥੇ ਗੁਰੂ ਵਿਸਰੈ ਤਿਥੇ ਮਿਲਣਾ ਨਾਹੀ।

—ਕਮਾਈ ਵਿਚੋਂ ਜਿਸ ਦਸਵੰਧ ਦਿੱਤਾ, ਉਸ ਘਰ ਸਭੇ ਸੁਖ।

—ਮਾਂ ਬਾਪ ਦੀ ਸੇਵਾ ਹੀ ਭਗਤੀ ਹੈ।

—ਹਾਕਮ ਬਣ ਕਿਸੇ ਤੇ ਰੁਅਬ ਨਾ ਪਾਓ।

—ਰਾਜ ਦੀ ਜੜ੍ਹ ਪਰਜਾ ਹੈ। ਪਰਜਾ ਨੂੰ ਦੁਖੀ ਰੱਖਣਾ ਜੜ੍ਹ ਦੇ ਕੁਹਾੜਾ ਮਾਰਨ ਤੁਲ ਹੈ।

—ਰਾਤ ਨੂੰ ਸੌਣ ਵੇਲੇ ਮਹੱਲਾਂ ਦੇ ਦਰਵਾਜ਼ੇ ਖਿੜਕੀਆਂ ਬੰਦ ਕਰ ਕੇ ਹਰਮਾਂ ਵਿਚ ਇਸ ਤਰ੍ਹਾਂ ਅਵੇਸਲੇ ਨਾ ਸੁੱਤੇ ਰਹੋ ਕਿ ਦੁਖੀ ਦੀਨ ਦੀ ਆਵਾਜ਼ ਹੀ ਕੰਨੀ ਨਾ ਪਵੇ।

ਪ੍ਰੋਫੈਸਰ ਪੂਰਨ ਸਿੰਘ ਜੀ ਨੇ ਸਮੁੱਚੀ ਸ਼ਖਸੀਅਤ ਬਾਰੇ ਬਹੁਤ ਢੁੱਕਵਾਂ ਲਿਖਿਆ ਹੈ ਕਿ ਜਿਹੜੀ ਗੱਲ ਉਨ੍ਹਾਂ ਦੀ ਅੰਤਰ ਆਤਮਾ ਮੰਨਦੀ ਸੀ ਅਤੇ ਦੂਜਿਆਂ ਨੂੰ ਕਹਿਣੀ ਹੁੰਦੀ ਸੀ, ਪਹਿਲਾਂ ਉਸ ਨੂੰ ਆਪਣੇ ਤੇ ਫੌਜੀ ਜ਼ਬਤ ਵਾਂਗੂੰ ਲਾਗੂ ਕਰਦੇ।^੧

ਉਹ ਕਰਤਾ ਸਨ, ਉਨ੍ਹਾਂ ਸਾਰੀ ਜ਼ਿੰਦਗੀ ਕੋਈ ਫੁੱਲ ਪੁੱਟਿਆ ਨਹੀਂ, ਲਾਉਂਦੇ ਹੀ ਰਹੇ।

ਭਾਈ ਨੰਦ ਲਾਲ ਜੀ ਦੇ ਇਨ੍ਹਾਂ ਸ਼ਬਦਾਂ ਨਾਲ ਪੁਸਤਕ ਨੂੰ ਸਮਾਪਤ ਕਰਨਾ ਹੈ ਕਿ ਗੁਰੂ ਕਰਤਾ ਹਰਿ ਰਾਇ, ਸੱਚ ਦੇ ਪਾਲਣਹਾਰ ਵੀ ਹਨ ਤੇ ਸੱਚ ਦੇ ਧਾਰਨੀ ਵੀ।^੨

ਸੁਲਤਾਨ ਵੀ ਹਨ, ਦਰਵੇਸ਼ ਵੀ।^੩

ਗੁਰੂ ਕਰਤਾ ਹਰਿ ਰਾਇ

ਲੋਕ ਪ੍ਰਲੋਕ ਦੋਹਾਂ ਜਹਾਨਾਂ ਦੇ ਸਰਦਾਰ ਹਨ।^੪

੧. He had Military discipline for himself in everything that affected his conscience (ਬੁੱਕ ਐਫ਼ ਟੈਨ ਮਾਮਟਰਜ਼, ਸਫ਼ਾ ੭੩)

੨. ਹਕ ਪਰਵਰ ਹਰ ਕੈਸ਼।

੩. ਸੁਲਤਾਨ ਹਮ ਦਰਵੇਸ਼।

੪. ਸਰਵਹਿ ਕੋਨੇਨ।

ਗੁਰੂ ਅਸਥਾਨਾਂ ਦੀ ਸੇਵਾ ਸੰਭਾਲ ਲਈ ਉਚੇਚੇ ਪ੍ਰਬੰਧ ਕਰਨੇ ਚਾਹੀਦੇ ਹਨ ਤੇ ਉਚੇਰੀ ਸੇਵਾ ਸੰਸਥਾ ਬਣਾ ਕੇ ਉਸ ਦੇ ਖਿੱਮੇ ਇਹ ਕਾਰਜ ਲਗਾਉਣਾ ਚਾਹੀਦਾ ਹੈ। ਹੋਰ ਇਹ ਵੀ ਅਨੁਭਵ ਕੀਤਾ ਕਿ ਸਮੇਂ ਬਿਖੜੇ ਆ ਰਹੇ ਹਨ। ਇਹ ਅਮਨ ਦਾ ਜ਼ਮਾਨਾ ਬਹੁਤੀ ਦੇਰ ਰਹਿਣ ਵਾਲਾ ਨਹੀਂ ਸੇ ਇਕ ਐਸਾ ਨਗਰ ਹਟਵਾਂ ਕਿਲ੍ਹਾ ਨੁਮਾ ਤੇ ਪਹਾੜੀ 'ਤੇ ਅਗਮ ਦੁਰਗਮ ਬਣਾਉਣਾ ਚਾਹੀਦਾ ਹੈ ਜਿੱਥੋਂ ਸਿੱਖੀ ਲਹਿਰ ਨੂੰ ਸੋਧ ਦਿੱਤੀ ਜਾ ਸਕੇ।

ਜਦ ਗੁਰੂ ਪਾਤਸ਼ਾਹ ਪਹਾੜੀ ਰਾਜੀਆਂ ਨੂੰ ਮਿਲਣ ਹਿਤ ਪਹਾੜਾਂ ਵਿਚ ਵਿਚਰ ਰਹੇ ਸਨ ਤਾਂ ਤਾਰਾ ਚੰਦ, ਜਿਸ ਗਵਾਲੀਅਰ ਵਿਚੋਂ ਆਪ ਜੀ ਨੇ ਰਿਹਾਅ ਕਰ ਕਰਵਾਈਆ ਸੀ, ਨੇ ਬੇਨਤੀ ਕੀਤੀ ਕਿ ਇਸ ਪਾਸੇ ਵੀ ਇਕ ਨਗਰੀ ਵਸਾਓ।

ਤਲੇ ਪਹਾਰਨ ਦੇਸ ਸੁਹਾਵਨ,

ਇਕ ਪੁਰ ਈਹਾਂ ਕਰੇ ਬਸਾਵਨ।

ਜਿਸ ਥਾਂ ਨੂੰ ਗੁਰੂ ਜੀ ਨੇ ਚੁਣਿਆ, ਉਸ ਦੇ ਇਕ ਪਾਸੇ ਸਤਲੁਜ ਸੀ, ਦੂਜੇ ਪਾਸੇ ਪਹਾੜ, ਤੀਜੇ ਪਾਸੇ ਸਰਸਾ ਤੇ ਚੌਥੇ ਪਾਸੇ ਜੰਗਲ। ਉਸੇ ਥਾਂ ਇਕ ਸ਼ਰਧਾ ਭਿੱਜੇ ਜੀਵਨ ਵਾਲਾ ਬੁੱਢਨ ਸ਼ਾਹ ਕਈ ਸਾਲਾਂ ਤੋਂ ਉਡੀਕਦਾ ਪਿਆ ਸੀ ਕਿ ਕਦ ਗੁਰੂ ਨਾਨਕ ਦੇ ਰੂਪ ਦੇ ਚਰਨ ਪੈਣ ਤਾਂ ਕਲਿਆਣ ਹੋਵੇ।

ਸਾਖੀ ਇਸ ਤਰ੍ਹਾਂ ਕਰਦੇ ਹਨ ਕਿ ਸਾਈ ਬੁੱਢਨ ਸ਼ਾਹ ਇਕ ਪਹਾੜੀ ਤੇ ਕਠਨ ਤਪ ਕਰ ਰਿਹਾ ਸੀ ਪਰ ਮਨ ਨਹੀਂ ਸੀ ਟਿਕਦਾ। ਭਾਵੇਂ ਸਾਰਾ ਜੀਵਨ ਸੰਜਮ ਵਿਚ ਢਾਲਿਆ ਹੋਇਆ ਸੀ ਪਰ ਭਟਕਨਾ ਬਣੀ ਰਹਿੰਦੀ ਸੀ। ਇਕ ਬੱਕਰੀ ਜੋ ਪਾਸ ਪਾਲੀ ਹੋਈ ਸੀ, ਦਾ ਦੁੱਧ ਹੀ ਬੁੱਢਨ ਜੀ ਦਾ ਆਧਾਰ ਸੀ। ਇਕ ਸ਼ੇਰ ਪਾਲਤੂ ਵੀ ਪਾਸ ਸੀ, ਜੋ ਉਨ੍ਹਾਂ ਦੀ ਜੰਗਲੀ ਜਾਨਵਰਾਂ ਤੋਂ ਰਾਖੀ ਕਰਦਾ ਸੀ। ਇਕ ਪੇਂਜੂ ਦੀ ਪੁੱਤਰੀ ਕੋਲੋਂ ਬੁੱਢਨ ਜੀ ਨੇ ਗੁਰੂ ਨਾਨਕ ਦੀ ਸ਼ੋਭਾ ਸੁਣੀ ਕਿ ਗੁਰੂ ਜੀ ਜੀਵਨ ਵਿਚ ਰਸ ਘੋਲ ਦਿੰਦੇ ਹਨ ਤੇ ਅਜਿਹਾ ਝਰਨਾ ਚੱਲ ਪੈਂਦਾ ਹੈ, ਜੋ ਫਿਰ ਕਦੇ ਸੁੱਕਦਾ ਨਹੀਂ।

ਗੁਰੂ ਨਾਨਕ ਜੀ ਉਸ ਪਾਸ ਗਏ। ਜੀਵਨ ਦਾਨ ਦਿੱਤਾ। ਉਸ ਵੀ ਮਹਿਸੂਸ ਕੀਤਾ ਕਿ ਜਨਮਾਂ ਦਾ ਜਿਵੇਂ ਸੁੱਤਾ ਜਾਗ ਪਿਆ ਹੋਵੇ। ਸਿਮਰਨ ਦੀ ਰੋ ਚੱਲ ਪਈ। ਵਿਛੜਨ ਵੇਲੇ ਗੁਰੂ ਜੀ ਨੇ ਕਿਹਾ :

‘ਹੁਣ ਤੇਰਾ ਕਾਜ ਹੋ ਗਿਆ ਹੈ, ਬੈਠਹੁ ਮਨ ਸਤਿਨਾਮ ਪਰੋਇ।’

ਜਦ ਫਿਰ ਦਰਸ਼ਨ ਦੀ ਇੱਛਾ ਬੁੱਢਨ ਜੀ ਨੇ ਪ੍ਰਗਟ ਕੀਤੀ ਤਾਂ ਗੁਰੂ ਨਾਨਕ ਜੀ ਨੇ ਕਿਹਾ : ‘ਛੇਵੇਂ ਜਾਮੇ। ਬਚਨ ਪਏ ਹੁੰਦੇ ਸਨ ਕਿ ਬੱਕਰੀ ਚਰ ਕੇ ਆਈ। ਬੁੱਢਨ ਜੀ ਨੇ ਦੁੱਧ ਚੋਇਆ ਤੇ ਗੁਰੂ ਨਾਨਕ ਜੀ ਨੂੰ ਭੇਟ ਕੀਤਾ। ਮਹਾਰਾਜ ਨੇ ਕਿਹਾ : “ਬਰੂਰ ਪੀਂਦੇ ਪਰ ਹੋਠਾਂ ਪੇਂਜੂ ਦੇ ਘਰ ਪਰਸਾਦ ਪਾਉਣਾ ਹੈ, ਅੱਛਾ ਅਮਾਨਤ ਰਿਹਾ। ਮੰਗ ਕੇ ਦੁੱਧ ਪੀਆਂਗੇ।” ਬਾਬਾ ਸੂਰਜ ਮੱਲ ਦੀ ਸ਼ਾਦੀ ਜੋ ਕਰਤਾਰਪੁਰ ਹੋਈ ਸੀ, ਉਸ ਉਪਰੰਤ ਬਾਬਾ ਗੁਰਦਿੱਤਾ ਜੀ ਨੂੰ ਹੁਕਮ ਦਿੱਤਾ :